
कायाकल्प 


दोपहर का समय था, पर चारों तरफ अँधेरा था। आकाश में तारे 
छिटके हुए थे। ऐसा सन्नाटा छाया हुआ था मानो संसार से 
जीवन का लोप हो गया हो। हवा भी बन्द थी। सूर्यग्रहण लगा 
हुआ था। त्रिवेणी के घाट पर यात्रियों की भीड़ थी -- ऐसी भीड़ 
जिसकी कोई उपमा नहीं दी जा सकती। वे सभी हिन्दू, जिनके 
दिल में श्रद्धा और धर्म का अनुराग था, भारत के हर प्रान्त से इस 
महान्‌ अवसर पर त्रिवेणी की पावन धारा में अपने पापों का 
विसर्जन करने के लिए आ पहुँचे थे, मानो उस अँधेरे में भक्ति ओर 
विश्वास ने अधर्म पर छापा मारने के लिए अपनी असंख्य सेना 
सजायी हो। लोग इतने उत्साह से त्रिवेणी के संकरे घाट की 

ओर गिरते-पड़ते लपके चले जाते थे कि यदि जल की शीतल 
धारा की जगह अग्नि का जलता हुआ कुण्ड होता, तो भी लोग 
उसमे कूदते हुए बुरा भी न झिझकते? 


कितने आदमी कुचल गये, कितने डूब गये, कितने खो गये, कितने 
अपंग हो गये, इसका अनुमान करना कठिन है। धर्म का विकट 
संग्राम था। एक तो सूर्यग्रहण, उस पर यह असाधारण और अद्गुत 
प्राकृतिक छटा! सारा दृश्य धार्मिक वृत्तियों को जगाने वाला था। 
दोपहर को तारों का प्रकाश माया के परदे को फाड़कर आत्मा 
को आलोकित करता हुआ मालूम होता था। वैज्ञानिकों की बात 
जाने दीजिए; पर जनता में न जाने कितने दिनों से यह विश्वास 
फैला हुआ था कि तारागण दिन को कहीं किसी सागर में डूब 
जाते हैं। आज वही तारागण आँखों के सामने चमक रहे थे। 
फिर भक्ति क्‍यों न जाग उठे! सदवृत्तियाँ क्यों न आँखें खोल दे! 


घंटे भर के बाद फिर प्रकाश होने लगा, तारागण फिर अदृश्य हो 
गये, सूर्य भगवान्‌ की समाधि टूटने लगी। 


यात्रीगण अपने-अपने पापों की गठरियाँ त्रिवेणी में डाल-डालकर 
जाने लगे। सन्ध्या होते-होते घाट पर सन्नाटा छा गया। हाँ, कुछ 
घायल, कुछ अधमरे प्राणी जहाँ-तहाँ पड़े कराह रहे थे ओर ऊँचे 
करार से कुछ दूर एक नाली में पड़ी तीन-चार साल की एक 
लड़की चिला-चिलाकर रो रही थी। 


सेवा-समितियों के युवक, जो अब तक भीड़ सँभालने का विफल 
प्रयक्न कर रहे थे, अब डोलियाँ कन्धों पर ले-लेकर घायलों ओर 


भूले-भटकों की खबर लेने आ पहुँचे। सेवा ओर दया का कितना 
अनुपम दृश्य था! 

सहसा एक युवक के कानों में उस बालिका के रोने की आवाज 
पड़ी। अपने साथी से बोला -- यशोदा, उधर कोई लड़का रो रहा 


हैं) 


यशोदा - हाँ, मालूम तो होता है। इन मूर्खों को कोई केसे 
समझाये कि यहाँ बच्चों को लाने का काम नहीं। चलो, देखें। 


दोनों ने उधर जाकर देखा, तो एक बालिका नाली में पड़ी रो रही 
है। गोरा रंग था, भरा हुआ शरीर, बड़ी-बड़ी आँखें, गोरा मुखड़ा. 
सिर से पाँव तक गहनों से लदी हुई। किसी अच्छे घर की 
लड़की थी। रोते-रोते उसकी आँखें लाल हो गयी थी। इन दोनों 
युवकों के देखकर डरी ओर चिल्लाकर रो पड़ी। यशोदा ने उसे 
गोद में उठा लिया ओर प्यार करके बोले -- बेटी, रो मत, हम 
तुझे तेरी अम्मा के घर पहुँचा देंगे। तुझी को खोज रहे थे। तेरे 
बाप का क्‍या नाम हे? 


लड़की चुप तो हो गई, पर संशय की दृष्टि से देख-देखकर सिसक 
रही थी। इस प्रश्न का कोई उत्तर न दे सकी। 


यशोदानन्दन ने फिर चुमकारकर पूछा -- बेटी, तेरा घर कहाँ हे? 


लड़की ने कोई जवाब न दिया। 
यशोदा -- अब बताओ महमूद, क्‍या करें? 


महमूद एक अमीर मुसलमान का लड़का था। यशोदानन्दन से 
उसकी बड़ी दोस्ती थी। उसके साथ यह भी सेवा-समिति में 
दाखिल हो गया था। बोला -- क्या बताऊँ:? केम्प में ले चलो, 
शायद कुछ पता चले। 


यशोदानन्दन -- अभागे जरा-जरा से बच्चों को लाते हे ओर इतना 
भी नहीं करते कि उन्हें अपना नाम ओर पता याद करो दें। 


महमूद -- क्‍यों बिटिया, तुम्हारे बाबूजी का क्‍या नाम हे? 
लड़की ने धीरे स कहा -- बाबू जी! 

महमूद -- तुम्हारा घर इसी शहर मे है या कहीं ओर? 
लड़की -- मैं तो बाबूदी के साथ लेल पर आयी थी! 
महमूद -- तुम्हारे बाबूजी क्या करते हे? 

लड़की -- कुछ नहीं करते। 


यशोदानन्दन -- इस वक्त अगर इसका बाप मिल जाए तो सच 
कहता हूँ,बिना मारे न छोडूँ। बचा गहने पहनाकर लाये थे, जाने 
कोई तमाशा देखने आये हों! 


महमूद -- और मेरा जी चाहता हे कि तुम्हें पीटूँ। मियाँ-बीवी 
यहाँ आए तो बच्चे को किस पर छोड़ आते!घर में ओर कोई न 
हो तो? 

यशोदानन्दन -- तो फिर उन्हीं को यहाँ आने की क्‍या जरूरत 
थी? 

महमूद -- तुम एथीइस्ट (नास्तिक) हो, तुम क्या जानो कि सच्चा 
मजहबी जोश किसे कहते हें? 

यशोदानन्दन -- ऐसे मजहबी जोश को दूर से ही सलाम करता 
हूँ। इस वक्त दोनों मियाँ-जीवी हाय-हाय कर रहें होंगे। 

महमूद -- कोन जाने, वे भी यहाँ कुचले-कुचला गये हों। 

लड़की ने साहसकर कहा -- तुम हमें घल पहुँचा दोगे? बाबूदी 
तुमको पेछा देंगे। 

यशोदानन्दन -- अच्छा बेटी, चलो तुम्हारे बाबूजी को खोजें। 
दोनों मित्र बालिका को लिये केम्प में आए, पर यहाँ कुछ पता न 
चला। तब दोनों उस तरफ गए, जहाँ मेदान में बहुत से यात्री पड़े 
हुए थे। महमूद ने बालिका को कन्धे पर बेठा लिया, और 


यशोदानन्दन चारों तरफ चिल्लाते फिरे -- यह किसकी लड़की 
है? किसी की लड़की तो नहीं खो गई? यह आवाजें सुनकर कितने 


ही यात्री हाँ-हाँ, कहाँ-कहाँ करके दोड़े,पर लड़की को देखकर 
निराश लोट गए। 


चिराग जले तक दोनों मित्र घूमते रहे। नीचे-ऊपर, किले के आस- 
पास, रेल के स्टेशन पर, अलोपी देवी के मन्दिर की तरफ यात्री- 
ही-यात्री पड़े हुए थे,पर बालिका के माता-पिता का कहीं पता न 
चला। आखिर निराश होकर दोनों आदमी केम्प लोट आए। 


दूसरे दिन समिति के ओर कई सेवकों ने फिर पता लगाना शुरु 
किया। दिन-भर दोड़े, सारा प्रयाग छान मारा, सभी धर्मशालाओं की 
खाक छानी पर कहीं पता न चला। 


तीसरे दिन समाचार-पत्र में नोटिस दिया गया ओर दो दिन वहाँ 
ओर रहकर समिति आगरे लोट गई। लड़की को भी अपने साथ 
लेती गई। उसे आशा थी कि समाचार-पत्रों से शायद सफलता 
हो। जब समाचार-पत्रों से कुछ पता न चला, तब विवश होकर 
कार्यकर्ताओं ने उसे वहीं के अनाथालय में रख दिया। महाशय 
यशोदानन्दन ही उस अनाथालय के मेनेजर थे। 


बनारस में महात्मा कबीर के चोरे के निकट मुंशी वज्रधरसिंह का 
मकान है। आप हें तो राजपूत पर अपने को “मुंशी” लिखते हे 
ओर कहते है। “मुंशी” की उपाधि से आपको बहुत प्रेम हे। 
“ठाकुर” के साथ आपको गँवारपन का बोध होता है, इसलिए हम 
भी आपको मुंशीजी कहेंगे। आप कई साल से सरकारी पेंशन 
पाते हैं। बहुत छोटे पद से तरक्की करते-करते आपने अन्त में 
तहसीलदारी का उच्चपद प्राप्त कर लिया था। यद्यपि आप उस 
महान्‌ पद पर तीन मास से अधिक न रहे ओर उतने दिन भी 
केवल एवज पर रहे, पर आप अपने आपको “साबिक तहसीलदार” 
लिखते थे ओर मुहल्ले वाले भी उन्हें खुश करने को “तहसीलदार 
साहब” ही कहते थे। यह नाम सुनकर आप खुशी से अकड़ जाते 
थे, पर पेंशन केवल पच्चीस रुपये मिलती थी, इसलिए तहसीलदार 
साहब को बाजार-हाट खुद ही करना पड़ता था। घर में चार 
प्राणियों का खर्च था। एक लड़की थी,एक लड़का ओर स्त्री। 
लड़के का नाम चक्रधर था, वह इतना जहीन था कि पिता के 
पेंशन के जमाने में जब घर से किसी प्रकार की सहायता न मिल 
सकती थी, केवल अपने बुद्धि-बल से उसने एम. ए. की उपाधि प्राप्त 
कर ली थी। मुंशीजी ने पहले ही से सिफारिश पहुँचानी शुरू कर 
दी थी! दरबारदारी की कला में वह निपुण थे। हुक्काम को सलाम 
करने का उन्हें मरज था। हाकिमों के दिए हुए सैकड़ों प्रशंसापत्र 


उनकी अतुल सम्पत्ति थी। उन्हें वह बड़े गर्व से दूसरों को 
दिखाया करते थे। कोई नया हाकिम आए, उससे जरूर रब्त-जब्त 
कर लेते थे। हुक्काम ने चक्रधर का ख्याल करने के वादे भी किए 
थे; लेकिन जब परीक्षा का नतीजा निकला ओर मुंशीजी चक्रधर से 
कमिश्नर के यहाँ चलने को कहा तो उन्होंने जाने से साफ इंकार 
किया! 

मुंशीजी ने त्योरी चढ़ाकर पूछा -- क्यों, क्या घर बेठे तुम्हें नोकरी 
मिल जाएगी? 

चक्रधर -- मेरी नोकरी करने की इच्छा नहीं हे। 

वज़धर -- यह खब्त तुम्हें कब से सवार हुआ? नोकरी के सिवा 
ओर करोगे ही क्‍या? 

चक्रधर -- में आजाद रहना चाहता हूँ। 

वज्धर -- आजाद रहना था तो एम. ए. क्यों किया? 

चक्रधर -- इसीलिए कि आजादी का महत्व समझूँ। 

उस दिन से पिता ओर पुत्र में आए दिन बमचख मचती रहती 

थी। मुंशीजी बुढ़ापे में भी शोकीन आदमी थे। अच्छा खाने ओर 
अच्छा पहनने की इच्छा अभी भी बनी हुई थी। अब तब इसी 
ख्याल से दिल को समझाते थे कि लड़का नोकर हो जाएगा तो 


मोज करेंगे। अब लड़के का रंग देखकर बार-बार झुँझलाते ओर 
उसे कामचोर, घमंडी, मूर्ख कहकर अपना गुस्सा उतारते थे -- 
अभी तुम्हें कुछ नहीं सूझता, जब में मर जाऊँगा तब सूझेगा। तब 
सिर पर हाथ रखकर रोओगे। लाख बार कह दिया -- बेटा, यह 
जमाना खुशामद ओर सलामी का है। तुम विद्या के सागर बने 
बेठे रहो, कोई कोई सेंत भी न पूछेगा। तुम बेठे आजादी का 
मजा उठा रहे हो ओर तुम्हारी पीछे वाले बाजी मारे जाते हें। 

वह जमाना लद॒ गय जब विद्वानों की कद्र थी, अब तो विद्वान टके 
सेर मिलते है, कोई बात नहीं हैं, ओर उनकी संख्या हर साल 
बढ़ती जाती हे। 


चक्रधर पिता का अदब करते थे, उनको जवाब तो न देते, पर 
अपना जीवन सार्थक बनाने के लिए उन्होंने जो मार्ग तय कर 
लिया था, उससे वह न हटते थे। उन्हें यह हास्यास्पद मालूम 
होता था कि आदमी केवल पेट पालने के लिए आधी उम्र पढ़ने 
में लगा दे। अगर पेट पालना ही जीवन का आदर्श हो, तो पढ़ने 
की जरूरत ही क्‍या है। मजदूर एक अक्षर भी नहीं जानता, फिर 
भी वह अपना ओर अपने बाल-बच्चों का पेट बड़े मजे से पाल 
लेता है। विद्या के साथ जीवन का आदर्श कुछ ऊँचा न हुआ तो 
पढ़ना व्यर्थ है। विद्या को जीवन का साधन बनाते उन्हें लज्जा 
आती थी। वह भूखों मर जाते, लेकिन नोकरी के लिए आवेदन- 


पत्र लेकर कहीं न जाते। विद्याभ्यास के दिनों में भी वह सेवाकार्य 
में अग्रसर रहा करते थे ओर अब तो इसके सिवा उन्हे और कुछ 
सूझता ही न था। दीनों की सेवा ओर सहायता में जो आनन्द 
ओर आत्म-गोरव था, वह दफ्तर में बेठकर कलम घिसने में 
कहाँ? 


इस प्रकार दो साल गुजर गए. मुंशी वज्र्धर ने समझा था,जब यह 
भूत इसके सिर से उतर जाएगा, शादी-ब्याह की फ्रिक होगी, तो 
आप-ही-आप नोकरी की तलाश में दोड़ेंगें। जवानी का नशा बहुत 
दिनों तक नहीं ठहरता। लेकिन जब दो साल गुजर जाने पर भी 
भूत के उतरने का कोई लक्षण न दिखाई दिया, तो एक दिन 
उन्होंने चक्रधर को खूब फटकारा -- दुनिया का दस्तूर है कि 
पहले अपने घर में दिया जलाकर मस्जिद में जलाते है। तुम 
अपने घर को अंधेरा रखकर मस्जिद को रोशन करना चाहते हो। 
जो मनुष्य अपनों का पालन न कर सका, वह दूसरों को किस मुँह 
से मदद करेगा। में बुढ़ापे में खानेपहनने को तरसूँ ओर तुम 
दूसरों का कल्याण करते फिरो। मेंने तुम्हें पेदा किया दूसरों ने 
नहीं, मैंने तुम्हें पाला-पोसा, दूसरों ने नहीं, में गोद में लेकर हकीम- 
बेद्यों के द्वार-द्वार दोड़ता फिरा, दूसरे नहीं। तुम पर सबसे ज्यादा 
हक मेरा है, दूसरों का नहीं। 


चक्रधर अब पिता की इच्छा से मुँह न मोड़ सके। उन्हें अपने 
कॉलेज ही मे कोई जगह मिल सकती थी। वहाँ सभी उनका 
आदर करते थे, लेकिन यह उन्हें मंजूर न था। वह कोई ऐसा 
धन्धा करना चाहते थे, जिससे थोड़ी देर रोज काम करके अपने 
पिता की मदद कर सकें। एक घंटे से अधिक समय न देना 
चाहते थे। संयोग से जगदीशपुर के दीवान ठाकुर हरिसेवकर्सिह 
को अपनी लड़की को पढ़ाने के लिए सुयोग्य ओर सच्चरित्र 
अध्यापक की जरूरत पड़ी। उन्होंने कॉलेज के प्रधानाध्यापक को 
इस विषय में एक पत्र लिखा। तीस रुपये मासिक तक वेतन 
रखा। कॉलेज का कोई अध्यापक इतने वेतन पर राजी न हुआ। 
आखिर उन्होंने चक्रधर को उस काम पर लगा दिया। काम बड़ी 
जिम्मेदारी का था;किन्तु चक्रधर इतने सुशील, इतने गम्भीर ओर 
इतने संयमी थे कि उन पर सबको विश्वास था। 


दूसरे दिन से चक्रधर ने लड़की को पढ़ाना शुरू कर दिया। 

कई महीने बीत गए। चक्रधर महीने के अन्त में रुपये लाते ओर 
माता के हाथ पर रख देते। अपने लिए उन्हें रुपये की कोई 
जरूरत न थी। दो मोटे कुर्तों पर साल काट देते थे। हाँ, पुस्तकों 


से उन्हें रुचि थी, पर इसके लिए कॉलेज का पुस्तकालय खुला 
हुआ था, सेवा-कार्य के लिए चन्दों से रुपये आ जाते थे। मुंशी 
वज्र्धर का मुँह भी कुछ सीधा हो गया। डरे कि इससे ज्यादा 
दबाऊँ, तो शायद यह भी हाथ में से जाए। समझ गए कि जब 
तक विवाह की बेड़ी पाँव में न पड़ेगी, यह महाशय काबू में नहीं 
आयेंगे। वह बेड़ी बनवाने का विचार करने लगे। 


मनोरमा की उम्र अभी तेरह से अधिक न थी; लेकिन चक्रधर को 
पढ़ाते हुए बड़ी झेंप होती थी। वह यही प्रयत्ञ करते थे कि 
ठाकुर साहब की उपस्थिति ही में उसे पढ़ाएँ। यदि कभी ठाकुर 
साहब कहीं चले जाते, तो चक्रधर को महान्‌ संकट का सामना 
करना पड़ता। 


एक दिन चक्रधर इसी संकट में जा फँसे। ठाकुर साहब कहीं 
गए हुए थे। चक्रधर कुर्सी पर बेठे, पर मनोरमा की ओर न 
ताककर द्वार की ओर ताक रहे थे, मानो वहाँ बेठते डरते हों। 
मनोरमा वाल्मीकीय रामायण पढ़ रही थी। उसने दो-तीन बार 
चक्रधर की ओर ताका, पर उन्हें द्वार की ओर ताकते देखकर 
फिर किताब देखने लगी। उसके मन में सीता वनवास पर शंका 
हुई थी ओर वह इसका समाधान करना चाहती थी। चक्रधर ने 
द्वार की ओर ताकते हुए पूछा -- चुप क्‍यों बैठी हो, आज का 
पाठ क्‍यों नहीं पढ़ती? 


मनोरमा -- में आपसे एक बात पूछना चाहती हूँ, आज्ञा हो तो 
पूछूँ? 


चकधर ने कातर भाव से कहा -- क्‍या बात हे? 


मनोरमा -- रामचन्द्र ने सीताजी को घर से निकाला तो वह चली 
क्यों गई? 


चक्रधर -- और क्‍या करती? 


मनोरमा -- वह जाने से इंकार कर सकती थीं। एक तो राज्य 
पर उनका अधिकार भी रामचन्द्र ही के समान था, दूसरे वह 
निर्दोष थीं। अगर वह यह अन्याय न स्वीकार करतीं, तो क्या उन 
पर कोई आपत्ति हो सकती थीं? 


चक्रधर -- हमारे यहाँ पुरुषों की आज्ञा मानना स्त्रियों का परम 
धर्म माना गया है। यदि सीताजी पति की आज्ञा न मानती, तो वह 
भारतीय सती के आदर्श से गिर जातीं। 


मनोरमा -- यह तो में जानती हूँ कि स्त्री को पुरुष की आज्ञा 
माननी चाहिए लेकिन क्‍या सभी दशा में? जब राजा से साधारण 
प्रजा न्याय का दावा कर सकती हे, तो कया उसकी स्त्री नहीं कर 
सकती? जब रामचन्द्र ने सीता की परीक्षा ले ली थी ओर 


अन्तःकरण से उन्हें पवित्र समझते थे, तो केवल झूठी निन्‍्दा से 
बचने के लिए उन्हें घर से निकाल देना कहाँ का न्याय था? 


चक्रधर -- राजधर्म का आदर्श पालन करना था। 


मनोरमा -- तो क्या दोनों प्राणी जानते थे कि हम संसार के लिए 
आदर्श खड़ा कर रहे हैं? इससे तो यह सिद्ध होता है कि वे कोई 
अभिनय कर रहे थे। अगर आदर्श भी मान लें तो यह ऐसा 
आदर्श है, जो सत्य की हत्या करके पाला गया है। यह आदर्श 
नहीं हे, चरित्र की दुर्बलता हे। में आपसे पूछती हूँ, आप रामचन्द्र 
की जगह होते, तो क्या आप भी सीता को घर से निकाल देते? 


चक्रधर बड़े असमंजस में पड़ गए। उनके मन में स्वयं यही 
शंका और लगभग इसी उम्र में पेदा हुई थी;पर वह इसका 
समाधान न कर सके थे. अब साफ-साफ जवाब देने की जरूरत 
पड़ी तो बगलें झाँकने लगे। 


मनोरमा ने उन्हें चुप देखकर फिर पूछा -- क्‍या आप भी उन्हें 
घर से निकाल देते? 


चक्रधर -- नहीं, में तो शायद नहीं निकालता। 
मनोरमा -- आप निंदा की जरा भी परवाह न करते? 


चक्रधर -- नहीं, में झूठी निंदा की परवाह न करता। 


मनोरमा की आँखें खुशी से चमक उउठीं, प्रफुल्लित होकर बोली -- 
यही बात मेरे मन में भी थी। मेंने दादाजी से भाइयों से, पंडितजी 
से, लोंगी अम्माँ से, भाभी से यही शंका की, पर सब लोग यही 
कहते थे कि रामचन्द्र तो भगवान हे, उनके विषय में कोई शंका 
हो ही नहीं सकती। आपने आज मेरे मन की बात कही। में 
जानती थी कि आप यही जवाब देंगे। इसीलिए मैंने आपसे पूछा 
था। अब में उन लोगों को खूब आड़े हाथों लूँगी। 
उस दिन से मनोरमा को चक्रधर से कुछ स्नेह हो गया। पढ़ने- 
लिखने में उसे विशेष रुचि हो गई। चक्रधर उसे जो काम करने 
को दे जाते, वह उसे अवश्य पूरा करती। पहले की भाँति अब 
हीले-हवाले न करती। जब उनके आने का समय होता, तो वह 
पहले ही से आकर बेठ जाती ओर उनका इंतजार करती। अब 
उसे उनसे अपने मन के भाव प्रकट करते हुए संकोच न होता। 
वह जानती थी कि कम-से-कम यहाँ उसका निरादर न होगा, 
उसकी हँसी न उड़ाई जायेगी। 
ठाकुर हरिसेवकसिंह का आदत थी कि पहले दो-चार महीने तक 
तो नोकरों को वेतन ठीक समय पर दे देते, पर ज्यों-ज्यों नोकर 
पुराना होता जाता था, उन्हें उसके वेतन की याद भूलती जाती 
थी। उनके यहाँ कई नोकर ऐसे भी पड़े थे, जिन्होंने बरसों से 
अपने वेतन नहीं पाए थे, चक्रधर को भी इधर चार महीनों से कुछ 


न मिला था। न वह आप-ही-आप देते थे,न चक्रधर संकोचवश 
माँगते थे। उधर घर में रोज तकरार होती थी। मुंशी वज्रधर 
बार-बार तकाजे करते, झुँझलाते -- माँगते क्‍यों नहीं? क्या मुँह में 
दही जमाया हुआ हे,या काम नहीं करते? लिहाज भले आदमी का 
किया जाता है। ऐसे लुच्चों का लिहाज नहीं किया जाता, जो मुफ्त 
में काम कराना चाहते हे। 


आखिर एक दिन चक्रधर ने विवश हो ठाकुर साहब को एक 
पुरजा लिखकर अपना वेतन माँगा। ठाकुर साहब ने पुरजा लोटा 
दिया -- व्यर्थ की लिखा-पढ़ी करने की उन्हें फुर्सत न थी ओर 
कहा -- उनको जो कुछ कहना हो, खुद आकर कहें। चक्रधर 
शरमाते हुए गए ओर बहुत-कुछ शिष्टाचार के बाद रुपये माँगे। 
ठाकुर साहब हँसकर बोले -- वाह! बाबूजी वाह! आप भी अच्छे 
मोजी जीव हैं। चार महीनों से वेतन नहीं मिला ओर आपने एक 
बार भी न माँगा। अब तो आपके पूरे एक-सो बीस रुपये हो 
गए। मेरा हाथ इस वक्त तंग हे। दस-पाँच दिन ठहरिए। 
आपको महीने-महीने अपना वेतन ले लेना चाहिए था। सोचिए, 
मुझे एकमुश्त देने में कितनी असुविधा होगी! खेर, जाइए, दस-पाँच 
दिन में रुपये मिल जाएँगे। 


चक्रधर कुछ न कह सके। लोटे, तो मुँह पर घोर निराशा छायी 
हुई थी। आज दादाजी शायद जीता न छोड़ेंगे। इस ख्याल से 


उनका दिल काँपने लगा। मनोरमा ने उनका पुरजा अपने पिता 
के पास ले जाते हुए राह में पढ़ लिया था। उन्हें उदास देखकर 
पूछा -- दादाजी ने आपसे क्‍या कहा? 


चक्रधर उसके सामने रुपये-पेसे का जिक्र न करना चाहते थे। 
झेंपते हुए बोले -- कुछ तो नहीं। 


मनोरमा -- आपको रुपये नहीं दिये? 

चक्रधर का मुँह लाल हो गया। बोले -- मिल जाएँगे। 
मनोरमा -- आपको एक-सो बीस रुपये चाहिए न? 
चक्रधर -- इस वक्त कोई जरूरत नहीं है। 


मनोरमा -- जरूरत न होती तो आप माँगते ही नहीं। दादाजी में 
बड़ा ऐब है कि किसी के रुपये देते हुए उन्हें मोह लगता है। 
देखिए, में जाकर -- 

चक्रधर ने रोककर कहा -- नहीं-नहीं, कोई जरूरत नहीं। 
मनोरमा ने न माना। तुरन्त घर में गई ओर एक क्षण में पूरे 
रुपये लाकर मेज पर रख दिए, मानो कहीं गिने-गिनाए रखे हुए 
थे। 


चक्रधर -- तुमने ठाकुर साहब को व्यर्थ कष्ट दिया। 


मनोरमा - मेंने उन्हें कष्ट नहीं दिया!उनसे तो कहा भी नहीं। 
दादाजी किसी की जरूरत नहीं समझते। अगर अपने लिए कभी 
मोटर मँगवानी हो, तो तुरन्त मँगवा लेंगे। पहाड़ों पर जाना हो, तो 
तुरन्त चले जाएँगे, पर जिसके रुपये आते हे, उसके न देंगे। 


वह तो पढ़ने बेठ गई, लेकिन चक्रधर के सामने यह समस्या आ 
पड़ी कि रुपये लूँ या न लूँ। उन्होंने निश्चय किया कि न लेना 
चाहिए। पाठ हो चुकने पर वह उठ खड़े हुए ओर बिना रुपये 
लिए बाहर निकल आए। मनोरमा रुपये लिए हुए पीछे-पीछे 
बरामदे तक आई। बार-बार कहती रही -- इसे आप लेते 
जाइए। जब दादाजी दें तो मुझे लोटा दीजिएगा। पर चक्रधर ने 
एक न सुनी ओर जल्दी से बाहर निकल गए। 


चक्रधर डरते हुए घर पहुँचे, तो क्या देखते है कि द्वार पर चारपाई 
पड़ी हुई है, उस पर कालीन बिछी हुई है और एक अधेड़ उम्र के 
महाशय उस पर बेठे हुए हैं। उनके सामने ही एक कुर्सी पर 
मुंशी वज्धर बेठे फर्शी पी रहे थे ओर नाई खड़ा पंखा झल रहा 
था। चक्रधर के प्राण सूख गए। अनुमान से ताड़ गए कि यह 


महाशय वर की खोज में आए हैं। निश्चय करने के लिए घर में 
जाकर माता से पूछा, तो अनुमान सच्चा निकला। बोले -- 
दादाजी ने इनसे क्‍या कहा? 


निर्मला ने मुस्कराकर कहा -- नानी क्‍यों मरी जाती हे, क्या जन्म 
भर क्वॉरे ही रहोगे। जाओ, बाहर बेठो; तुम्हारी तो बड़ी देर से 
जोहाई हो रही है। आज क्‍यों इतनी देर लगाई? 


चक्रधर -- यह हैं कोन? 

निर्मला -- आगरे के कोई वकील हें, मुंशी यशोदानन्दन! 

चक्रधर - में तो घूमने जाता हूँ। जब यह यमदूत चला जाएगा, 
तो आऊँगा। 

निर्मला -- वाह रे शर्मिले! तेरा-सा लड़का नहीं देखा ही नहीं। आ, 


जरा सिर में तेल डाल दूँ,बाल न जाने केसे बिखरे हुए हैं। साफ 
कपड़े पहनकर जरा देर के लिए बाहर जाकर बेठ। 


चक्रधर -- घर में भोजन भी हे कि ब्याह ही कर देने का जा 
चाहता हे? में कहे देता हूँ, विवाह न करूँगा, चाहे इधर की दुनिया 
उधर हो जाए। 

किन्तु स्नेहमयी माता कब सुनने वाली थी। उसने उन्हें जबर्दस्ती 
पकड़कर सिर में तेल डाल दिया, संदूक से एक धुला हुआ कुर्ता 


निकाल लाई ओर यों पहनाने लगी, जेसे कोई बच्चे को पहनाए। 
चक्रधर ने गर्दन फेर ली। 


निर्मला -- मुझसे शरारत करेगा, तो मार बेहूँगी। इधर ला सिर! 
क्या जन्म भर छूटे सांड बने रहने का जी चाहता है? क्‍या मुझसे 
मरते दम तक चूल्हा-चक्की कराता रहेगा? कुछ दिनों तो बहू का 
सुख उठा लेने दे। 

चक्रधर -- तुमसे कोन कहता है भोजन बनाने को? मैं कल से 
बना दिया करूँगा। मंगला को क्‍यों छोड़ रखा हे? 

इतने में मुंशीजी ने पुकारा -- नन्‍्हें, क्या कर रहे हो? जरा यहाँ तो 
आओ। 

चक्रधर के रहे-सहे होश भी उड़ गए। बोले -- जाता तो हूँ. 
लेकिन कहे देता हूँ, में यह जुआ गले में न डालूँगा। जीवन में 
मनुष्य का यही काम नहीं हे कि विवाह कर ले, बच्चों का बाप 
बन जाए ओर कोल्हू के बेल की तरह आँखों पर पट्टी बाँधकर 
गृहस्थी में जुत जाए। 

निर्मला -- सारी दुनिया जो करती हे, वही तुम्हें भी करना पड़ेगा। 
मनुष्य का जन्म होता ही किसलिए हे? 


चक्रधर -- हजारों काम हे? 


निर्मला -- रुपये आज भी नहीं लाए क्‍या? केसे आदमी हें कि 
चार-चार महीने हो गए, रुपये देने का नाम नहीं लेते! जाकर अपने 
दादा को किसी बहाने से भेज दो। कहीं से जाकर रुपये लाएँ। 
कुछ दावत-आवत का सामान करना ही पड़ेगा, नहीं तो कहेंगे कि 
नाम बड़े ओर दर्शन थोड़े। 


चक्रधर बाहर आए तो मुंशी यशोदानन्दन ने खड़े होकर उन्हें 
छाती से लगा लिया ओर कुर्सी पर बेठाते हुए बोले -- अबकी 
“सरस्वती” में आपका लेख देखकर चित्त बहुत प्रसन्न हुआ। इस 
वेषम्य को मिटाने के लिए आपने जो उपाय बताए हें, वे बहुत ही 
विचारपूर्ण हैं। 


इस स्नेह-मूदुल आलिंगन और सहृदय-पूर्ण आलोचना ने चक्रधर 
को मोहित कर दिया! वह कुछ जवाब देना ही चाहते थे कि मुंशी 
वज््धर बोल उठे -- आज बहुत देर लगा दी? राजा साहब से 
कुछ बातचीत होने लगी क्‍या? (यशोदानन्दन से) राजा साहब की 
इनके ऊपर बड़ी कृपा है। बिल्कुल लड़कों की तरह मानते हें। 
इनकी बातें सुनने से उनका जी ही नहीं भरता। (नाई से) देख, 
चिलम बदल दे ओर जाकर झिनकू से कह दे,सितार-वितार लेकर 
थोड़ी देर के लिए यहाँ आ जाए। इधर ही से गणेश के घर 
जाकर कहना कि तहसीलदार साहब ने एक हाँडी अच्छा दही 
माँगा हे। देखना, दही खराब हुआ, तो दाम न मिलेंगे। 


यह हुक्म देकर मुंशीजी घर में चले गए। उधर की फिक्र थी, 
पर मेहमान को छोड़कर न जा सकते थे। आज उनका ठाट-बाट 
देखते ही बनता था। अपना अल्पकालीन तहसीलदार के समय 
का अलापाके का चोंगा निकाला था। उसी जमाने की मंदील भी 
सिर पर थी। आँखों में सुरमा भी था, बालों में तेल भी, मानो उन्हीं 
का ब्याह होने वाला है। चक्रधर शरमा रहे थे, यह महाशय 
इनके वेश पर दिल में क्‍या कहते होंगे। राजा साहब की बात 
सुनकर तो वह गड़-से गए। 


मुंशीजी चले गए, तो यशोदानन्दन बोले -- अब आपका क्या काम 
करने का इरादा हे? 


चक्रधर -- अभी तो कुछ निश्चय नहीं किया है। हाँ, यह इरादा 
है कि कुछ दिनों आजाद रहकर सेवा-कार्य करूँ। 


यशोदानन्दन -- इससे बढ़कर क्‍या हो सकता है! आप जितने 
उत्साह से समिति को चला रहे हैं, उसकी तारीफ नहीं की जा 
सकती। आप जैसे उत्साही युवकों का ऊँचे आदर्शों के साथ 
सेवा-क्षेत्र में आना जाति के लिए सोभाग्य की बात है। आपके 
इन्हीं गुणों ने मुझ्त आपकी ओर खींचा है। यह तो आपको मालूम 
ही होगा कि में किस इरादे से आया हूँ। अगर मुझे धन या 


जायदाद की परवाह होती, तो यहाँ न आता! मेरी दृष्टि में चरित्र 
का जो मूल्य हे, वह किसी वस्तु का नहीं। 


चक्रधर ने आँखें नीची करके कहा -- लेकिन मैं तो अभी गृहस्थी 
के बंधन में नहीं पड़ना चाहता। मेरा विचार हे कि गृहस्थी में 
फँसकर कोई तन-मन से सेवा-कार्य नहीं कर सकता। 


यशोदानन्दन -- ऐसी बात ते नहीं। इस वक्त भी जितने आदमी 
सेवा-कार्य कर रहे हें, वे प्रायः सभी बाल-बच्चों वाले आदमी हें। 


चक्रधर -- इसी से तो सेवा-कार्य इतना शिथिल हे। 


यशोदानन्दन -- में समझता हूँ कि यदि स्त्री ओर पुरुष के विचार 
ओर आदर्श एक-से हों, तो पुरुष के कामों में बाधक होने के 
बदले स्त्री सहायक हो सकती है। मेरी पुत्री का स्वभाव, विचार, 
सिद्धांत सभी आपसे मिलते हैं और मुझे पूरा विश्वास है कि आप 
दोनों एक-साथ रहकर सुखी होंगे। उसे कपड़े का शोक नहीं, 
गहने का शौक नहीं, अपनी हेसियत को बढ़ाकर दिखाने की धुन 
नहीं। आपके साथ वह मोटे-से-मोटे वस्त्र ओर मोटे-से-मोटे भोजन 
में संतुष्ट रहेगी। अगर आप इसे अत्युक्ति न समझें, तो में यहाँ 
तक कह सकता हूँ कि ईश्वर ने आपको उसके लिए बनाया है 
और उसको आपके लिए। सेवा-कार्य में वह हमेशा आपसे एक 
कदम आगे रहेगी। अंगरेजी, हिन्दी, उर्दू, संस्कृत पढ़ी हुई है। घर 


के कामों में इतनी कुशल हे कि में नहीं समझता, उसके बिना 
मेरी गृहस्थी केसे चलेगी? मेरी दो बहुए हे, लड़की की माँ हे, 
किन्तु सब-की-सब फूहड़, किसी में वह तमीज नहीं। रही शक्‍्ल- 
सूरत, वह भी आपको इस तस्वीर से मालूम हो जाएगी। 


यह कहकर यशोदानन्दन ने कहार से तस्वीर मँगवाई ओर 
चक्रधर के सामने रखते हुए बोले -- में तो इसमें कोई हरज नहीं 
समझता। लड़के को क्‍या खबर है कि मुझे बहू केसी मिलेगी। 
स्त्री में कितने गुण हों, लेकिन यदि उसकी सूरत पुरुष को पसन्द 
न आई, तो वह उसकी नजरों में गिर जाती है और उनका 
दांपत्य-जीवन दुःखमय हो जाता है। में तो यहाँ तक कहता हूँ 
कि वर ओर कन्या में दो-चार बार मुलाकात भी हो जानी 

चाहिए। कन्या के लिए तो यह अनिवार्य है। पुरुष को स्त्री 
पसन्द न आई तो वह ओर शादियाँ कर सकता है। स्त्री को 
पुरुष पसन्द न आया तो उसकी सारी उम्र रोते ही गुजरेगी। 


चक्रधर के पेट में चूहे दोड़ने लगे कि तस्वीर कयोंकर ध्यान से 
देखूँ। वहाँ देखते शरम आती थी, मेहमान को अकेला छोड़कर 
घर में न जाते बनता था। कई मिनट तक तो सब्र किए बेठे रहे, 
लेकिन न रहा गया। पान की तश्तरी और तस्वीर लिये हुए घर 
में चले आए। चाहते थे कि अपने कमरे में जाकर देखें कि 


निर्मला ने पूछा -- क्या बातचीत हुई? कुछ देंगे-दिलाएँगे कि वही 
इक्यावन रुपये बालों में हें? 


चक्रधर ने उग्र होकर कहा -- अगर तुम मेरे सामने देने-दिलाने 
का नाम लोगी तो जहर खा लूँगा। 


निर्मला -- वाह रे! तो क्या पचीस बरस तक यों ही पाला-पोस हे 
क्या? मुँह धो रखें। 


चक्रधर -- तो बाजार में खड़ा करके बेच क्‍यों नहीं लेती? देखो 
के टके मिलते हें! 


इतने में चक्रधर की छोटी बहन मंगला तश्तरी में पान रखकर 
उनको देने लगी, तो कागज में लिपटी हुई तसवीर उसे नजर 
आई। उसने तसवीर ले ली ओर लालटेन के सामने ले जाकर 
बोली -- यह बहू की तसवीर है। देखो, कितनी सुंदर हे! 


निर्मला ने जाकर तसवीर देखी, तो चकित रह गई। उसकी आँखें 
आनन्द से चमक उठीं। बोली -- बेटा, तेरे भाग्य जाग गए। मुझे 
तो कुछ भी न मिले, तो भी इससे तेरा ब्याह कर दूँ। कितनी 
बड़ी-बड़ी आम की फॉँक-सी आँँें हें, मेंने ऐसी सुन्दर लड़की नहीं 
देखी। 


चक्रधर ने समीप जाकर उड़ती हुई नजर से तसवीर देखी ओर 
हँसकर बोले -- लखावरी ईंट की-सी मोटी तो नाक है, उस पर 
कहती हो, कितनी सुन्दर हे! 


निर्मला -- चल, दिल में तो फूला न समाता होगा, ऊपर से बातें 
बनाता है। 


चक्रधर -- इसी मारे में यहाँ न लाता था। लाओ लोटा दूँ। 


निर्मला -- तुझे मेरी कसम हे, जो भांजी मारे। मुझे तो इस 
लड़की ने मोह लिया। 


चक्रधर पान की तश्तरी ओर तसवीर लेकर चले, पर बाहर न 
जाकर अपने कमरे में गए ओर बड़ी उत्सुकता से चित्र पर आँखें 
जमा दीं। उन्हें ऐसा मालूम हुआ मानो चित्र ने लज्जा से आँखें 
नीची कर ली हें, मानो वह उनसे कुछ कह रही है। उन्होंने 
तसवीर उठा ली ओर देखने लगे। आँखों को तृप्ति ही न होती 
थी। उन्होंने अब तक जितनी सूरतें देखी थीं, उनसे मन में तुलना 
करने लगे। मनोरमा ही इससे मिलती थी। आँखें दोनों की एक- 
सी हैं, बाल नेत्रों के समान विहँसते। वर्ण भी एक-से हैं, नख-शिख 
बिल्कुल मिलता-जुलता! किन्तु यह कितनी लज्जाशील है, वह 
कितनी चपल! यह किसी साधु की शांति-कुटीर की भाँति लताओं 
ओर फूलों से सज्जित हे, वह किसी गगनस्पर्शी शैल की भाँति 


विशाल। यह चित्त को मोहित करती है, वह पराभूत करती हे। 
यह किसी पालतू पक्षी पक्षी की भाँति पिंजरे में गाने वाली, वह 
किसी वन्य-पक्षी की भाँति आकाश में उड़ने वाली, यह किसी कवि 
कल्पना की भाँति मधुर और रसमयी, वह किसी दार्शनिक तत्त्व 
की भाँति दुर्बोध और जटिल! 


चित्र हाथ में लिए हुए चक्रधर भावी जीवन के मधुर स्वप्न देखने 
लगे। यह ध्यान ही न रहा कि मुंशी यशोदानन्दन बाहर अकेले 
बेठे हुए हैं। अपना ब्रत भूल गए, सेवा सिद्धांत भूल गए, आदर्श 
भूल गए, भूत ओर भविष्य वर्तमान में लीन हो गए, केवल एक ही 
सत्य था और वह इस चित्र की मधुर कल्पना थी। 


सहसा तबले की थाप ने उनकी समाधि भंग की। बाहर संगीत- 
समाज जमा था। मुंशी वज्रधर को गाने-बजाने की शोक था। 
गला तो रसीला न था; पर ताल-स्वर के ज्ञाता थे। चक्रधर डरे 
कि दादा इस समय कहीं गाने लगे तो नाहक भट्द हो। जाकर 
उनके कान में कहा -- आप न गाइएगा। संगीत से रुचि थी; पर 
यह असहय था कि मेरे पिताजी कत्थकों के सामने बेठकर एक 
प्रतिष्ठित मेहमान के सामने गाएँ। 


जब साज मिल गया, तो झिनकू ने कहा -- तहसीलदार साहब, 
पहले आप ही की हो जाए। 


चक्रधर का दिल धड़कने लगा, लेकिन मुंशीजी ने उनकी ओर 
आश्वासन की दृष्टि से देखकर कहा -- तुम लोग अपना गाना 
सुनाओ, में क्या गाऊँ? 

झिनकू -- वाह मालिक, वाह! आपने सामने हम क्‍या गाएँगे। 
अच्छे-अच्छे उस्तादों की तो हिम्मत नहीं पड़ती। 

वज्र्धर अपनी प्रशंसा सुनकर फूल उठते थे। दो-चार बार तो 
नहीं-नहीं की, फिर धुरपद की एक गत छेड़ ही तो दी। पंचम 
स्वर था, आवाज फटी हुई, साँस उखड़ जाती थी, बार-बार खाँसकर 
गला साफ करते थे, लोच का नाम न था, कभी-कभी बेसुरे भी हो 
जाते थे, पर साजिदे वाह-वाह की धूम मचाए हुए थे -- क्‍या 
कहना है, तहसीलदार साहब! ओ हो! 

मुंशीजी को गाने की धुन सवार होती थी तो जब तक गला न 
पड़ जाए, चुप न होते थे। गत समाप्त होते ही आपने “सूर” का 
पद छेड़ दिया ओर “देश” की धुन में गाने लगे। 

झिनकू -- यह पुराने गले की बहार है। ओ हो! 

वज्र्धर -- नेन नीर छीजत नहिं कब॒हूँ, निस-दिन बहत पनारे। 
झिनकू -- जरा बता दीजिएगा, केसे? 


वज़्धर ने दोनों आँखों पर हाथ रखकर बताया। 


चक्रधर से अब न रहा गया। नाहक अपनी हँसी करा रहे हें। 
इस बेसुरेपन पर मुंशी यशोदानन्दन दिल में कितना हँस रहे 

होंगे। शर्म के मारे वह वहाँ खड़े न रह सके। घर में चले गए, 
लेकिन यशोदानन्दन बड़े ध्यान से गाना सुन रहे थे। बीच-बीच में 
सिर भी हिला देते थे। जब गीत समाप्त हुआ, तो बोले -- 
तहसीलदार साहब आप इस फन के उस्ताद हें। 


वज्र्धर -- यह आपकी कृपा है, में गाना क्‍या जानू, इन्हीं लोगों की 
संगति में कुछ शुद-बुद आ गया। 

झिनकू -- ऐसा न कहिए मालिक, हम सब तो आप ही के 
सिखाए-पढ़ाए हें। 


यशोदानन्दन -- मेरा तो जी चाहती हे कि आपका शिष्य हो 
जाऊँ। 

वज्र्धर -- क्‍या कहूँ, आपने मेरे स्वर्गीय पिताजी का गाना नहीं 
सुना। बड़ा कमाल था!कोई उस्ताद उनके सामने मुँह न खोल 
सकता था। लाखों की जायदाद उसी के पीछे लुटा दी। अब तो 
उसी चर्चा ही उठती जाती हे। 


यशोदानन्दन -- अब की न कहिए। आजकल के युवकों में तो 
गाने की रुचि ही नहीं रही। न गा सकते है,न समझ सकते हें। 
उन्हें गाते शर्म आती हें। 


वज़धर -- रईसों में भी इसका शोक उठता जाता हे | 


यशोदानन्दन -- पेट के धंधे से किसी को छुट्टी ही नहीं मिलती, 
गाए-बजाए कौन? 


झिनकू -- (यशोदानन्दन से) हुजूर को गाने का शोक मालूम होता 


हे! 


यशोदानन्दन -- अजी, जब था तब था! सितार-वितार की दो-चार 
गतें बजा लेता था। अब सब छोड़-छाड़ दिया। 


झिनकू -- कितना ही छोड़-छाड़ दिया है, लेकिन आजकल के 
नोसिखियों से अच्छे ही होंगे। अबकी आप ही की हो। 


यशोदानन्दन ने भी दो-चार बार इंकार करने के बाद काफी की 
धुन में एक ठुमरी छेड़ दी। उनका गला मँजा हुआ था, इस कला 
में निपुण थे, ऐसा मस्त होकर गाया कि सुनने वाले झूम-झूम 

गए। उनकी सुरीली तान साज में मिल जाती थी। वज्रधर ने तो 
वाह-वाह का तार बाँध दिया। झिनकू के भी छक्के छूट गए। 

मजा यह कि साथ-ही-साथ सितार भी बजाते थे। आसपास के 
लोग आकर जमा हो गए। समाँ बंध गया। चक्रधर ने यह 
आवाज सुनी तो दिल में कहा, यह महाशय भी उसी टुकरी के 
लोगों में से हैं, उसी रंग में रंगे हुए। अब झेंप जाती रही। बाहर 
आकर बेठ गए। 


वज्धर ने कहा -- भाई साहब, आपने तो कमाल कर दिया। 
बहुत दिनों से ऐसा गाना न सुना था। केसी रहीं झिनकू? 


झिनकू - हुजूर, कुछ न पूछिए, सिर धुन रहा हूँ। मेरी तो अब 
गाने की हिम्मत ही नहीं पड़ती। आपने हम सब का रंग फीका 
कर दिया। पुराने जमाने के रईसों की क्‍या बातें हें। 


यशोदानन्दन -- कभी-कभी जी बहला लिया करता हूँ, वह भी 
लुक-छिपकर। लड़के सुनते हैं तो कानों पर हाथ रख लेते हें। 
में समझता हूँ, जिसमें यह रस नहीं, वह किसी सोहब्बत में बेठने 
लायक नहीं। क्‍यों बाबू चक्रधर, आपको तो शोक होगा? 
वज््धर -- जी छू नहीं गया। बस, अपने लड़कों का हाल 
समझिए। 

चक्रधर ने झेंपते हुए कहा -- में गाने को बुरा नहीं समझता। 
हाँ, इतना जरूर चाहता हूँ कि शरीफ लोग शरीफों में ही गाएँ- 
बजाएँ। 

यशोदानन्दन - गुणियों की जात-पाँत नहीं देखी जाती। हमने तो 
बरसों एक अंधे फकीर की गुलामी की तब जाके सितार बजाना 
आया। 


आधी रात के करीब गाना बंद हुआ। लोगों ने भोजन किया। 

जब मुंशी यशोदानन्दन बाहर आकर बेठे, तो वज्रधर ने पूछा -- 
आपके कुछ बातचीत हुई? 

यशोदानन्दन --जी हाँ, लेकिन साफ नहीं खुले। 

वज़धर -- विवाह के नाम से चिढ़ता हे। 

यशोदानन्दन -- अब शायद राजी हो जाएँ। 

वज््धर -- अजी, सेंकड़ों आदमी आ-आकर लोट गए। कई आदमी 


तो दस-दस हजार तक देने को तेयार थे। एक साहब तो अपनी 
रियासत ही लिखे देते थे; लेकिन इसने हामी न भरी। 


दोनों आदमी सोए। प्रातःकाल यशोदानन्दन ने चक्रधर से पूछा 
-- क्यों बेटा, एक दिन के लिए मेरे साथ आगरे चलोगे? 

चक्रधर -- मुझे तो आप इस जंजाल में न फँसाएँ तो बहुत 
अच्छा हो। 

यशोदानन्दन -- तुम्हें जंजाल में नहीं फँसाता बेटा, तुम्हें ऐसा 
सच्चा मंत्री, ऐसा सच्चा सहायक ओर ऐस सच्चा मित्र दे रहा हूँ, 
जो तुम्हारे उद्देश्यों को पूरा करना अपने जीवन का मुख्य कर्तव्य 
समझेगी। में स्वार्थवश ऐसा नहीं कह रहा हूँ। में स्वयं आगरे 
की हिन्दू-सभा का मंत्री हूँ,ओर सेवा कार्य का महत्त्व समझता 


हूँ। अगर में समझता कि यह संबंध आपके काम में बाधक 
होगा, तो कभी आग्रह न करता। में चाहता हूँ कि आप एक बार 
अहिल्या से मिल लें। यों में मन से आपको अपना दामाद बना 
चुका; पर अहिल्या की अनुमति ले लेनी आवश्यक समझता हूँ! 
आप भी शायद यह पसन्द न करेंगे की में इस विषय में स्वेच्छा 
से काम लूँ। आप शरमाएँ नहीं, यों समझ लीजिए कि आप मेरे 
दामाद हो चुके; केवल मेरे साथ सैर करने तल रहे हैं। आपको 
देखकर आपकी सास, साले -- सभी खुश होंगे। 


चक्रधर बड़े संकट में पड़े। सिद्धांत-रूप से वह विवाह के विषय 
में स्त्रियों को पूरी स्वाधीनता देने के पक्ष में थे,पर इस समय 
आगरे जाते हुए बड़ा संकोच हो रहा था, कहीं उसकी इच्छा न 
हुई तो? कौन बड़ा सजीला जवान हूँ, बातचीत करने में भी तो 
चतुर नहीं और उसके सामने तो शायद मेरा मुँह ही न खुले। 
कहीं उसने मन फीका कर लिया, तो मेरे लिए डूब मरने की 
जगह न होगी। फिर कपड़े-लत्ते भी नहीं हैं; बस, यह दो कुर्तों की 
पूंजी है। बहुत हेस-वेस के बाद बोले -- में आपसे सच कहता हूँ, 
में अपने को ऐसी-ऐसी सुयोग्य स्त्री के योग्य नहीं समझता। 
यशोदानन्दन -- इन हीलों से में आपका दामन छोड़ने वाला नहीं 
हूँ। में आपके मनोभावों को समझ रहा हूँ। आप संकोच के 
कारण ऐसा कह रहे हैं; पर अहिल्या उन चंचल लड़कियों में नहीं 


है, जिसके सामने जाते हुए आपको शरमाना पड़े। आप उसकी 
सरलता देखकर प्रसन्न होंगे। हाँ, में इतना कर सकता हूँ कि 
आपकी खातिर से पहले यह कहूँ कि आप परदेशी आदमी हें, यहाँ 
सेर करने आए हैं। स्टेशन पर होटल पूछ रहे थे। मैंने समझा, 
सीधे आदमी हे, होटल में लुट जाएँगे, साथ लेता आया। क्‍यों, केसी 
रहेगी? 


चक्रधर ने अपनी प्रसन्नता को छिपाकर कहा -- क्‍या यह नहीं हो 
सकता कि में ओर किसी समय आ जाऊँ? 


यशोदानन्दन -- नहीं, में इस काम में विलम्ब नहीं करना 
चाहता। में तो उसी को लाकर दो-चार दिन के लिए यहाँ ठहरा 
सकता हूँ, पर शायद आपके घर के लोग यह पसन्द न करेंगे। 


चक्रधर ने सोचा, अगर मैंने ओर ज्यादा टालमटोल की, तो कहीं 
यह महाशय सचमुच ही अहिल्या को यहाँ न पहुँचा दें. तब तो 
सारा पर्दा ही खुल जाएगा। घर की दशा देखकर अवश्य ही 
उसका दिल फिर जाएगा। एक तो जरा-सा घर, कहीं बेठने की 
जगह नहीं, उस पर न कोई साज, न सामान। विवाह हो जाने के 
बाद दूसरी बात ही जाती है। लड़की कितने ही बड़े घराने की 
हो, समझ लेती है, अब तो यही मेरी घर है -- अच्छा हो या 
बुरा। दो-चार दिन अपनी तकदीर को रोकर शांत हो जाती हे। 


बोले -- जी हाँ,यह मुनासिब नही मालूम होता। में ही चला 
चलूँगा। 


घर में विद्या का प्रचार होने से प्रायः सभी प्राणी कुछ-न-कुछ 
उदार हो जाते हैं। निर्मला तो खुशी से राजी हो गई। हाँ, मुंशी 
वज््धर को कुछ संकोच हुआ, लेकिन यह समझकर कि यह 
महाशय लड़के पर लह्टू हो रहे हैं, कोई रकम दे मरेंगे, उन्होंने भी 
कोई आपत्ति न की। अब केवल ठाकुर हरिसेवकर्सिह को सूचना 
देनी थी। चक्रधर यों तो तीसरे पहर पढ़ाने जाया करते थे, पर 
आज नो बजते-बजते जा पहुँचे। 


ठाकुर साहब इस वक्त अपनी प्राणेश्वरी लोंगी से कुछ बातें कर 
रहे थे। मनोरमा की माता का देहान्त हो चुका था। लोंगी उस 
वक्त लॉडी थी। उसने इतनी कुशलता से घर संभाला कि ठाकुर 
साहब उस पर रीझ गए ओर उसे गृहिणी के रिक्त स्थान पर 
अभिषिक्त कर दिया नाम और गुण में इतना प्रत्यक्ष विरोध बहुत 
कम होगा। लोग कहते है, पहले वह इतनी दुबली थी कि फूँक 
दो तो उड़ जाए, पर गृहिणी का पद पाते ही उसकी प्रतिमा स्थूल 
रूप धारण करने लगी। 


क्षीण जलधारा बरसात की नदी की भाँति बढ़ने लगी ओर इस 
समय तो स्थूल प्रतिमा की विशाल मूर्ति थी, अचल ओर अपार। 


बरसाती नदी का जल गड़हों ओर गड़हियों में भर गया था। बस, 
जल-ही-जल दिखाई देता था। न आँखों का पता था,न नाक का, 
न मुँह का, सभी जगह स्थूलता व्याप्त हो रही थी;पर बाहर की 
स्थूलता ने अन्दर की कोमलता को अक्षुण्ण रखा था। सरल, 
सदय, हँसमुख, सहनशील स्त्री थी, जिसने सारे घर को वशीभूत कर 
लिया था। यह उसी की सज्जनता थी, जो नोकरों को वेतन न 
मिलने पर भी जाने न देती। मनोरमा पर तो वह प्राण देती थी। 
ईर्ष्या, क्रोध, मत्सर उसे छू भी न गया था। वह उदार न हो पर 
कृपण न थी। ठाकुर साहब कभी-कभी उस पर बिगड़ जाते थे, 
मारने दोड़ते थे, दो-एक बार मारा भी था,पर उसके माथे पर जरा 
भी बल न आता। ठाकुर साहब का सिर भी दुखे, तो उसकी जान 
निकल जाती थी। वह उसकी स्नेहमयी सेवा ही थी, जिसने ऐसे 
हिंसक जीव को जकड़ रखा था। 


इस वक्त दोनों प्राणियों में कोई बहस छिड़ी हुई थी। ठाकुर 
साहब इल्ला-झल्लाकर बोल रहे थे ओर लोंगी अपराधियों की 
भाँति सिर झुकाए खड़ी थी कि मनोरमा ने आकर कहा - बाबूजी 
आए हे, आपसे कुछ कहना चाहते हें। 

ठाकुर साहब की भोंहे तन गई। बोले -- कहना क्‍या चाहते 
होंगे, रूपये माँगने आए होंगे। अच्छा, जाकर कह दो कि आते हें, 
बेठिए। 


लोंगी -- इनके रुपये दे क्‍यों नहीं देते? बेचारे गरीब आदमी हे, 
संकोच के मारे नहीं माँगते, कई महीने तो चढ़ गए? 


ठाकुर -- यह भी तुम्हारी मूर्खता थी, जिसकी बदोलत मुझे यह 
तावान देना पड़ता है। कहता था कि कोई ईसाइन रख लो, दो- 
चार रुपये में काम चल जाएगा। तुमने कहा -- नहीं, कोई 
लायक आदमी होना चाहिए। इनके लायक होने में शक नहीं, पर 
यह तो बुरा मालूम होता है कि जब देखो रुपये के लिए सिर पर 
सवार। अभी कल कह दिया कि घबराइए नहीं, दस-पाँच दिनों में 
मिल जाएँगे तब फिर भूत की सवार हो गए। 

लोंगी -- कोई ऐसी ही जरूरत आ पड़ी होगी, तभी आए होंगे। 
एक सो बीस रुपये हुए न? में लाए देती हूँ। 

ठाकुर - हाँ, संदूक खोलकर लाना तो कोई कठिन काम नहीं। 
अखर तो उसे होती है, जिसे कुआँ खोदना पड़ता हे। 

लोंगी -- वही कुआँ तो उन्होंने भी खोदा हे। तुम्हें चार महीने 
तक कुछ न मिले, तो क्या होगा, सोचो। मुझे तो बेचारे पर दया 
आती हे। 


यह कहकर लोंगी गई ओर रुपये लाकर ठाकुर साहब से बोली 
-- लो, दे आओ। सुन लेना, शायद कुछ कहना भी चाहते हों। 


ठाकुर -- लाई भी तो रुपये, नोट न थे क्या? 

लोंगी -- जेसे नोट वेसे रुपये, इसमें भी कुछ भेद हे? 

ठाकुर -- अब तुमसे क्‍या कहूँ। अच्छा रख दो, जाता हूँ। पानी 
तो नहीं बरस रहा है कि भीग रहे होंगे। 

ठाकुर साहब ने झुँझलाकर रुपये उठा लिए ओर बाहर चले, 


लेकिन रास्ते में क्रोध शांत हो गया। चक्रधर के पास पहुँचे, तो 
विनय के देवता बने हुए थे। 

चक्रधर -- आपको कष्ट देने... 

ठाकुर - नहीं-नहीं, मुझे कोई कष्ट नहीं हुआ। मैंने आपसे दस- 
पाँच दिन में देने का वादा किया था। मेरे पास रुपये न थे, पर 
स्त्रियों को तो आप जानते हैं, कितनी चतुर होती हें. घर में रुपये 
निकल आए। यह लीजिए। 


चक्रधर -- मैं इस वक्त एक दूसरे ही काम से आया हूँ। मुझे 
एक काम से आगरे जाना है। शायद दो-तीन दिन लगेंगे। इसके 
लिए क्षमा चाहता हूँ। 

ठाकुर - हाँ-हाँ,शोक से जाइए, मुझसे पूछने की जरूरत न थी। 
ठाकुर साहब अन्दर चल गए तब मनोरमा ने पूछा -- आप आगरे 
क्या करने जा रहे हें? 


चक्रधर -- एक जरूरी काम से जाता हूँ। 
मनोरमा -- कोई बीमारी हे क्‍या? 
चक्रधर -- नहीं, बीमारी कोई नहीं हे। 


मनोरमा -- फिर क्या काम हे, बताते क्‍यों नहीं?जब तक न 
बतलाइएगा, में जाने न दूँगी। 


चक्रधर -- लोटकर बता दूँगा। 

मनोरमा -- आप मुस्करा रहे हैं! में समझ गई, नोकरी की तलाश 
में जाते हैं। 

चक्रधर -- नहीं मनोरमा, यह बात नहीं है। मेरी नोकरी करने 
की इच्छा नहीं है। 

मनोरमा -- तो क्‍या आप हमेशा इसी तरह देहातों में घूमा करेंगे? 
चक्रधर -- विचार तो ऐसा ही हे, फिर जेसी ईश्वर की इच्छा! 


मनोरमा -- आप रुपये कहाँ से लाएँगे? उन कामों के लिए भी तो 
रुपयों की जरूरत होती होगी? 


चक्रधर - भिक्षा माँगूँगा। पुण्य-कार्य भिक्षा पर ही चलते हें। 
मनोरमा -- तो आजकल भी आप भिक्षा माँगते होंगे? 
चक्रधर - हाँ, माँगता क्‍यों नहीं। न माँगूँ,तो काम केसे चले! 


मनोरमा -- मुझसे तो आपने नहीं माँगा। 


चक्रधर -- तुम्हारे ऊपर तो विश्वास हे कि जब माँगूँगा, तब दे 
दोगी, इसीलिए कोई विशेष काम आ पड़ने पर माँगँगा। 


मनोरमा -- और जो उस वक्त मेरे पा न हुए तो? 
चक्रधर -- तो फिर कभी माँगँगा! 


मनोरमा -- तो आप मुझसे अभी माँग लीजिए, अभी मेरे पास रुपये 
हैं, दे दूँगी। फिर आप न जाने किस वक्त माँग बैठे? 


यह कहकर मनोरमा अन्दर गई और कल वाले एक सो बीस 
रुपये लाकर चक्रधर के सामने रख दिए। 


चक्रधर -- इस वक्त तो मुझे जरुरत नहीं। फिर कभी ले लूँगा। 


मनोरमा -- जी नहीं, लेते जाइए। मेरे पास खर्च हो जाएँगे। एक 
दफे भी बाजार गई तो यह गायब हो जाएँगे। इसी डर के मारे 
में बाजार नहीं जाती। 

चक्रधर -- तुमने ठाकुर साहब से पूछ लिया हे? 


मनोरमा -- उनसे क्‍यों पूछूँ? गुड़िया लाती हूँ तो उनसे नहीं 
पूछती, तो फिर इसके लिए उनसे क्‍यों पूछुँ? 


चक्रधर -- तो फिर यों में न लूँगा। यह स्थिति ओर ही है। यह 
ख्याल हो सकता हे कि मैंने तुमसे रूपये ठग लिए। तुम्हीं सोचो, 
हो सकता हे या नहीं? 

मनोरमा -- अच्छा, आप अमानत समझकर अपने पास रखे 
रहिए। 

इतने में सामने से मुश्की घोड़ों की फिटन जाती हुई दिखाई दी। 
घोड़ों के साजों पर गंगाजमुनी काम किया हुआ था। चार सवार 
भाले उठाए पीछे दोड़ते चले आते थे। 


चक्रधर -- कोई रानी मालूम होती हे। 


मनोरमा -- जगदीशपुर की महारानी हैं। जब उनकी यहाँ जाती 
हूँ, मुझे एक गिनी देती हैं। ये आठों गिनियाँ उन्हीं की दी हुई 
है। न जाने क्‍यों मुझे बहुत मानती हें। 

चक्रधर -- इनकी कोठी दुर्गाकुंड की तरफ है न! में एक दिन 
इनके यहाँ भिक्षा माँगने जाऊँगा। 

मनोरमा -- में जगदीशपुर की रानी होती, तो आपको बिना माँगे 
ही बहुत-सा धन दे देती। 

चक्रधर ने मुस्कराकर कहा -- तब भूल जाती। 


मनोरमा -- जी नहीं, में कभी न भूलती। 


चक्रधर -- अच्छा, कभी याद दिलाऊँगा। इस वक्त यह रुपये 
अपने ही पास रहने दो। 

मनोरमा -- आपको इन्हें लेते संकोच क्‍यों होता है? रुपये मेरे हें, 
महारानी ने मुझे दिए हैं। में इन्हें पानी में डाल सकती हूँ, किसी 
को मुझे रोकने का क्‍या अधिकार है! आप न लेंगे तो में सच 
कहती हूँ, आज ही जाकर इन्हें गंगा में फेंक आऊँगी। 

चक्रधर ने धर्म-संकट में पड़कर कहा -- तुम इतना आग्रह करती 
हो, तो में लिए लेता हूँ लेकिन इसे अमानत समझूँगा। 

मनोरमा प्रसन्न होकर बोली -- हाँ, अमानत ही समझ लीजिए। 
चक्रधर - तो में जाता हूँ। किताब देखती रहना। 

मनोरमा -- आप अगर मुझसे बिना बताए चले जाएँगे, तो में कुछ 
न पढ़ँगी। 

चक्रधर -- यह तो बड़ी टेढी शर्त है। बतला ही दूँ। अच्छा, 
हँसना मत। तुम जरा भी मुस्कराई ओर में चला। 

मनोरमा - में दोनों हाथों से मुँह बंद किए लेती हूँ। 

चक्रधर ने झेंपते हुए कहा -- मेरे विवाह की कुछ बातचीत हे। 


मेरी तो इच्छा नहीं हैं,पर एक महाशय जबरदस्ती खींचे लिए चले 
जाते हें। 


यह कहकर चक्रधर उठ खड़े हुए। मनोरमा भी उनके साथ-साथ 
आई। जब वह बरामदे से नीचे उतरे तो प्रणाम किया और तुरन्त 
अपने कमरे में लोट आई। उसकी आँखें डबडबाई हुई थीं ओर 
बार-बार रुलाई आती थी, मानो चक्रधर किसी दूर देश जा रहे 

हों। 


संध्या समय जब रेलगाड़ी बनारस से चली तो यशोदानन्दन ने 
चक्रधर से पूछा -- क्यों भैया, तुम्हारी राय में झूठ बोलना किसी 
दशा में क्षम्य हे या नहीं? 

चक्रधर ने विस्मित होकर कहा - मैं तो समझता हूँ, नहीं? 
यशोदानन्दन -- किसी भी दशा में नहीं? 

चक्रधर -- में तो यही कहूँगा कि किसी दशा में भी नहीं, हालांकि 
कुछ लोग परोपकार के लिए असत्य को क्षम्य समझते हें। 
यशोदानन्दन - मैं भी उन्हीं लोगों में हूँ। मेरा ख्याल हे कि पूरा 
वृत्तांत सुनकर शायद आप भी मुझसे सहमत हो जाएँ। मेंने 
अहिल्या के विषय में आपसे झूठी बातें कही हे। वह वास्तव में 


मेरी लड़की नहीं है। उसके माता-पिता का हमें कुछ भी पता 
नहीं। 


चक्रधर ने आँखें बड़ी-बड़ी करके कहा -- तो फिर आपके यहाँ 
कैसे आई? 


यशोदानन्दन -- विचित्र कथा है। पंद्रह वर्ष हुए एक बार 
सूर्यग्रहण लगा था। में उन दिनों कॉलेज में था। हमारी एक 
सेवा-समिति थी। हम लोग उसी स्नान के अवसर पर यात्रियों की 
सेवा करने प्रयाग आए थे। तुम तो उस वक्त बहुत छोटे-से रहे 
होंगे। इतना बड़ा मेला फिर नहीं लगा। वहीं हमें यह लड़की 
एक नाली मे पड़ी रोती मिली। न-जाने उसके माँ बाप नदी मे 
डूब गये, या भीड़ से कुचल गये। बहुत खोज की, पर उनका पता 
न लगा। विवश होकर उसे साथ लेते गये। चार-पाँच वर्ष तक 
तो उसे अनाथालय मे रखा, लेकिन जब कार्यकर्ताओं की फूट के 
कारण अनाथालय बन्द हो गया, तो अपने ही घर मे उसका पालन 
पोषण करने लगा। जन्म से न हो, पर संस्कारों से वह हमारी 
लड़की है। उसके कुलीन होने मे भी सन्देह नहीं। उसका शील, 
स्वभाव ओर चातुर्य देखकर अच्छे-अच्छे घरों की स्त्रियाँ चकित 
रह जाती हैं। में इधर एक साल से उसके लिए योग्य वर की 
तलाश से था। ऐसा आदमी चाहता या, जो स्थिति को जानकर 
उसे सहर्ष स्वीकार करे और पाकर अपने को धन्य समझे। पत्रों 


मे आपके लेख देखकर और आपके सेवा-कार्य की प्रंशसा सुनकर 
मेरी धारणा हो गई कि आप ही उसके लिए सबसे योग्य हैं। यह 
निश्चय करके आपके यहाँ आया। मैंने आपसे सारा वृत्तान्त कह 
दिया। अब आपको अख्तियार हे, उसे अपनाए या त्यागें। हाँ, 
इतना कह सकता हूँ कि ऐसा रत्न आप फिर न पायेंगे। में यह 
जानता हूँ कि आपके पिताजी को यह बात असहय होगी, पर यह 
भी जानता हूँ कि वीरात्माएँ सत्कार्य में विरोध की परवा नहीं 
करती और अन्त में उस पर विजय ही पाती हैं। 


चक्रधर गहरे विचार में पड़ गये। एक तरफ अहिल्या का अनुपम 
सोन्दर्य ओर उज्ज्वल चरित्र था, दूसरी ओर माता-पिता का विरोध 
ओर लोक-निन्दा का भय, मन में तर्क संग्राम होने लगा। 
यशोदानन्दन ने उन्हें असमंजस में पड़े देखकर कहा -- आप 
चिन्तित देख पड़ते हें ओर चिन्ता की बात भी है, लेकिन जब आप 
जेसे सुशिक्षित और उदार पुरुष विरोध ओर भय के कारण कर्तव्य 
ओर न्याय से से मुँह मोड़ें,तो फिर हमारा उद्धार हो चुका! मे 
आपसे सच कहता हूँ, यदि मेरे दो पुत्रों में से एक भी क्‍्वाँरा होता 
ओर अहिल्या उसे स्वीकार करती, तो में बड़े हर्ष से उसका विवाह 
उससे कर देता। आपके सामाजिक विचारो की स्वतन्त्रता का 
परिचय पाकर ही मेंने आपके ऊपर इस वालिका के उद्धार का 


भार रखा हे ओर यदि आपने अपने कर्तव्य को न समझा, तो में 
नहीं कह सकता, उस अबला की क्‍या दशा होगी! 


चक्रधर रूप-लावण्य को ओर से तो आँखें बन्द कर सकते थे; 
लेकिन उद्धार के भाव को दबाना उनके लिए असम्भव था। वह 
स्वतन्त्रता के उपासक थे ओर निर्भीकता स्वतन्त्रता की पहली 
सीढ़ी है। उनके मन ने कहा, क्या यह काम ऐसा है कि समाज 
हँसे? समाज को इसकी प्रंशसा करनी चाहिए। अगर ऐसे काम के 
लिए कोई मेरा तिरस्कार करें, तो में तृण बराबर भी उसकी 
परवाह न करूँगा। चाहे वह मेरे माता-पिता ही हों। दृढ़ भाव से 
बोले -- मेरी ओर से आप जरा भी शंका न करें। में इतना भीरू 
नहीं हूँ कि ऐसे कामों मे समाज-निन्दा से डरूँ। माता-पिता को 
प्रसन्न रखना मेरा धर्म है; लेकिन कर्तव्य और न्याय की हत्या 
करके नही। कर्तव्य के सामने माता पिता की इच्छा का मूल्य 
नहीं है। 

यशोदानन्दन ने चक्रधर को गले लगाते हुए कहा -- भैया, तुमसे 
ऐसी ही आशा थी। 

यह कहकर यशोदानन्दन से अपना सितार उठा लिया ओर बजाने 


लगे। चक्रधर को कभी सितार की ध्वनि इतनी प्रिय, इतनी मधुर 
न लगी थी। ओर न चाँदनी कभी इतनी सुहृदय ओर विहँसित। 


दायें-बायें चाँदनी छिटकी हुई थी ओर उसकी मन्द छटा में 
अहिल्या रेलगाडी के साथ, अगणित रूप घारण किए दोड़ती चली 
जाती थी। कभी वह उछलकर आकाश जा पहुँचती थी, कभी 
नदियों की चन्द्र-चंचल तरंगों में। यशोदानन्दन को न कभी इतना 
उल्लास हुआ था,न चक्रधर का कभी इतना गर्व, दोनों आनन्द- 
कल्पना मे डूबे हुए थे। 

गाड़ी आगरे पहुँची, तो दिन निकल आया था। सुनहरा नगर हरे- 
भरे कुंजों के बीच में विश्वाम कर रहा था, मानों बालक माता की 
गोद में सोया हो। 

इस नगर को देखते ही चक्रधर को कितनी ही ऐतिहासिक 
घटनाएँ याद आ गई। सारा नगर किसी उजड़े हुए घर की भाँति 
श्री-हीन हो रहा था। 

मुंशी यशोदानन्दन अभी कुलियों को पुकार रहे थे कि उनकी 
निगाह पुलिस के सिपाहियों पर पड़ी। चारों तरफ पहरा था। 
मुसाफिरों के बिस्तरे, सन्दूक खोल-खोलकर देखे जाने लगे। एक 
थानेदार ने यशोदानन्दन का भी असबाब देखना शुरू किया। 


यशोदानन्दन ले आश्चर्य से पूछा -- क्‍यों साहब, आज यह सख्ती 
क्यों है? 


थानेदार -- -आप लोगों ने जो काँटे बोये हें, उन्हीं का फल हे। 
शहर में फसाद दो गया हे। 


यशोदानन्दन -- अभी तीन दिन पहले तो अमन का राज्य था, यह 
भूत कहाँ से उठ खड़ा हुआ? 


इतने में समिति का एक सेवक दोड़ता हुआ आ पहुँचा। 
यशोदानन्दन ने आगे बढ़कर पूछा -- -क्यों राधा मोहन, यह क्‍या 
मामला हो गया? अभी जिस दिन में गया हूँ, उस दिन तक तो दंगे 
का कोई लक्षण न था। 


राधा -- जिस दिन आप गये, उसी दिन पंजाब से मोलवी 
दीनमुहम्मर साहब का आगमन हुआ। खुले मेदान मे मुसलमानों 
का एक बड़ा जलसा हुआ। उसमें मोलाना साहब ने न जाने क्‍या 
जहर उगला कि तभी से मुसलमानों को कुरबानी की धुन सवार 
है। इधर हिन्दुओं को भी यह जिद है कि चाहे खून की नदी बह 
जाय, पर कुरबानी न होने पाएगी। दोनों तरफ से तैयारियाँ हो 
रही हैं, हम लोग तो समझाकर हार गये। 


यशोदानन्दन ने पूछा -- ख्वाजा महमूद कुछ न बोले? 
राधा -- वही तो उस जलसे के प्रधान थे। 


यशोदानन्दन आँखें फाड़कर बोले -- ख्वाजा महमूद! 


राधा -- जी हाँ, ख्वाजा महमूद! आप उन्हें फरिश्ता समझें, असल 
में वे रंगे सियार हैं। हम लोग हमेशा से कहते आते हैं कि इनसे 
होशियार रहिए, लेकिन आपको न जाने क्‍यों उन पर इतना 
विश्वास था। 


यशोदानन्दन ने आत्मग्लानि से पीडित होकर कहा -- जिस 
आदमी को आज पचीस बरसों से देखता आता हूँ, जिसके साथ 
कॉलेज में पढ़ा,जो इसी समिति का किसी जमाने में मेम्बर था, 
उस पर क्‍्योंकर विश्वास न करता? दुनिया कुछ कहें, पर मुझे 
ख्वाजा महमूद पर कभी शक न होगा। 


राधा -- आपको अख्तियार हे कि उन्हें देवता समझें, मगर अभी 
आप देखेंगे कि वह कितनी मुस्तेदी से कुरबानी की तेयारियाँ कर 
रहे हैं। उन्होने देहातों से लठेत बुलाये हैं, उन्हीं ने गोएँ मोल ली 
हैं ओर उन्हीं के द्वार पर कुरबानी होने जा रही हे। 


यशोदानन्दन -- ख्वाजा महमूद के द्वार पर कुरबानी होगी। 
उनके द्वार पर इसके पहले या तो मेरी कुरबानी हो जायगी, या 
ख्वाजा महमूद की। ताँगेवाले को बुलाओ। 

राधा -- बहुत अच्छा हो यदि आप इस समय यहीं ठहर जाय। 


यशोदानन्दन-- वाह-वाह! शहर में आग लगी हुई है और तुम 
कहते हो, में यहीं रह जाऊँ। जो ओरों पर बीतेगी वही मुझपर भी 


बीतेगी, इससे क्या भागना। तुम लोगों ने बड़ी भूल की कि मुझे 
पहले से सूचना न दी। 


राधा -- कल दोपहर तक तो हमें खुद हो न मालूम था कि क्‍या 
गुल खिल रहा है। ख्वाजा साहब के पास गये तो उन्होंने 
विश्वास दिलाया कि कुरबानी न होने पायेगी, आप लोग इत्मीनान 
रखे। हमसे तो यह कहा, उधर शाम ही को लढेत आ पहुँचे ओर 
मुसलमानों का डेपुटेशन सिटी मैजिस्ट्रेट के पास कुरबानी की 
सूचना देने पहुँच गया। 


यशोदानन्दन -- महमूद भी डेपुटेशन में थे? 


राधा -- वही तो उसके कर्ता-धर्ता थे, भला वही क्यो न होते! 
हमारा तो विचार हे कि वही इस फिसाद की जड हें। 


यशोदानन्दन -- अगर महमूद में सचमुच कायापलट हो गया हे 
तो में यही कहूँगा कि धर्म से ज्यादा द्वेष पैदा करने वाली वस्तु 
संसार में नहीं; ओर कोई ऐसी शक्ति नहीं है, जो महमूद में द्वेष के 
भाव पेदा कर सके। चलो पहले उन्हीं से बातें होंगी। मेरे द्वार 
पर तो इस वक्त बड़ा जमाव होगा। 


राधा -- जी हाँ, इधर आपके द्वार पर जमाव हे, उधर ख्वाजा 
साहब के। बीच में थोड़ी-सी जगह खाली हे। 


तीनों आदमी ताँगे पर बेठकर चले। सड़कों पर पुलिस के जवान 
चक्कर लगा रहे'थे। मुसाफिरों की छड़ियाँ छीन ली जाती थी। दो- 
चार आदमी भी साथ न खड़े होने पाते थे। सिपाही तुरन्त 
ललकारता था। दुकानें बन्द थी, कुंजड़े भी साग बेचते न नजर 
आते थे। हाँ गलियों में लोग जमा होकर बातें कर रहे थे। 


कुछ दूर तक तीनों आदमी मोन धारण किए बैठे रहे। चक्रधर, 
शंकित होकर इधर-उधर ताक रहे थे। जरा भी घोडा रुक जाता 
तो उनका दिल धड़कने लगता कि किसी ने ताँगा रोक तो नही 
लिया; लेकिन यशोदानन्दन के मुख पर ग्लानि का गहरा चिह्न 
दिखायी दे रहा या। उनके मुहल्ले में आज तक कभी कुरबानी न 
हुई थी। हिन्दू और मुसलमान का भेद ही न मालूम होता था। 
उन्हें आश्चर्य होता था कि और शहरों में केसे हिन्दू-मुसलमानों में 
झगड़े हो जाते है। ओर तीन ही दिन में यह नोबत आ गई! 
सहसा उन्होंने उत्तेजित होकर कहा -- राधामोहन, देखो, में तो यहीं 
उतरा जाता हूँ! जरा महमूद से मिलूँगा। तुम इन बाबू साहब को 
लेकर घर जाओ। आप मेरे एक मित्र के लड़के हें, यहाँ सेर 
करने आए हैं। बेठक मे आपकी चारपाई डलवा देना ओर देखो, 
अगर देव संयोग से मै लोटकर न आ सकूँ, तो घबराने को बात 
नहीं। जब लोग खून-खच्चर करने पर तुले हुए हैं तो सब कुछ 
सम्भव है ओर में उन आदमियों में नही हूँ कि गो की हत्या होते 


देखूँ और शान्त खड़ा रहूँ। अगर में लोटकर न आ सकूँ, तो तुम 
घर में कहला देना कि अहिल्या का पाणिग्रहण आप ही के साथ 
कर दिया जाय। 


यह कहकर उन्होंने कोचवान से ताँगा रोकने को कहा। 
चक्रधर -- में भी आपके साथ ही रहना चाहता हूँ। 


यशोदानन्दन -- नहीं भैया, तुम मेरे मेहमान हो, तुम्हें मेरे साथ 
रहने की जरूरत नहीं, तुम चलो, में भी अभी आता हूँ। 


चक्रधर -- क्या आप समझते हें कि गो-रक्षा आप ही का धर्म हे, 
मेरा धर्म नहीं? 


यशोदानन्दन -- नहीं, यह बात नहीं हे, बेटा! तुम मेरे मेहमान हो 
ओर तुम्हारी रक्षा करना मेरा धर्म है। 


इस वक्त ताँगा धीरे-धीरे ख्वाजा महमूद के मकान के सामने आ 
पहुँचा। हजारों आदमियों का जमाव था। यद्यपि किसी के हाथ में 
लाठी या डंडे न थे, पर उनके मुख जिहाद के जोश से तमतमाए 
हुए थे। यशोदानन्दन को देखते ही कई आदमी उनकी तरफ 
लपके, लेकिन जब उन्होंने जोर से कहा -- में तुमसे लड़ने नहीं 
आया हूँ। कहाँ हें ख्वाजा महमूद? मुमकिन हो तो जरा उन्हें बुला 
लो, तो लोग हट गए। 


जरा देर में एक लम्बा-सा आदमी गाढ़े की अचकन पहने, आकर 
खड़ा हो गया। भरा हुआ बदन था, लम्बी दाढी, जिसके कुछ बाल 
खिचड़ी हो गए थे ओर गोरा रंग। मुख से शिष्टता झलक रही 
थी। यही ख्वाजा महमूद थे। 


यशोदानन्दन ने त्योरियाँ बदलकर कहा.-क्यों ख्वाजा साहब, 
आपको याद है, इस मुहल्ले में कभी कुरबानी हुई है? 


महमूद -- जी नहीं, जहाँ तक मेरा ख्याल है, यहाँ कभी कुर्बानी 
नही हुई। 


यशोदानन्दन -- तो फिर आज आप यहाँ कुर्बानी करने की नयी 
रस्म क्यों निकाल रहे हें? 


महमूद -- इसलिए कि कुरबानी करना हमारा हक है। अब तक 
हम आपके जजबात का लिहाज करते थे, अपने माने हुए हक भूल 
गए थे। लेकिन जब आप लोग अपने हकों के सामने हमारे 
जजबात की परवाह नहीं करते, तो कोई वजह नहीं कि हम अपने 
हकों के सामने आपके जजबात की परवाह करें। मुसलमानों की 
शुद्धि करने का आपको पूरा हक हासिल है, लेकिन कम से कम 
पाँच सो बरसों में आपके यहाँ शुद्धि की कोई मिसाल नहीं 
मिलती। आप लोगों ने एक मुर्दा हक को जिंदा किया हे। 
इसलिए न, कि मुसलमानों की ताकत और असर कम हो जाए? 


जब आप हमें जेर करने के लिए नए-नए हथियार निकाल रहे हें, 
तो हमारे लिए इसके सिवा ओर क्‍या चारा हे कि अपने हथियारों 
को दूनी ताकत से चलाएँ। 


यशोदा -- इसके यह मानी हें कि कल आप हमेरे द्वारों पर, 
हमारे मंदिरों के सामने कुरबानी करें ओर हम चुपचाप देखा करें! 
आप यहाँ हरगिज कुरबानी नहीं कर सकते ओर करेंगे तो इसकी 
जिम्मेदारी आपके सिर होगी। 


यह कहकर यशोदानन्दन फिर ताँगे पर बेठे। दस-पाँच आदमियों 
ने ताँगे को रोकना चाहा: पर कोचवान ने घोड़ा तेज कर दिया। 
दम के दम ताँगा उड़ता हुआ यशोदानन्दन के द्वार पर पहुँच 
गया, जहाँ हजारों आदमी खड़े थे। इन्हें देखते ही चारों तरफ 
हलचल मच गई। लोगों ने चारों तरफ से आकर उन्हें घेर 
लिया। अभी तक फोज का अफसर न था, फोज दुविधा में पड़ी 
हुई थी, समझ में न आता था कि क्‍या करें। सेनापति के आते ही 
सिपाहियों में जान-सी पड गई, जेसे सूखे धान में पानी पड जाए। 
यशोदानन्दन ताँगे से उतर पड़े ओर ललकारकर बोले - क्‍यों 
भाइयो, क्‍या विचार है? यह कुरबानी होगी? आप जानते हैं, इस 
मुहल्ले में आज तक कभी कुरबानी नहीं हुईं। अगर आज हम 


यहाँ कुरबानी करने देंगे,तो कोन कह सकता हे कि कल को 
हमारे मंदिर के सामने गोहत्या न होगी। 

कई आवाजें एक साथ आईं -- हम मर मिटेंगे, पर यहाँ कुरबानी 
न होने देंगे। 

यशोदानन्दन -- खूब सोच लो, क्‍या करने जा रहे हो। वह लोग 
सब तरह से लेस हैं। ऐसा न हो कि तुम लाठियों के पहले ही 
वार में वहाँ से भाग खड़े हो? 

कई आवाजें एक साथ आईं -- भाइयो, सुन लो; अगर कोई पीछे 
कदम हटाएगा, तो उसे गोहत्या का पाप लगेगा। 

एक सिक्ख जवान -- -अजी देखिए, छक्के छुड़ा देंगे। 

एक पंजाबी हिन्दू -- एक-एक की गर्दन तोड़ के रख दूँगा। 
आदमियों को यों उत्तेजित करके यशोदानन्दन आगे बढ़े ओर 
जनता “महावीर” ओर “श्रीरामचन्द्र” की जयध्वनि से वायुमंडल 
को कंपायमान करती हुई उनके पीछे चली। उधर मुसलमानों ने 
भी डंडे संभाले। करीब था कि दोनों दलों में मुठभेड हो जाए कि 
एकाएक चक्रधर आगे बढ़कर यशोदानन्दन के सामने खड़े हो 
गए ओर विनीत किंतु दृढ़ भाव से बोले -- आप अगर उधर जाते 


हैं, तो मेरी छाती पर पाँव रखकर जाइए। मेरे देखते यह अनर्थ न 
होने पाएगा। 


यशोदानन्दन ने चिढ़कर कहा -- हट जाओ। अगर एक भी क्षण 
की भी देर हुई, तो फिर पछताने के सिवा ओर कुछ हाथ न 
आएगा। 


चक्रधर -- आप लोग वहाँ जाकर करेंगे क्या? 
यशोदानन्दन -- हम इन जालिमों से गो को छीन लेंगे। 


चक्रधर -- अहिंसा का नियम गोओं ही के लिए नहीं, मनुष्यों के 
लिए भी तो हे। 


यशोदानन्दन -- कैसी बातें करते हो, जी! क्या यहाँ खड़े होकर 
अपनी आँखों से गो की हत्या होते देखें। 


चक्रधर -- अगर आप एक बार दिल थामकर देख लेंगे, तो 
यकीन है कि फिर आपको कभी यह दृश्य न देखना पड़े। 


यशोदानन्दन -- हम इतने उदार नहीं हें। 
चक्रधर -- ऐसे अवसर पर भी? 


यशोदानन्दन -- हम महान्‌ से महान उद्देश्य के लिए भी यह 
मूल्य नहीं दे सकते। इन दामों स्वर्ग भी महँगा हे। 


चक्रधर - मित्रों, जरा विचार से काम लो। 
कई आवाजें -- विचार से काम लेना कायरों का काम हे। 


एक सिक्‍्ख जवान -- जब डंडे से काम लेने का मोका आए,तो 
विचार को बंद करके रख देना चाहिए। 


चक्रधर -- तो फिर जाइए लेकिन उस गो को बचाने के लिए 
आपको अपने एक भाई का खून करना पड़ेगा। 


सहसा एक पत्थर किसी की तरफ से आकर चक्रधर के सिर में 
लगा। खून की धारा बह निकली; चक्रधर अपनी जगह से हिले 
नहीं। सिर थामकर बोले -- अगर मेरे रक्त से आपकी क्रोधाग्नि 
शांत होती हो, तो यह मेरे लिए सोभाग्य की बात है। अगर मेरा 
खून और कई जानों की रक्षा कर सके, तो इससे उत्तम कोन 
मृत्यु होगी? फिर दूसरा पत्थर आया;पर अबकी चक्रधर को चोट 
न लगी। पत्थर कानों के पास से निकल गया। 


यशोदानन्दन गरजकर बोले -- यह कोन पत्थर फेंक रहा हे? 
सामने क्‍यों नहीं आता? क्या वह समझता है कि उसी ने गो-रक्षा 
का ठेका ले लिया है? अगर वह बड़ा वीर हे,तो क्‍यों नहीं क्रेद 
कदम आगे आकर अपनी वीरता दिखाता? पीछे खड़ा पत्थर क्‍यों 
फेंकता हे! 


एक आवाज -- धर्मद्रोहियों को मारना अधर्म नहीं है। 
यशोदानन्दन -- जिसे तुम धर्म का द्रोही समझते हो, वह तुमसे 
कहीं सच्चा हिन्दू है! 

एक आवाज - रुच्चे हिन्दू वही तो होते हैं, जो मोके पर बगलें 
झाँकने लगें ओर शहर छोड़कर दो-चार दिन के लिए खिसक 
जाएँ। 

कई आदमी -- यह कोन मंत्री पर आक्षेप कर रहा हे? कोई 
उसकी जबान पकड़ कर क्‍यों नहीं खींच लेता? 


यशोदानन्दन -- आप लोग सुन रहे हें, मुझ पर केसे-केसे दोष 
लगाए जा रहे हैं। में सच्चा हिन्दू नहीं; में मोका पड़ने पर बगलें 
झाँकता हूँ और जान बचाने के लिए शहर से भाग जाता हूँ। ऐसा 
आदमी आपका मंत्री बनने के योग्य नहीं है। आप उस आदमी 
को अपना मंत्री बनाएँ, जिसे आप सच्चा हिन्दू समझते हों। में 
धर्म से पहले अपने आत्मगोरव की रक्षा करना चाहता हूँ। 


कई आदमी -- महाशय, आपको ऐसे मुँहफट आदमियों की नात 
का खयाल न करना चाहिए। 


यशोदानन्दन -- यह मेरी पच्चीस बरसों की सेवा का उपहार हे; 
जिस सेवा का फल अपमान हो, उसे दूर ही से मरा सलाम हे। 


यह कहते हुए मुंशी यशोदानन्दन घर की तरफ चले। कई 
आदमियों ने उन्हें रोकना चाहा, कई आदमी उनके पेरों पड़ने लगे; 
लेकिन उन्होंने एक न मानी। वह तेजस्वी आदमी थे। अपनी 
संस्था पर स्वेच्छाचारी राजाओं की भाँति शासन करना चाहते थे। 
आलोचनाओं को सहन करने की उनमें सामर्थ्य ही न थी। 

उनके जाते ही यहाँ आपस में “तू-तू, में-में” होने लगी। एक दूसरे 
पर आक्षेप करने लगे। गालियों की नोबत आई, यहाँ तक कि दो- 
चार आदमियों से हाथापाई भी हो गई। 

चक्रधर ने जब देखा कि इधर से अब कोई शंका नहीं है, तो वह 
लपककर मुसलमानों के सामने आ पहुँचे ओर उच्च स्वर में बोले 
-- हजरात, में कुछ अर्ज करने की इजाजत चाहता हूँ। 

एक आदमी -- सुनो-सुनो, यही तो अभी हिन्दुओं के सामने खड़ा 
था। 

दूसरा आदमी -- दुश्मनों के कदम उखड़ गए। सब भागे जा रहे 
हैं। 

तीसरा -- इसी ने शायद उन्हें समझा-बुझाकर हटा दिया हे। 

देखो कया कहता हे? 


चक्रधर -- अगर इस गाय की कुरबानी करना आप अपना 
मजहबी फर्ज समझते हों, तो शोक से कीजिए। में आपके मजहबी 
मामले में दखल नहीं दे रहा हूँ। लेकिन क्या यह लाजिमी हे कि 
इसी जगह कुरबानी की जाए? 


एक आदमी -- हमारी खुशी हे; जहाँ चाहेंगे, कुरबानी करेंगे, तुमसे 
मतलब? 


चक्रधर -- बेशक, मुझे बोलने का कोई हक नहीं है; लेकिन 
इस्लाम की जो इज्जत मेरे दिल में हे, वह मुझे बोलने के लिए 
मजबूर कर रही है। इस्लाम ने कभी दूसरे मजहब वालों की 
दिलजारी नहीं की। उसने हमेशा दूसरों के जजबात का एहतराम 
किया है। बगदाद ओर रूस, स्पेन ओर मिस्र की तारीखें उस 
मजहबी आजादी की शाहिद हें, जो इस्लाम ने उन्हें अदा की थीं। 
अगर आप हिन्दू जजबात का लिहाज करके किसी दूसरी जगह 
कुरबानी करें, तो यकीनन इस्लाम के बकार में फर्क न आएगा! 


एक मोलवी ने जोर देकर कहा -- ऐसी मीठी-मीठी बातें हमने 
बहुत सुनी हैं। कुरबानी यहीं होगी। जब दूसरे हमारे ऊपर जब्र 
करते हैं, तो हम उनके जजबात का क्‍यों लिहाज करें? 


ख्वाजा महमूद बड़े गोर से चक्रधर की बातें सुन रहे थे। मोलवी 
साहब की उद्ृण्डता पर चिढ़कर बोले -- क्या शरीयत का हुक्म 
है कि कुरबानी यहीं हो? किसी दूसरी जगह नहीं की जा सकती? 


मौलवी साहब ने ख्वाजा महमूद की तरफ अविश्वास की दृष्टि से 
देखकर कहा -- मजहब के मामले में उलमा के सिवा ओर किसी 
को दखल देने का मजाज नहीं हे। 


ख्वाजा -- बुरा न मानिएगा, मौलवी साहब! अगर दस सिपाही यहाँ 
आकर खड़े हो जाएँ तो बगलें झाँकने लगिएगा! 


मौलवी -- किसकी मजाल हे कि हमारे दीन-ओ-उमूर में 
मजाहमत करे? 


ख्वाजा -- आपको तो अपने हलवे-मांडे से काम हे, जिम्मेदारी तो 
हमारे ऊपर आएगी, दूकानें तो हमारी लुटेंगी, आपके पास फटे 
बोरिए ओर फूटे बंधने के सिवा ओर क्‍या रखा है? जब वे लोग 
मसलहत देखकर किनारा कर गए तो हमें भी अपनी जिद से बाज 
आ जाना चाहिए। क्‍या आप समझते हैं कि वे लोग आपसे 
डरकर भागे? हमारे से दुगने आदमी अगर चढ़ आते, तो संभालना 
मुश्किल हो जाता। 


मोलवी -- जनाब, जिहाद करना कोई खालाजी का घर नहीं। 
आप दुनिया के बंदे हैं, दीन, हकीकत क्या समझें? 


ख्वाजा -- बजा है; आपकी शहादत तो कहीं नहीं गई हे। 
जिल्‍्लत तो हमारी हे। 


मौलवी -- भाइयो, आप लोग ख्वाजा साहब की ज्यादती देख रहे 
हैं। आप ही फेसला कीजिए कि दीन मामलात में उलमा का 
फैसला वाजिब है या उमरा का? 


एक मोटे-ताजे दढ़ियल आदमी ने कहा -- आप बिस्मिल्लाह 
कीजिए। उमरा को दीन से कोई सरोकार नहीं। 


यह सुनते ही एक आदमी बड़ा-सा छुरा लेकर निकल पडा और 
कई आदमी गाय की सींगें पकड़ने लगे। गाय अब तक तो 
चुपचाप खड़ी थी। छुरा देखते ही वह छटपटाने लगी। चक्रधर 
यह दृश्य देखकर तिलमिला उठे। निराशा और क्रोध से कॉपते 
हुए बोले -- भाइयो, एक गरीब बेकस जानवर को मारना बहादुरी 
नहीं। खुदा बेकसों के खून से खुश नहीं होता। अगर जवॉँमर्दी 
दिखानी है, तो किसी शेर का शिकार करो, किसी चीते को मारो, 
किसी जंगली सूअर का पीछा करो। उसकी कुरबानी से, मुमकिन 
है, खुदा खुश हो। जब तक हिन्दू सामने खड़े थे,किसी की 
हिम्मत न पड़ी कि छुरा हाथ में लेता। जब वे चले गए तो आप 
लोग शेर हो गए? 


एक आदमी - तो क्‍यों चले गए? मेदान में खड़े क्यों न रहे? गो- 
रक्षा का जोश दिखाते। दुम दबाकर भाग क्‍यों खड़े हुए? 


चक्रधर -- भाग नहीं खड़े हुए और न लड़ने में वे आपसे कम ही 
हैं। उनकी समझ में यह बात आ गई कि जानवर की हिमायत 
में इंसान का खून बहाना इंसान को मुनासिब नहीं। 


मोलवी -- शुक्र है, उन्हें इतनी समझ तो आई! 


चक्रधर -- लेकिन आप अभी तक उनकी दिलजारी पर कमर 
बांधे हुए हैं। खेर आपको अख्तियार हे, जो चाहें, करें। मगर में 
यकीन के साथ कहता हूँ कि यह दिलजारी एक दिन रंग 
लाएगी। यह न समझिए कि इस वक्त कोई हिन्दू मैदान में नहीं 
है। हर एक कुरबानी हिन्दुस्तान के इक्कीस करोड हिन्दुओं के 
दिलों में जख्म कर देती है, और इतनी बड़ी तादाद के दिलों को 
दुखाना बड़ी से बड़ी कोम के लिए भी एक दिन पछतावे का 
बाइस हो सकता है?:अगर आपकी गिजा है, तो शोक से खाइए। 
लाखों गोएँ रोज कत्ल होती हें, हिन्दू सिर नहीं उठाते। फिर यह 
क्योंकर मुमकिन हे कि वह आपके मजहबी मामले में दखलें दें? 
हिन्दुओं से ज्यादा बेतअस्सुब कौम दुनिया में नहीं है, लेकिन जब 
आप उनकी दिलजारी ओर महज दिलजारी के लिए कुरबानी 
करते हैं, तो उनको जरूर सदमा होता हे। और उनके दिलों में 


जो शोला उठता है, उसका आप कयास नहीं कर सकते। अगर 
आपको यकीन न आए, तो देख लीजिए कि गाय के साथ ही एक 
हिन्दू कितनी खुशी से अपनी जान दे देता हे! 

यह कहते हुए चक्रधर ने तेजी से लपककर गाय की गर्दन पकड़ 
ली ओर बोले -- आज आपको इस गो के साथ एक इंसान की 
भी कुरबानी करनी पड़ेगी। 

सभी आदमी चकित हो-होकर चक्रधर की ओर ताकने लगे। 
मौलवी साहब ने क्रोध से उन्‍्मत्त होकर कहा -- कलाम पाक 
की कसम, हट जाओ, वरना गजब हो जाएगा। 

चक्रधर -- हो जाने दीजिए। खुदा की यही मरजी हे कि आज 
गाय के साथ मेरी भी कुरबानी हो। 

ख्वाजा महमूद -- क्‍यों भई, तुम्हारा घर कहाँ है? 

चक्रधर -- परदेशी मुसाफिर हूँ। 

ख्वाजा -- कसम खुदा की, तुम जेसा दिलेर आदमी नहीं देखा। 
नाम के लिए तो गाय को माता कहने वाले बहुत हें; पर ऐसे 
विरले ही देखे, जो गो के पीछे जान लड़ा दे। तुम कलमा क्‍यों 
नहीं पढ लेते? 


चक्रधर -- में एक खुदा का कायल हूँ। वही सारे जहान का 
खालिक ओर मालिक है। फिर ओर किस पर ईमान लाऊँ? 


ख्वाजा -- वल्लाह, तब तो तुम सच्चे मुसलमान हो। हमारे हजरत 
को अल्लाहताला का रसूल मानते हो? 


चक्रधर -- बेशक मानता हूँ, उनकी इज्जत करता हूँ ओर उनकी 
तोहीद का कायल हूँ। 


ख्वाजा -- हमारे साथ खाने-पीने से परहेज तो नहीं करते? 


चक्रधर -- जरूर करता हूँ, उसी तरह, जेसे किसी ब्राहमण के 
साथ खाने से परहेज करता हूँ, अगर वह पाक-साफ न हो। 


ख्वाजा -- काश, तुम जैसे समझदार तुम्हारे ओर भाई भी होते। 
मगर यहाँ तो लोग हमें मलिच्छ कहते हैं। यहाँ तक कि हमें 
कुत्तों से भी नजिस समझते हें। उनकी थालियों में कुत्ते खाते हें; 
पर मुसलमान उनके गिलास में पानी नहीं पी सकता। वल्लाह, 
आपसे मिलकर दिल खुश हो गया। अब कुछ-कुछ उम्मीद हो 
रही है कि शायद दोनों कोमों में इत्तफाक हो जाए। अब आप 
जाइए। में आपको यकीन दिलाता हूँ, कुरबानी न होगी। 


चक्रधर -- ओर साहबों से तो पूछिए। 


कई आवाजें -- होती तो जरूर, लेकिन अब न होगी। आप वाकई 
दिलेर आदमी हें। 


ख्वाजा -- यहाँ आप कहाँ ठहरे हुए हैं? में आपसे मिलूँगा। 
चक्रधर -- आप क्‍यों तकलीफ उठाएँगे, में खुद हाजिर हूँगा। 


ख्वाजा महमूद ने चक्रधर को गले लगाकर रुखसत किया। इधर 
उसी वक्त गाय की पगहिया खोल दी गई। वह जान लेकर 
भागी। ओर लोग भी इस “नोजवान” की “हिम्मत” ओर 
“जवॉमर्दी” की तारीफ करते हुए चले। 


चक्रधर को आते देखकर यशोदानन्दन अपने कमरे से निकल 
आए ओर उन्हें छाती से लगाते हुए बोले - भैया, आज तुम्हारा 
धैर्य ओर साहस देखकर में दंग रह गया। तुम्हें देखकर मुझे 
अपने ऊपर लज्जा आ रही है। तुमने आज हमारी लाज रख 
ली। अगर यहाँ कुरबानी हो जाती, तो हम मुँह दिखाने लायक भी 
न रहते। 


एक बूढा -- आज तुमने वह काम कर दिखाया, जो सेकडों 
आदमियों के रक्तपात से भी न होता। 

चक्रधर - मैंने कुछ भी नहीं किया। यह उन लोगों की शराफत 
थी कि उन्होंने अनुनय-विनय सुन ली। 


यशोदानन्दन -- अरे भाई, रोने का भी तो कोई ढंग होता हे। 
अनुनय-विनय हमने भी सेकडों ही बार की, लेकिन हर दफे गुत्थी 
ओर उलझती ही गई। आइए, आपके घाव की मरहम-पट्टी तो हो 
जाए! 


चक्रधर को कमरे में बेठाकर यशोदानन्दन ने घर में जाकर 
अपनी स्त्री वागीश्वरी से कहा -- आज मेरे एक दोस्त की दावत 
करनी होगी। भोजन खूब दिल लगाकर बनाना। अहिल्या, आज 
तुम्हारी पाक-परीक्षा होगी। 


अहिल्या -- वह कौन आदमी था दादा, जिसने मुसलमानों के हाथों 
से गो की रक्षा की? 


यशोदानन्दन -- वही तो मेरे दोस्त हैं, जिनकी दावत करने को 
कह रहा हूँ। बेचारे रास्ते में मिल गए। यहाँ सेर करने आए हें। 
मसूरी जाएंगे। 


अहिल्या -- (वागीश्वरी से ) अम्माँ, जरा उन्हें अन्दर बुला लेना, तो 
दर्शन करेंगे। दादा, में कोठे पर बेठी सब तमाशा देख रही थी। 
जब हिन्दुओं ने उन पर पत्थर फेंकना शुरू किया, तो ऐसा क्रोध 
आता था कि वहीं से फटकारूँ। बेचारे के सिर से खून निकलने 
लगा लेकिन वह जरा भी न बोले। जब वह मुसलमानों के सामने 
आकर खड़े हुए तो मेरा कलेजा धड़कने लगा कि कहीं सबके 


सब उन पर टूट न पड़ें। बडे ही साहसी आदमी मालूम होते हें। 
सिर में चोट आई हे क्‍या? 


यशोदानन्दन -- हाँ, खून जम गया हे; लेकिन उन्हें उसकी कुछ 
परवाह ही नहीं। डॉक्टर को बुला रहा हूँ। 


वागीश्वरी -- खा-पी चुकें, तो जरा देर के लिए यहीं भेज देना। 
मेरे लड़कों की जोड़ी तो हें? 


यशोदानन्दन -- अच्छी बात हे। जरा सफाई कर लेना। 


पडोस में एक डॉक्टर रहते थे। यशोदानन्दन ने उन्हें बुलाकर 
घाव पर पट्टी बँधवा दी। फिर देर तक बातें होती रहीं। धीरे-धीरे 
सारा मुहल्ला जमा हो गया। कई श्रद्धालु जनों ने तो चक्रधर के 
चरण छुए। आखिर भोजन का समय आया। जब लोग खाने बेठे, 
तो यशोदानन्दन ने कहा -- भाई, बाबूजी से जो कुछ कहना हो, 
कह लो; फिर मुझसे शिकायत न करना कि तुम उन्हें नहीं लाए। 
बाबूजी, इस घर की तथा मुहल्ले की कई स्त्रियों की इच्छा है कि 
आपके दर्शन करें। आपको कोई आपत्ति तो नहीं हे? 

वागीश्वरी -- हाँ बेटा, जरा देर के लिए चले आना; नहीं तो अपने 
घर जाके कहोगे न कि मेंने जिन लोगों के लिए जान लड़ा दी, 
उन्होंने बात भी न पूछी। 


चक्रधर ने शरमाते हुए कहा -- आप लोगों ने मेरी जो खातिर 
की है, वह कभी नहीं भूल सकता। उसके लिए में सदेव आपका 
एहसान मानता रहूँगा। 


ज्यों ही लोग चौके से उठे, अहिल्या ने कमरे की सफाई करनी 
शुरू की। दीवार की तसवीरें साफ कीं, फर्श फिर से झाड़कर 
बिछाया, एक छोटी-सी मेज पर फलों का गिलास रख दिया, एक 
कोने में अगरबत्ती जलाकर रख दी। पान बनाकर तहश्तरी में 
रखे। इन कामों से फुर्सत पाकर उसने एकांत में बेठकर फूलों 
की माला गूँथनी शुरू की। मन में सोचती थी कि न जाने कौन 
है, स्वभाव कितना सरल हे! लजाने में तो ओरतों से भी बढ़े हुए 
हैं। खाना खा चुके, पर सिर न उठाया। देखने में ब्राह्मण मालूम 
होते हैं। चेहरा देखकर तो कोई नहीं कह सकता कि वह इतने 
साहसी होंगे। 

सहसा वागीश्वरी ने आकर कहा -- बेटी, दोनों आदमी आ रहे 
हैं। साडी तो बदल लो। 

अहिल्या “ऊँह” करके रह गई। हाँ, उसकी छाती में धड़कन होने 
लगी। एक क्षण में यशोदानन्दनजी चक्रधर को लिये हुए कमरे 
में आए। वागीश्वरी ओर अहिल्‍्या दोनों खड़ी हो गईं। 
यशोदानन्दन ने चक्रधर को कालीन पर बेठा दिया और खुद 


बाहर चले गए। वागीश्वरी पंखा झलने लगी; लेकिन अहिल्या मूर्ति 
की भाँति खड़ी रही। 


चक्रधर ने उड़ती हुई निगाहों से अहिल्या को देखा। ऐसा महसूस 
हुआ, मानों कोमल, स्निग्ध एवं सुगंधमय प्रकाश की लहर-सी 
आँखों में समा गई। 


वागीश्वरी ने मिठाई की तश्तरी सामने रखते हुए कहा -- कुछ 
जलपान कर लो भैया, तुमने कुछ खाना भी तो नहीं खाया। तुम 
जेसे वीरों को सवा सेर से कम न खाना चाहिए। धन्य है वह 
माता, जिसने ऐसे बालक को जन्म दिया। अहिल्या, जरा, गिलास में 
पानी तो ला। भेया, जब तुम मुसलमानों के सामने अकेले खड़े थे, 
तो यह ईश्वर से तुम्हारी कुशल मना रही थी। जाने कितनी 
मनोतियाँ कर डालीं! कहाँ हे वह माला, जो तूने गूँथी थी? अब 
पहनाती क्‍यों नहीं? 


अहिल्या ने लजाते हुए काँपते हाथों से माला चक्रधर के गले में 
डाल दी ओर आहिस्ता से बोली-क्या सिर में ज्यादा चोट आई? 
चक्रधर -- नहीं तो ख्वामख्वाह पट्टी बँधवा दी। 


वागीश्वरी -- जब तुम्हें चोट लगी, तब इसे इतना क्रोध आया था 
कि उस आदमी को पा जाती, तो मुँह नोच लेती। क्‍या करते हो 
बेटा? 


चक्रधर -- अभी तो कुछ नहीं करता, पड़े-पड़े खाया करता हूँ, 
मगर जल्दी ही कुछ न कुछ करना ही पड़ेगा। धन से तो मुझे 
बहुत प्रेम नहीं है और मिल भी जाए तो मुझे उसको भोगने के 
लिए दूसरों की मदद लेनी पड़े। हाँ,इतना अवश्य चाहता हूँ कि 
किसी का आश्रित होकर न रहना पड़े। 


वागीश्वरी -- कोई सरकारी नोकरी नहीं मिलती क्या? 


चक्रधर -- नोकरी करने की तो मेरी इच्छा ही नहीं है। मेंने 
पक्का निश्चय कर लिया है कि नोकरी न करूँगा। न मुझे खाने 
का शोक हे,न पहनने का,न ठाट-बाट का; मेरा निर्वाह बहुत थोड़े 
में हो सकता हे। 

वागीश्वरी -- ओर जब विवाह हो जाएगा, तब क्‍या करोगे? 
चक्रधर -- उस वक्त सिर पर जो आएगी, देखी जाएगी। अभी से 
क्यों उसकी चिता करूँ? 

वागीश्वरी -- जलपान तो कर लो, या मिठाई भी नहीं खाते? 
चक्रधर मिठाइयाँ खाने लगे। इतने में महरी ने आकर कहा -- 
बड़ी बहूजी, मेरे लाला को रात से खाँसी आ रही हे; तिल भर नहीं 
रुकती, दवाई दे दो। 


वागीश्वरी दवा देने चली गई। अहिल्या अकेली रह गई, तो 
चक्रधर ने उसकी ओर देखकर कहा -- आपको मेरे कारण बड़ा 
कष्ट हुआ। में तो इस उपहार के योग्य न था। 

अहिल्या -- यह उपहार नहीं, भक्त की भेंट है। 

चक्रधर -- मेरा परम सोभाग्य है कि बेठे-बेठाए इस पद को 
पहुँच गया। 

अहिल्या -- आपने आज इस शहर के हिन्दू मात्र की लाज रख 
ली। क्‍या ओर पानी दूँ? 


चक्रधर -- तृप्त हो गया। आज मालूम हुआ कि जल में कितना 
स्वाद है? शायद अमृत में भी यह स्वाद न होगा। 


वागीश्वरी ने आकर मुस्कराते हुए कहा -- भैया, तुमने तो आधी 
भी मिठाइयाँ नहीं खाईं। क्‍या इसे देखकर भूख-प्यास बंद हो 
गई? यह मोहनी है, जरा इससे सचेत रहना। 


अहिल्या -- अम्माँ, तुम छोटे-बडे किसी का लिहाज नहीं करतीं। 


वागीश्वरी -- अच्छा बताओ, तुमने इनकी रक्षा के लिए कोन-कौन 
सी मनोौतियाँ की थीं? 


अहिल्या -- मुझे आप दिक करेंगी, तो चली जाऊँगी। 


चक्रधर यहाँ कोई घंटे भर-तक बेठे रहे। वागीश्वरी ने उनके घर 
का सारा वृत्तांत पूछा -- के भाई हें, के बहनें, पिताजी क्या करते 
हैं, बहनों का विवाह हुआ हे या नहीं? चक्रधर को उनके व्यवहार 
में इतना मातृस्नेह भरा मालूम होता था, मानो उससे उनका 
परिचय है। चार बजते-बजते ख्वाजा महमूद के आने की खबर 
पाकर चक्रधर बाहर चलें आए। ओर भी कितने ही आदमी 
मिलने आए थे। शाम तक उन लोगों से बातें होती रहीं। निश्चय 
हुआ कि एक पंचायत बनाई जाए ओर आपस के झगड़े उसी के 
द्वारा तय हुआ करें। चक्रधर को लोगों ने उस पंचायत का एक 
मेम्बर बनाया। रात को जब अहिल्या और वागीश्वरी छत पर 
लेटीं, तो वागीश्वरी ने पूछा-अहिल्या, सो गई क्‍या? 


अहिल्या -- नहीं अम्माँ, जाग तो रही हूँ। 

वागीश्वरी -- हाँ, आज तुझे क्‍यों नींद आएगी। उनसे ब्याह 
करेगी? 

अहिल्या -- अम्माँ, मुझे गालियाँ दोगी, तो में नीचे जाकर लेटूँगी, 
चाहे मच्छुर भले ही नोच खाएँ। 

वागीश्वरी -- अरे, तो में कोन-सी गाली दे रही हूँ। क्‍या ब्याह न 
करेगी? ऐसा अच्छा वर तुझे ओर कहाँ मिलेगा? 

अहिल्या -- तुम न मानोगी, लो में जाती हूँ। 


वागीश्वरी -- में दिल्‍लगी नहीं कर रही हूँ, सचमुच पूछती हूँ। 
तुम्हारी इच्छा हो, तो बातचीत की जाए, अपनी ही बिरादरी के हें। 
कोन जाने, राजी हो जाएँ। 

अहिल्या -- सब बातें जानकर भी? 

वागीश्वरी -- तुम्हारे बाबूजी ने सारी कथा पहले ही सुना दी हे। 
अहिल्या -- जो कहीं न मानें? 

वागीश्वरी -- टालो मत, दिल की बात साफ-साफ कह दो। 
अहिल्या -- तुम मेरे दिल का हाल मुझसे अधिक जानती हो, फिर, 
मुझसे क्‍यों पूँछती हो? 

वागीश्वरी -- वह धनी नहीं हें, याद रखो। 

अहिल्या -- में धन की लॉडी कभी नहीं रही। 

वागीश्वरी -- तो अब तुम्हें संशय में क्‍यों रखूँ। तुम्हारे बाबूजी 
तुमसे मिलाने ही के लिए इन्हें काशी से लाए हैं। उनके पास 
ओर कुछ हो या न हो, हृदय अवश्य हे। ओर ऐसा हृदय, जो 


बहुत कम लोगों के हिस्सों में आता है। ऐसा स्वामी पाकर 
तुम्हारा जीवन सफल हो जाएगा। 


अहिल्या ने डबडबाई हुई आँखों से वागीश्वरी को देखा, पर मुँह से 
कुछ न बोली। कृतज्ञता शब्दों में आकर शिष्टता का रूप धारण 


कर लेती है। उसका मोलिक रूप वही हे, जो आँखों से बाहर 
निकलते हुए काँपता और लजाता हे। 


मुंशी वज्र्धर उन रेल के मुसाफिरों में थे,जो पहले तो गाडी में 
खड़े होने की जगह मांगते हें, फिर बेठने की फिक्र करने लगते हें 
ओर अंत में सोने की तैयारी कर देते हैं। चक्रधर एक बड़ी 
रियासत के दीवान की लड़की को पढ़ाएँ ओर वह इस स्वर्ण- 
संयोग से लाभ न उठाएं! यह क्योंकर हो सकता था। दीवान 
साहब को सलाम करने आने-जाने लगे। बातें करने में तो निपुण 
थे ही, दो ही चार मुलाकातों में उनका सिक्का जम गया। इस 
परिचय ने शीघ्र ही मित्रता का रूप धारण किया। एक दिन 
दीवान साहब के साथ वह रानी जगदीशपुर के दरबार में पहुँचे 
ओर ऐसी लच्छेदार बातें कीं, अपनी तहसीलदारी की ऐसी जीट 
उड़ाई कि रानी जी मुग्ध हो गईं।कोई क्‍या तहसीलदारी करेगा! 
जिस इलाके में में था, वहाँ के आदमी आज तक मुझे याद करते 
हैं। डींग नहीं मारता, डींग मारने की मेरी आदत नहीं, लेकिन जिस 
इलाके में मुश्किल से पचास हजार वसूल होता था, उसी इलाके 


से साल के अंदर मेंने दो लाख वसूल करके दिखा दिया। ओर 
लुत्फ यह कि किसी को हिरासत में रखने या कुर्की करने की 
जरूरत नहीं पड़ी। 


ऐसे कार्य-कुशल आदमी की सभी जगह जरूरत रहती है। रानी 
ने सोचा, इस आदमी को रख लूँ,तो इलाके की आमदनी बढ़ 
जाए। ठाकुर साहब से सलाह की। यहाँ तो पहले ही से संसारी 
बातें सधी-बधी थीं। ठाकुर साहब ने रंग और भी चोखा कर 
दिया। उनके दोस्तों में यही ऐसे थे,जिस पर लॉगी की असीम 
कृपादृष्टि थी। दूसरी ही सलामी में मुंशीजी को पच्चीस रुपये 
मासिक की तहसीलदारी मिल गई। मुँहमाँगी मुराद पूरी हुई। 
सवारी के लिए घोड़ा भी मिल गया। सोने में सुहागा हो गया। 
अब मुंशीजी की पांचों अँगुली घी में थीं। जहाँ महीने में एक बार 
भी महफिल न जमने पाती थी, वहाँ अब तीसों दिन जमघट होने 
लगा। इतने बडे अहलकार के लिए शराब की क्‍या कमी; कभी 
इलाके पर चुपके से दस-बीस बोतलें खिंचवा लेते, कभी शहर के 
किसी कलवार पर घोंस जमाकर दो-चार बोतलें ऐंठ लेते। बिना 
हर-फेटकरी रंग चोखा हो जाता था। एक कहार भी नोकर रख 
लिया ओर ठाकुर साहब के घर से दो-चार कुर्सियाँ उठवा लाए। 
उनके होसले बहुत ऊँचे न थे, केवल एक भले आदमी की भाँति 
जीवन व्यतीत करना चाहते थे। इस नोकरी ने उनके होसले को 


बहुत कुछ पूरा कर दिया, लेकिन वह जानते थे कि इस नोकरी 
का कोई ठिकाना नहीं। रईसों का मिजाज एक-सा नहीं रहता। 
मान लिया, रानी साहब के साथ निभ ही गई, तो के दिन! राजा 
साहब आते ही पुराने नोकरों को निकाल बाहर करेंगे। जब 
दीवान ही न रहेंगे, तो मेरी क्या हस्ती? इसलिए उन्होंने पहले ही 
से नए राजा साहब के यहाँ आना-जाना शुरू कर दिया था। 
इसका नाम ठाकुर विशालसिंह था। रानी साहब के चचेरे देवर 
होते थे। उनके दादा दो भाई थे। बडे भाई रियासत के मालिक 
थे। उन्हीं के बंशजों ने दो पीढ़ियों तक राज्य का आनंद भोगा 
था। अब रानी के निस्संतान होने के कारण विशालसिंह के भाग्य 
उदय हुए थे। दो-चार गाँव थे, जो उनके दादा को गुजारे के लिए 
मिले थे, उन्हीं को रेहन-बय करके इन लोगों ने पचास वर्ष काट 
दिए थे -- यहाँ तक कि विशालसिंह के पास अब इतनी भी 
संपत्ति न थी कि गुजर-बसर के लिए काफी होती। उस पर कुल- 
मर्यादा का पालन करना आवश्यक था। वह महारानी के पट्टीदार 
थे ओर इस हेसियत का निर्वाह करने के लिए उन्हें नोकर-चाकर, 
घोडा-गाडी सभी कुछ रखना पड़ता था। अभी तक परम्परा की 
नकल होती चली आती थी। दशहरे के दिन उत्सव जरूर मनाया 
जाता, जन्माष्टमी के दिन जरूर धूमधाम होती। 


प्रातःकाल था, माघ की ठंड पड रही थी। मुंशीजी ने गर्म पानी से 
स्नान किया और चोकी से उतरे। मगर खड़ाऊँ उलटे रखे हुए 
थे। कहार खड़ा था कि यह जाएँ, तो धोती छाँटूँ! मुंशीजी ने उलटे 
खड़ाऊँ देखे, तो कहार को डाँटा -- तुमसे कितनी बार कह चुका 
कि खड़ाऊँ सीधे रखा कर। तुझे याद क्‍यों नहीं रहता? बता, 
उलटे खड़ाऊँ पर केसे पेर रखूँ? आज तो में छोड़ देता हूँ, लेकिन 
कल जो तूने उलटे खड़ाऊँ रखे, तो इतना पीटूँगा कि तू भी याद 
करेगा। 


कहार ने काँपते हुए हाथ से खड़ाऊँ सीधे कर दिए। 


निर्मला ने हलवा बना रखा था। मुंशीजी आकर एक कुर्सी पर 
बेठ गए और जलता हुआ हलवा मुँह में डाल लिया। बारे किसी 
तरह उसे निगल गए ओर आँखों से पानी पोंछते हुए बोले - 
तुम्हारा कोई काम ठीक नहीं होता। जलता हुआ हलवा सामने 
रख दिया। आखिर मेरा मुँह जलाने से तुम्हें कुछ मिल तो नहीं 
गया। 


निर्मला -- जरा हाथ से देख क्‍यों न लिया? 


वज््धर -- वाह, उलटा चोर कोतवाल को डाँटे। मुझी को उल्लू 
बनाती हो। तुम्हें खुद सोच लेना चाहिए था कि जलता हुआ 


हलवा खा गए, तो मुँह की क्‍या दशा होगी। लेकिन तुम्हें क्या 
परवाह! लललू कहाँ हे? 


निर्मला -- लल्लू मुझसे कहके कहाँ जाते हें! पहर रात रहे, न 
जाने किधर चले गए। जाने कहीं किसानों की सभा होने वाली 
है। वहीं गए हें। 


वज््धर -- वहाँ दिन भर भूखों मरेगा। न जाने इसके सिर से यह 
भूत कब उतरेगा? मुझसे कल दारोगाजी कहते थे, आप लड़के को 
संभालिए, नहीं तो धोखा खाइएगा। समझ में नहीं आता, क्‍या 
करूँ। मेरे इलाके के आदमी भी इन सभाओं में अब जाने लगे हें 
ओर मुझे खोफ हो रहा है कि कहीं रानी साहब के कानों में 
भनक पड़ गई, तो मेरे सिर हो जाएंगी! में यह तो मानता हूँ कि 
अहलकार लोग गरीबों को बहुत सताते हैं, मगर किया क्‍या जाए, 
सताए बगेर काम भी तो नहीं चलता। आखिर उनका गुजर-बसर 
केसे हो! किसानों को समझाना बुरा नहीं, लेकिन आग में कूदना 
तो बुरी बात हे। मेरी तो सुनने की उसने कसम खा ली है, मगर 
तुम क्‍यों नहीं समझाती? 


निर्मला -- जो आग में कूदेगा, आप जलेगा, मुझे क्या करना हे। 
उससे बहस कौन करे! आज सबेरे-सबेरे कहाँ जा रहे हो? 


वज़्धर -- जरा ठाकुर विशालसिंह के यहाँ जाता हूँ। 


निर्मला -- दोपहर तक लोट आओगे न? 

वज्र्धर -- हाँ, अगर उन्होंने छोड़ा। मुझे देखते ही टूट पड़ते हें, 
तरह-तरह की खातिर करने लगते हें, दूध लाओ, मेवे लाओ, जान 
ही नहीं छोड़ते। तीनों ओरतों का किस्सा छेड़ देते हें। बडे 
मिलनसार आदमी हैं। मंगला कया अभी तक सो रही हे? 
निर्मला -- हाँ,जगा के हार गई, उठती ही नहीं। 


वज़धर -- यह तो बुरी बात है। बहू-बेटियों का इतने दिन चढ़े 
तक सोना क्‍या मानी? 

यह कहकर मुंशीजी ने लोटे का पानी उठाया और जाकर मंगला 
के ऊपर डाल दिया। निर्मला “हाँ-हाँ” करती रह गई। पानी 
पड़ते ही मंगला हड़बड़ाकर उठी ओर यह समझकर कि वर्षा हो 
रही है, कोठरी में घुस गई। सरदी के मारे काँप रही थी। 
निर्मला -- सबेरे-सबेरे लेके नहला दिया! 


वज्र्धर -- यह सब तुम्हारे लाड-प्यार का फल है। खुद दोपहर 
तक सोती हो, वही आदतें लड़कों को भी सिखाती हो | 

निर्मला -- स्वभाव सबका अलग-अलग होता है। न कोई किसी 
के बनाने से बनता हे,न बिगाड़ने से बिगड़ता है। माँ-बाप को 
देखकर लड़कों का स्वभाव बदल जाता, तो लललू कुछ ओर ही 


होता। तुम्हें पिए बिना एक दिन भी चेन नहीं आता, उसे भी कभी 
पीते देखा है? यह सब कहने की बातें हैं जि लड़के माँ-बाप की 
आदतें सीखते हें। 


वज््धर ने इसका कुछ जवाब न दिया। कपड़े पहने; बाहर घोडा 
तैयार था, उस पर बेठे ओर शिवपुर चले। 


जब वह ठाकुर साहब के मकान पर पहुँचे, तो आठ बज गए थे! 
ठाकुर साहब धूप में बेठे एक पत्र पढ रहे थे। बड़ा तेजस्वी मुख 
था। वह एक काला दुशाला ओढ़े हुए थे,जिस पर समय के 
अत्याचार के चिह्न न दिखाई दे रहे थे। इस दुशाले ने उनके 
गोरे रंग को और भी चमका दिया था। 

मुंशीजी ने मोढ़े पर बेठते हुए कहा -- सब कुशल-आनंद है न? 
ठाकुर - जी हाँ, ईश्वर की दया है। कहिए, दरबार के क्‍या 
समाचार हें? 

यद्वपि ठाकुर साहब रानी के संबंध में कुछ पूछना ओछापन 
समझते थे, तथापि इस विषय से उन्हें इतना प्रेम था कि बिना पूछे 
रहा न जाता था। मुंशीजी ने मुस्कराकर कहा -- सब वही पुरानी 
बातें हैं। डॉक्टरों के पो बारह हैं। दिन में तीन-तीन डॉक्टर आते 
हैं। 


ठाकुर -- क्या शिकायत हे? 


मुंशी -- बुढ़ापे की शिकायत क्या कम हे? यह तो असाध्य रोग 


हे। 


ठाकुर - उन्हें तो ओर मनाना चाहिए कि किसी तरह इस 
मायाजाल से छूट जाएँ। दवा-दर्पन की अब क्‍या जरूरत है। 
इतने दिन राजसुख भोग चुकीं, पर अब भी जी नहीं भरा! 


मुंशी -- वह तो अभी अपने को मरने लायक नहीं समझती। रोज 
जगदीशपुर से सोलह कहार पालकी उठाने के लिए बेगार 
पकड़कर आते हैं। वेद्चनी को लाना ओर ले जाना उनका काम 


हे। 

ठाकुर -- अंधेर है और कुछ नहीं। पुराने जमाने में तो खेर 
सस्ता समय था। जो दो-चार पैसे मजदूरों को मिल जाते थे, वही 
खाने भर को बहुत थे। आजकल तो एक आदमी का पेट भरने 
को एक रुपया चाहिए। यह महा अन्याय है। बेचारी प्रजा तबाह 
हुई जाती है। आप देखेंगे कि में इस प्रथा को क्योंकर जड़ से 
उठा देता हूँ। 

मुंशी -- आपसे लोगों को बड़ी आशाएँ हैं। चमारों पर भी यही 
आफत हे! दस बारह चमार रोज साईसी करने के लिए पकड़ 
बुलाए जाते हैं। सुना है, इलाके भर के चमारों ने पंचायत की है 


कि जो साईसी करे, उसका हुक्का-पानी बंद कर दिया जाय। अब 
या तो चमारों को इलाका छोड़ना पड़ेगा या दीवान साहब को 
साईस नोकर रखने पड़ेंगे। 


ठाकुर -- चमारों को इलाके से निकालना दिल्‍लगी नहीं है। ये 
लोग समझते हैं कि अभी वही दुनिया है, जो बाबा आदम के 
जमाने में थी। चारों तरफ देखते हें कि जमाना पलट गया, यहाँ 
तक कि किसान ओर मजदूर राज्य करने लगे, पर अब भी लोगों 
की आँखें नहीं खुलती। इस देश से न जाने कब यह प्रथा 
मिटेगी। प्रजा तबाह हुई जाती है। आप देखेंगे, में रियासत को 
क्या कर दिखाता हूँ। कायापलट कर दूँगा। सुनता हूँ, पुलिस 
आए दिन इलाके में तूफान मचाती रहती है। में पुलिस को यहाँ 
कदम न रखने दूँगा। जालिमों के हाथों प्रजा तबाह हुई जाती है। 
मुंशी -- सडकें इतनी खराब हें कि इक्केगाडी का गुजर ही नहीं 
हो सकता। 

ठाकुर -- सड़कों को दुरुस्त करना मेरा पहला काम होगा। 
मोटर सर्विस जारी कर दूँगा, जिसमें मुसाफिरों को स्टेशन से 
जगदीशपुर जाने में सुविधा हो। इलाकों में लाखों बीघे ऊख बोई 
जाती है ओर उसका गुड या राब बनती हे। मेरा इरादा हे कि 
एक शक्कर की मिल खोल दूँ और एक अंग्रेज को उसका मैनेजर 


बना दूँ। में तो इन लोगों के सुप्रबंध का कायल हूँ। 
हिन्दुस्तानियों पर कभी विश्वास न करें, भूलकर भी नहीं। ये 
इलाके को तबाह कर देते हें। शेखी नहीं मारता, इलाके में एक 
बार रामराज्य स्थापित कर दूँगा, कंचन बरसने लगेगा। आपने 
किसी महाजन को ठीक किया? 

मुंशी -- हाँ,कई आदमियों से मिला था ओर वे बड़ी खुशी से 
रुपये देने के लिए तैयार हैं, केवल यही चाहते हैं कि जमानत के 
तोर पर कोई गाँव लिख दिया जाए। 


ठाकुर -- आपने हामी तो नहीं भर ली? 


मुंशी -- जी नहीं, हामी नहीं भरी; लेकिन बगैर जमानत के रुपये 
मिलना मुश्किल मालूम होता हे। 


ठाकुर -- तो जाने दीजिए, कोई ऐसी जरूरत नहीं है, जो टाली न 
जा सके। अगर कोई मेरे विश्वास पर रुपये दे, तो दे दे, लेकिन 
रियासत की इंच भर भी जमीन रेहन नहीं कर सकता। में फाके 
करूँ, बिक जाऊँ, लेकिन रियासत पर आँच न आने दूँगा। हाँ, 
इसका वादा करता हूँ कि रियासत मिलने के साल भर बाद 
कोड़ी-कोड़ी सूद के साथ चुका दूँगा। सच्ची बात तो यह है कि 
मुझे पहले ही मालूम था कि इस शर्त पर कोई महाजन रुपये देने 
पर राजी न होगा। ये बला के चीमड़ होते हैं। मुझे तो इनके 


नाम से चिढ़ है। मेरा वश चले, तो आज इन सबों को तोप पर 
उड़ा दूँ। जितना डर मुझे इनसे लगता हे, उतना साँप से भी नहीं 
लगता। इन्हीं के हाथों आज मेरी यह दुर्गति हुई है, नहीं तो इस 
गई-बीती दा में आदमी होता! इन नर-पिशाचों ने सारा रक्त चूस 
लिया। पिताजी ने केवल पाँच हजार लिए थे, जिनके पचास हजार 
हो गए । ओर मेरे तीन गाँव, जो इस वक्त दो लाख को सस्ते थे, 
नीलाम हो गए । पिताजी का मुझे यह अंतिम उपदेश था कि 
कर्ज कभी मत लेना। इसी शोक में उन्होंने देह त्याग दी। 


यहाँ अभी यह बातें हो रही थीं कि जनानखाने में से कलह-शब्द 
आने लगे। मालूम होता था,कई स्त्रियों में संग्राम छिड़ा हुआ हें। 
ठाकुर साहब ये कर्कश शब्द सुनते ही विकल हो गए, उनके माथे 
पर बल पड़ गए, मुख तेजहीन हो गया। यही उनके जीवन की 
सबसे दारुण व्यथा थी। यही काँटा था, जो नित्य उनके हृदय में 
खटका करता था। उनकी बड़ी स्त्री का नाम वसुमती थी। वह 
अत्यंत गर्वशीला थी, नाक पर मक्खी भी न बेठने देतीं। उनकी 
तलवार सदेव म्यान से बाहर रहती थी। वह अपनी सपत्नियों पर 
उसी भाँति शासन करना चाहती थीं, जेसे कोई सास अपनी बहुओं 
पर करती है। वह यह भूल जाती थीं कि ये उनकी बहुएँ नहीं, 
सपत्नियाँ हैं। जो उनकी “हाँ में हाँ” मिलाता उस पर प्राण देती 


थीं, किंतु उनकी इच्छा के विरुद्ध जरा भी कोई बात हो जाती, तो 
सिंहनी का-सा विकराल रूप धारण कर लेती थीं। 


दूसरी स्त्री का नाम रामप्रिया था। यह रानी जगदीशपुर की सगी 
बहन थीं। उनके पिता पुराने खिलाडी थे, दो दस्ती झाड़ते थे, 
दोधारी तलवार से लड़ते थे। रामप्रिया दया ओर विनय की मूर्ति 
थीं, बड़ी विचारशील और वाक्‌मधुर। जितना कोमल अंग था, 
उतना कोमल हृदय भी था। वह घर में इस तरह रहती थीं, मानो 
थीं ही नहीं। उन्हें पुस्तकों से विशेष रुचि थी, हरदम कुछ न 
कुछ पढ़ा-लिखा करती थीं। सबसे अलग-विलग रहती थीं,न 
किसी के लेने में;न देने में, न किसी से बेर, न प्रेम । 


तीसरी महिला का नाम रोहिणी थी। ठाकुर साहब का उन पर 
विशेष प्रेम था, ओर वह भी प्राणपण से उनकी सेवा करती थीं। 
इनमें प्रेम की मात्रा अधिक थी या माया की -- इसका निर्णय 
करना कठिन था। उन्हें यह असहय था कि ठाकुर साहब उनकी 
सोतों से बातचीत भी करें। वसुमती कर्कशा होने पर भी मलिन 
हृदय न थीं,जो कुछ मन में होता, वही मुख में। एक बार मुँह से 
बात निकाल डालने पर फिर उनके हृदय पर उसका कोई चिह्न 
न रहता था। रोहिणी द्वेष को पालती थीं जैसे चिड़िया अपने अंडे 
को सेती है। वह जितना मुँह से कहती थीं, उससे कहीं अधिक 
मन में रखती थी। 


ठाकुर साहब ने अंदर जाकर वसुमती से कहा -- तुम घर में 
रहने दोगी या नहीं? जरा भी शरम-लिहाज नहीं कि बाहर कौन 
बेठा हुआ है। बस, जब देखो, संग्राम मचा रहता है। इस जिंदगी 
से तंग आ गया। सुनते-सुनते कलेजे में नासूर पड़ गए। 

वसुमती - कर्म तो तुमने किए हैं, भोगेगा कौन? 

ठाकुर -- तो जहर दे दो। जला-जलाकर मारने से क्‍या फायदा 
वसुमती -- कया वह महारानी लड़ने के लिए कम थी कि तुम 
उनका पक्ष लेकर आ देड़े? पूछते क्‍यों नहीं, क्या हुआ, जो तीरों 
की बोछार करने लगे? 

रोहिणी -- आप चाहती हैं कि में कान पकड़कर उठाऊँ या 
बेठाऊँ, तो यहाँ कुछ आपके गाँव में नहीं बसी हूँ कि कोई आपसे 
थर-थर काँपा करे! 

ठाकुर -- आखिर कुछ मालूम भी तो हो, क्या बात हुई? 

रोहिणी -- वही हुई जो रोज होती है। मैंने हिरिया से कहा, जरा 
मेरे सिर में तेल डाल दे। मालकिन ने उसे तेल डालते देखा, तो 


आग हो गईं। तलवार खींचे हुए आ पहुँची ओर उसका हाथ 
पकड़कर खींच ले गईं। आज आप निश्चित कर दीजिए कि 


हिरिया उन्हीं की लॉडी हे या मेरी भी। यह निश्चय किए बिना 
आप यहाँ से न जाने पाएँगे। 


वसुमती -- वह क्‍या निश्चय करेंगे, निश्चय में करूँगी। हिरिया 
मेरे साथ मेरे नेहर से आई है ओर मेरी लॉंडी हे। किसी दूसरे 
का उस पर कोई दावा नहीं है। 


रोहिणी -- सुना आपने? हिरिया पर किसी का दावा नहीं है, वह 
अकेली उन्हीं की लॉडी है। 

ठाकुर -- हिरिया इस घर में रहेगी, तो उसे सबका काम करना 
पड़ेगा। 


वसुमती यह सुनकर जल उठी। नागिन की भाँति फुँफकारकर 
बोलीं -- इस वक्त तो आपने चहेती रानी की ऐसी डिग्री कर दी, 
मानो यहाँ उन्हीं का राज्य है। ऐसे ही न्‍्यायशील होते तो संतान 
का मुँह देखने को न तरसते! 


ठाकुर साहब को ये शब्द बाण-से लगे। कुछ जवाब न दिया। 
बाहर आकर कई मिनट तक मर्माहत दशा में बेठे रहे। वसुमती 
इतनी मुँहफट हे, यह उन्हें आज मालूम हुआ। सोचा, मैंने तो 
कोई ऐसी बात नहीं कही थी,जिस पर वह इतना झल्ला जाती। 
मैंने क्या बुरा कहा कि हिरिया को सबका काम करना पड़ेगा। 
अगर हिरिया केवल उसी का काम करती हे, तो दो महरियाँ ओर 


रखनी पड़ती हैं। क्या वसुमती इतना भी नहीं समझती? ताना ही 
देना था,तो ओर कोई लगती हुई बात कह देती। यह तो कठोर 
से कठोर आघात हे, जो वह मुझ पर कर सकती थी। ऐसी स्त्री 
का तो मुँह न देखना चाहिए। 

सहसा उन्हें एक बात सूझी। मुंशीजी से बोले -- ज्योतिष की 
भविष्यवाणी के विषय में आपके क्‍या विचार हें? क्या यह हमेशा 
सच निकलती हे? 


मुंशीजी असमंजस में पड़े कि इसका क्‍या जवाब दूँ। केसा जवाब 
रुचिकर होगा -- यही उनकी समझ में न आया। अंधेरे में 
टटोलते हुए बोले -- यह तो उसी विद्या के विषय में कहा जा 
सकता हे, जहाँ अनुमान से काम न लिया जाए। ज्योतिष में बहुत 
कुछ पूर्व अनुभव ओर अनुमान ही से काम लिया जाता हे। 


ठाकुर -- बस, ठीक यही मेरा विचार है। अगर ज्योतिष मुझे धनी 
बतलाए, तो यह आवश्यक नहीं कि में धनी हो जाऊँ। ज्योतिष 
के धनी कहने पर भी संभव हे कि में जिंदगी भर कोड़ियों को 
मोहताज रहूँ। इसी भाँति ज्योतिष का दरिद्र लक्ष्मी का कृपापात्र 
भी हो सकता हे, क्यों? 


मुंशीजी को अब भी पाँव जमाने को भूमि न मिली। संदिग्ध भाव 
से बोले -- हाँ, ज्योतिष की धारणा जब मनुष्यों से बदली जा 
सकती है, तो उसे विधि का लेख क्‍यों समझा जाए? 


ठाकुर साहब ने बड़ी उत्सुकता से पूछा -- अनुष्ठानों पर आपका 
विश्वास हे? 

मुंशीजी को जमीन मिल गई, बोले -- अवश्य! 

विशालसिंह यह तो जानते थे कि अनुष्ठानों से शंकाओं का 
निवारण होता है। शनि, राहु आदि का शमन करने के अनुष्ठानों 
से परिचित थे। बहुत दिनों से मंगल का ब्रत भी रखते थे, लेकिन 
इन अनुष्ठानों पर अब उन्हें विश्वास न था। वह कोई ऐसा 
अनुष्ठान करना चाहते थे, जो किसी तरह निष्फल ही न हो। 
बोले -- यदि आप यहाँ के किसी विद्वान्‌ ज्योतिषी से परिचित हों, 
तो कृपा करके उन्हें मेरे यहाँ भेज दीजिएगा। मुझे एक विषय में 
उनसे कुछ पूछना हे। 

मुंशी -- आज ही लीजिए, यहाँ एक से एक बढ़कर ज्योतिषी पड़े 
हुए हैं। आप मुझे कोई गेर न समझिए। जब, जिस काम की 
इच्छा हो, मुझे कहला भेजिए। सिर के बल दोड़ा आऊँगा। 
बाजार से कोई अच्छी चीज मँगानी हो, मुझे हुक्म दीजिए। किसी 


वैद्य या हकीम की जरूरत हो, तो मुझे सूचना दीजिए। में तो जेसे 
महारानीजी को समझता हूँ, वेसे ही आपको भी समझता हें। 


ठाकुर -- मुझे आपसे ऐसी ही आशा है। जरा रानी साहब का 
कुशल-समाचार जल्द-जल्द भेजिएगा। वहाँ आपके सिवा मेरा ओर 
कोई नहीं है। आप ही के ऊपर मेरा भरोसा है। जरा देखिएगा, 
कोई चीज इधर-उधर न होने पाए, यार लोग नोंच-खसोट न शुरू 
कर दें। 

मुंशी -- आप इससे निश्चित रहें। में देखभाल करता रहूँगा। 


ठाकुर -- हो सके, तो जरा यह भी पता लगाइएगा कि रानी ने 
कहाँ-कहाँ से कितने रुपये कर्ज लिए हें। 

मुंशी -- समझ गया, यह तो सहज ही में मालूम हो सकता हे। 
ठाकुर -- जरा इसका भी पता लगाइएगा कि आजकल उनका 
भोजन कोन बनाता है। पहले तो उनके मेके ही की कोई स्त्री 
थी। मालूम नहीं, अब भी वही बनाती है या कोई दूसरा रसोइया 
रखा गया हे। 

वज्र्धर ने ठाकुर साहब के मन का भाव ताड़कर दृढ़ता से कहा 
-- महाराज, क्षमा कीजिएगा, में आपका सेवक हूँ, पर रानीजी का 
भी सेवक हूँ। उनका शत्रु नहीं हूँ। आप ओर वह दोनों सिंह 


ओर सिंहनी की भाँति लड़ सकते हैं। में गीदड़ की भाँति अपने 
स्वार्थ के लिए बीच में कूदना अपमानजनक समझता हूँ। में यहाँ 
तक तो सहर्ष आपकी सेवा कर सकता हूँ, जहाँ तक रानीजी का 
अहित न हो। में तो दोनों ही द्वारों का भिक्षुक हूँ। 


ठाकुर साहब दिल में शरमाए, पर इसके साथ मुंशीजी पर उनका 
विश्वास ओर भी दृढ़ हो गया। बात बनाते हुए बोले -- नहीं, 
नहीं, मेरा मतलब आपने गलत समझा! छी:। छी:! में इतना नीच 
नहीं। में केवल इसलिए पूछता था कि नया रसोइया कुलीन हे 
या नहीं। अगर वह सुपात्र है, तो वही मेरा भी भोजन बनाता 
रहेगा। 

ठाकुर साहब ने यह बात तो बनाई, पर उन्हें स्वयं ज्ञात हो गया 
कि बात बनी नहीं। अपनी झेंप मिटाने को वह एक समाचार-पत्र 
देखने लगे, मानो उन्हें विश्वास हो गया कि मुंशीजी ने उनकी 
बात सच मान ली। 

इतने में हिरिया ने आकर मुंशीजी से कहा -- बाबा, मालकिन ने 
कहा है कि आप जाने लगें तो मुझसे मिल लीजिएगा। 

ठाकुर साहब ने गरजकर कहा -- ऐसी क्‍या बात है, जिसको 
कहने की इतनी जल्दी है। इन बेचारों को देर हो रही है, कुछ 


निठल्ले थोडे ही हैं कि बेठे-बेठे ओरतों का रोना सुना करें। जा, 
अंदर बेठ! 


यह कहकर ठाकुर साहब उठ खड़े हुए मानो मुंशीजी को विदा 
कर रहे हैं। वह वसुमती को उनसे बातें करने का अवसर न 
देना चाहते थे। मुंशीजी को भी अब विवश होकर विदा माँगनी 
पड़ी। 

मुंशीजी यहाँ से चले तो उनके दिल में एक शंका समाई हुई थी 
कि ठाकुर साहब कहीं मुझसे नाराज तो नहीं हो गए! हाँ, इतना 
संतोष था कि मैंने कोई बुरा काम नहीं किया। यदि वह सच्ची 
बात कहने के लिए नाराज हो जाते हैं, तो हो जाएँ। में क्‍यों रानी 
साहब का बुरा चेतूँ? बहुत होगा, राजा होने पर मुझे जवाब दे 
देंगे। इसकी क्‍या चिंता? इस विचार से मुंशीजी ओर अकड़कर 
बेठ गए। वह इतने खुश थे, मानो हवा में उड़े जा रहे हें। 
उनकी आत्मा कभी इतनी गोरवोन्मत्त न हुई थी,चिताओं को 
कभी उन्होंने इतना तुच्छ न समझा था। 


चक्रधर की कीर्ति उनसे पहले ही बनारस पहुँच चुकी थी। उनके 
मित्र ओर अन्य लोग उनसे मिलने के लिए उत्सुक हो रहे थे। 
बार-बार आते थे और पूछकर लोट जाते थे। जब वह पाँचवें दिन 
घर पहुँचे, तो लोग मिलने और बधाई देने आ पहुँचे। नगर का 
सभ्य समाज मुक्त कंठ से उनकी तारीफ कर रहा था। यद्चपि 
चक्रधर गंभीर आदमी थे, पर अपनी कीर्ति की प्रशंसा से उन्हें 
सच्चा आनंद मिल रहा था। मुसलमानों की संख्या के विषय में 
किसी को श्रम होता, तो वह तुरंत उसे ठीक कर देते थे -- एक 
हजार! अजी, पूरे पाँच हजार आदमी थे ओर सभी की त्योरियाँ चढ़ी 
हुईं। मालूम होता था, मुझे खड़ा निगल जाएंगे। जान पर खेल 
गया ओर क्या कहूँ। कुछ लोग ऐसे भी थे, जिन्हें चक्रधर की 
वह अनुनय-विनय अपमानजनक जान पड़ती थी। उनका ख्याल 
था कि इससे तो मुसलमान ओर भी शेर हो गए होंगे। इन लोगों 
से चक्रधर को घंटों बहस करनी पड़ी;पर वे कायल न हुए। 
मुसलमानों में भी चक्रधर की तारीफ हो रही थी। दो-चार आदमी 
मिलने भी आए, लेकिन हिन्दुओं का जमघट देखकर लोट गए। 
ओर लोग तो तारीफ कर रहे थे, पर मुंशी वज्धर लड़के की 
नादानी पर बिगड़ रहे थे -- तुम्हीं को क्यों यह भूत सवार हो 
जाता हे? क्या तुम्हारी ही जान सस्ती है। तुम्हीं को अपनी जान 
भारी पड़ी है? क्या वहाँ ओर लोग न थे,फिर तुम क्‍यों आग में 


कूदने गए।? मान लो, मुसलमानों ने हाथ चला दिया होता, तो क्या 
करते? फिर तो कोई साहब पास न फटकते! ये हजारों आदमी, जो 
आज खुशी के मारे फूले नहीं समाते, बात तक न पूछते। 


निर्मला तो इतनी बिगड़ी कि चक्रधर से बात न करना चाहती 
थी। 


शाम को चक्रधर मनोरमा के घर गए। वह बगीचे में दोड- 
दोड़कर हजारे से पोधों को सींच रही थी। पानी से कपड़े लथपथ 
हो गए थे। उन्हें देखते ही हजारा फेंककर दोडी और पास 
आकर बोली -- आप कब आए, बाबूजी? में पत्रों में रोज वहाँ का 
समाचार देखती थी ओर सोचती थी कि आप यहाँ आएँगे, तो 
आपकी पूजा करूँगी। आप न होते तो वहाँ जरूर दंगा हो 
जाता। आपको बिगड़े हुए मुसलमानों के सामने अकेले जाते हुए 
जरा भी शंका न हुई? 

चक्रधर ने कुर्सी पर बेठते हुए कहा -- जरा भी नहीं। मुझे तो 
यही धुन थी कि इस वक्त कुरबानी न होने दूँगा, इसके बिना दिल 
में ओर खयाल न था। अब सोचता हूँ, तो आश्चर्य होता है कि 
मुझमें इतना बल ओर साहस कहाँ से आ गया था! में तो यही 
कहूँगा कि मुसलमानों को लोग नाहक बदनाम करते हैं। फसाद 
से वे भी उतना ही डरते हैं, जितने हिन्दू। शांति की इच्छा भी 


उनमें हिन्दुओं से कम नहीं है। लोगों का यह खयाल कि 
मुसलमान लोग हिन्दुओं पर राज्य करने का स्वप्न देख रहे हें, 
बिल्कुल गलत है। मुसलमानों को केवल यह शंका हो गई हे 
कि हिन्दू उनसे पुराना बेर चुकाना चाहते हैं, और उनकी हस्ती 
को मिटा देने की फिक्र कर रहे हैं। इसी भय से वे जरा-जरा-सी 
बात पर तिनक उठते हैं और मरने-मारने पर आमादा हो जाते 

हैं। 

मनोरमा -- मैंने तो जब पढ़ा कि आप उन बोखलाए हुए 
आदमियों के सामने निःशंक भाव से खड़े थे, तो मेरे रोंगटे खड़े हो 
गए। आगे पढने की हिम्मत न पड़ती थी कि कहीं कोई बुरी 
खबर न हो। क्षमा कीजिएगा, में उस समय वहाँ होती, तो आपको 
पकड़कर खींच लाती। आपको अपनी जान का जरा भी मोह नहीं 


है। 


चक्रधर -- (हँसकर) जान ओर हे ही किसलिए? पेट पालने ही के 
लिए तो हम आदमी नहीं बनाए गए हें! हमारे जीवन का आदर्श 
कुछ तो ऊँचा होना चाहिए, विशेषकर उन लोगों का, जो सभ्य 
कहलाते हैं। ठाट से रहना ही सभ्यता नहीं। 


मनोरमा -- (मुस्कराकर) अच्छा, अगर इस वक्त आपको पाँच लाख 
रुपये मिल जाएँ तो आप लें या न लें? 


चक्रधर -- कह नहीं सकता, मनोरमा, उस वक्त दिल की क्‍या 
हालत हो। दान तो न लूँगा, पडा हुआ धन भी न लूँगा; लेकिन 
अगर किसी ऐसी विधि से मिले कि उसे लेने में आत्मा की हत्या 
न होती हो, तो शायद में प्रलोभन को रोक न सकूँ, पर इतना 
अवश्य कह सकता हूँ कि उसे भोग-विलास में न उड़ाऊँगा। धन 
की में निंदा नहीं करता, उससे मुझे डर लगता है। दूसरों का 
आश्रित बनना तो लज्जा की बात है; लेकिन जीवन को इतना 
सरल रखना चाहता हूँ कि सारी शक्ति धन कमाने ओर अपनी 
जरूरतों को पूरा करने ही में न लगानी पड़े। 


मनोरमा -- धन के बिना परोपकार भी तो नहीं हो सकता। 


चक्रधर -- परोपकार में नहीं करना चाहता, मुझमें इतनी सामर्थ्य 
ही नहीं। यह तो वे ही लोग कर सकते हें, जिन पर ईश्वर की 
कृपादृष्टि हो। में परोपकार के लिए अपने जीवन को सरल नहीं 
बनाना चाहता; बल्कि अपने उपकार के लिए, अपनी आत्मा के 
सुधार के लिए। मुझे अपने ऊपर इतना भरोसा नहीं है कि धन- 
पाकर भी भोग में न पड जाऊँ। इसलिए में उससे दूर ही रहता 
हूँ। 

मनोरमा -- अच्छा, अब-यह तो बताइए कि आपसे वधूजी ने क्‍या 
बातें की? (मुस्कराकर), में तो जानती हूँ, आपने कोई बातचीत न 


की होगी, चुपचाप लजाए बेठे रहे होंगे। उसी तरह वह भी आपके 
सामने आकर खड़ी हो गई होंगी ओर खड़ी-खड़ी चली गई होंगी। 


चक्रधर शरम से सिर झुकाकर बोले -- हाँ, मनोरमा, हुआ तो ऐसा 
ही। मेरी समझ में न आता था कि क्‍या करूँ। उसने दो बार 
कुछ बोलने का साहस भी किया। 


मनोरमा -- आपको देखकर खुश तो हुई होंगी? 
चक्रधर -- (शरमाकर) किसी के मन का हाल में क्‍या जानू! 


मनोरमा ने अत्यंत सरल भाव से कहा -- सब मालूम हो जाता 
है। आप मुझसे बता नहीं रहे। कम-से-कम उनकी इच्छा तो 
मालूम हो ही गई होगी। में तो समझती हूँ, जो विवाह लड़की की 
इच्छा के विरुद्ध किया जाता है, वह विवाह ही नहीं है। आपका 
क्या विचार हे? 


चक्रधर बडे असमंजस में पड़े। मनोरमा से ऐसी बातें करते उन्हें 
संकोच होता था। डरते थे कि कहीं ठाकुर साहब को खबर मिल 
जाए -- सरला मनोरमा ही कह दे -- तो वह समझेंगे, में इसके 
सामाजिक विचारों में क्रांति पेदा करना चाहता हूँ! अब तक उन्हें 
ज्ञान न था कि ठाकुर साहब किन विचारों के आदमी हें। हाँ, 
उनके गंगा-स्नान से यह आभास होता था कि वह सनातन धर्म के 
भक्त हैं। सिर झुकाकर बोले -- मनोरमा, हमारे यहाँ विवाह का 


आधार प्रेम ओर इच्छा पर नहीं, धर्म ओर कर्त्तव्य पर रखा गया 
है। इच्छा चंचल हे, क्षण-क्षण में बदलती रहती है। कर्त्तव्य 
स्थायी है, उसमें कभी परिवर्तन नहीं होता। 


मनोरमा -- अगर यह बात हे, तो पुराने जमाने में स्वयंवर क्‍यों 
होते थे? 


चक्रधर -- स्वयंवर में कन्या की इच्छा ही सर्वप्रधान नहीं होती 
थी। वह वीरयुग था ओर वीरता ही मनुष्य का सबसे उज्ज्वल 
गुण समझा जाता था। लोग आजकल वेवाहिक प्रथा सुधारने का 
प्रयज्ञ तो कर रहे हें। 


मनोरमा -- जानती हूँ, लेकिन कहीं सुधार हो रहा है? माता-पिता 
धन देखकर लट्टू हो जाते हैं। इच्छा अस्थायी हे, मानती हूँ, लेकिन 
एक बार अनुमति देने के बाद फिर लड़की को पछताने के लिए 
कोई हीला नहीं रहता। 

चक्रधर -- अपने मन को समझाने के लिए तर्कों की कभी कमी 
नहीं रहती, मनोरमा | कर्तव्य ही ऐसा आदर्श है,जो कभी धोखा 
नहीं दे सकता। 

मनोरमा - हाँ, लेकिन आदर्श आदर्श ही रहता हे, यथार्थ नहीं हो 


सकता। (मुस्कराकर) यदि आप ही का विवाह किसी कानी, काली- 
कलूटी स्त्री से हो जाए तो क्या आपको दुःख न होगा? बोलिए! 


क्या आप समझते हैं कि लड़की का विवाह किसी खूसट से हो 
जाता है, तो उसे दुःख नहीं होता? उसका बस चले तो वह पति 
का मुँह तक न देखे। लेकिन इन बातों को जाने दीजिए। वधूजी 
बहुत सुंदर हें? 

चक्रधर ने बात टालने के लिए कहा -- सुंदरता मनोभावों पर 
निर्भर होती है। माता अपने कुरूप बालक को भी सुंदर समझती 
है। 

मनोरमा -- आप तो ऐसी बातें कर रहे हें, जेसे भागना चाहते हों। 
क्या माता किसी सुंदर बालक को देखकर यह नहीं सोचती कि 
मेरा भी बालक ऐसा ही होता! 

चक्रधर ने लज्जित होकर कहा -- मेरा आशय यह न था। में 
यही कहना चाहता था कि सुंदरता के विषय में सबकी राय एक- 
सी नहीं हो सकती। 

मनोरमा -- आप फिर भागने लगे। में जब आपसे यह प्रश्न 
करती हूँ,तो उसका साफ मतलब यह है कि आप उन्हें सुंदर 
समझते हें या नहीं? 

चक्रधर लज्जा से सिर झुकाकर बोले -- ऐसी बुरी तो नहीं हे? 


मनोरमा -- तब तो आप उन्हें खूब प्यार करेंगे? 


चक्रधर -- प्रेम केवल रूप का भक्त नहीं होता। 


सहसा घर के अंदर से किसी के कर्कश शब्द कान में आए,फिर 
लोंगी का रोना सुनाई दिया। 


चक्धर ने पूछा -- यह लोंगी रो रही हे? 


मनोरमा -- जी हाँ! आपकी तो भाई साहब से भेंट नहीं हुई। 
गुरुसेवकसिंह नाम है। कई महीनों से देहात में जमींदारी का 
काम करते हैं। हैं तो सगे भाई ओर पढ़े-लिखे भी खूब हें; लेकिन 
भलमनसी छू भी नहीं गई। जब आते हें, लोंगी अम्माँ से झूठमूठ 
तकरार करते हैं। न जाने उससे इन्हें क्या अदावत हे। 


इतने में गुरुसेवकसिंह लाल-लाल आँखें किए निकल आए ओर 
मनोरमा से बोले -- बाबूजी कहाँ गए हें? तुझे मालूम हैं कब तक 
आएँगे? में आज ही फेसला कर लेना चाहता हूँ। 

गुरुसेवकसिंह की उम्र पच्चीस वर्ष से अधिक न थी। लंबे, छरहरे 
एवं रूपवान्‌ थे; आँखों पर ऐनक थी, मुँह में पान का बीड़ा, देह पर 
तनजेब का कुर्ता, मांग निकली हुई । बहुत शोकीन आदमी थे। 
चक्रधर को बेठे देखकर वह कुछ झिझके ओर अंदर लोटना 
चाहते ही थे कि लोंगी रोती हुई आकर चक्रधर के पास खड़ी हो 
गई ओर बोली -- बाबूजी, इन्हें समझाइएँ कि में अब बुढ़ापे में 


कहाँ जाऊँ? इतनी उम्र तो इस घर में कटी, अब किसके द्वार पर 
जाऊँ? जहाँ इतने नोकरों-चाकरों के लिए खाने को रोटियाँ हैं, क्या 
वहाँ मेरे लिए एक टुकड़ा भी नहीं? बाबूजी, सच कहती हूँ, मेंने 
इन्हें अपना दूध पिलाकर पाला है; मालकिन के दूध न होता था, 
ओर अब यह मुझे घर से निकालने पर तुले हुए हें। 


गुरुसेवक की इच्छा तो न थी कि चक्रधर से इस कलह के 
संबंध में कुछ कहें; लेकिन जब लोंगी ने उन्हें पंच बनाने में 
संकोच न किया, तो वह भी खुल पड़े। बोले -- महाशय, इससे 
यह पूछिए कि अब यह बुढ़िया हुई, इसके मरने के दिन आए, क्यों 
नहीं किसी तीर्थ-स्थान में जाकर अपने कलुषित जीवन के बचे हुए 
दिन काटती? मैंने दादाजी से कहा था कि इसे वृन्दावन पहुँचा 
दीजिए और वह तैयार भी हो गए थे; पर इसने सेकडों बहाने किए 
ओर वहाँ न गई । आपसे तो अब कोई पर्दा नहीं है, इसके 
कारण मेंने यहाँ रहना छोड़ दिया। इसके साथ इस घर में रहते 
हुए मुझे लज्जा आती है। इसे इसकी जरा भी परवाह नहीं कि 
जो लोग सुनते होंगे, तो दिल में क्या कहते होंगे। हमें कहीं मुँह 
दिखाने की जगह नहीं रही। मनोरमा अब सयानी हुई। उसका 
विवाह करना है या नहीं? इसके घर में रहते हुए हम किस भले 
आदमी के द्वार पर जा सकते हैं? मगर इसे इन बातों की बिल्कुल 
चिता नहीं। बस, मरते दम तक घर की स्वामिनी बनी रहना 


चाहती है। दादाजी भी सठिया गए हें, उन्हें मानापमान की जरा 
भी फिक्र नहीं। इसने उन पर जाने क्‍या मोहिनी डाल दी हे कि 
इसके पीछे मुझसे लड़ने पर तेयार रहते हैं। आज में निश्चय 
करके आया हूँ कि इसे घर के बाहर निकालकर ही छोड़ूँगा। या 
तो यह किसी दूसरे मकान में रहे या किसी तीर्थ-स्थान को 
प्रस्थान करे। 

लोंगी -- तो बच्चा, सुनो, जब तक मालिक जीता है, लोंगी इसी घर 
में रहेगी ओर इसी तरह रहेगी। जब वह न रहेगा, तो जो कुछ 
सिर पर पड़ेगी, झेल लूँगी। जो तुम चाहो कि लोंगी गली-गली 
ठोकरें खाए तो यह न होगा! में लॉडी नहीं हूँ कि घर से बाहर 
जाकर रहूँ। तुम्हें यह कहते लज्जा नहीं आती? चार भाँवरें फिर 
जाने से ही विवाह नहीं हो जाता। मैंने अपने मालिक की जितनी 
सेवा की है और करने को तेयार हूँ, उतनी कोन ब्याहता करेगी? 
लाए तो हो बहू, कभी उठकर एक लुटिया पानी भी देती हे? खाई 
है कभी उसकी बनाई हुई कोई चीज? नाम से कोई ब्याहता नहीं 
होती, सेवा ओर प्रेम से होती हे। 


गुरुसेवकसिंह -- यह तो में जानता हूँ कि तुझे बातें बहुत करनी 
आती हें; पर अपने मुँह से जो चाहे बने, में तुझे लॉडी ही समझता 
हूँ। 


लोंगी -- तुम्हारे समझने से कया होता है, अभी तो मेरा मालिक 
जीता है। भगवान उसे अमर करें! जब तक जीती हूँ, इसी तरह 
रहूँगी, चाहे तुम्हें अच्छा लगे या बुरा। जिसने जवानी में बांह 
पकड़ी, वह क्या अब छोड़ देगा? भगवान्‌ को कोन मुँह दिखाएगा? 


यह कहती हुई लोंगी घर में चली गई। मनोरमा चुपचाप सिर 
झुकाए दोनों की बातें सुन रही थी। उसे लोंगी से सच्चा प्रेम 

था। मातृस्नेह का जो कुछ सुख उसे मिला था, लोंगी से ही मिला 
था। उसकी माता तो उसे गोद में छोड़कर परलोक सिधारी थी। 
उस एहसान को वह कभी न भूल सकती थी। अब भी लोंगी उस 
पर प्राण देती थी। इसलिए गुरुसेवकर्सिह की यह निर्दयता उसे 
बहुत बुरी मालूम होती थी। 

लोंगी के जाते ही गुरुसेवकसिंह बडे शांत भाव से एक कुर्सी पर 
बेठ गए ओर चक्रधर से बोले -- महाशय, आपसे मिलने की 
इच्छा हो रही थी ओर इस समय मेरे यहाँ आने का एक कारण 
यह भी था। आपने आगरे की समस्या जिस बुद्धिमानी से हल की, 
उसकी जितनी प्रशंसा की जाय, कम हे। 


चक्रधर -- वह तो मेरा कर्त्तव्य ही था। 


गुरुसेवक -- इसीलिए कि आपके कर्त्तव्य का आदर्श बहुत ऊँचा 
है। सो में निन्‍्यानवे आदमी तो ऐसे अवसर पर लड़ जाना ही 


अपना कर्त्तव्य समझते हैं। मुश्किल से एक आदमी ऐसा 
निकलता हे, जो धैर्य से काम ले। शांति के लिए आत्मसमर्पण 
करने वाला तो लाख-दो-लाख में एक होता है। आप विलक्षण 
धैर्य ओर साहस के मनुष्य हैं। मेंने भी अपने इलाके में कुछ 
लड़कों का खेल-सा कर रखा है। वहाँ पठानों के कई बड़े-बड़े 
गाँव हैं; उन्हीं से मिले हुए ठाकुरों के भी कई गाँव हैं। पहले 
पठानों ओर ठाकुरों में इतना मेल था कि शादी, गमी, तीज-त्यौहार 
में एक-दूसरे के साथ शरीक होते थे; लेकिन अब तो यह हाल है 
कि कोई त्योहार ऐसा नहीं जाता, जिसमें खून-खच्चर या कम-से- 
कम मारपीट न हो। आप अगर दो-एक दिन के लिए वहाँ चलें, 
तो आपस में बहुत कुछ सफाई हो जाए। मुसलमानों ने अपने 
पत्रों में आपका जिक्र देखा है ओर शोक से आपका स्वागत 
करेंगे। आपके उपदेशों का बहुत कुछ असर पड सकता हे। 
चक्रधर - बातों में असर डालना तो ईश्वर की इच्छा के अधीन 
है। हाँ, में आपके साथ चलने को तेयार हूँ। मुझसे जो सेवा हो 
सकेगी, वह उठा न रखूँगा। कब चलने का इरादा है? | 
गुरुसेवक -- चलता तो इसी गाडी से: लेकिन में इस कुलटा को 
अबकी निकाल बाहर किए बगैर नहीं जाना चाहता। दादाजी ने 
रोक-टोक की, तो मनोरमा को लेता जाऊँगा ओर फिर इस घर में 
कदम न रखूँगा। सोचिए तो, कितनी बड़ी बदनामी हे! 


चक्रधर बडे संकट में पड गए। विरोध की कटुता को मिटाने के 
लिए मुस्कराते हुए बोले -- मेरे और आपके सामाजिक विचारों में 
बड़ा अंतर है। में बिल्कुल भ्रष्ट हो गया हूँ। 


गुरुसेवक -- क्या आप लोंगी का यहाँ रहना अनुचित नहीं 
समझते? 


चक्रधर -- जी नहीं, खानदान की बदनामी अवश्य हे: लेकिन में 
बदनामी के भय से अन्याय करने की सलाह नहीं दे सकता। 
क्षमा कीजिएगा, में बड़ी निर्भीकता से अपना मत प्रकट कर रहा 
हूँ। 

गुरुसेवक -- नहीं-नहीं, में बुरा नहीं मान रहा हूँ। (मुस्कराकर) 
इतना उजड्ड नहीं हूँ कि किसी मित्र की सच्ची राय न सुन सकूँ। 
अगर आप मुझे समझा दें कि उसका यहाँ रहना उचित हे, तो में 
आपका बहुत अनुग्रहीत हूँगा। में खुद नहीं चाहता कि मेरे हाथों 
किसी को अकारण कष्ट पहुँचे। 


चक्रधर -- जब किसी पुरुष का एक स्त्री के साथ पति-पत्नी का 
संबंध हो जाए, तो पुरुष का धर्म है कि जब तक स्त्री की ओर से 
कोई विरुद्ध आचरण न देखे, उस संबंध को निबाहे। 


गुरुसेवक -- चाहे स्त्री कितनी ही नीच जाति की हो? 


चक्रधर -- हाँ, चाहे किसी भी जाति की हो! 

मनोरमा यह जवाब सुनकर गर्व से फूल उठी। वह आवेश में 
उठ खड़ी हुई और पुलकित होकर खिड़की के बाहर झाँकने 
लगी। गुरुसेवकर्सिह वहाँ न होते तो वह जरूर कह उठती -- 
आप मेरे मुँह से बात ले गए। 

एकाएक फिटन की आवाज आई ओर ठाकुर साहब उतरकर 
अंदर गए। गुरुसेवकर्सिह भी उनके पीछे-पीछे चले। वह डर रहे 
थे कि लॉंगी अवसर पाकर कहीं उनके कान न भर दे। 

जब वह चले गए, तो मनोरमा बोली -- आपने मेरे मन की बात 
कही। बहुत-सी बातों में मेरे विचार आपके विचारों से मिलते हें। 
चक्रधर -- उन्हें बुरा तो जरूर लगा होगा! 

मनोरमा -- वह फिर आपसे बहस करूँ आते होंगे। अगर आज 
मोका न मिलेगा तो कल करेंगे। अबकी वह शास्त्रों के प्रमाण 
पेश करेंगे, देख लीजिएगा। 

चक्रधर -- खेर, यह तो बताओ कि तुमने इन चार-पाँच दिनों में 
क्या काम किया? 


मनोरमा -- मैंने तो किताब तक नहीं खोली। बस, समाचार पढ़ती 
थी ओर वही बातें सोचती थी। आप नहीं रहते तो मेरा किसी 
काम में जी नहीं लगता। आप अब कभी बाहर न जाइएगा। 


चक्रधर ने मनोरमा की ओर देखा, तो उसकी आँखें सजल हो गई- 
थीं। सोचने लगे। बालिका का हृदय कितना सरल, कितना उदार, 
कितना कोमल ओर कितना भावमय हे। 


जगदीशपुर की रानी देवप्रिया का जीवन केवल दो शब्दों में 
समाप्त हो जाता था -- विनोद ओर विलास। इस वृद्धावस्था में भी 
उनकी विलास वृत्ति अणुमात्र भी कम न हुई थी। हमारी 
कर्मेन्दियाँ भले ही जर्जर हो जाएँ, चेष्टाएँ तो वृद्ध नहीं होतीं! कहते 
हैं, बुढ़ापा मरी हुई अभिलाषाओं की समाधि हे या पुराने पापों का 
पश्चात्ताप; पर रानी देवप्रिया का बुढ़ापा अतृप्त तृष्णा थी ओर 
अपूर्ण विलासाराधना। वह दान-पुण्य बहुत करती थीं; साल में दो- 
चार यज्ञ भी कर लिया करती थीं, साधु-संतों पर उनकी असीम 
श्रद्धा थी ओर धर्मनिष्ठा में उनका ऐहिक स्वार्थ छिपा होता था। 
परलोक की उन्हें कभी भूलकर भी याद न आती थी। वह भूल 


गई थीं कि इस जीवन के बाद भी कुछ है। उनके दान ओर 
स्नान का मुख्य उद्देश्य था -- शारीरिक विकारों से निवृत्ति, विलास 
में रत रहने की परम योग्यता। यदि वह किसी देवता को प्रसन्न 
कर सकतीं, तो कदाचित्‌ उससे यही वरदान माँगर्ती कि वह कभी 
बूढी न हों। इस पूजा.ओर ब्रत के सिवा वह इस महान्‌ उद्देश्य 
को पूरा करने के लिए भाँति-भाँति के रसों ओर पुष्टिकारक 
ओषधियों का सेवन करती रहती थीं। झुर्रियाँ मिटाने ओर रंग को 
चमकाने के लिए कितने ही प्रकार के पाउडरों. उबटनों ओर तेलों 
से काम लिया जाता था। वृद्धावस्था उनके लिए नरक से कम 
भयंकर न थी। चिता को तो वह अपने पास न फटकने देती 

थीं। रियासत उनके भोग-विलास का साधन मात्र थी। प्रजा को 
क्या कष्ट होता है, उन पर केसे-केसे अत्याचार होते हें, सूखे-झूरे 
की विपत्ति क्योंकर उनका सर्वनाश कर देती हे, इन बातों की 
ओर कभी उनका ध्यान न जाता था। उन्हें जिस समय जितने 
धन की जरूरत हो, उतना तुरंत देना मेनेजर का काम था। वह 
ऋण लेकर दे, चोरी करे या प्रजा का गला काटे, इससे उन्हें कोई 
प्रयोजन न था। 


यों तो रानी साहब को हर एक प्रकार के विनोद से समान प्रेम 
था। चाहे वह थियेटर हो, या पहलवानों का दंगल या अंगरेजी 
नाच, पर उनके जीवन की सबसे आनंदमय घड़ियाँ वे होती थीं, 


जब वह युवकों ओर युवतियों के साथ प्रेम क्रीडा करती थीं। इस 
मंडली में बेठकर उन्हें आत्म-प्रबंचना का सबसे अच्छा अवसर 
मिलता था। वह भूल जाती थीं कि मेरा योवबन काल बीत चुका 
है। अपने बुझे हुए योवन-दीपक को युवा की प्रज्वलित स्फूर्ति से 
जलाना चाहती थीं;किंतु इस धुन में वह कितने ही अन्य विलासांध 
प्राणियों की भाँति नीचों को मुँह न लगाती थीं। काशी आनेवाले 
राजकुमारों ओर राजकुमारियों ही से उनका सहवास रहता था। 
आनेवालों की कमी न थी। एक-न-एक हमेशा ही आता रहता 
था। रानी की अतिथिशाला हमेशा आबाद रहती थी। उन्हें युवकों 
की आँखों में खूब जाने की सनक-सी थी। वह चाहती थीं कि मेरे 
सोंदर्य-दीपक पर युवक पतंगें की भाँति आकर गिरिं। उनकी 
रसमयी कल्पना प्रेम के आधघात-प्रत्याघात से एक विशेष स्फूर्ति 
का अनुभव करती थी। 


एक दिन ठाकुर हरिसेवकसिंह मनोरमा को रानी साहब के पास 
ले गए। रानी उसे देखकर मोहित हो गईं। तब से दिन में एक 
बार उससे जरूर मिलती। वह किसी कारण से न आती, तो उसे 
बुला भेजतीं। उसका मधुर गाना सुनकर वह मुग्ध हो जाती थीं। 
हरिसेवकर्सिह का उद्देश्य कदाचित्‌ यही था कि वहाँ मनोरमा को 
रईसों ओर राजकुमारों को आकर्षित करने का मौका मिलेगा। 


भादों को अंधेरी रात थी। मूसलाधार वर्षा हो रही थी। रानी 
साहब को आज कुछ ज्वर था, चेष्टा गिरी हुई थी,सिर उठाने को 
जी न चाहता था; पर पड़े रहने का अवसर न था। हर्षपुर के 
राजकुमार को आज उन्होंने निमंत्रित किया था। उनके आदर- 
सत्कार का काम करना जरूरी था। उनके सहवास के सुख से 
वह अपने को वंचित न कर सकती थीं। उनके आने का समय 
भी निकट था। रानी ने बड़ी मुश्किल से उठकर आईने में अपनी 
सूरत देखी। उनके हृदय पर आघात-सा हुआ। मुख प्रभात-चंद्र 
की भाँति मंद हो रहा था। 


रानी ने सोचा, अभी राजकुमार आते होंगे। क्‍या में उनसे इसी 
दशा में मिलूँगी? संसार में क्या कोई ऐसी संजीवनी नहीं है जो 
काल के कुटिल चिह्न को मिटा7 दे? ऐसी वस्तु कहीं मिल जाती, 
तो में अपना सारा राज्य बेचकर उसे ले लेती। जब भोगने की 
सामर्थ्य ही न हो, तो राज्य से ओर सुख ही क्या | हा निर्दयी 
काल! तूने मेरा कोई प्रयज्ञ सफल न होने दिया। राजकुमार अब 
आते होंगे, मुझे तेयार हो जाना चाहिए। ज्वर है, कोई परवाह 
नहीं। मालूम नहीं, जीवन में फिर ऐसा अवसर मिले या न मिले। 
सामने मेज पर एक अलबम रखा था। रानी ने राजकुमार का 


चित्र निकालकर देखा। कितना सहास मुख था, कितना तपस्वी 
स्वरूप, कितनी सुधामयी छवि! 


रानी एक आरामकुर्सी पर लेटकर सोचने लगी -- यह चित्र न 
जाने क्यों मेरे चित्त को इतने जोर से खींच रहा है। मेरा चित्त 
कभी इतना चंचल न हुआ था। इसी अलबम में ओर भी कई 
चित्र हैं, जो इससे कहीं सुंदर हैं; लेकिन उन नवयुवकों को मेंने 
कठपुतलियों की तरह नचाकर छोड़ा। यह एक ऐसा चित्र हे, जो 
मेरे हृदय में भूली हुई बातों की याद दिला रहा है, जिसके सामने 
ताकते हुए मुझे लज्जा-सी आती हे! 


रानी ने घडी की ओर आतुर नेत्रों से देखा। नो बज रहे थे। अब 
वह लेटी न रह सकी; संभलकर उठी; आलमारी में से एक शीशी 
निकाली। उसमें से कई बूँदें एक प्याली में डालीं ओर आँखें बंद 
करके पी गईं। इसका चमत्कारिक असर हुआ, मानों कोई 
कुम्हलाया फूल ताजा हो जाए, कोई सूखी पत्ती हरी हो जाए। 
उनके मुखमंडल पर आभा दोड गई। आँखों में चंचल सजीवता 
का विकास हो गया, शरीर में नए रक्त का प्रवाह-सा होने लगा। 
उन्होंने फिर आईने की ओर देखा ओर उनके अधरों पर एक 
मृदुल हास्य की झलक दिखाई दी। उनके उठने की आहट 
पाकर लोंडी कमरे में आकर खड़ी हो गई। यह उनकी नाइन 
थी। गुजराती नाम था। 


रानी -- समय बहुत थोडा है, जल्दी कर। 


गुजराती -- रानियों को केसी जल्दी! जिसे मिलना होगा, वह स्वयं 
आएगा ओर बेठा रहेगा! 


रानी -- नहीं, आज ऐसा ही अवसर हे। 


नाइन बड़ी निपुण थी, तुरंत शृंगारदान खोलकर बेठ गई ओर रानी 
का शूंगार करने लगी, मानो कोई चित्रकार तसवीर में रंग भर 
रहा हो। आध घंटा भी न गुजरा था कि उसने रानी के केश 
गूंथकर नागिन की-सी लटें डाल दीं। कपोलों पर एक ऐसा रंग 
भरा कि झुर्रियाँ गायब हो गईं ओर मुख पर मनोहर आभा 
झलकने लगी। ऐसा मालूम होने लगा, मानों कोई सुंदरी युवती 
सोकर उठी है। वही अलसाया हुआ अंग था, वही मतवाली 
आँखें। रानी ने आईने की ओर देखा ओर प्रसन्न होकर बोलीं -- 
गुजराती, तेरे हाथ में कोई जादू हे। में तुझे अपने साथ स्वर्ग में 
ले चलूँगी। वहाँ तो देवता लोग होंगे, तेरी मदद की ओर भी 
जरूरत होगी। 


गुजराती -- आप कभी इनाम तो देती नहीं। बस, बखान करके 
रह जाती हें! 

रानी -- अच्छा, बता क्‍या लेगी? 

गुजराती - में लूँगी तो वही लूँगी,जो कई बार माँग चुकी हूँ। 
रुपये-पेसे लेकर मुझे क्या करना हे! 


यह एक दीवारगीर पर रखी हुई मदन की छोटी-सी मूर्ति थी। 
चतुर मूर्तिकार ने इस पर कुछ ऐसी कारीगरी की थी जिससे कि 
दिन के साथ उसका भी रंग बदलता रहता था। 


गुजराती -- अच्छा, तो न दीजिए, लेकिन फिर मुझसे कभी न 
पूछिएगा कि क्‍या लेगी? 


रानी -- क्‍या मुझसे नाराज हो गई? (चॉककर) वह रोशनी दिखाई 
दी? कुँवर साहब आ गए | में झूलाघर में जाती हूँ। वहीं लाना। 


यह कहकर रानी ने फिर वही शीशी निकाली और दुगुनी मात्रा में 
दवा पीकर झूलाघर की ओर चलीं। यह एक विशाल भवन था, 
बहुत ऊँचा और इतना लंबा-चोडा कि झूले पर बेठकर खूब पेंगें 
ली जा सकती थीं। रेशम की डोरियों में पडा हुआ एक पटरा 
छुत से लटक रहा था; पर चित्रकारों ने ऐसी कारीगरी की थी कि 
मालूम होता था, किसी वृक्ष की डाल में पडा हुआ है। पोधों, 
झाड़ियों ओर लताओं ने उसे यमुना-तट का कुंज-सा बना दिया 
था। कई हिरन ओर मोर इधर-उधर विचरा करते थे। रात को 
उस भवन में पहुँचकर सहसा यह ज्ञान न होता था कि यह कोई 
भवन है। पानी का रिमझिम बरसना, ऊपर से हल्की-हल्की 
फुहारों का पडना, होज में जल-पक्षियों का क्रीडा करना -- यह 
सब किसी उपवन की शोभा दर्शाता था। 


रानी झूले की डोरी पकड़कर खड़ी हो गईं ओर एक हिरन के 
बच्चे को बुलाकर उसका मुँह सहलाने लगीं। सहसा कदमों की 
आहट हुई। रानी मेहमान का स्वागत करने के लिए द्वार पर 
आईं, पर यह राजकुमार न थे, मनोरमा थी। रानी को कुछ 
निराशा तो हुई. किंतु मनोरमा भी आज के अभिनय की पात्री थी। 
उन्होंने उसे बुलवा भेजा था। 

रानी -- बड़ी देर लगाई! तेरी राह देखते-देखते आँखें थक गईं। 
मनोरमा -- पानी के मारे घर से निकलने की हिम्मत ही न पड़ती 
थी। 


रानी -- राजकुमार ने न जाने क्‍यों देर की। आ, तब तक कोई 
गीत सुना। 


यहीं होज के किनारे एक संगमरमर का चबूतरा था। दोनों जाकर 
उस पर बेठ गईं। 


रानी -- क्‍या में बहुत बुरी लगती हूँ। 
मनोरमा -- आप तो सोंदर्य की देवी मालूम होती हें! 
रानी -- चल, झूठी। मुझसे अपना रूप बदलेगी? 


मनोरमा -- में तो आपकी लॉंडी की तरह भी नहीं हूँ। मुझे 
आपके साथ बेठते शरम आती है। 


रानी -- अच्छा बता, संसार में सबसे अमूल्य रत्न कौन-सा हे? 
मनोरमा -- कोहनूर हीरा होगा, ओर क्‍या? 


रानी -- दुत्‌ पगली! संसार की सबसे उत्तम, देव-दुर्लभ वस्तु योवन 
है। बता, तूने किसी से प्रेम किया हे? 


मनोरमा -- जाइए, में आपसे नहीं बोलती। 


रानी -- आह! तूने तीर मार दिया। यही बिगड़ना तो पुरुषों पर 
जादू का काम करता है। काश, मेरे मुँह से ऐसी बातें निकलतीं। 
सच बता, तूने किसी युवक से कभी प्रेम किया है? अच्छा आ, आज 
में सिखा दूँ। 

मनोरमा -- आप मुझे छेड़ेंगी, तो में चली जाऊँगी। 


रानी - ऐं, तो इतना चिढ़ती क्‍यों है? ऐसी कोई बालिका तो 

नहीं। देख, सबसे पहली बात हे, कटाक्ष करने की कला में निपुण 
होना। जिसे यह कला आती है, वह चाहे चन्द्रमुखी न हो; फिर भी 
पुरुष का हृदय छीन सकती है। सौंदर्य स्वयं कुछ नहीं कर 
सकता, उसी तरह जेसे कोई सिपाही शस्त्रों से कुछ नहीं कर 
सकता, जब तक वह उन्हें चलाना न जानता हो। चतुर खिलाडी 
एक बांस की छड़ी से वह काम कर सकता हे, जो दूसरे 


संगीन.ओर बंदूक से भी नहीं कर सकते। मान ले, में तेरा प्रेमी 
हूँ। बता, मेरी ओर केसे ताकेगी? 


मनोरमा ने लज्जा से सिर झुका लिया। उसे रानी की रसिकता 
पर कुतृहल हो रहा था। वह कितनी ही बार यहाँ आई थी; पर 
रानी को कभी इतना मदमत्त न पाया था। 


रानी ने उसकी ठुड्डी पकड़कर मुँह उठा दिया और बोली -- 
पगली, इस भाँति सिर झुकाने से कया होगा! पुरुष समझेगा, यह 
कुछ जानती ही नहीं। अच्छा, समझ ले कि तू पुरुष हे: देख, में 
तेरी ओर केसे ताकती हूँ। सिर उठाकर मेरी ओर देख। कहती 
हूँ सिर उठा, नहीं तो में चुटकी काट लूँगी। हा, इस तरह। 


यह कहकर रानी ने मनोरमा को भ्रकुटि-विलास और लोचन- 
कटाक्ष का ऐसा कोशल दिखाया कि मनोरमा का अज्ञात मन भी 
एक क्षण के लिए चंचल हो उठा। कटाक्ष में कितनी उत्तेजक 
शक्ति है, इसका कुछ अनुमान हो गया। 


रानी -- तुझे कुछ मालूम हुआ? 


मनोरमा -- मुझे तो तीर-सा लगा। आप मोहिनी मंत्र जानती 
होंगी। 


रानी -- तू युवक होती, तो इस समय छाती पर हाथ धरे आहतों 
की भाँति खड़ी होती; यह तो कटाक्ष हुआ। आ, अब तुझे बताऊँ 
कि आँखों से प्रेम की बातें केसे की जाती हैं। मेरी ओर देख! 


यह कहते-कहते रानी को फिर शिथिलता का अनुभव हुआ। 
“सुधाविंदु” का प्रकाश मंद होने लगा। विकल होकर पूछा -- 
क्यों री, देख तो मेरा मुख कुछ उतरा जाता हे? 


मनोरमा ने चॉककर कहा -- आपको यह क्‍या हो गया? मुख 
बिल्कुल पीला पड़ गया है। क्‍या आप बीमार हें? “ 


रानी -- हाँ बेटी, बीमार हूँ। राजकुमार अब भी नहीं आए? तू 
जाकर गुजराती से “सुधाविंदु” की शीशी ओर प्याला मांग ला। 
जल्द आना, नहीं तो में गिर पहडूँगी! 


मनोरमा दवा लाने गई, तो राजकुमार इन्द्रविक्रम को मोटर से 
उतरते देखा। कोई तीस वर्ष की अवस्था थी। मुख से संयम, तेज 
ओर संकल्प झलक रहा था। ऊंचा कद था, गोरा रंग, चोडी 
छाती, ऊंचा मस्तक, आँखों में इतनी चमक ओर तेजी थी कि हृदय 
में चुभ जाती थी। वह केवल एक पीले रंग का रेशमी कुर्ता पहने 
हुए थे ओर गले में सफेद चादर डाल ली थी। मनोरमा ने किसी 
देव ऋषि का एक चित्र देखा था। मालूम होता था, इन्हीं को 
देखकर वह चित्र खींचा गया था। 


उनके मोटर से उतरते ही चपरासी ने सलाम किया और लाकर 
दीवानखाने में बेठा दिया। इधर मनोरमा ने गुजराती से शीशी ली 
ओर जाकर रानी से यह समाचार कहा। रानी चबूतरे पर लेटी 
हुई थीं। सुनते ही उठ बेठी और मनोरमा के हाथ से शीशी ले, 
प्याली में बिना गिने कई बूंद निकाल पी गईं। 


दवा ने जाते ही अपना असर दिखाया। रानी के मुखमंडल पर 
फिर वही मनोरम छवि, अंगों में फिर वही चपलता, वाणी में फिर 
वही सरसता, आँखों में फिर वही मधुर हास्य, कपोलों पर वही 
अरुण ज्योति शोभा देने लगी। वह उठकर झूले पर जा बेठीं। 
झूला धीरे-धीरे झूलने लगा। रानी का अंचल हवा से उडने लगा 
ओर केश बिखर गए। यही मोहिनी छवि वह राजकुमार को 
दिखाना चाहती थीं। 

एक क्षण में राजकुमार ने झूलाघर में प्रवेश किया। रानी झूले से 
उतरना ही चाहती थीं कि वह उनके पास आ गए ओर बोले -- 
क्या मधुर कल्पना स्वप्न-साम्राज्य में विहार कर रही हें? 

रानी - जी नहीं, प्रतीक्षा नेराश्य की गोद में विश्राम कर रही है। 
इतनी देर क्‍यों राह दिखाई? 


राजकुमार -- मेरा अपराध नहीं। में आ ही रहा था कि 
विश्वविद्यालय के कई छात्र आ पहुँचे ओर मुझे एक गंभीर विषय 


पर व्याख्यान देने के लिए घसीट ले गए। बहुत हीले-हवाले किए, 
लेकिन उन सबों ने एक न सुनी। 


रानी -- में तो आपसे शिकायत कब करती हूँ? आप आ गए, यही 
क्या कम अनुग्रह है? न आते तो में क्या कर लेती? लेकिन इसका 
प्रायश्चित करना पड़ेगा, याद रखिए। आज रात भर केद रखूँगी। 


राजकुमार -- अगर प्रेम के कारावास में प्रायश्चित हे, तो में उसमें 
जीवन पर्यत रहने को तैयार हूँ। 


रानी -- आप बातें बनाने में निपुण मालूम होते हैं। इन निर्दयी 
केशों को जरा संभाल दीजिए, बार-बार मुख पर आ जाते हें। 


राजकुमार - मेरे कठोर हाथ उन्हें स्पर्श करने योग्य नहीं हें। 


रानी ने कनखियों से -- मर्मभेदी कनखियों से -- राजकुमार को 
देखा। यह असाधारण जवाब था। उन कोमल, सुगंधित, लहराते 
हुए केशों के स्पर्श का अवसर पाकर ऐसा कोन था, जो अपना 
धन्य भाग न समझता! रानी दिल में कटकर रह गईं। उन्होंने 
पुरुष को सदेव विलास की एक वस्तु समझा था। प्रेम से उनका 
हृदय कभी आंदोलित न हुआ था। वह लालसा ही को प्रेम 
समझती थीं। उस प्रेम से, जिसमें त्याग ओर भक्ति है, वह वंचित 
थीं; लेकिन इस समय उन्हें इसी प्रेम का अनुभव हो रहा था। 
उन्होंने दिल को बहुत संभालकर राजकुमार से इतनी बातें की 


थीं। उनका अंत:करण उन्हें राजकुमार से यह वासनामय व्यवहार 
करने पर धिक्कार रहा था। राजकुमार का देव स्वरूप ही उनकी 
वासना-वृत्ति को लज्जित कर रहा था। सिर नीचा करके कहा -- 
यदि हाथों की भाँति हृदय भी कठोर हे, तो वहाँ प्रेम का प्रवेश 
केसे होगा? 


राजकुमार -- बिना प्रेम के तो कोई उपासक देवी के सम्मुख 
नहीं जाता। प्यास के बिना भी आपने किसी को सागर की ओर 
जाते देखा हे? 


रानी अब झूले पर न रह सकीं। इन शब्दों में निर्मल प्रेम झलक 
रहा था। जीवन में यह पहला ही अवसर था कि देवप्रिया के 
कानों में ऐसे सच्चे अनुराग में डूबे हुए शब्द पड़े। उन्हें ऐसा 
मालूम हो रहा था कि इनकी आँखें मेरे मर्मस्थल में चुभी जा रही 
हैं। वह उन तीत्र नेत्रों से बचना चाहती थीं। 


झूले से उतरकर रानी ने अपने केश समेट लिए ओर घूँघट से 
माथा छिपाती हुई बोलीं -- श्रद्धा देवताओं को भी खींच लाती 
है। भक्त के पास सागर भी उमड़ता चला आता है। | 


यह कहकर वह होज के किनारे जा बेठी और फोवारे को 
घुमाकर खोला, तो राजकुमार पर गुलाब जल की फुहारें पड़ने 


लगीं। उन्होंने मुस्कराकर कहा -- गुलाब से सिंचा हुआ पोधा लू 
के झोंके न सह सकेगा। इसका खयाल रखिएगा। 


रानी ने प्रेम सजल नेत्रों से ताकते हुए कहा -- अभी गुलाब से 
सीचती हूँ, फिर अपने प्राण-जल से सींचूँगी,पर उसका फल खाना 
मेरे भाग्य में है या नहीं, कोन जाने! उस वस्तु की आशा केसे 
करूँ, जिसे में जानती हं कि मेरे लिए दुर्लभ है। 


देवप्रिया ने यह कहते-कहते एक लंबी साँस ली ओर आकाश की 
ओर देखने लगी। उसके मन में एक शंका हो उठी, क्या यह 
दुर्लभ वस्तु मुझे मिल सकती हे? मेरा यह मुँह कहाँ? 


राजकुमार ने करुण स्वर में कहा -- जिस वस्तु को आप दुर्लभ 
समझ रही हैं, वह आज से बहुत पहले आपको भेंट हो चुकी हे। 
आप मुझे नहीं जानतीं; पर में आपको जानता हूँ -- बहुत दिनों से 
जानता हूँ। अब आपके मुँह से केवल यह सुनना चाहता हूँ कि 
आपने मेरी भेंट स्वीकार कर ली? 


रानी -- उस रत्न को ग्रहण करने की मुझमें सामर्थ्य नहीं है। 
आपकी दया के योग्य हूँ, प्रेम के योग्य नहीं। 


राजकुमार -- कोई ऐसा धब्बा नहीं हे, जो प्रेम के जल से छूट न 
जाए। 


रानी -- समय के चिह्न को कोन मिटा सकता हे? हाय! आपने 
मेरा असली रूप नहीं देखा। यह मोहिनी छवि, जो आप देख रहे 
हैं, बहुत दिन हुए, मेरा साथ छोड़ चुकी। अब में अपने योवन- 
काल का चित्र-मात्र हूँ। आप मेरी असली सूरत देखेंगे, तो 
कदाचित्‌ घृणा से मुँह फेर लेंगे। 


यह कहते-कहते रानी को अपनी देह शिथिल होती हुई जान 
पड़ी। सुधाविंदु” का असर मिटने लगा। उनका चेहरा पीला पड 
गया, झुर्रियाँ दिखाई देने लगीं। उन्होंने लज्जा से मुँह छिपा लिया 
ओर यह सोचकर कि शीघ्र ही यह प्रेमाभिनय समाप्त हो जाएगा, 
वह फूट-फूटकर रोने लगीं। 


राजकुमार ने धीरे से उनका हाथ पकड़ लिया ओर प्रेम-मधुर-स्वर 
में बोले -- प्रिये, में तुम्हारे इसी रूप पर मुग्ध हूँ, उस बने हुए 
रूप पर नहीं। में वह वस्तु चाहता हूँ,जो इस पर्दे के पीछे छिपी 
हुई है। वह बहुत दिनों से मेरी थी; हाँ,इधर कुछ दिनों से उस 
पर मेरा अधिकार न था। मेरी तरफ ध्यान से देखो, मुझे 
पहचानती हो? कभी देखा हे? 


रानी ने हेरत में आकर राजकुमार के मुँह पर नजर डाली। ऐसा 
मालूम हुआ, मानो आँखों के सामने से पर्दा हट गया। याद आया, 
मैंने इन्हें कहीं देखा है। जरूर देखा है। वह सोचने लगी, मैंने 


इन्हें कहाँ देखा हे? याद न आया। बोलीं -- मेंने आपको कहीं 
पहले देखा हे। 


राजकुमार -- खूब याद है कि आपने मुझे देखा हे? भ्रम तो नहीं 


हो रहा हे? 


रानी -- नहीं, मैंने आपको अवश्य देखा है। संभव है, कभी 
रेलगाडी में देखा हो. मगर मुझे ऐसा मालूम होता है कि आप और 
में कभी बहुत दिनों एक ही जगह रहे हैं। मुझे तो याद नहीं 
आता। आप ही बताइए। 


राजकुमार > खूब याद कर लिया? 


रानी -- (सोचकर) हाँ, कुछ ठीक याद नहीं आता। शायद तब 
आपकी उम्र कुछ कम थी, मगर थे आप ही। 


राजकुमार ने गंभीर भाव से कहा -- हाँ प्रिये, में ही था। तुमने 
मुझे अवश्य देखा है, हम ओर तुम एक साथ रहे हैं ओर इसी घर 
में। यही मेरा घर था। तुम स्त्री थीं में पुरुष था। तुम्हें याद हे, 
हम ओर तुम इसी जगह, होज के किनारे शाम को बेठा करते थे? 
अब पहचाना? 


देवप्रिया की आँखें फिर राजकुमार की ओर उठी। आईने की गर्द 
साफ हो गई। बोलीं -- प्राणेश | तुम्हीं हो इस रूप में? 


यह कहते-कहते वह मूच्छित हो गईं। 


रानी देवप्रिया का सिर राजकुमार के पैरों पर था ओर आँखों से 
आँसू बह रहे थे। उनकी ओर ताकते हुए विचित्र भय हो रहा 
था। उसे कुछ-कुछ संदेह हो रहा था कि में सो तो नहीं रही हूँ। 
कोई मनुष्य माया के दुर्भेद्च अंधकार को चीर सकता है? जीवन 
ओर मृत्यु के मध्यवर्ती अपार विस्मृत सागर को पार कर सकता 
है? जिसमें यह सामर्थ्य हो, वह मनुष्य नहीं, प्रेत योनि का जीव हे। 
विचार आते ही रानी का सारा शरीर काँप उठा, पर इस भय के 
साथ ही उसके मन में उत्कंठा हो रही थी कि उन्हीं चरणों में 
लिपटी हुई इसी क्षण प्राण त्याग दूँ। राजकुमार उसके पति हें, 
इसमें तो संदेह न था, संदेह केवल यह था कि मेरे साथ यह कोई 
प्रेतलीला तो नहीं कर रहे हैं? वह रह-रहकर छिपी हुई निगाहों से 
उनके मुख की ओर ताकती थी, मानो निश्चय कर रही हो कि 
पति ही हें या मुझे भ्रम हो रहा है। 


सहसा राजकुमार ने उसे उठाकर बेठा दिया और उसके मनोभावों 
को शांत करते हुए बोले -- हाँ प्रिये! में तुम्हारा वही चिरसंगी हूँ, 


जो अपनी प्रेमाभिलाषाओं को लिए हुए कुछ दिनों को तुमसे जुदा 
हो गया था। मुझे तो ऐसा मालूम हो रहा है कि कोई यात्रा 
करके लौटा आ रहा हूँ। जिसे हम मृत्यु कहते हैं, ओर जिसके 
भय से संसार काँपता है, वह केवल एक यात्रा है। उस यात्रा में 
भी मुझे तुम्हारी याद आती रहती थी। विकल होकर आकाश में 
इधर-उधर दोड़ा करता था। प्राय: सभी प्राणियों की यही दशा 
थी। कोई अपने संचित धन का अपव्यय देख-देखकर कुढ़ता था, 
कोई अपने बाल-बच्चों को ठोकरें खाते देखकर रोता था। वे 
दृश्य इस मुर्त्यलोक के दृश्यों से कही करुणाजनक, कहीं दुःखमय 
थे। कितने ही ऐसे जीव दिखाई दिए, जिनके सामने यहाँ सम्मान 
से मस्तक झुकता था, वहाँ उनका नग्न स्वरूप देखकर उनसे 
घृणा होती थी। यह कर्मलोक हे, वहाँ भोगलोक; ओर कर्म का 
दंड कर्म से कहीं भयंकर होता है। में भी उन्हीं अभागों में था। 
देखता था कि मेरे प्रेम सिंचित उद्यान को भाँति-भाँति के पशु 
कुचल रहे हैं, मेरे प्रणय के पवित्र सागर में हिंसक जल-जंतु दोड 
रहे हैं, ओर देख-देखकर क्रोध से विहवल हो जाता था। अगर 
मुझमें वज्र गिराने की सामर्थ्य होती, तो गिराकर उन पशुओं का 
अंत कर देता। मुझे यही जलन थी। कितने दिनों मेरी यह 
अवस्था रही, इसका कुछ निश्चय नहीं कर सकता, क्योंकि वहाँ 
समय का बोध कराने वाली मात्राएँ न थीं, पर मुझे तो ऐसा जान 


पड़ता था कि इस दशा में पड़े हुए मुझे कई युग बीत गए। रोज 
नई-नई सूरतें आती ओर पुरानी सूरतें लुप्त होती रहती थीं। सहसा 
एक दिन में लुप्त हो गया। केसे लुप्त हुआ, यह याद नहीं; पर होश 
आया, तो मेंने अपने को बालक के रूप में पाया। मेंने राजा 
हर्षपुर के घर में जन्म लिया था। 


इस नए घर में मेरा लालन-पालन होने लगा। ज्यों-ज्यों बढ़ता था 
स्मृति पर पर्दा-सा पड़ता जाता था। पिछली बातें भूलता जाता था, 
यहाँ तक कि जब बोलने की सामर्थ्य हुई, तो माया अपना काम 
पूरा कर चुकी थी। बहुत दिनों तक अध्यापकों से पढ़ता रहा। 
मुझे विज्ञान में विशेष रूचि थी। भारतवर्ष में विज्ञान की कोई 
अच्छी प्रयोगशाला न होने के कारण मुझे यूरोप जाना पडा। वहाँ 
में कई वेज्ञानिक परीक्षाएँ करता रहा। जितना ही रहस्यों का 
ज्ञान बढ़ता था, उतनी ही ज्ञान-पिपासा भी बढ़ती थी;किंतु इन 
परीक्षाओं का फल मुझे लक्ष्य से दूर लिए जाता था। मैंने सोचा 
था, विज्ञान द्वारा जीव का तत्त्व निकाल लूँगा;पर सात वर्षो तक 
अनवरत परिश्रम करने पर भी मनोरथ न पूरा हुआ। 


एक दिन में बर्लिन की प्रधान प्रयोगशाला में बेठा हुआ यही सोच 
रहा था कि एक तिब्बती भिक्षु आ निकला। मुझे चिंतित देखकर 
वह एक क्षण मेरी ओर ताकता रहा फिर बोला -- बालू से मोती 
नहीं निकलते, भोतिक ज्ञान से आत्मा का ज्ञान नहीं प्राप्त होता। 


मेंने चकित होकर पूछा -- आपको मेरे मन की बात केसे मालूम 
हुई? 

भिक्षु ने हँसकर कहा -- आपके मन की इच्छा तो आपके मुख 
पर लिखी हुई है। जड से चेतन का ज्ञान नहीं होता। यह क्रिया 
ही उल्टी है। उन महात्माओं के पास जाओ, जिन्होंने आत्माज्ञान 
प्राप्त किया है। वही तुम्हें वह मार्ग दिखाएँगे। 


मैंने पूछा -- ऐसे महात्माओं के दर्शन कहाँ होंगे? मेरा तो अनुमान 
है कि वह विद्या ही लोप हो गई और उसके जानने का जो दावा 
करते हैं, वे बने हुए महात्मा हें। 


भिक्षु -- यथार्थ कहते हो; लेकिन अब भी खोजने से ऐसे महात्मा 
मिल जाएंगे। तिब्बत की तपोभूमि में आज भी ऐसी महान्‌ 
आत्माएँ हैं, जो माया का रहस्य खोल सकती हें। हाँ, जिज्ञासा की 
सच्ची लगन चाहिए। 

मेरे मन में बात बेठ गई। तिब्बत की चर्चा बहुत दिनों से सुनता 
आता था। भिक्षु से वहाँ की कितनी ही बातें पूछता रहा। अंत में 
उसी के साथ तिब्बत चलने की ठहरी। मेरे मित्रों को यह बात 
मालूम हुई तो वे भी मेरे साथ चलने पर तेयार हो गए। हमारी 
एक समिति बनाई गई, जिसमें दो अंग्रेज, दो फ्रेंच ओर दो जर्मन 
थे। अपने साथ नाना प्रकार के यंत्र लेकर हम लोग अपने मिशन 


पर चले। मार्ग में किन-किन कठिनाइयों का सामना करना पडा, 
वहाँ केसे पहुँचे, विहारों में क्या-क्या दृश्य देखे, इसकी चर्चा करने 
लगूँ तो कई दिन लग जाएंगे। कई बार तो हम लोग मरते-मरते 
बचे, लेकिन वहाँ चित्त को जो शांति मिली, उसके लिए हम मर भी 
जाते, तो दुःख न होता। अंग्रेजों को तो सफलता न हुई, क्योंकि वे 
तिब्बत की सेनिक स्थिति का निरीक्षण करने आए थे ओर 
भिक्षुओं ने उनकी नीयत भांप ली थी। लेकिन शेष चारों मित्रों ने 
तो पाली ओर संस्कृत के ऐसे-ऐसे ग्रंथ खोज निकाले कि उन्हें 
यहाँ से ले जाना कठिन हो गया। जर्मन तो ऐसे प्रसन्न थे, मानो 
उन्हें कोई प्रदेश हाथ आ गया हो। 


शरद-ऋतु थी; जलाशय हिम से ढक गए थे। चारों ओर बर्फ 
दिखाई देती थी। मेरे मित्र लोग तो पहले ही चले गए थे। 
अकेला में ही रह गया था। एक दिन संध्या समय में इधर-उधर 
विचरता हुआ एक शिला पर जाकर खड़ा हो गया। सामने का 
दृश्य अत्यंत मनोरम था, मानो स्वर्ग का द्वार खुला हुआ है। 
उसका बखान करना उसका अपमान करना है। मनुष्य की वाणी 
में न इतनी शक्ति है, न शब्दों में इतना चित्र्य| इतना ही कह देना 
काफी है कि वह दृश्य अलोकिक था, स्वर्गोपम था। विशाल 
दृश्यों के सामने हम मंत्र-मुग्ध-से हो जाते हैं, अवाक होकर ताकते 
हैं, कुछ कह नहीं सकते। मोन आश्चर्य की दशा में खड़ा ताक 


ही रहा था कि सहसा मैंने एक वृद्ध पुरुष को सामने की गुफा से 
निकलकर पर्वत-शिखर की ओर जाते देखा। जिन शिलाओं पर 
कल्पना के भी पाँव डगमगा जाएँ, उन पर वह इतनी सुगमता से 
चले जाते थे कि विस्मय होता था। बडे-बडे दरों को इस भाँति 
फाँद जाते थे, मानो छोटी-छोटी नालियाँ हें। मनुष्य की यह शक्ति 
कि वह, उस हिम से ढके हुए दुर्गम शृंग पर इतनी चपलता से 
चला जाए! ओर मनुष्य भी वह, जिसके सिर के बाल सन की भाँति 
सफेद हो गए थे! 


मुझे ख्याल आया कि इतना पुरुषार्थ प्राप्त करना किसी सिद्ध ही 
का काम हे। मेरे मन में उनके दर्शन की तीत्र उत्कण्ठा हुई, पर 
मेरे लिए ऊपर चढना असाध्य था। वह न जाने फिर कब तक 
उतरें, कब तक वहाँ खड़ा रहना पड़े। उधर अंधेरा बढ़ता जाता 
था। आखिर मेंने निश्चय किया कि आज चलूँ, कल से रोज दिन 
भर यहीं बेठा रहूँगा: कभी न कभी तो दर्शन होंगे ही। मेरा मन 
कह रहा था कि इन्हीं से तुझे आत्मज्ञान प्राप्त होगा। दूसरे दिन 
में प्रातःकाल वहाँ आकर बेठ गया ओर सारे दिन शिखर की ओर 
टकटकी लगाए देखता रहा; पर चिडिया का पूत भी न दिखाई 
दिया। 


एक महीने तक यही मेरा नित्य का नियम रहा! रात भर विहार में 
पडा रहता, दिनभर शिला पर बेठा रहता। पर महात्माजी न जाने 


कहाँ गायब हो गए थे। उनकी झलक तक न दिखाई देती थी। 
मैंने कई बार ऊपर चढने का प्रयत्ञ किया, पर सो गज से आगे न 
जा सका। कील-कांटे ठोंकते, शिलाओं पर रास्ता बनाते कई 
महीनों में शिखर पर पहुँचना संभव था.पर यह अकेले आदमी का 
काम न था, अन्य भिक्षुओं से पूछता तो हँसकर कहते -- उनके 
दर्शन हमें दुर्लभ हें, तुम्हें क्या होंगे? बरसों में कभी एक बार 
दिखाई दे जाते हैं। कहाँ रहते हैं, कोई नहीं जानता;कितु अधीर 
न होना। वह यदि तुम्हारी तपस्या से प्रसन्न हो गए, तो तुम्हारी 
मनोकामना पूरी हो जाएगी। यह भी सुनने में आया कि कई भिक्षु 
उनके दर्शनों की चेष्टा में प्राणों से हाथ धो बेठे हैं। उनमें इतना 
विद्युत्तेन हे कि साधारण मनुष्य उनके सम्मुख खड़ा ही नहीं हो 
सकता। उनकी नेत्रज्योति बिजली की तरह हत्स्थल में लगती 
है। जिसने यह आघात सह लिया, उसकी तो कुशल हे; जो नहीं 
सह सकता, वह वहीं खड़ा-खड़ा भस्म हो जाता है। कोई योगी ही 
उनसे साक्षात्‌ कर सकता हे। 

यह बातें सुन-सुनकर मेरी भक्ति और भी दृढ़ होती चली जाती 
थी। मरूँ या जिऊँ, पर उनके दर्शन अवश्य करूँगा, यह धारणा 
मन में जम गई। योगी की क्रियाएँ तो पहले ही करने लगा था, 
इसलिए मुझे विश्वास था कि में उनके तेज का सामना कर 
सकता हूँ। दिव्यज्ञान प्राप्त करने के प्रयत्ञ में मर जाना भी श्रेय 


की बात होगी। क्‍या था, क्या हूँगा? कहाँ से में आया हूँ, कहाँ 
जाऊँगा? इन प्रश्नों का उत्तर किसी ने आज तक न दिया और न 
दे सकता है। वह तो अपने अनुभव की बात है। हम उसका 
अनुभव ही कर सकते हें, किसी को बता नहीं सकते। इस महान 
उद्योग में मर जाना भी मनुष्य के लिए गौरव की बात हे। 


एक वर्ष गुजर गया ओर महात्माजी के दर्शन न हुए। न जाने 
कहाँ जाकर अंतर्धान हो गए। वहाँ से न किसी को पत्र लिख 
सकता था, न संसार की कुछ खबर मिलती थी। कभी-कभी जी 
ऐसा घबराता था कि चलकर अन्य सांसारिक प्राणियों की भाँति 
जीवन का सुख भोगूँ। इसमें रखा हो क्‍या है कि में क्या था ओर 
क्या हूँगा। पहले तो यही निश्चित नहीं कि मुझे यह ज्ञान प्राप्त 
भी होगा ओर हो भी गया, तो उससे मेरा या संसार क। क्‍या 
उपकार होगा। बिना इन रहस्यों के जाने भी जीवन को उच्च 
ओर पवित्र बनाया जा सकता है। वहाँ की सुरम्यता अजीर्ण हो 
गई, वह कमनीय प्राकृतिक छटा आँखों में खटकने लगी। विवश 
होकर स्वर्ग में भी रहना पड़े तो वह नरक-तुल्य हो जाए। 

अंत में एक दिन मैंने निश्चय किया कि अब जो होना हो सो हो; 
इस पर्वत-शृंग पर अवश्य चढूँगा। यह निश्चय करके मैंने चढना 
शुरू किया; लेकिन दिन गुजर गया ओर में सो गज से आगे न जा 
सका। मेरी चढाई उन विज्ञान के खोजियों की-सी न थी, जो सभी 


साधनों से लेस होते हैं। में अकेला था;न कोई यंत्र,न मंत्र, न 
कोई रक्षक, न प्रदर्शक: भोजन का भी ठिकाना नहीं, प्राणों पर 
खेलना था। करता क्‍या।/ ज्ञान के मार्ग में यंत्रों का जिक्र ही क्‍या! 
आत्मसमर्पण तो उसकी पहली क्रिया है। जानता था कि मर 
जाऊँगा; किंतु पड़े-पड़े मरने से उद्योग करते हुए मरना अच्छा 

था। 

पहली रात मेंने एक चट्टान पर बेठकर काटी। बार-बार झपकियाँ 
आती थीं; पर चोंक-चोंक पड़ता था। जरा चूका और रसातल 
पहुँचा। इतनी कुशल थी कि गर्मी के दिन आ गए थे। हिम का 
गिरना बंद था; पर जहाँ इतना आराम था, वहाँ पिघली हुई हिम- 
शिलाओं के गिरने से क्षणमात्र में जीवन से हाथ धोने की शंका 
भी थी। वह. भयंकर निशा, यह भयंकर जंतुओं की गरज ओर 
तड़प याद करता हूँ, तो आज भी रोमांच हो जाता है। बार-बार 
पूर्व दिशा की ओर ताकता था; पर निर्दयी सूर्य उदय होने का नाम 
न लेता था। खेर, किसी तरह रात कटी, सबेरे फिर चला। आज 
की चढाई इतनी सीधी न थी, ओर पचास गज से आगे न जा 
सका। रास्ते में एक दर्रा पड गया, जिसे पार करना असंभव था। 
इधर-उधर बहुत निगाह दोड़ाई; पर ऐसा कोई उतार न दिखाई 
दिया, जहाँ से उतरकर दरें को पार कर सकता। इधर भी सीधी 
दीवार थी, उधर भी। संयोग से एक जगह दोनों ओर दो छोटे- 


छोटे व॒क्ष दिखाई दिए। मेरी जेब में पतली रस्सी का एक टुकड़ा 
पडा हुआ था। अगर किसी तरह इस रस्सी को दोनों वुक्षों में 
बांध सकूँ तो समस्या हल हो जाय, लेकिन उस पार रस्सी को पेड 
में कोन बांधे? आखिर मेंने रस्सी के एक सिरे में पत्थर का एक 
भारी टुकड़ा खूब कसकर बाँधा ओर उसको लंगर की भाँति उस 
पारवाले वृक्ष पर फेंकने लगा कि किसी डाल में फंस जाय, तो 
पार हो जाऊँ। बार-बार पूरा जोर लगाकर लंगर फेंकता था; पर 
लंगर वहाँ तक न पहुँचता था। सारा दिन इसी लंगरबाजी में कट 
गया, रात आ गई। शिलाओं पर सोना जान-जोखिम था। इसलिए 
वह रात मैंने वृक्ष ही पर काटने की ठानी। में उस पर चढ़ गया 
ओर दो डालों में रस्सी फँसा-फैसाकर एक छोटी-सी खाट बना 
ली। आधी रात गुजरी थी कि बडे जोर से धमाका हुआ। उस 
अथाह खोह में कई मिनट तक उसकी आवाज गँजती रही। सबेरे 
देखा तो बर्फ की एक बड़ी शिला ऊपर से पिघलकर गिर पड़ी 
थीं ओर उस दरें पर उसका एक पुल-सा बन गया था। में खुशी 
के मारे फूला न समाया। जो मेरे किए कभी न हो सकता था, 
वह प्रकृति ने अपने आप ही कर दिया। यद्यपि उस पुल पर से 
दरें को पार करना प्राणों से खेलना था -- मृत्यु के मुख में पाँव 
रखना था; पर दूसरा कोई उपाय न था। मेंने ईश्वर को स्मरण 
किया और संभल-संभलकर उस हिम राशि पर पाँव रखता हुआ 


खाई को पार कर गया। इस असाध्य साधना में सफल होने से 
मेरे मन में यह धारणा होने लगी कि मर नहीं सकता। कोई 
अज्ञात शक्ति मेरी रक्षा कर रही है। किसी कठिन कार्य में सफल 
हो जाना आत्मविश्वास के लिए संजीवनी के समान हे। मुझे पक्का 
विश्वास हो गया कि मेरा मनोरथ अवश्य पूरा होगा। 


उस पार पहुँचते ही सीधी चट्टान मिली। दरें के किनारे और 
चट्टान में केवल एक बालिश्त, और कहीं-कहीं एक.हाथ का अंतर 
था। उस पतले रास्ते पर चलना तलवार की धार पर पेर रखना 
था। चट्टान से चिमट-चिमटकर चलता हुआ, दो-तीन घंटों के बाद 
में एक ऐसे स्थान पर जा पहुँचा, जहाँ चट्टान की तेजी बहुत कम 
हो गई थी। में लेटकर ऊपर को रेंगने लगा। संभव था, में 
संध्या तक इस तरह रेंगता रहता, पर संयोग से एक समतल 
शिला मिल गई ओर उसे देखते ही मुझे जोर की थकान मालूम 
होने लगी। जानता था कि यहाँ सोकर फिर उठने की नोबत न 
आएगी, पर जरा-से लेट जाने के लोभ को में किसी तरह संवरण 
न कर सका। नींद को दूर रखने के लिए एक गीत गाने लगा। 
लेकिन न जाने कब आँखें झपक गईं। 


कह नहीं सकता कि कितनी देर तक सोया, जब नींद खुली ओर 
चाहा कि उदठ़ूँ, तो ऐसा मालूम हुआ कि ऊपर मानो बोझ रखा 
हुआ था। सब अंग जकड़े हुए थे। कितना ही जोर मारता था, 


पर अपनी जगह से हिल न सकता था, चेतना किसी डूबते हुए 
नक्षत्र की भाँति डूबती जाती थी। समझ:'गया कि जीवन से इतने 
दिनों तक का साथ था। पूर्व स्मृतियाँ चेतना की अंतिम जागृति 
की भाँति जागृत हो गईं। अपनी मूर्खता पर पछताने लगा। व्यर्थ 
प्राण खोए। इतना जानने ही से तो उद्धार न होगा कि में पूर्वजन्म 
में क्या था। यह ज्ञान न रखते हुए भी संसार में एक से एक 
ज्ञानी, एक से एक प्रणवीर, एक से एक धर्मात्मा हो गए। क्‍या 
उनका जीवन सार्थक हुआ? यही सोचते-सोचते न जाने कब मेरी 
चेतना का अपहरण हो गया। जब मेरी आँख खुली तो देखा कि 
एक छोटी-सी कुटी में मृगचर्म पर कंबल ओढ़े पडा हुआ हूँ ओर 
एक पुरुष बेठा मेरे मुख की ओर वात्सल्य-दृष्टि से देख रहा है। 
मैंने इन्हें पहचान लिया। यह वही महात्मा थे, जिनके दर्शनों के 
लिए में लालायित हो रहा था। मुझे आँखें खोलते देखकर वह 
सदय भाव से मुस्कराए ओर बोले -- हिम-शय्या कितनी प्रिय 
वस्तु हे! पुष्प-शय्या पर तुम्हें कभी इतना सुख मिला था? 


में उठ बेठा ओर महात्मा के चरणों पर सिर रखकर बोला -- 
आपके दर्शनों से जीवन सफल हो गया। आपकी दया न होती, तो 
शायद वहीं मेरा अंत हो जाता। 


महात्मा -- अंत कभी किसी का नहीं होता। जीव अनंत है। हाँ, 
अज्ञानवश हम ऐसा समझ लेते हैं। 


में -- मुझे आपके दर्शनों की बड़ी इच्छा थी। आपमें अमानुषीय 

शक्ति है। 

महात्मा -- इसीलिए ऐसा समझते हो कि तुमने मुझे शिलाओं पर 
चढ़ते देखा हे? यह तो अमानुषीय शक्ति नहीं है। यह तो साधारण 
मनुष्य भी अभ्यास से कर सकता हेै। 


में -- आपने योग द्वारा ही यह बल प्राप्त किया होगा! 


महात्मा -- नहीं, में योगी नहीं; प्रयोगी हूँ। आपने डारविन का 
नाम सुना होगा। पूर्व जन्म में मेरा ही नाम डारविन था। 


मेंने विस्मित होकर कहा -- आप ही डारविन थे? 


महात्मा -- हाँ, उन दिनों में प्राणिशास्त्र का प्रेमी था। अब 
प्राणशास्त्र का खोजी हूँ। 


सहसा मुझे अपनी देह में एक अद्गुत शक्ति का संचालन होता 
हुआ मालूम हुआ। नाड़ी की गति तीत्र हो गई, आँखों से ज्योति 
की रेखाएं-सी निकलने लगीं। वाणी में ऐसा विकास हुआ, मानों 
कोई कली खिल गई हो। में फुर्ती से उठ बेठा और महात्माजी 
के चरणों पर झुकने लगा; किंतु उन्होंने मुझ रोककर कहा -- 
तुम मुझे शिलाओं पर चलते देख विस्मित हो गए, पर वह समय 
आ रहा है, जब आने वाली जाति जल, स्थल ओर आकाश में 


समान रीति से चल सकेगी। यह मेरा विश्वास हे। पृथ्वी का 
क्षेत्र उन्हें छोटा मालूम होगा। वह पृथ्वी से अन्य पिंडों में उतनी 
सुगमता से आ-जा सकेंगे, जेसे एक देश से दूसरे देश में। 

में -- आपको अपने पूर्व जन्म का ज्ञान योग द्वारा ही हुआ होगा? 
महात्मा -- नहीं, में पहले ही कह चुका कि में योगी नहीं, प्रयोगी 
हूँ। तुमने तो विज्ञान पढ़ा हे, क्या तुम्हें मालूम नहीं कि सम्पूर्ण 
ब्रह्मांड विद्युत का अपार सागर है। जब हम विज्ञान द्वारा मन के 
गुप्त रहस्य जान सकते हें, तो क्या अपने पूर्व संस्कार न जान 
सकेंगे? केवल स्मृति को जगा देने ही से पूर्व जन्म का ज्ञान हो 
जाता है। 


में -- मुझे भी वह ज्ञान प्राप्त हो सकता हे? 


महात्मा -- मुझे हो सकता है, तो आपको क्‍यों न हो सकेगा! अभी 
तो आप थके हुए हैं। कुछ भोजन करके स्वस्थ हो जाइए, तो में 
आपको अपनी प्रयोगशाला की सैर कराऊँ। 


में -- क्या आपकी प्रयोगशाला भी यहीं हे? 


महात्मा -- हाँ,इसी कमरे से मिली हुई है। आप क्‍या भोजन 
करना चाहते हें? 


में -- उसके लिए आप कोई चिंता न करें। आपका जूठन में भी 
खा लूँगा। 


महात्मा -- (हँसकर) अभी नहीं खा सकते। अभी तुम्हारी पाचन- 
शक्ति इतनी बलवान नहीं है। तुम जिन पदार्थों को खाद्य समझते 
हो, उन्हें मेंने बरसों से नहीं खाया। मेरे लिए उदर को स्थूल 
वस्तुओं से भरना वैसा ही अवेज्ञानिक हे, जैसे इन वायुयान के दिनों 
में बेलगाड़ी पर चलना। भोजन का उद्देश्य केवल संचालन शक्ति 
को उत्पन्न करना है। जब वह शक्ति हमें भोजन करने की 

अपेक्षा कहीं आसानी से मिल सकती है तो उदर को क्‍यों 
अनावश्यक वस्तुओं से भरें? वास्तव में आने वाली जाति 
उदरविहीन होगी। 


यह कहकर उन्होंने मुझे थोडे से फल खिलाए, जिनका स्वाद आज 
तक याद करता हूँ। भोजन करते ही मेरी आँखें खुल-सी गईं। 
ऐसे फल न जाने किस बाग में पेदा होते होंगे। यहाँ की 
विद्युत्मय वायु ने पहले ही आश्चर्यजनक स्फूर्ति उत्पन्न कर दो: 
थी। यह भोजन करके तो मुझे ऐसा मालूम होने लगा कि में 
आकाश में उड़ सकता हूँ। वह चढाई, जिसे में असाध्य समझ 
रहा था, अब तुच्छ मालूम होती थी। 


अब महात्माजी मुझे अपनी प्रयोगशाला की सेर कराने चले। यह 
एक विशाल गुफा थी, जिसके विस्तार का अनुमान करना कठिन 
था। उसकी चोडाई पाँच सो हाथ से कम न रही होगी। लंबाई 
उसकी चोगुनी थी। ऊँची इतनी कि हमारे ऊँचे-ऊँचे मीनार भी 
उसके पेट में समा सकते थे। बोढ्ध मूर्तिकारों की अद्गुत चित्रकला 
यहाँ भी विद्यमान थी। यह पुराने समय का कोई विहार था। 
महात्माजी ने उसे प्रयोगशाला बना लिया था। 


प्रयोगशाला में कदम रखते ही में एक दूसरी ही दुनिया में पहुँच 
गया। जेनेवा नगर आँखों के सामने था और एक भवन में राष्ट्रों 
के मंत्री बेठे हुए किसी राजनीतिक विषय पर बहस कर रहे थे। 
उनकी आँखों के इशारे, ओठों का हिलना ओर हाथों का उठना 
साफ दिखाई देता था। उनके मुख से निकला हुआ एक-एक 
शब्द साफ-साफ कानों में आता था। एक क्षण के लिए में धोखे 
में आ गया कि जेनेवा ही में बेठा हूँ। जरा ओर आगे बढा तो 
संगीत की ध्वनि कानों में आई। मेंने यूरप में यह आवाज सुनी 
थी। पहचान गया, पेड्रोस्की की आवाज थी। मेरे आश्चर्य की 
सीमा न रही। जिन आविष्कारों का बड़े-बड़े विद्वानों को आभास 
मात्र था, वे सब यहाँ अपने समुन्नत, पूर्ण रूप में दिखाई दे रहे थे। 
इस निर्जन स्थान में, आबादी से कोसों दूर, इतनी ऊंचाई पर केसे 
इन प्रयोगों में सफलता हुई, ईश्वर ही जान सकते हैं। महात्मा 


लोग तो योग की क्रियाओं ही में कुशल होते हैं। अध्यात्म 
उनका क्षेत्र है। विज्ञान पर उन्होंने केसे आधिपत्य जमाया! 


महात्माजी मेरी ओर देखकर मुस्कराए ओर बोले -- विज्ञान 
अंत:करण को भी गुप्त नहीं छोड़ता। तुम्हें इन बातों से आश्चर्य 
हो रहा है, पर यथार्थ यह है कि विज्ञान ने योग को बहुत सरल 
कर दिया है। वह बहिर्जगत्‌ से अब धीरे-धीरे अंतर्जगत्‌ में प्रवेश 
कर रहा है। मनोयोग की जटिल क्रियाओं द्वारा जो सिद्धि बरसों 
में प्राप्त होती थी, वह अब क्षणों में हो जाती है। कदाचित्‌ वह 
समय दूर नहीं कि हम विज्ञान द्वारा मोक्ष भी प्राप्त कर सकेंगे। 


मेंने पूछा -- कया पूर्व समय का ज्ञान भी किसी प्रयोग द्वारा हो 
सकता हे? 


महात्मा -- हो सकता है; लेकिन उससे किसी उपकार की आशा 
नहीं। विज्ञान अगर प्राणियों का उपकार न करे, तो उसका मिट 
जाना ही अच्छा। केवल जिज्ञासा को शांत करने, विलास में योग 
देने, या यथार्थ की सहायता करने के लिए योग करना उसका 
दुरुपयोग करना है। में चाहूँ तो अभी एक क्षण में यूरप के बडे- 
से-बडे नगर को नष्ट-भ्रष्ट कर दूँ, लेकिन विज्ञान प्राण-रक्षा के 
लिए हे. वध करने के लिए नहीं। 


मुझे निराशा तो हुई, पर आग्रह न कर सका। शाम तक 
प्रयोगशाला के यंत्रों को देखता रहा। कितु उनमें अब मन न 
लगता था। यही धुन सवार थी कि क्योंकर यह दुस्तर कार्य सिद्ध 
करूँ। आखिर उन्हें किसी तरह पसीजते न देखकर मेंने उसी, 
हिकमत से काम लिया, जो निरुपायों का आधार है। बोला -- 
भगवन्‌, आपने वह सब कर दिखाया जिसका संसार के विज्ञानवेत्ता 
अभी केवल स्वप्न देख रहे हें। 


महात्माजी पर इन शब्दों का वही असर पडा, जो में चाहता था। 
यद्यपि मैंने यथार्थ ही कहा था, लेकिन कभी-कभी यथार्थ भी 
खुशामद का काम कर जाता है। प्रसन्न होकर बोले -- में गर्व 
तो नहीं करता, पर ऐसी प्रयोगशाला संसार में दूसरी नहीं हे। 


में -- यूरपवालों को खबर मिल जाय, तो आपको आराम से बेठना 
मुश्किल हो जाय। 


महात्मा -- मैंने कितनी ही नई-नई बातें खोज निकालीं, पर उनका 
गोरव आज दूसरों को प्राप्त हे। लेकिन इसकी क्‍या चिता! में 
विज्ञान का उपासक हूँ, अपनी ख्याति ओर गोरव का नहीं। 


में -- आपने इस देश का मुख उज्ज्वल कर दिया। 


महात्मा -- मेरा यान आकाश में जितनी ऊँचाई तक पहुँच सकता 
है, उसकी यूरपवाले कल्पना भी नहीं कर सकते। मुझे विश्वास हे 
कि शीघ्र ही मेरी चन्द्रलोक की यात्रा सफल होगी। 


यूरप के वेज्ञानिकों की तैयारियाँ देख-देखकर मुझे हँसी आती हे। 
जब तक हमको वहाँ की प्राकृतिक स्थिति का ज्ञान न हो, हमारी 
यात्रा सफल नहीं हो सकती। सबसे पहले विचारधाराओं को वहाँ 
ले जाना होगा। विद्वान्‌ लोग भी कभी-कभी बालकों की-सी 
कल्पनाएँ करने लगते हें। 

में -- वह दिन हमारे लिए सोभाग्य ओर गर्व का होगा। 


महात्मा -- प्राचीन काल में ऋषिगण योग-बल से त्रिकाल-दृष्टि 
प्राप्त किया करते थे। पर उसमें बहुधा भ्रम हो जाता था। उसकी 
सहायता का कोई प्रत्यक्ष प्रमाण न होता था। मेंने वेज्ञानिक 
परीक्षाओं से उस कार्य को सिद्ध किया है। प्रण तो मेंने यही 
किया था कि किसी को यह रहस्य न बताऊँगा, लेकिन तुम्हारी 
तपस्या देखकर दया आ रही हे! मेरे साथ आओ। 

में महात्माजी के पीछे-पीछे एक ऐसी गुफा में पहुँचा, जहाँ केवल 
एक छोटी-सी चोकी रखी हुई थी। महात्माजी ने गंभीर मुख से 
कहा - तुम्हें यह बात गुप्त रखती होगी। 

मेंने कहा -- जेसी आज्ञा। 


महात्मा -- तुम इसका वचन देते हो? 
में -- आप इसकी किंचित्‌ मात्र भी चिंता न करें। 


महात्मा -- अगर किसी यश ओर धन के इच्छुक को यह खबर 
मिल गई, तो वह संसार में एक महान्‌ क्रांति उपस्थित कर देगा 
ओर कदाचित्‌ मुझे प्राणों से हाथ धोना पड़े। में मर जाऊँगा, किंतु 
इस गुप्त ज्ञान का प्रचार न करूँगा। तुम इस चोकी पर लेट 
जाओ ओर आँखें बंद कर लो। 

चोकी पर लेटते ही मेरी आँखें झपक गई ओर पूर्व जन्म के दृश्य 
आँखों के सामने आ गए। हाँ प्रिये, मेरा अतीत जीवित हो गया। 
यही भवन था; यही माता-पिता थे, जिनकी तसवीरें दीवानखाने में 
लगी हुई हैं। में लड़कों के साथ बाग में गेंद खेल रहा था। 

फिर दूसरा दृश्य सामने आया। में गुरु की सेवा में बेठा हुआ 
पढ रहा था। यह वही गुरुजी थे,जिनकी तसवीर तुम्हारे कमरे में 
है, एक तिल का भी अंतर नहीं है। इसके बाद युवावस्था का 
दृश्य आया। में तुम्हारे साथ एक नोका पर बेठा हुआ नदी में 
जल-कीडा कर रहा था। याद हे वह दृश्य, जब हवा वेग से 
चलने लगी थी ओर तुम डर कर मेरे हृदय से चिपट गई थीं। 


देवप्रिया -- खूब याद हे, प्राणेश! खूब याद हे। 


राजकुमार -- वह दृश्य याद हे, जब में लता-कुंज में घास पर 
बैठा हुआ तुम्हें पुष्पाभूषणों से अलंकृत कर रहा था? 

देवप्रिया -- हाँ प्राणनाथ! खूब याद हे। यही तो स्थान हे। 
राजकुमार -- पाँचवाँ दृश्य वह था, जब में मृत्यु-शय्या पर पडा 
हुआ था। माता-पिता सिरहाने खड़े थे और तुम मेरे पेरों पर सिर 
रखे रो रही थीं! याद हे? 

देवप्रिया -- हाय प्राणनाथ! वह दिन भूल सकती हूँ? 

राजकुमार -- एक क्षण में मेरी आँखें खुल गईं। पर जो कुछ 
देखा था, वह सब आँखों में फिर रहा था, मानों बचपन की बातें 
हों। मेंने महात्मा से पूछा -- मेरे माता-पिता जीवित हें? उन्होंने 
एक क्षण आँखें बंद करके सोचने के बाद कहा -- उनका 
देहावसान हो गया है। तुम्हारे शोक में दोनों घुल-घुलकर मर 
गए। 

में -- ओर मेरी स्त्री? 

महात्मा -- वह अभी जीवित हे। 


में -- किस नगर में हे? 


महात्मा -- काशी के समीप जगदीशपुर में। किंतु तुम्हारा वहाँ 
जाना उचित नहीं यह ईश्वरी इच्छा के विरुद्ध होगा ओर संस्कारों 
के क्रम को पलटना अनिष्ट का मूल हे। 


मैंने उस समय तो कुछ न कहा, पर उसी क्षण मेंने तुमसे मिलने 
का दृढ़ संकल्प कर लिया। मुझे अब वहाँ एक-एक क्षण एक- 
एक युग झें गया। दो दिन तो में किसी तरह रहा, तीसरे दिन मेंने 
महात्माजी से विदा होकर प्रस्थान कर दिया। महात्माजी बडे प्रेम 
से मुझसे गले मिले ओर चलते-चलते ऐसी क्रिया बतलाई, जिसके 
द्वारा हम अपनी आयु और बल को इच्छानुसार बढा सकते हें। 
तब मुझे गले से लगाकर एक यान पर बेठा दिया। यान मुझे 
हरिद्वार पहुँचाकर आप-ही-आप लोट गया। यह उनके यानों की 
विशेषता है। हरिद्वार से में सीधा हर्षपुर पहुँच और एक सप्ताह 
तक माता-पिता की सेवा में रहकर यहाँ आ पहुँचा। तुमसे मिलने 
के पहले में कई बार इधर निकला। यहाँ की हर एक वस्तु मेरी 
जानी-पहचानी मालूम होती थी। दो-चार पुराने दोस्त भी दिखलाई 
दिए; पर उनसे में बोला नहीं। एक दिन जगदीशपुर की सेर भी 
कर आया। ऐसा मालूम होता था कि मेरी बाल्यावस्था वहीं गुजरी 
हो। तुमसे मिलने के पहले कई दिन गहरी चिंता में पडा रहा। 
एक विचित्र शंका होती थी। अकस्मात्‌ तुमसे पार्क में मुलाकात 
हो गई। कह नहीं सकता, तुम्हें देखकर मेरे चित्त की कया दशा 


हुई। ऐसा जी चाहता था, दोड़कर हृदय से लगा लूँ। महात्मा के 
अंतिम शब्द भूल गए ओर में वहाँ तुमसे मिल गया। 


देवप्रिया ने रोते हुए कहा -- प्राणनाथ, आपके दर्शन पाते ही मेरा 
हृदय गद्गद हो गया। ऐसा मालूम हुआ, मानों आपसे मेरा पुराना 
परिचय हे, मानो मेंने आपको कहीं देखा है। आपने एक दृष्टि में 
मेरे मन के उन भावों को जागृत कर दिया, जिन्हें मेरी विलासिता 
ने कुचल-कुचलकर शिथिल कर दिया था। स्वामी! में आपके 
चरणों को स्पर्श करने योग्य नहीं हूँ। लेकिन जब तक जीऊँगी, 
तब तक आपकी स्मृति को हृदय में संचित रखूँगी। 


राजकुमार - प्रिये, तुम्हें मालूम हे, विवाह का संबंध देह से नहीं, 
आत्मा से है। क्‍या आत्मा अनंत ओर अमर नहीं? 


देवप्रिया ने इसका कोई उत्तर न दिया। प्रश्नसूचक नेत्रों से 
राजकुमार की ओर ताकने लगी। 


राजकुमार -- तो अब तुम्हें मेरे साथ चलने में कोई आपत्ति नहीं 
है? 


देवप्रिया ने रुधे हुए कंठ से कहा -- प्राणनाथ, आप मुझसे यह 
प्रश्न क्यों करते हैं? आप मेरा उद्धार कर रहे हैं, आपको छोड़कर 
ओर किसकी शरण जाऊँगी? अब तो मुझे आप मार-मारकर भी 
भगाएँ, तो आपका दामन न छोड़ँगी। आह स्वामी! यह शुभ अवसर 


जीते-जी मिलेगा, इसकी तो स्वप्न में भी आशा न थी। मेरा 
सोभाग्य सूर्य इतने दिनों के बाद फिर उदय होगा, यह तो 
कदाचित्‌ मेरे देवताओं को भी न मालूम होगा। न जाने किसके 
पुण्य-प्रताप से मुझे यह दिन देखना नसीब हुआ है। कौन स्त्री 
इतनी सोभाग्यवती हुई है? आपको पाकर में सब कुछ पा गई। 
अब मुझे किसी बात की अभिलाषा नहीं रही। आपकी चेरी हूँ -- 
वही चेरी, जो एक बार आपके ऊपर अपना सर्वस्व अर्पण कर 
चुकी है। 


राजकुमार ने रानी को कंठ से लगाकर कहा -- यह हमारा 
पुनर्सयोग हे! 


देवप्रिया -- नहीं प्राणनाथ, में इसे प्रेम-मिलन समझती हूँ। 


यह कहते-कहते रानी चुप हो गई। उसे याद आ गया कि मुझ 
जेसी वृद्धा ऐसे देवरूप पुरुष के योग्य नहीं हे। अभी दया के 
वशीभूत होकर यह मेरा उद्धार कर देंगे, पर दया कब तक प्रेम 
का पार्ट खेलेगी? संभव है, इनकी दया-दृष्टि मुझ पर सदैव बनी 
रहे, लेकिन में रनिवास की युवतियों को कौन मुँह दिखाऊँगी, 
जनता के सामने केसे निकलूँगी? उस दशा में तो दया मेरी रक्षा न 
कर सकेगी। यह अवस्था तो असहय हो जाएगी। 


राजकुमार ने उसके मनोभावों को ताड़कर कहा - प्रिये, तुम्हारे 
मन में शंकाओं का उठना स्वाभाविक हे, लेकिन उन्हें निकाल 
डालो। में विलास का दास होता, तो तुम्हारे पास आता ही नहीं! 
मेरे चित्त की वृत्ति वासना की ओर नहीं है। में रूप-सोंदर्य का 
मूल्य जानता हूँ और उनका मुझ पर कोई आकर्षण नहीं हो 
सकता। मेरे लिए तो तुम इस रूप में भी उतनी ही प्रिय हो। हाँ, 
तुम्हारे संतोष के लिए मुझे वह क्रियाएं करनी पड़ेंगी, जो 
महात्माजी ने चलते-चलते बताई थीं। जिसके द्वारा मेंने 
मायान्धकार पर विजय पाई, उसके द्वारा काल की गति को भी 
पलट सकूँगा। मुझे पूरा विश्वास हे कि मुर॒झाया हुआ फूल एक 
बार फिर हरा हो जाएगा -- वही छवि, वही सोरभ, वही कोमलता 
फिर इसकी बलाएं लेंगी। लेकिन तुम्हें भी मेरे लिए बडे-बडे 
त्याग करने पड़ेंगे। संभव हे, तुम्हें राजभवन के बदले किसी वन 
में वृक्षों के नीचे रहना पड़े, रत्न-जटित आभूषणों के बदले वन्य 
पुष्पों पर ही संतोष करना पड़े। क्‍या तुम उन कष्टों को सह 
सकोगी? 


देवप्रिया -- आपको पाकर अब मुझे किसी भी वस्तु की इच्छा 
नहीं रही। विलास सच्चे सुख की छाया मात्र हे। जिसे सच्चा 
सुख मयस्सर हो, वह विलास की तृष्णा क्‍यों करे? 


रानी मुँह से तो ये बातें कह रही थीं,कितु इस विचार से उनका 
चित्त प्रफुल्लित हो रहा था कि मेरा योवन-पुष्प फिर खिलेगा और 
सोंदर्य दीपक फिर जलेगा। 


राजकुमार - तो अब में जा रहा हूँ। कल संध्या समय फिर 
आऊँगा। इसी बीच में तुम यात्रा की तैयारी कर लेना। 


देवप्रिया ने राजकुमार का हाथ पकड़कर कहा -- में आपके साथ 
चलूँगी। मुझे न जाने केसी शंकाएँ हो रही हैं। में अब एक क्षण 
के लिए भी आपको न छोड़ूँगी। 

राजकुमार -- यों चलने से लोगों के मन में भाँति-भाँति की शंकाएँ 
होंगी। मेरे पुनर्जन्म का किसी को विश्वास न आएगा. लोग 
समझेंगे कि ऐब को छिपाने के लिए यह कथा गढ़ ली गई हे, 
केवल कुत्सित प्रेम को छिपाने के लिए यह कोशल किया गया 
है। इसलिए तुम किसी तीर्थयात्रा.... 


रानी ने बान काटकर कहा -- मुझे अब लोकनिंदा का भय नहीं 
है। में यह कहने को तैयार हूँ कि अपने प्राणपति के साथ जा 
रही हूँ। 


राजकुमार ने मुस्कराकर कहा -- अगर में तुमसे दगा करूँ, तो? 


रानी ने भयातुर होकर कहा -- प्राणनाथ, ऐसी बातें न करो। में 
अपने को तुम्हारे चरणों पर अर्पण कर चुकी, लेकिन कुसंस्कारों से 
मुक्त नहीं हूँ। यदि कोई आदमी कभी आकर मुझसे कहे कि 
इन्द्रजाल का खेल कर रहे हैं, तो में नहीं कह सकती कि मेरी 
क्या दशा होगी। अलोकिक बातों को समझने के लिए अलोकिक 
बुद्धि चाहिए और मैं इससे वंचित हूँ। में निष्कपट भाव से अपने 
मन की दुर्बलताएँ प्रकट कर रही हं। मुझे क्षमा कीजिएगा। 

अभी बहुत दिन गुजरेंगे, जब में इस स्वप्न को यथार्थ समझूँगी। 
इस स्वप्न को भंग न कीजिए। इस वक्त यहीं आराम कीजिए, 
रात बहुत बीत गई है। में तब तक कुँवर विशालसिंह को सूचना 
दे दूँ कि वह आकर अपना राज्य संभालें। कल में प्रातःकाल 
आपके साथ चलने को तेयार हो जाऊँगी। 


यह कहकर रानी ने राजकुमार के लिए भोजन लाने की आज्ञा 
दी। जब वह भोजन करने लगे, तो आप ही खड़ी होकर उन्हें 
पंखा झलने लगी! ऐसा स्वर्गीय आनंद उसे प्राप्त न हुआ था। 
उसके मर्मस्थल में प्रेम ओर उल्लास की तरंगें उठ रही थीं;जी 
चाहता था कि इसी क्षण इनके चरणों पर गिरकर प्राण त्याग दूँ। 


कुँवर साहब लेटने गए, तो रानी ने विशालसिंह के नाम पत्र लिखा 


'कुँवर विशालसिंहजी, 

इतने दिनों तक मायाजाल में फँसे रहने के बाद मेरा चित्त संसार 
से विरक्त हो गया है। में तीर्थयात्रा करने जा रही हूँ और शायद 
फिर न लोटूँगी। किसी तीर्थस्थान में ही अपने जीवन के शेष दिन 
काटूँगी। आपको उचित है कि आकर अपने राज्य का भार 
संभालें। मुझे खेद हे कि मेरे कारण आपको बडे-बडे कष्ट भोगने 
पड़े। आपने मेरे साथ जो अनीति की, उसे भी में क्षमा करती हं। 
मायान्ध होकर हम सभी ऐसा करते हैं। मेरी आपसे इतनी ही 
प्रार्थना है कि मेरी लॉडियों ओर सेवकों पर दया कीजिएगा। में 
अपने साथ कोई चीज नहीं ले जा रही हूँ। मेरी ईश्वर से यही 
प्रार्थाा है कि बह आपको सहदुद्धि दे और आपकी कीर्ति देश- 
देशांतरों में फेलाए! में आपको विश्वास दिलाती हूँ कि मेरे लिए 
इससे बढ़कर आनंद की और कोई बात न होगी। 


आपकी -- देवप्रिया' 


यह पत्र लिखकर रानी ने मेज पर रखा ही था कि उन्हें खयाल 
आया, में अपना राज्य क्‍यों छोड़ूँ? में हर्षपुर से भी तो इसकी 
देखभाल कर सकती हूँ? साल में महीने-दो महीने के लिए यहाँ 
आना कौन मुश्किल हे? चलकर प्राणनाथ से पूछुँ, उन्हें इसमें कोई 
आपत्ति तो न होगी! वह राजकुमार के कमरे के द्वार तक गईं, पर 


अंदर कदम न रख सकी। खयाल आया, समझेंगे अभी तक 
इसकी तृष्णा बनी हुई है। उल्टे गाँव लोट आई। 


रात के दो बज गए थे। देवप्रिया यात्रा की तेयारियाँ कर रही 
थी। उसके मन में प्रश्न हो रहा था, कोन-कोन-सी चीजें साथ ले 
जाऊँ? पहले वह अपने वस्त्रागार में गई। शीशे की अलमारियों में 
एक-से-एक अपूर्व वस्त्र चुने हुए रखे थे। इस समूह में से उसने 
खोजकर अपनी सोहाग की साड़ी निकाल ली, जिसे पहने आज 
पच्चीस वर्ष हो गए। आज उसकी शोभा ओर सभी साड़ियों से 
बढ़ी हुई थी। उसके सामने सभी कपड़े फीके जँचते थे। 


फिर वह अपने आभूषणों की कोठरी में गई। इन आशभूषणों पर 
वह जान देती थी। ये उसे अपने राज्य से भी प्रिय थे। लेकिन 
इस समय इनको छूते हुए उसे ऐसा भय हो रहा था, मानो चोरी 
कर रही है। उसने बहुत साहस करके रत्नों का वह संदूकचा 
निकाला, जिस पर इन पच्चीस बरसों में उसने लाखों रुपये खर्च 
किए थे ओर उसे अंचल में छिपाए हुए बाहर निकली। इस लोभ 
को वह संवरण न कर सकी। 


वह अपने कमरे में आकर बेठी ही थी कि गुजराती आकर खड़ी 
हो गई। देवप्रिया ने पूछा -- सोई नहीं? 


गुजराती -- सरकार नहीं सोईं, तो में केसे सोती? 


'में तो कल तीर्थयात्रा करने जा रही हूँ? 

“मुझे भी साथ ले चलिएगा?” 

“नहीं, में अकेली जाऊँगी?” 

“सरकार लोटेंगी कब तक?” 

“कह नहीं सकती। बहुत दिन लगेंगे। बता, तुझे क्या उपहार 
'में तो एक बार मांग चुकी। लूँगी तो वही लूँगी।” 

'में तुझ नोलखा हार दूँगी।” 

“उसकी मुझे इच्छा नहीं। ” 

“जड़ाऊ कंगन लेगी?” 

“जी नहीं!” 

“वह रत्न लेगी, जो बड़ी-बड़ी रानियों को भी मयस्सर नहीं?” 
“जी नहीं, वह आप ही को शोभा देगा। ” 

“पागल हे क्या!एक रत्न के दाम एक लाख से कम न होंगे 


“वह आप ही को मुबारक हो!” 


रानी ने रत्नों का संदकचा खोलकर गुजराती के सामने रख दिया 
ओर बोली -- इनमें से जो चाहे, निकाल ले। 


गुजराती ने संदूकचा बंद करके कहा -- मुझे इनमें से कोई न 
चाहिए। 


रानी ने एक क्षण सोचने के बाद कहा -- अच्छा,जा ही मूर्ति ले 
ले। 

“आप खुशी से दे रही हैं न?” 

“हाँ, खुशी से!” 

“भगवान आपका भला करे!” 

यह कहकर गुजराती खुश-खुश वहाँ से चली गई। थोड़ी ही देर 
के बाद रानी भी रत्नों का संदूकचा लिए हुई उठी ओर तोशाखाने 
में जाकर उसे उस स्थान पर रख दिया, जहाँ से निकाला था। 
उनका मन एक क्षण के लिए चंचल हो गया, लेकिन उसे 
धिक्कारती हुई वह जल्दी से अपने कमरे में चली आई। | 

सहसा कोयल की कूक सुनाई दी। रानी ने चोंककर द्वार का 
पर्दा हटा दिया। उसकी स्निग्ध, मधुर, संगीतमय आभा किवाड़ों के 
शीशों द्वारा कमरे में प्रवेश कर रही थी, मानो किसी नवयोवना के 
हृदय में प्रेम का उदय हो रहा हो। उसी नवयोवना की भाँति 


देवप्रिया उस अरुण छटा को देखकर सशंक हो उठी। उसी 
समय राजकुमार द्वार पर आकर खड़े हो गए। 


रानी ने कहा - में तैयार हूँ। 


राजकुमार -- और मेरा जी चाहता है कि यहीं तुम्हारी उपासना 
में अपना जीवन व्यतीत करूँ। मुझे अपने उद्देश्य में जितनी 
सफलता हुई, उतनी मुझे आशा न थी। इस देश के सिवा ऐसी 
देवियां ओर कहाँ, जो इस भाँति अपने को आदर्श पर बलिदान कर 
दें? 

आध घंटे के बाद राजकुमार भी संध्योपासना करके निकले। 
मोटर तेयार थी। दोनों आदमी उस पर आ बेठे। जब मोटर 
चली, तब रानी ने उस भवन को करुण नेत्रों से देखा था ओर 
एक ठंडी साँस ली। उसके हृदय की वही दशा हो रही थी, जो 
किसी नववधू की पति के घर जाते समय होती है। शोक ओर 
हर्ष, आशा ओर दुराशा, ममत्व ओर विराग का एक विचित्र 
समावेश हो गया था। 


घर के नोकर-चाकर, सिपाही-प्यादे सभी सजल नेत्र खड़े थे और 
मोटर चली जा रही थी। 

मुंशी वज्र्धर विशालसिंह के पास से लोटे, तो उनकी तारीफों के 
पुल बांध दिए। रईस हो तो ऐसा हो। आँखों में कितना शील हे! 
किसी तरह छोड़ते ही न थे। यों समझो कि लड़कर आया हूँ। 
प्रजा पर तो जान देते हें। बेगार की चर्चा सुनी, तो उनकी आँखों 
में आँसू भर गए। उनके जमाने में प्रजा चेन करेगी। यह तारीफ 
सुनकर चक्रधर को विशालसिंह से श्रद्धा हो गई। उनसे 
मिलने गए ओर समिति के संरक्षकों में उनका नाम दर्ज कर 
लिया। तब से कुँवर साहब समिति की सभाओं में नित्य 
सम्मिलित होते थे। अतएव अबकी उनके यहाँ कृष्णाष्टमी का 
उत्सव हुआ, तब चक्रधर अपने सहवर्गियों के साथ उसमें शरीक 
हुए। 

कुँवर साहब कृष्ण के परम भक्त थे। उनका जन्मोत्सव बड़ी 
धूमधाम से मनाते थे। उनकी स्त्रियों में इस विषय में मतभेद 
था। उनके ब्रत भी अलग-अलग थे। तीज के सिवा तीनों कोई 
एक ब्रत न रखती थीं। रोहिणी कृष्ण की उपासिका थी, तो 
वसुमती रामनवमी का उत्सव मनाती थी, नवरात्रि का ब्रत रखती, 
जमीन पर सोती ओर दुर्गा पाठ सुनती। रही रामप्रिया, वह कोई 


द्रत न रखती थी। कहती -- इस दिखावे से क्‍या फायदा? मन 
शुद्ध चाहिए, यही सबसे बड़ी भक्ति है। जब मन में ईर्ष्या और द्वेष 
की ज्वाला दहक रही हो, राग ओर मत्सर की आँधी चल रही हो, 
तो कोरा ब्रत रखने से क्‍या होगा! ये उत्सव आपस में प्रीति बढाने 
के लिए मनाए जाते हैं। जब प्रीति के बदले द्वेष बढ़े,तो उनका 
न मनाना ही अच्छा! 


संध्या हो गई थी। बाहर कंबल, झाड़ आदि जलाए जा रहे थे। 
चक्रधर अपने मित्रों के साथ बनाव-सजाब में मसरूफ थे। संगीत- 
समाज के लोग आ पहुँचे थे। गाना शुरू होने ही वाला था कि 
वसुमती और-रोहिणी में तकरार हो गई। वसुमती को यह 
तेयारियाँ एक आँख न भाती थीं। उसके रामनवमी के उत्सव में 
सन्नाटा-सा रहता था। विशालसिंह उस उत्सव में उदासीन रहते 
थे। वसुमती इसे उनका पक्षपात समझती थी। उसके विचार से 
उनके इस असाधारण उत्साह का कारण कृष्ण की भक्ति नहीं, 
रोहिणी के प्रति स्नेह था। वह दिल में जल-भुन रही थी। रोहिणी 
सोलहों शृंगार किए पकवान बना रही थी। कदाचित्‌ वसुमती को 
जलाने ही के लिए आप ही आप गीत गा रही थी। घर के सब 
बरतन उसी के यहाँ बिधे हुए थे। उसका यह अनुराग देख- 
देखकर वसुमती के कलेजे पर साँप-सा लोट रहा था। वह इस 
रंग में भंग मिलाना चाहती थी। सोचते-सोचने उसे एक बहाना 


मिल गया। महरी को भेजा, जाकर रोहिणी से कह -- -घर के 
बरतन जल्दी से खाली कर दें। दो थालियाँ, दो बटलोइयाँ, कटोरे, 
कटोरियाँ मांग लो? उनका उत्सव रात भर होगा, तो कोई कब 
तक बेठा उनकी राह देखता रहेगा? उनके उत्सव के लिए दूसरे 
क्यों भूखों मरें। महरी गई, तो रोहिणी ने तन्नाकर कहा -- आज 
इतनी जल्दी भूख लग गई। रोज तो आधी रात तक बेठी रहती 
थीं, आज आठ बजे ही भूख सताने लगी। अगर ऐसी ही जल्दी हे, 
तो कुम्हार के यहाँ से हॉडियाँ मंगवा लें। पत्तल में दे दूँगी। 
वसुमती ने यह सुना,तो आग हो गई - हॉँडियाँ चढ़ाएँ मेरे 
दुश्मन! जिनकी छाती फटती हो, में क्‍यों हाँडी चढ़ाऊँ? उत्सव 
मनाने की बड़ी साध हे, तो नए बासन क्‍यों नहीं मंगवा लेती? 
अपने कृष्ण से कह दें, गाडी भर बरतन भेज दें। क्या जबरदस्ती 
दूसरों को भूखों मारेंगी? 

रोहिणी रसोई से बाहर निकलकर बोली -- बहन, जरा मुँह 
संभालकर बातें करो। देवताओं का अपमान करना अच्छा नहीं। 


वसुमती -- अपमान तो तुम करती हो, ब्रत के दिन यों बन-ठनकर 
इठलाती फिरती हो। देवता रंग-रूप नहीं देखते, भक्ति देखते हें! 


रोहिणी -- में बनती-ठनती हूँ, तो दूसरे की आँखें क्‍यों फूटती हें? 
भगवान के जन्म के दिन भी न बन्‌-ठनैं? उत्सव में तो रोया नहीं 
जाता! 


वसुमती -- तो और बनो-ठनो, मेरे अँगूठे से। आँखें क्‍यों फोड़ती 
हो? आँखें फूट जाएंगी, तो चल्‍लू भर पानी भी न दोगी! 


रोहिणी -- आज लड़ने ही पर उतारू हो आई हो क्या? भगवान 
सब दुःख दें, पर बुरी संगत न दें। लो, यही गहने-कपड़े आँखों में 
गड रहे हें? न पहनूँगी। जाकर बाहर कह दें, पकवान, प्रसाद किसी 
हलवाई से बनवा लें। मुझे क्या, मेरे मन का हाल भगवान्‌ आप 
जानते हैं, पड़ेगी उन पर जिनके कारण यह सब हो रहा है। 


यह कहकर रोहिणी अपने कमरे में चली गई। सारे गहने-कपड़े 
उतार फेंके और मुँह ढाँपकर चारपाई पर पड रही। ठाकुर 
साहब ने यह समाचार सुना, तो माथा कूटकर बोले -- इन 
चाण्डालिनों से आज शुभोत्सव के दिन भी शांत नहीं बेठा जाता। 
इस [जिंदगी से तो मोत ही अच्छी है। घर में आकर रोहिणी से 
बोले -- तुम मुँह ढाँपकर सो रही हो,या उठकर पकवान बनाती 


हो? 


रोहिणी ने पड़े-पड़े उत्तर दिया -- फट पड़े वह सोना जिससे टूटें 
कान। ऐसे उत्सव से बाज आई, जिसे देखकर घर वालों की 
छाती फटे। 


विशालसिंह -- तुमसे तो बार-बार कहा कि उसके मुँह न लगा 
करो। एक चुप सो वक्ताओं को हरा सकता है। दो बातें सुन 
लो, तो तीसरी बात कहने का साहस न हो। फिर तुमसे बड़ी भी 
तो ठहरी, यों भी तुमको उनका लिहाज करना ही चाहिए। 


जिस दिन वसुमती ने विशालसिंह को व्यंग्य-बाण मारा था, जिसकी 
कथा हम कह चुके हैं, उसी दिन से उन्होंने उससे बोलना-चालना 
छोड़ दिया था। उससे कुछ डरने लगे थे, उसके क्रोध की 
भयंकरता का अंदाजा पा लिया था। कितु रोहिणी क्‍यों दबने 
लगी? यह उपदेश सुना, तो झुँझलाकर बोली -- रहने भी दो, जले 
पर नमक छिड़कते हो। जब बड़ा देख-देखकर जले, बात-बात पर 
कोसे, तो कोई कहाँ तक उनका लिहाज करे? उन्हें मेरा रहना 
जहर लगता हे, तो क्‍या करूँ?घर छोड़कर निकल जाऊँ? वह इसी 
पर लगी हुई हैं। तुम्हीं ने उन्हें सिर चढा लिया है। कोई बात 
होती है, तो मुझी को उपदेश करने दोड़ते हो, सीधा पा लिया हे 
न! उनसे बोलते हुए तो तुम्हारा भी कलेजा काँपता है। तुम न 
शह देते तो उनकी मजाल थी कि यों मुझे आँखें दिखाती! 


विशालसिंह -- तो क्या में उन्हें सिखा देता हूँ कि तुम्हें गालियाँ 
दें? 

रोहिणी -- और क्‍या करते हो! जब घर में कोई न्याय करने 
वाला नहीं रहा, तो इसके सिवा और क्‍या होगा? सामने तो चुड़ेल 
की तरह बेठी हुई हैं, जाकर पूछते क्‍यों नहीं? मुँह में कालिख क्‍यों 
नहीं लगाते? दूसरा पुरुष होता तो जूतों से बात करता, सारी शेखी 
किरकिरी हो जाती। लेकिन तुम तो खुद मेरी दुर्गीति कराना 
चाहते हो। न जाने क्‍यों तुम्हें ब्याह का शोक चर्राया था? 

कुँवर साहब ज्यों-ज्यों रोहिणी का क्रोध शांत करने की चेष्टा 
करते थे, वह और भी बिफरती जाती थी और बार-बार कहती थी, 
तुमने मेरे साथ क्‍यों ब्याह किया? यहाँ तक कि अंत में वह भी 
गर्म पड गए ओर बोले -- और पुरुष स्त्रियों से विवाह करके 
कोन-सा सुख देते हें, जो में तुम्हें नहीं दे रहा हूँ? रही लड़ाई-झगड़े 
की बात। तुम न लड़ना चाहो, तो कोई जबर्दस्ती तुमसे न 
लड़ेगा। आखिर रामप्रिया भी तो इसी घर में रहती हे। 


रोहिणी -- तो में स्वभाव ही से लड़ाकू हूँ? 
विशालसिंह -- यह में थोडे ही कहता हूँ। 


रोहिणी -- और क्‍या कहते हो? साफ-साफ कहते हो फिर मुकरते 
क्यों हो। में स्वभाव से ही झगड़ालू हूँ। दूसरों से छेड़-छेड़कर 


लड़ती हूँ। यह तुम्हें बहुत दूर की सूझी। वाह, क्या नई बात 
निकाली हे! कहीं छपवा दो, तो खासा इनाम मिल जाएगा। 
विशालसिंह -- तुम बरबस बिगड़ रही हो। मैंने तो दुनिया की 
बात कही थी ओर तुम अपने ऊपर ले गईं। 

रोहिणी -- क्‍या करूँ, भगवान्‌ ने बुद्धि ही नहीं दी। वहाँ भी 
“अंधेर नगरी ओर चोपट राजा होंगे। बुद्धि तो दो ही प्राणियों के 
हिस्से में पड़ी है, एक आपकी ठकुराइन के -- नहीं-नहीं, महारानी 
के -- ओर दूसरे आपके। जो कुछ बची-खुची, वह आपके सिर में 
ठूस दी गई। 

विशालसिंह -- अच्छा, उठकर पकवान बनाती हो कि नहीं? कुछ 
खबर हे, नो बज रहे हें। 

रोहिणी -- मेरी बला जाती है। उत्सव मनाने की लालसा नहीं 
रही। 

विशालसिंह -- तो तुम न उठोगी? 

रोहिणी -- नहीं, नहीं, नहीं! या ओर दो-चार बार कह दूँ? 

वसुमती सायबान में बेठी हुई दोनों प्राणियों की बातें तन्मय होकर 
सुन रही थीं, मानों कोई सेनापति अपने प्रतिपक्षी की गति का 
अध्ययन कर रहा हो, कि कब यह चुके ओर कब में दबा बेहूँ। 


क्षण-क्षण में परिस्थिति बदल रही थी। कभी अवसर आता हुआ 
दिखाई देता था, फिर निकल जाता था। यहाँ तक कि अंत में 
प्रतिदंद़्ी की एक भट्दी चाल ने उसे अपेक्षित अवसर दे दिया। 
विशालसिंह को मुँह लटकाए रोहिणी की कोठरी से निकलते 
देखकर बोली -- क्‍या मेरी सूरत देखने की कसम खा ली हे, या 
तुम्हारे हिसाब से में घर में हूँ ही नहीं! बहुत दिन तो हो गए रूठे, 
क्या जन्म भर रूठे ही रहोगे? क्या बात है, इतने उदास क्‍यों हो? 


विशालसिंह ने ठिठककर कहा -- तुम्हारी ही लगाई हुई आग को 
तो शांत कर रहा था;पर उल्टे हाथ जल गए। यह क्या रोज-रोज 
तूफान खड़ा करती हो? चार दिन की जिंदगी है इसे हंस-खेलकर 
नहीं काटते बनता? में तो ऐसा तंग हो गया हूँ कि जी चाहता है 
कि कहीं भाग जाऊँ। सच कहता हूँ जिंदगी से तंग आ गया। 

यह सब आग तुम्हीं लगा रही हो। 


वसुमती -- कहाँ भागकर जाओगे? नई-नवेली बहू को किस पर 
छोड़ोगे? नए ब्याह का कुछ सुख तो उठाया ही नहीं। 


विशालसिंह -- बहुत उठा चुका, जी भर गया। 


वसुमती -- बस, एक ब्याह और कर लो, एक ही ओर, जिसमें 
चोकड़ी पूरी हो जाए। 


विशालसिंह -- क्‍या बेठे-बेठे जलाती हो? विवाह क्‍या किया था, 
भोग-विलास करने के लिए या तुमसे कोई बड़ी सुंदरी होगी? 


वसुमती -- अच्छा, आओ, सुनते जाओ। 
विशालसिंह -- जाने दो, लोग बाहर बेठे होंगे। 


वसुमती -- अब यही तो नहीं अच्छा लगता। अभी घंटे-भर वहाँ 
बैठे चिकनी-चुपड़ी बातें करते रहे तो नहीं देर हुई, में एक क्षण के 
लिए बुलाती हूँ तो भागे जाते हो। इसी दोअक्खी की तो तुम्हें 
सजा मिल रही हे। 


यह कहकर वसुमती ने आकर उनका हाथ पकड़ लिया, घसीटती 
हुई अपने कमरे में ले गई ओर चारपाई पर बेठाती हुई बोली -- 
ओरतों को सिर चढ़ाने का यही फल है। उसे तो तब चेन आए, 
जब घर में अकेली वही रहे। जब देखो तब अपने भाग्य को 
रोया करती है, किस्मत फूट गई, माँ-बाप ने कुएँ में झोंक दिया, 
जिंदगी खराब हो गई। यह सब मुझसे नही सुना जाता, यही मेरा 
अपराध हे। तुम उसके मन के नहीं हो, सारी जलन इसी बात की 
है। पूछो, तुझे कोई जबरदस्ती निकाल लाया था, या तेरे माँ-बाप 
की आँखें फूट गई थीं? वहाँ तो यह मंसूबे थे कि बेटी मुँहजोर हे 
हो, जाते ही जाते राजा को अपनी मुट्ठी में करके रानी बन बेठेगी! 
क्या मालम था कि यहाँ उसका सिर कुचलने को कोई और बेठा 


हुआ है। यही बातें खोलकर कह देती हूँ, तो तिलमिला उठती है 
ओर तुम दौड़ते हो मनाने। बस, उसका मिजाज और आसमान पर 
चढ़ जाता है। दो दिन,चार दिन रूठी पड़ी रहने दा,फिर देखो, 
भीगी बिल्ली हो जाती है या नहीं। यह निरंतर का नियम हे कि 
लोहे को लोहा ही काटता है। कुमानस के साथ कुमानस बनने 
ही से काम चलता हे। गोस्वामी तुलसीदासजी ने नारियों के विषय 
में जो कहा है, बिल्कुल सच हे। 


विशालसिंह -- यहाँ वह खटबांस लेकर पड़ी है, अब पकवान कोन 
बनाए? 


वसुमती -- तो क्‍या जहाँ मुर्गा न होगा, वहाँ सबेरा ही न होगा? 
आखिर जब वह नहीं थी, तब भी तो जन्माष्टमी मनाई जाती थी। 
ऐसा कोन-सा बड़ा काम हे? में बनाए देती हूँ। भगवान्‌ थोडे ही 
बँटे हुए हैं, या मुझे जन्माष्टमी से कोई बेर हे! 

विशालसिंह ने पुलकित होकर कहा -- बस, तुम्हारी इन्हीं बातों 
पर मेरी जान जाती है। कुलवंती स्त्रियों का यही धर्म है। आज 
तुम्हारी धानी साडी गजब ढा रही है। कवियों ने सच कहा हे, 
योवन प्रोढ़ होकर ओर भी अजेय हो जाता है। चंद्रमा का पूरा 
प्रकाश भी तो पूर्णिमा ही को होता हे। 


वसुमती -- खुशामद करना कोई तुमसे सीख ले। 


विशालसिंह -- जो चीज कम हो, वह ओर मँगवा लेना। 


विजय के गर्व से फूली हुई बसुमती आधी रात तक बेठी भाँति- 
भाँति के पकवान बनाती रही। ढ्वेष ने बरसों की सोई हुई कृष्ण- 
भक्ति को जागृत कर दिया। वह इन कामों में निपुण थी। श्रम 
से उसे कुछ रुचि-सी थी। निठल्ले न बैठा जाता था। रोहिणी 
जिस काम को दिन भर मर-मरकर करती, उसे वह दो घंटे में 
हँसते-हँसते पूर्ण कर देती थी। रामप्रिया ने उसे बहुत व्यस्त देखा, 
तो वह भी आ गई ओर दोनों मिलकर काम करने लगीं। 


विशालसिंह बाहर गए ओर कुछ देर तक गाना सुनते रहे; पर वहाँ 
जी न लगा। फिर भीतर चले आए ओर रसोईघर के द्वार पर 
मोढा डालकर बेठ गए। भय था कि कहीं रोहिणी कुछ कह न 
बेठे ओर दोनों फिर न लड़ मरें। 

वसुमती ने कहा -- बाहर कया हो रहा हे? 


विशालसिंह -- गाना शुरू हो गया है। तुम इतनी महीन पूरियाँ 
कैसे बनाती हो? फट नहीं जातीं! 

वसुमती -- चाहूँ तो इससे भी महीन बेल दूँ, कागज मात हो 
जाए। 

विशालसिंह -- मगर खिलेंगी न? 


वसुमती -- खिलाकर दिखा दूँ डब्बे-सी न फूल जायें तो कहना। 
अभी महारानी नहीं उठी क्‍या? इसमें छिपकर बातें सुनने की बुरी 
लत है। न जाने क्‍या चाहती है। बहुत ओरतें देखीं; लेकिन इसके 
ढंग सबसे निराले हैं। मुहब्बत तो इसे छू नहीं गई। अभी तुम 
तीन दिन बाहर कराहते रहे; पर कसम ले लो, जो उसका मन जरा 
भी मेला हुआ हो। हम लोगों के प्राण तो नखों में समा गए थे। 
रात-दिन देवी-देवता मनाया करती थीं। वहाँ पान चबाने, आईना 
देखने ओर मांग-चोटी करने के सिवा ओर दूसरा कोई काम ही न 
था। ऐसी ओरतों पर कभी विश्वास न करें। 


विशालसिंह -- सब देखता हूँ, और समझता हूँ, निरा गधा नहीं हूँ। 


वसुमती -- यही तो रोना हे कि तुम देखकर भी नहीं देखते, 
समझकर भी नहीं समझते। जहाँ उसने मुस्कराकर, आँखें 
मटकाकर बातें की, मस्त हो गए। लल्लो-चप्पो किया करते हो। 
थर-थर काँपते रहते हो कि कहीं रानी नाराज न हो जाएँ। 
आदमी में सब ऐब हों, कितु मेहर-बस न हो। ऐसी कोई बड़ी 
सुंदर भी तो नहीं है। 


रामप्रिया -- एक समय सखि सुअर सुंदर! जवानी में कोन नहीं 
सुंदर होता? 


वसुमती -- उसके माथे से तो तुम्हारे तलुबवे अच्छे। सात जन्म 
ले, तो भी तुम्हारे गर्द को न पहुँचे। 

विशालसिंह -- में मेहर-बस हूँ? 

वसुमती -- ओर क्‍या हो? 

विशालसिंह -- में उसे ऐसी-ऐसी बातें कहता हूँ कि वह भी याद 
करती होगी। घंटों रुलाता हूँ। 

वसुमती -- क्या जाने, यहाँ तो जब देखती हूँ, उसे मुस्कराते देखती 
हूँ! कभी आँखों में आँसू न देखा। 

रामप्रिया -- कड़ी बात भी हँसकर कही जाए, तो मीठी हो जाती 
है। 

विशालसिंह -- हँसकर नहीं कहता। डाँटता हूँ, फटकारता हूँ। 
लॉडा नहीं हूँ कि सूरत पर लट्टू हो जाऊँ। 

वसुमती -- डाँटते होगे; मगर प्रेम के साथ। ढलती उम्र में सभी 
मर्द तुम्हारे ही जेसे हो जाते हैं। कोई नई बात नहीं हे। में 
तुमसे लाख रूठी रहूँ. लेकिन तुम्हारा मुँह जरा भी गिरा देखा ओर 
जान निकल गई। सारा क्रोध हवा हो जाता है। वहाँ जब तक 
जाकर पैर न सहलाओ, तलुओं से आँखें न मलो, देवीजी सीधी ही 
नहीं होती। कभी-कभी तुम्हारी लम्पटता पर मुझे हंसी आती है। 


आदमी कडे दम चाहिए जिसका अन्याय देखे, उसे डाँटे दे, बुरी 
तरह डाँट दे, खून पी लेने पर उतारू हो जाए। ऐसे ही पुरुषों से 
स्त्रियां प्रेम करती हैं। भय बिना प्रीति नहीं होती। आदमी ने स्त्री 
की पूजा की कि वह उनकी आँखों से गिरा। जेसे घोडा पेदल 
ओर सवार पहचानता है, उसी तरह ओरत भी भकुए ओर मर्द को 
पहचानती है। जिसने सच्चा आसन जमाया ओर लगाम कड़ी 
रखी, उसी की जय है। जिसने रास ढीली कर दी, उसकी कुशल 
नहीं। 

रामप्रिया मुँह फेरकर मुस्कराई ओर बोली -- बहन, तुम सब गुर 
बताए देती हो, किसके माथे जाएगी? 

वसुमती -- हम लोगों की लगाम कब ढीली थी? 

रामप्रिया -- जिसकी लगाम कभी कड़ी न थी, वह आज लगाम 
तानने से थोडे ही काबू में आई जाती है ओर भी दुलत्तियाँ झाड़ने 
लगेगी। 

विशालसिंह -- मैंने तो अपनी जान में कभी लगाम ढीली नहीं 
की। आज ही देखो, केसी फटकार बताई। 


वसुमती -- क्‍या कहना हे, जरा मूँछे खड़ी कर लो, लाओ, पगिया 
में सवार दूँ। यह नहीं कहते कि उसने ऐसी-ऐसी चोटें कीं कि 
भागते ही बना! 


सहसा किसी के पेरों की आहट पाकर वसुमती ने द्वार की ओर 
देखा। रोहिणी रसोई के द्वार से दबे पाँव चली जा रही थी। मुँह 
का रंग उड़ गया। दांतों से ओठ दबाकर बोली -- छिपी खड्डी 
थी। मैंने साफ देखा। अब घर में रहना मुश्किल है। देखो, क्या 
रंग लाती है। 


विशालसिंह ने पीछे की ओर सशंक नेत्रों से देखकर कहा -- बड़ा 
गजब हुआ। चुड़ेल सब सुन गई होगी। मुझे जरा भी आहट न 
मिली। 


वसुमती -- उँह, रानी रूठेंगी, अपना सोहाग लेंगी। कोई कहाँ तक 
डरे? आदमियों को बुलाओ, यह सामान यहाँ से ले जाएँ। 


भादों की अंधेरी रात थी। हाथ को हाथ न सूझता था। मालूम 
होता था, पृथ्वी पाताल में चली गई है या किसी विराट जंतु ने 
उसे निगल लिया है। मोमबत्तियों का प्रकाश तिमिर सागर में पाँव 
रखते काँपता था। विशालसिंह भोग के पदार्थ थालियों में भरवा- 
भरवाकर बाहर रखवाने में लगे हुए थे। कोई केले छील रहा था, 
कोई खीरे काटता था। कोई दोनों में प्रसाद सजा रहा था। 
एकाएक रोहिणी एक चादर ओढ़े हुए घर से निकली ओर बाहर 
की ओर चली। विशालसिंह दहलीज के द्वार पर खड्डे थे। इस 
भरी सभा में उसे यों निश्शंक भाव से निकलते देखकर उनका 


रक्त खोलने लगा। जरा भी न पूछा, कहाँ जाती हो, क्या बात है। 
मूर्ति की भाँति खड़े रहे। दिल ने कहा -- जिसने इतनी बेहयाई 
की, उससे ओर क्‍या आशा की जा सकती हे? वह जहाँ जाती हो, 
जाए: जो जी में आए, करे। जब उसने मेरा सिर ही नीचा कर 
दिया, तो मुझे उसकी कया परवाह ? बेहया, निर्लज्ज तो हे ही, कुछ 
पूछूँ ओर गालियाँ देने लगे, तो मुँह में ओर भी कालिख लग 

जाए। जब उसको मेरी परवाह नहीं, तो में क्‍यों उसके पीछे दोडू? 
और लोग अपने-अपने काम में लगे हुए थे। रोहिणी पर किसी 
की निगाह न पड़ी। 


इतने में चक्रधर उनसे कुछ पूछने आए, तो देखा कि महरी उनके 
सामने खड़ी हे ओर क्रोध से आँखें लाल किए कह रहे हैं -- 
अगर वह मेरी लोंडी नहीं है, तो में भी उसका गुलाम नहीं हूँ। 
अगर वह स्त्री होकर इतना आपे से बाहर हो सकती हे, तो में 
पुरुष होकर उसके पेरों पर सिर न रखूँगा। इच्छा हो जाए, मेंने 
तिलांजलि दे दी। अब इस घर में कदम न रखने दूँगा। (चक्रधर 
को देखकर) आपने भी तो उसे देखा होगा? 


चक्रधर -- किसे? में तो केले छील रहा था। कोन गया हे? 


विशालसिंह -- मेरी छोटी पत्नीजी रूवकर बाहर चली गई हें। 
आपसे घर का वास्ता है। आज ओरतों में किसी बात पर तकरार 


हो गई। अब तक तो मुँह फुलाए पड़ी रहीं, अब यह सनक सवार 
हुई। मेरा धर्म नहीं हे कि में उसे मनाने जाऊँ! आप धक्के 
खाएँगी। उसके सिर पर कुबुद्धि सवार हे। 


चक्रधर -- किधर गई हें, महरी? 


महरी -- कया जानू, बाबूजी? में तो बरतन माँज रही थी। सामने 
ही गई होंगी। 


चक्रधर ने लपककर लालटेन उठा ली और बाहर निकलकर 
दाएँ-बाएँ निगाहें दोड़ाते, तेजी से कदम बढाते हुए चले। कोई दो 
सो कदम गए होंगे कि रोहिणी एक वृक्ष के नीचे खड़ी दिखलाई 
दी। ऐसा मालूम होता था कि वह छिपने के लिए कोई जगह 
तलाश कर रही है। चक्रधर उसे देखते ही लपककर समीप जा 
पहुँचे ओर कुछ कहना ही चाहते थे कि रोहिणी खुद बोली -- 
क्या मुझे पकड़ने आए हो? अपना भला चाहते हो, तो लोट जाओ; 
नहीं तो अच्छा न होगा। में उन पापियों का मुँह न देखूँगी। 


चक्रधर -- आप इस अंधेरे में कहाँ जाएँगी? हाथ को हाथ सूझता 


नहीं। 


रोहिणी -- अंधेरे में डर उसे लगता है, जिसका कोई अवलंब हो। 
जिसका संसार में कोई नहीं, उसे किसका भय? गला काटने वाले 


अपने होते हैं, पराए गला नहीं काटते। जाकर कह देना, अब 
आराम से टांगें फेलाकर सोइए, अब तो काँटा निकल गया। 


चक्रधर -- आप कुँवर साहब के साथ बड़ा अन्याय कर रही हें। 
बेचारे लज्जा और शोक से खड़े रो रहे हैं। 


रोहिणी -- क्‍यों बातें बनाते हो? वह रोएँगे, ओर मेरे लिए? में जिस 
दिन मर जाऊँगी, उस दिन घी के चिराग जलेंगे। संसार में ऐसे 
अभागे प्राणी भी होते हैं। अपने माँ-बाप को क्‍या कहूँ? ईश्वर 
उन्हें नरक में भी चेन न दे। सोचे थे, बेटी रानी हो जाएगी, तो 
हम राज करेंगे। यहाँ जिस दिन डोली से उतरी, उसी दिन से सिर 
पर विपत्ति सवार हुई। पुरुष रोगी हो, बूढा हो, दरिद्र हो; पर नीच 
न हो। ऐसा नीच ओर निर्दयी आदमी संसार में न होगा। नीचों 
के साथ नीच बनना ही पड़ता हे। 


चक्रधर -- आपके यहाँ खड़े होने से कुँवर साहब का कितना 
अपमान हो रहा है, इसकी आपको जरा भी फिक्र नहीं? 
रोहिणी -- तुम्हीं ने तो मुझे रोक रखा हे। 

चक्रधर -- आखिर आप कहाँ जा रही हें? 


रोहिणी -- तुम पूछने वाले कोन होते हो? मेरा जहाँ जी चाहेगा, 
जाऊँगी। उनके पाँव में मेंहदी नहीं रची हुई थी। उन्होंने मुझे 


घर से निकलते भी देखा था। क्‍या इसका मतलब यह नहीं हे 
कि अच्छा हुआ, सिर से बला टली। दुतकार सहकर जीने से मर 
जाना अच्छा हे। 


चक्रधर -- आपको मेरे साथ चलना होगा। 
रोहिणी -- तुम्हें यह कहने का क्‍या अधिकार हे? 


चक्रधर -- जो अधिकार सचेत को अचेत पर, सजान को अजान 
पर होता है, वही अधिकार मुझे आपके ऊपर हे। अंधे को कुएँ में 
गिरने से बचाना हर एक प्राणी का धर्म हे। 

रोहिणी -- में न अचेत हूँ,न अजान, न अंधी। स्त्री होने ही से 
बावली नहीं हो गई हूँ। जिस घर में मेरा पहनना-ओढ़ना-हँसना 
बोलना, देख-देखकर दूसरों की छाती फटती है, जहाँ कोई अपनी 
बात तक नहीं पूछता, जहाँ तरह-तरह के आक्षेप लगाए जाते हें, 
उस घर में कदम न रखूँगी। 

यह कहकर रोहिणी आगे बढ़ी कि चक्रधर ने सामने खड़े होकर 
कहा -- आप आगे नहीं जा सकतीं। 

रोहिणी -- जबरदस्ती रोकोगे? 

चक्रधर -- हाँ, जबरदस्ती रोकूँगा। 

रोहिणी -- सामने से हट जाओ। 


चक्रधर -- में आपको एक कदम भी आगे न रखने दूँगा। 
सोचिए, आप अपनी अन्य बहनों को किस कुमार्ग पर ले जा रही 
हैं? जब वे देखेंगे कि बड़े-बड़े घरों की स्त्रियाँ भी रूवककर घर से 
निकल खड़ी होती हें, तो उन्हें भी जरा-सी बात पर ऐसा ही साहस 
होगा या नहीं? नीति के विरुद्ध कोई काम करने का फल अपने 
ही तक नहीं रहता, दूसरों पर उसका ओर भी बुरा असर पड़ता 


है। 


रोहिणी -- मैं चुपके से चली जाती थी, तुम्हीं तो ढिढोरा पीट रहे 
हो। 


चक्रधर -- जिस तरह रण से भागते हुए सिपाही को देखकर 
लोगों को उससे घृणा होती है -- यहाँ तक कि उसका वध कर 
डालना भी पाप नहीं समझा जाता, उसी तरह कुल में, कलंक 
लगाने वाली स्त्रियों से भी सबको घृणा हो जाती है और कोई 
उनकी सूरत तक नहीं देखना चाहता। हम चाहते हैं कि सिपाही 
गोली ओर आग के सामने अटल खड़ा रहे। उसी तरह हम यह 
भी चाहते हैं कि स्त्री सब झेलकर अपनी मर्यादा का पालन करती 
रहे! हमारा मुँह हमारी देवियों से उज्ज्वल है ओर जिस दिन हमारी 
देवियां इस भाँति मर्यादा की हत्या झरने लगेंगी, उसी दिन हमारा 
सर्वनाश हो जाएगा। 


रोहिणी रुधे हुए कंठ से बोली -- तो कया चाहते हो कि में फिर 
उसी आग में जल? 


चक्रधर - हाँ, यही चाहता हूँ। रणक्षेत्र में फूलों की वर्षा नहीं 
होती। मर्यादा की रक्षा करना उससे कहीं कठिन हे। 


रोहिणी -- लोग हँसेंगे कि घर से निकली तो थी बडे दिमाग से, 
आखिर झख मारकर लोट आई। 


चक्रधर -- ऐसा वही कहेंगे, जो नीच ओर दुर्जन हैं। समझदार 
लोग तो आपकी सराहना ही । 


रोहिणी ने कई मिनट तक आगा-पीछा करने के बाद कहा -- 
अच्छा चलिए, आप भी क्‍या कहेंगे। कोई बुरा कहे या भला। हाँ, 
कुँवर साहब को इतना जरूर समझा दीजिएगा कि जिन महारानी 
को आज वह घर की लक्ष्मी समझे हुए हैं, वह एक दिन उनको 
बड़ा धोखा देंगी। में कितनी ही आपे से बाहर हो जाऊँ: पर 
अपना ही प्राण दूँगी; वह बिगड़ेगी तो प्राण लेकर छोड़ेंगी। आप 
किसी मोके से जरूर समझा दीजिएगा। 


यह कहकर रोहिणी घर की ओर लोट पड़ी; लेकिन चक्रधर का 
उसके ऊपर कहाँ तक असर पडा ओर कहाँ तक स्वयं अपनी 
सहज बुद्धि का, इसका अनुमान कोन कर सकता है? वह लोटते 
वक्त लज्जा से सिर नहीं गड़ाए हुए थी,गर्व से उसकी गर्दन उठी 


हुई थी। उसने अपनी टेक को मर्यादा की वेदी पर बलिदान कर 
दिया था; पर उसके साथ ही उन व्यंग्य वाक्यों की रचना भी कर 
ली थी, जिससे वह कुँवर साहब का स्वागत करना चाहती थी। 


जब दोनों आदमी घर पहुँचे, तो विशालसिंह अभी तक वहाँ मूर्तिवत्‌ 
खड़े थे, महरी भी खड़ी थी। भक्त जन अपना-अपना काम छोड़कर 
लालटेन की ओर ताक रहे थे। सन्नाटा छाया हुआ था। 


रोहिणी ने दहलीज में कदम रखा; मगर ठाकुर साहब ने उसकी 
ओर आँख उठा कर भी न देखा। जब वह अंदर चली गई, तो 
उन्होंने चक्रधर का हाथ पकड़ लिया ओर बोले - में तो 
समझता था किसी तरह न आएगी; मगर आप खींच ही लाए। 
क्या बहुत बिगड़ती थी? 


चक्रधर ने कहा -- आपको कुछ नहीं कहा। मुझे तो बहुत 
समझदार मालूम होती हैं। हाँ,मिजाज नाजुक हे; बात बर्दाश्त नहीं 
कर सकतीं। 


विशालसिंह -- में यहाँ से टला तो नहीं, लेकिन सच पूछिए तो 
ज्यादती मेरी ही थी। मेरा क्रोध बहुत बुरा हैे। अगर आप न 
पहुँच जाते तो बड़ी मुश्किल पड़ती। जान पर खेल जानेवाली स्त्री 
है। आपका यह एहसान कभी न भूलूँगा। देखिए तो, सामने कुछ 
रोशनी-सी मालूम हो दही हे, बेंड भी बज रहा है। कया माजरा हे? 


चक्रधर -- हाँ, मशालें ओर लालटेनें हैं। बहुत से आदमी भी साथ 
हैं। ओर लोग भी आंगन में उतर आए ओर सामने देखने लगे। 
सेकडों आदमी कतार बांधे मशालों ओर लालटेनों के साथ चले 
आ रहे थे, आगे-आगे दो अश्वारोही भी नजर आते थे। बेंड की 
मनोहर ध्वनि आ रही थी। सब खड़े-खड़े देख रहे थे; पर किसी 
की समझ में न आता था कि माजरा क्‍या हे! 


44 


सभी लोग बडे कुतृहल से आने वालों को देख रहे थे। कोई दस- 
बारह मिनट में वह विशालसिंह के घर के सामने आ पहुँचे। 
आगे-आगे दो घोडों पर मुंशी वज़्धर ओर ठाकुर हरिसेवकर्सिह 
थे। पीछे कोई पचीस-तीस आदमी साफ-सुथरे कपड़े पहने चले 
आते थे। दोनों तरफ कई झंडीबरदार थे, जिनकी झंडियाँ हवा में 
लहरा रही थीं। सबसे पीछे बाजे वाले थे। मकान के सामने 
पहुँचते ही दोनों सवार घोड़ों से उतर पड़े ओर हाथ बांधे हुए 
कुँवर साहब के सामने आकर खड़े हो गए। मुंशीजी की सज-धज 
निराली थी। सिर पर एक शमला था, देह पर एक नीचा आबा। 


ठाकुर साहब भी हिन्दुस्तानी लिबास में थे। मुंशीजी खुशी से 
मुस्कराते थे, पर ठाकुर साहब का मुख मलिन था। 


ठाकुर साहब बोले -- दीनबंधु, हम सब आपके सेवक आपकी 
सेवा में यह शुभ सूचना देने के लिए हाजिर हुए हैं कि महारानी ने 
राज्य से विरक्त होकर तीर्थयात्रा को प्रस्थान किया है और अब 
हमें श्रीमान की छत्रछाया के नीचे आश्रय लेने का वह स्वर्णावसर 
प्राप्त हुआ है, जिसके लिए हम सदेव ईश्वर से प्रार्थना करते रहते 
थे। यह हमारा परम सोभाग्य हे कि आज से श्रीमान्‌ हमारे 
भाग्यविधाता हुए। यह पत्र है, जो महारानीजी ने श्रीमान्‌ के नाम 
लिख रखा था। 


यह कहकर ठाकुर साहब ने रानी का पत्र विशालसिंह के हाथ में 
दिया। कुँवर साहब ने एक ही निगाह में आद्योपांत पढ लिया 
ओर उनके मुख पर मंद हास्य की आभा झलकने लगी। पत्र 
जेब में रखते हुए बोले -- यद्यपि महारानी की तीर्थयात्रा का 
समाचार जानकर मुझे अत्यंत खेद हो रहा है; लेकिन इस बात का 
सच्चा आनंद भी हे कि उन्होंने निवृत्ति मार्ग पर पग रखा; क्योंकि 
ज्ञान ही से मुक्ति प्राप्त होती है। मेरी ईश्वर से यही विनय है कि 
उसने मेरी गर्दन पर जो कर्त्तव्य का भार रखा है उसे संभालने 
की मुझे शक्ति दे और प्रजा के प्रति मेरा जो धर्म है, उसके पालन 
करने की भी शक्ति प्रदान करे। आप लोगों को में विश्वास 


दिलाता हूँ कि में यथासाध्य अपना कर्त्तव्य पालन करने में ऊँचे 
आदर्शों को सामने रखूँगा; लेकिन सफलता बहुत कुछ आप ही 
लोगों की सहानुभूति ओर सहकारिता पर निर्भर है, और मुझे आशा 
है कि आप मेरी सहायता करने में किसी प्रकार की कोताही न 
करेंगे। में इस समय यह भी जता देना अपना कर्त्तव्य समझता हूँ 
कि में अत्याचार का घोर शत्रु दूँ ओर ऐसे महापुरुषों को, जो प्रजा 
पर अत्याचार करने के अभ्यस्त रहे हैं, मुझसे जरा भी नरमी की 
आशा न रखनी चाहिए। 


इस कथन में शिष्टता की मात्रा अधिक ओर नीति की बहुत कम 
थी, फिर भी सभी राज्य कर्मचारियों को यह बातें अप्रिय जान 
पड़ी। सबके कान खड़े हो गए ओर हरिसेवक को तो ऐसा 
मालूम हुआ कि यह निशाना मुझी पर है। उनके प्राण सूख गए। 
सभी आपस में कानाफूसी करने लगे। 


कुँवर साहब ने लोगों को ले जाकर फर्श पर बेठाया और खुद 
मसनद लगाकर बेठे। नजराने की निरर्थक रस्म अदा होने लगी। 
बैंड ने बधाई देनी शुरू की। चक्रधर ने पान ओर इलायची से 
सबका सत्कार किया। कुँवर साहब का जी बार-बार चाहता था 
कि घर में जाकर यह सुख-संवाद सुनाऊँ पर मोका न देखकर 
जब्त किए हुए थे। मुंशी वज़धर अब तक खामोश बेठे थे। 
ठाकुर हरिसेवक को यह खुशखबरी सुनाने का मौका देकर 


उन्होंने अपने ऊपर कुछ कम अत्याचार न किया था। अब उनसे 
चुप न रहा गया। बोले -- हुजूर, आज सबसे पहले मुझी को यह 
हाल मालूम हुआ। 


हरिसेवक ने इसका खंडन किया -- में तो आपके साथ ही पहुँच 
गया था। 


वज़्धर -- आप मुझसे जरा देर बाद पहुँचे। मेरी आदत है कि 
बहुत सबेरे उठता हूँ। देर तक सोता, तो एक दिन भी 
तहसीलदारी न निभती। बड़ी हुकूमत की जगह हे, हुजूर! वेतन तो 
कुछ ऐसा ज्यादा न था; पर हुजूर, अपने इलाके का बादशाह था। 
खेर, ड्योढ़ी पर पहुँचा तो सन्नाटा छाया हुआ था। न दरबान का 
पता, न सिपाही का। घबराया कि माजरा क्‍या है। बेधड़क अंदर 
चला गया। मुझे देखते ही गुजराती रोती हुई दोडी आई ओर 
तुरंत रानी साहब का खत लाकर मेरे हाथ में रख दिया। रानी 
जी ने उससे शायद यह खत मेरे ही हाथ में देने को कहा था। | 


हरिसेवक -- यह तो कोई बात नहीं। में पहले पहुँचता, तो मुझे 
खत मिलता। आप पहले पहुँचे, आपको मिल गया। 

वज़धर -- आप नाराज क्‍यों होते हैं। मेंने तो केवल अपना विचार 
प्रकट किया है। वह खत पढ़कर मेरी जो दशा हुई, बयान नहीं 
कर सकता। कभी रोता था, कभी हँसता था। बस, यही जी 


चाहता था कि उड़कर हुजूर को खबर दूँ। ठीक उसी समय 
ठाकुर साहब पहुँचे। हे यही बात न, दीवान साहब? 


हरिसेवक -- मुझे खबर मिल गई थी। आदमियों को चोकसी 
रखने की ताकीद कर रहा था। 


वज््धर -- आपने बाहर से जो कुछ किया हो, मुझ उसकी खबर 
नहीं, अंदर आप उसी वक्त पहुँचे, जब में खत लिए खड़ा था। मेंने 
आपको देखते ही कहा -- सब कमरों में ताला लगवा दीजिए 
ओर दफ्तर में किसी को न जाने दीजिए। 


हरिसेवक -- इतनी मोटी-सी बात के लिए मुझे आपकी सलाह की 
आवश्यकता न थी। 


वज़धर -- यह मेरा मतलब नहीं। अगर मेंने तहसीलदारी की हे, 
तो आपने भी दीवानी की है। सरकारी नोकरी न सही, फिर भी 
काम एक ही है। जब हर एके कमरे में ताला पड गया, दफ्तर 
का दरवाजा बंद कर दिया गया, तो सलाह होने लगी कि हुजूर 
को कैसे खबर दी जाय। कोई कहता था, आदमी दोड़ाया जाय, 
कोई मोटर से खबर भेजना चाहता था। मेंने यह मुनासिब नहीं 
समझा। इतनी उम्र तक भाड़ नहीं झोंका हूँँ। जगदीशपुर खबर 
भेजकर सब कर्मचारियों को बुलाने की राय दी। दीवान साहब 
को मेरी राय पसन्द आई। इसी कारण इतनी देर हुई। हुजूर, 


सारे दिन दोड़ते-दोड़ते पेरों में छाले पड़ गए। आज दोहरी खुशी 
का दिन है। गुस्ताखी माफ, मिठाइयाँ खिलाइए और महफिल 
जमाइए। एक हफ्ते तक गाना होना चाहिए। हुजूर, यही देना 
दिलाना, खाना खिलाना याद रहता हे। 


विशालसिंह -- अब इस वक्त तो भजन होने दीजिए, कल यहीं 
महफिल जमेगी। 


वज्धर -- हुजूर, मेंने पहले ही से गाने-बजाने का इंतजाम कर 
लिया है। लोग आते ही होंगे। शहर के अच्छे-अच्छे उस्ताद 
बुलाए हैं। हुजूर, एक से एक गुणी हैं। सभी का मुजरा होगा। 
अभी तहसीलदार साहब ने बात पूरी भी न की थी कि झिनक्‌ ने 
अंदर आकर सलाम किया ओर बोला -- दीनानाथ, उस्ताद लोग 
आ गए हैं। हुक्म हो तो हाजिर हों। 


मुंशीजी तुरंत बाहर गए ओर उस्तादों को हाथों हाथ ले आए। 
दस-बारह आदमी थे, सबके सब बूढे, किसी का मुँह पोपला, किसी 
की कमर झुकी हुई, कोई आँखों का अंधा। उनका पहनावा 
देखकर ऐसा अनुमान होता था कि कम-से-कम तीन शताब्दी 
पहले के मनुष्य हैं। बड़ी नीची अचकन, जिस पर हरी गोट लगी 
हुई वही चुनावदार पाजामा, वही उलझी हुई तार-तार पगडी, कमर 
में पटका बंधा हुआ। दो-तीन उस्ताद नंग-धडंग थे, जिनके बदन 


पर एक लंगोटी के सिवा और कुछ न था। यही सरस्वती के 
उपासक थे और इन्हीं पर उनकी कृपा-दृष्टि थी। 


उस्तादों ने अंदर आकर कुँवर साहब और अन्य सज्जनों को 
झुक-झुककर सलाम किया ओर घुटने तोड़-तोड़ बेठे। मुंशीजी ने 
उनका परिचय कराना शुरू किया। यह उस्ताद मेड़ूखाँ हें, 
महाराज अलवर के दरबारी हें, वहाँ से हजार रुपये सालाना 
वजीफा मिलता हे। आप सितार बजाने में अपना सानी नहीं 
रखते। किसी के यहाँ आते-जाते नहीं, केवल भगवद्धजन किया 
करते हैं। यह चन्दू महाराज हें, पखावज के पक्के उस्ताद। 
ग्वालियर के महाराज इनसे लाख कहते हैं कि आप दरबार में 
रहिए। दो हजार रुपये महीने तक देते हैं, लेकिन आपको काशी 
से प्रेम है। छोड़कर नहीं जाते। यह उस्ताद फजलू हैं, राग- 
रागिनियों के फिकेत, स्वरों से रागिनियों की तसवीर खींच देते हें। 
एक बार आपने लाट साहब के सामने गाया था। जब गाना बंद 
हुआ, तो साहब ने आपके पेरों पर अपनी टोपी रख दी ओर घंटों 
छाती पीटते रहे। डॉक्टरों ने जब दवा दी, तो उनका नशा 
उतरा। 


विशालसिंह -- यहाँ वह रागिनी न गवाइएगा, नहीं तो लोग लोट- 
पोट हो जाएंगे। यहाँ तो डॉक्टर भी नहीं है। 


वज़घर -- हुजूर, रोज-रोज यह बातें थोडे ही होती हें। बडे से बडे 
कलावंत को भी जिंदगी में केवल एक बार गाना नसीब होता हे। 
फिर लाख सिर मारें, वह बात नहीं पेदा होती हे। 


परिचय के बाद गाना शुरू हुआ। फजलू ने मलार छेड़ा ओर 
मुंशीजी झूमने लगे। फजलू भी मुंशीजी ही को अपना कमाल 
दिखाते थे। उनके सिवा ओर उनकी निगाह में कोई था ही 
नहीं। उस्ताद लोग “वाह-वाह” का तार बांधे हुए थे; मुंशीजी 
आँखें बंद किए सिर हिला रहे थे ओर महफिल के लोग एक-एक 
करके बाहर चले जा रहे थे। दो-चार सज्जन बेठे थे। वे वास्तव 
में सो रहे थे। फजलू को इसकी जरा भी परवाह नहीं थी कि 
लोग उसका गाना पसंद करते हैं या नहीं। उस्ताद उस्तादों के 
लिए गाते हैं। गुणी गुणियों की ही निगाह में सम्मान पाने का 
इच्छुक होता है। जनता की उसे परवाह नहीं होती। अगर उस 
महफिल में अकेले मुंशीजी होते तो भी फजलू इतना ही मस्त 
होकर गाता। धनी लोग गरीबों की क्‍या परवाह करते हें? विद्वान्‌ 
मूर्खा को कब ध्यान में लाते हैं? इसी भाँति गुणी जन अनाड़ियों 
की परवाह नहीं करते। उनकी निगाह में मर्मज्ञ का स्थान धन 
ओर वेभव के स्वामियों से कहीं ऊंचा होता है। 


मलार के बाद फजलू ने “निर्गण” गाना शुरू किया; रागिनी का 
नाम तो उस्ताद ही बता सकते हैं। उस्तादों के मुख से सभी 


रागिनियाँ समान रूप धारण करती हुई मालूम होती हैं। आग में 
पिघलकर सभी धातुएँ एक-सी हो जाती हैं। मुंशीजी को इस राग 
ने मतवाला कर दिया। पहले बेठे-बेठे झूमते थे,फिर खड़े होकर 
झूमने लगे, झूमते-झूमते, आप ही आप उनके पेरों में एक गति-सी 
होने लगी। हाथ के साथ पेरों से भी ताल देने लगे। यहाँ तक 
कि वह नाचने लगे। उन्हें इसकी जरा भी झेंप न थी कि लोग 
दिल में क्‍या कहते होंगे। गुणी को अपना गुण दिखाते शर्म नहीं 
आती। पहलवान को अखाड़े में ताल ठोंककर उतरते क्‍या शर्म! 
जो लड़ना नहीं जानते, दे ढकेलने से भी अखड़े में नहीं जाते। 
सभी कर्मचारी मुँह फेर-फेरकर हँसते थे। जो लोग बाहर चले 
गए थे,वे भी यह ताण्डव नृत्य देखने के लिए आ पहुँचे। यहाँ 
तक कि विशालसिंह भी हँस रहे थे। मुंशीजी के बदले देखने 
वालों को झेंप हो रही थी; लेकिन मुंशीजी अपनी धुन में मग्न थे। 
गुणी गुणियों के सामने अनुरक्त हो जाता है। अनाड़ी लोग तो हँस 
रहे थे ओर गुणी लोग नृत्य का आनंद उठा रहे थे। नृत्य ही 
अनुराग की चरम सीमा है। 


नाचते-नाचते आनंद से विहवल होकर मुंशीजी गाने लगे। उनका 
मुख अनुराग से प्रदीस हो रहा था। आज बडे सोभाग्य से बहुत 
दिनों के बाद उन्हें यह स्वर्गीय आनंद प्राप्त करने का अवसर 
मिला था। उनकी बूढी हड़ियों में इतनी चपलता कहाँ से आ गई, 


इसका निश्चय करना कठिन है।, इस समय तो उनकी फुर्ती ओर 
चुस्ती जवानों को भी लज्जित करती थी। उनका उछलकर आगे 
जाना, फिर उछलकर पीछे आना, झुकना ओर मुडना, और एक-एक 
अंग को फेरना वास्तव में आश्चर्यजनक था। इतने में कृष्ण के 
जन्म का मुहूर्त आ पहुँचा। सारी महफिल खड़ी हो गई ओर सभी 
उस्तादों ने एक स्वर से मंगलगान शुरू किया। साजों के मेले ने 
समाँ बाँध दिया। केवल दो ही प्राणी ऐसे थे जिन्हें इस समय भी 
चिंता घेरे हुए थी। एक तो ठाकुर हरिसेवकर्सिंह, दूसरे कुँवर 
विशालसिंह। एक को यह चिंता लगी हुई थी कि देखें, कल क्या 
मुसीबत आती हे, दूसरे को यह फिक्र थी कि इस दुष्ट से क्‍्योंकर 
पुरानी कसर निकालूँ। चक्रधर अब तक तो लज्जा से मुँह छिपाए 
बाहर खड़े थे, मंगल-गान समाप्त होते ही आकर प्रसाद बांटने 
लगे। किसी ने मोहन भोग का थाल उठाया, किसी ने फलों का। 
कोई पंचामृत बांटने लगा। हड़बोंग-सा मच गया। कुँवर साहब ने 
मौका पाया, तो उठे और मुंशी वज्र्धर को इशारे से बुला, दालान 
में ले जाकर पूछने लगे -- दीवान साहब ने तो मोका पाकर खूब 
हाथ साफ किए होंगे? 


वज्र्धर -- मैंने तो ऐसी कोई बात नहीं देखी। बेचारे दिन भर 
सामान की जांच-पड़ताल करते रहे। घर तक न गए। 


विशालरसिंह -- यह सब तो आपके कहने से किया। आप न होते, 
तो न जाने क्‍या गजब ढातें। 


वज्र्धर -- मेरी बातों का यह मतलब न था कि वह आपसे कीना 
रखते हैं। इन छोटी-छोटी बातों की ओर ध्यान देना उनका काम 
नहीं है। मुझे तो यह फिक्र थी कि दफ्तर के कागज तैयार हो 
जाएँ। में किसी की बुराई न करूँगा। दीवान साहब को आपसे 
अदावत थी, यह में मानता हूँ। रानी साहब का नमक खाते थे 
ओर आपका बुरा चाहना उनका धर्म था; लेकिन अब वह आपके 
सेवक हैं ओर मुझे पूरा विश्वास है कि वह उतनी ही ईमानदारी 
से आपकी सेवा करेंगे। 


विशालसिंह -- आपको पुरानी कथा मालूम नहीं। इसने मुझ पर 
बडे-बडे जुल्म किए हैं। इसी के कारण मुझे जगदीशपुर छोड़ना 
पडा। बस चला होता, तो इसने मुझे कत्ल करा दिया होता? 


वज्र्धर -- गुस्ताखी माफ कीजिएगा। आपका बस चलता, तो क्‍या 
रानीजी को जान बच जाती, या दीवान साहब जिंदा रहते? उन 
पिछली बातों को भूल जाइए। भगवान ने आज आपको ऊँचा 
रुतबा दिया है। अब आपको उदार होना चाहिए। ऐसी बातें 
आपके दिल में न आनी चाहिए। मातहतों से उनके अफसर के 
विषय में कुछ पूछताछ करना अफसर को जलील कर देना हे। 


मेंने इतने दिनों तहसीलदारी की लेकिन नायब साहब ने 
तहसीलदार के विषय में चपरासियों से कभी कुछ नहीं पूछा। में 
तो खेर इन मामलों को समझता हूँ: लेकिन दूसरे मातहतों से यदि 
आप ऐसी बातें करेंगे,तो वह अपने अफसर की हजारों बुराइयाँ 
आपसे करेंगे। मैंने ठाकुर साहब के मुँह से एक भी बात ऐसी 
नहीं सुनी, जिससे यह मालूम हो कि वह आपसे कोई अदावत 
रखते हैं। 


विशालसिंह ने कुछ लज्जित होकर कहा -- मैं आपको ठाकुर 
साहब का मातहत नहीं, अपना मित्र समझता हूँ: ओर इसी नाते से 
मेंने आपसे यह बात पूछी थी। मेंने निश्चय कर लिया था कि 
सबसे पहला वार इन्हीं पर करूँगा; लेकिन आपकी बातों ने मेरा 
विचार पलट दिया। आप भी उन्हें समझा दीजिएगा कि मेरी 
तरफ से कोई शंका न रखें। हाँ, प्रजा पर अत्याचार न करें। 


वज़धर -- नोकर अपने मालिक का रुख देखकर ही काम करता 
है। रानीजी को हमेशा रुपये की तंगी रहती थी। दस लाख की 
आमदनी भी उनके लिए काफी न होती थी। ऐसी हालत में 
ठाकुर साहब को मजबूर होकर प्रजा पर सख्ती करनी पड़ती थी। 
वह कभी आमदनी ओर खर्च का हिसाब न देखती थीं। जिस 
वक्त जितने रुपये की उन्हें जरूरत पड़ती थी, ठाकुर साहब को 
देने पड़ते थे। जहाँ तक मुझे मालूम है, इस वक्त रोकड में एक 


पैसा भी नहीं हे। गद्दी के उत्सव के लिए रुपयों का कोई-न-कोई 
ओर प्रबंध करना पड़ेगा। दो ही उपाय हैं -- या तो कर्ज लिया 
जाए, अथवा प्रजा से कर वसूलने के सिवाय ठाकुर साहब और 
क्या कर सकते हें? 


विशालसिंह -- गद्दी के उत्सव के लिए में प्रजा का गला नहीं 
दबाऊँगा। इससे तो यह कहीं अच्छा है कि उत्सव मनाया ही न 
जाए। 


वज़धर -- हुजूर, यह क्या फरमाते हैं? ऐसा भी कहीं हो सकता हे? 


विशालसिंह -- खेर, देखा जाएगा। जरा अंदर जाकर रानियों को 
भी खुशखबरी दे आऊँ। 


यह कहकर कुँवर साहब घर में गए। सबसे पहले रोहिणी के 
कमरे में कदम रखा। वह पीछे की तरफ की खिड़की खोले 
खड़ी थी। उस अंधकार में उसे अपने भविष्य का रूप खिंचा हुआ 
नजर आता था। पति की निष्ठुरता ने आज उसकी मदांध आँखें 
खोल दी थीं। वह घर से निकलने की भूल स्वीकार करती थी; 
लेकिन कुँवर साहब का उसको मनाने न जाना बहुत अखर रहा 
था। इस अपराध का इतना कठोर दंड! ज्यों-ज्यों वह उस स्थिति 
पर विचार करती थी, उसका अपमानित हृदय ओर भी तड़प उठता 
था। 


कुँवर साहब ने कमरे में कदम रखते ही कहा -- रोहिणी, ईश्वर 
ने आज हमारी अभिलाषा पूरी की हे। जिस बात की आशा न थी, 
वह पूरी हो गई। 

रोहिणी -- तब तो घर में रहना और भी मुश्किल हो जाएगा। 
जब कुछ न था, तभी मिजाज न मिलता था। अब तो आकाश पर 
चढ़ जाएगा। काहे को कोई जीने पाएगा? 

विशालसिंह ने दुःखित होकर कहा -- प्रिये, यह इन बातों का 
समय नहीं हे। ईश्वर को धन्यवाद दो कि उसने हमारी विनय 
सुन ली। 

रोहिणी -- जब अपना कोई रहा ही नहीं, तो राजपाट लेकर 
चार्टूँगी? 

विशालसिंह को क्रोध आया; लेकिन इस भय से कि बात बढ़ 
जाएगी, कुछ बोले नहीं। वहाँ से वसुमती के पास पहुँचे। वह मुँह 
लपेटे पड़ी हुई थी। जगाकर बोले -- क्‍या सोती हो, उठो, 
खुशखबरी सुनाएँ। 

वसुमती -- पटरानीजी को तो सुना ही आए, में सुनकर क्या 
करूँगी? अब तक जो बात मन में थी, वह आज तुमने खोल दी। 
तो यहाँ बचा हुआ सत्तू खाने वाले पाहुने नहीं हें? 


विशालसिंह -- क्या कहती हो? मेरी समझ में नहीं आता। 


वसुमती -- हाँ, अभी भोले-नादान बच्चे हो, समझ में क्‍यों आएगा? 
गर्दन पर छुरी फेर रहे हो, ऊपर से कहते हो कि तुम्हारी बातें 
समझ में नहीं आर्ती। ईश्वर मोत भी नहीं देते कि इस आए दिन 
की दांता-किलकिल से छूटती। यह जलन अब नहीं सही जाती। 
पीछे वाली आगे आई, आग वाली काने में। में यहाँ से बाहर पाँव 
निकालती, तो सिर काट लेते, नहीं तो केसी खुशामदें कर रहे हो। 
किसी के हाथों में भी जस नहीं; किसी की लातों में भी जस हे। 


विशालसिंह दुःखी होकर बोले -- यह बात नहीं है, वसुमती! तुम 
जान-बूझकर नादान बनती हो। में इधर ही आ रहा था। ईश्वर 
से कहता हूँ, उसका कमरा अंधेर देखकर चला गया; देखूँ क्‍या 
बात है। 


वसुमती -- मुझसे बातें न बनाओ, समझ गए? तुम्हें तो ईश्वर ने 
नाहक मूँछे दे दीं। ओरत होते तो किसी भले आदमी का घर 
बसता। जांघ तले की स्त्री सामने से निकल गई और तुम टुकुर- 
टुकुर ताकते रहे। में कहती हूँ, आखिर तुम्हें यह क्या हो गया 
है? उसने कुछ कर-करा तो नहीं दिया? जैसे काया ही पलट हो 
गई! जो एक औरत को काबू में नहीं रख सकता, वह रियासत का 
भार क्‍या संभालेगा? 


यह कहकर उठी और झल्लाई हुई छत पर चली गई। 
विशालसिंह कुछ देर उदास खड़े रहे, तब रामप्रिया के कमरे में 
प्रवेश किया। वह चिराग के सामने बेठी कुछ लिख रही थी। 
पति की आहट पाकर सिर ऊपर उठाया, तो देखा आँखों में आँसू 
भरे हुए हैं। विशालसिंह ने चोंककर पूछा -- क्या बात हे, प्रिये, रो 
क्यों रही हो? में तुम्हें एक खुशखबरी सुनाने आया हूँ। 


रामप्रिया ने आँसू पोंछते हुए कहा -- सुन चुकी हूँ: मगर आप उसे 
खुशखबरी केसे कहते हैं? मेरी प्यारी बहन सदा के लिए संसार से 
चली गई, क्या यह खुशखबरी है? अब तक ओर कुछ नहीं था, तो 
उसकी कुशल-क्षेम का समाचार तो मिलता रहता था। अब क्‍या 
मालूम होगा कि उस पर क्‍या बीत रही है। दुखिया ने संसार का 
कुछ सुख न देखा। उसका तो जन्म ही व्यर्थ हुआ। रोते ही 
रोते उम्र बीत गई। 


यह कहकर रामप्रिया फिर सिसक-सिसककर रोने लगी। 


विशालसिंह -- उन्होंने पत्र में तो लिखा हे कि मेरा मन संसार से 
विरक्त हो गया हे। 


रामप्रिया -- इसको विरक्त होना नहीं कहते। यह तो जिंदगी से 
घबराकर भाग जाना हे। जब आदमी को कोई आशा नहीं रहती, 
तो वह मर जाना चाहता है। यह विराग नहीं हे। विराग ज्ञान से 


होता है, ओर उस दशा में किसी को घर से निकल भागने की 
जरूरत नहीं होती। जिसे फूलों की सेज पर भी नींद नहीं आती 
थी, वह पत्थर की चट्टानों पर केसे सोएगी? बहन से बड़ी भूल 
हुई। क्‍या अंत समय ठोकरें खाना ही उसके कर्म में लिखा था? 


यह कहकर वह फिर सिसकने लगी। विशालसिंह को उसका 
रोना बुरा मालूम हुआ। बाहर आकर महफिल में बेठ गए। 
मेडूखाँ सितार बजा रहे थे। सारी महफिल तन्मय हो रही थी। 
जो लोग फजलू का गाना न सुन सके थे, वे भी इस वक्त सिर 
घुमाते और झूमते नजर आते थे। ऐसा मालूम होता था, मानो 
सुधा का अनंत प्रवाह स्वर्ग की सुनहरी शिलाओं से गले मिल- 
मिलकर नन्‍हीं-नन्‍्ही फुहारों में किलोल कर रहा हो। सितार के 
तारों से स्वर्गीय तितलियों की कतारें-ोी निकल-निकलकर समस्त 
वायुमंडल में अपने झीने परों से नाच रही थीं। उसका आनंद 
उठाने के लिए लोगों के हृदय कानों के पास आ बेठे थे। 

किंतु इस आनंद ओर सुधा के अनंत प्रवाह में एक प्राणी हृदय के 
ताप से विकल हो रहा था। वह राजा विशालसिंह थे, सारी बारात 
हँसती थी, दूल्हा रो रहा था। 


राजा साहब ऐश्वर्य के उपासक थे। तीन पीढ़ियों से उनके पुरखे 
यही उपासना करते चले आते थे। उन्होंने स्वयं इस देवता की 


तन-मन से आराधना की थी। आज देवता प्रसन्न हुए थे। तीन 
पीढ़ियों की अविरल भक्ति के बाद उनके दर्शन मिले थे। इस 
समय घर के सभी प्राणियों को पवित्र हृदय से उनकी बन्दना 
करनी चाहिए थी, सबको दोड़-दोड़कर उनके चरणों को धोना ओर 
उनकी आरती करनी चाहिए थी। इस समय ईर्ष्या, द्रेष ओर क्षोभ 
को हृदय में पालना उस देवता के प्रति घोर अभक्ति थी। राजा 
साहब को महिलाओं पर दया न आती, क्रोध आता था। सोच रहे 
थे, जब अभी से ईर्ष्या के मारे इनका यह हाल हे, तो आगे क्‍या 
होगा। तब तो आए दिन, तलवारें चलेंगी। इनकी सजा यह हे कि 
इन्हें इसी जगह छोड़ दूँ। लड़ें जितना लड़ने का बूता हो, रोएँ 
जितनी रोने की शक्ति हो! जो रोने के लिए बनाया गया हो, उसे 
हंसाने की चेष्टा करना व्यर्थ है। इन्हें राजभवन ले जाकर गले 
का हार क्‍यों बनाऊँ? उस सुख को, जिसका मेरे जीवन के साथ ही 
अंत हो जाना है, इन क्र कीड़ाओं से क्‍यों नष्ट करूँ? 

दूसरी वर्षा भी आधी से ज्यादा बीत गई; लेकिन चक्रधर ने माता- 
पिता से अहिल्या का वृत्तांत गुप्त ही रखा। जब मुंशीजी पूछते -- 


वहाँ क्या बात कर आए? आखिर यशोदानन्दन को विवाह करना 
है या नहीं? न आते हें, न चिट्टी-पत्री लिखते हैं, अजीब आदमी हें। 
न करना हो, तो साफ-साफ कह दें। करना हो, तो उसकी तैयारी 
करें। ख्वाहमख्वाह झमेले में फँसा रखा हे -- तो चक्रधर कुछ 
इधर-उधर की बातें करके टाल जाते। उधर यशोदानन्दन बार- 
बार लिखते, तुमने मुंशीजी से सलाह की या नहीं। अगर तुम्हें 
उनसे कहते शर्म आती हो, तो में आकर कहूँ? आखिर इस तरह 
कब तक समय टालोगे? अहिल्या तुम्हारे सिवा किसी ओर से 
विवाह न करेगी, यह मानी हुई बात है। फिर उसे वियोग का 
व्यर्थ क्यों कष्ट देते हो? चक्रधर इन पत्रों के जवाब में भी यही 
लिखते कि में खुद फिक्र में हूँ। ज्यों ही मोका मिला, जिक्र 
करूंगा। मुझे विश्वास है कि पिताजी राजी हो जाएंगे। 


जन्माष्टमी के उत्सव के बाद मुंशीजी घर आए, तो उनके होसले 
बढ़े हुए थे। राजा साहब के साथ-ही-साथ उनके सोभाग्य का सूर्य 
उदय होता हुआ मालूम होता था। अब वह अपने ही शहर के 
किसी रईस के घर चक्रधर की शादी कर सकते थे। अब इस 
बात की जरूरत न होगी कि लड़की के पिता से विवाह का खर्च 
माँगा जाए। अब वह मनमाना दहेज ले सकते थे ओर धूमधाम से 
बारात निकाल सकते थे। राजा साहब जरूर उनकी मदद करेंगे, 
लेकिन मुंशी यशोदानन्दन को वचन दे चुके थे, इसलिए उनसे एक 


बार पूछ लेना उचित था। अगर उनकी तरफ से जरा भी विलंब 
हो, तो साफ कह देना चाहते थे कि मुझे आपके यहाँ विवाह 
करना मंजूर नहीं। यों दिल में निश्चय करके एक दिन भोजन 
करते समय उन्होंने चक्रधर से कहा -- मुंशी यशोदानन्दन भी 
कुछ ऊल-जलूल आदमी हैं। अभी तक कानों में तेल डाले हुए 
बैठे हैं। क्या समझते हें कि में गरजू हूँ? 


चक्रधर -- उनकी तरफ से तो देर नहीं है। वह तो मेरे खत का 
इंतजार कर रहे हें। 

वज्र्धर - में तो तेयार हूँ: लेकिन अगर उन्हें कुछ पसोपेश हो तो 
में उन्हें मजबूर नहीं करना चाहता। उन्हें अख्तियार हे, जहाँ चाहे 
करें। यहाँ सैकड़ों आदमी मुँह खोले हुए हैं। उस वक्त जो बात 
थी, वह अब नहीं हे। तुम आज उन्हें लिख दो कि या तो इसी 
जाड़े में शादी कर दें,या कहीं और बातचीत करें। उन्हें समझता 
क्या हूँ! तुम देखे कि उनके जैसे आदमी इसी द्वार पर नाक 
रगड़ेंगे। आदमी को बिगडते देर लगती हे, बनते देर नहीं 

लगती। ईश्वर ने चाहा, तो एक बार फिर धूम से तहसीलदारी 
करूँगा। 


चक्रधर ने देखा कि अब अवसर आ गया है। इस वक्त चूके तो 
फिर न जाने कब ऐसा अच्छा मोका मिले। आज निश्चय ही कर 


लेना चाहिए। बोले -- उन्हें तो कोई पसोपेश नहीं। पसोपेश जो 
कुछ होगा, आप ही की तरफ से होगा। बात यह हे कि कन्या 
मुंशी यशोदानन्दन की पुत्री नहीं हे। 


वज्धर -- पुत्री नहीं है! बह तो लड़की ही बताते थे। तुम्हारे 
सामने की तो बात है। खेर, पुत्री न होगी, भतीजी होगी, नातिन 
होगी, बहन होगी। मुझे आम खाने से मतलब हे या पेड गिनने 
से, जब लड़की तुम्हें पसंद हे ओर वह अच्छा दहेज दे सकते हें 
तो मुझे ओर किसी बात की चिता नहीं। 


चक्रधर -- वह लड़की उन्हें किसी मेले में मिली थी। तब 
उसकी उम्र तीन-चार बरस को थी। उन्हें उस पर दया आ गई, 
घर लाकर पाला, पढ़ाया, लिखाया। 

वज्धर -- (स्त्री से) कितना दगाबाज आदमी हे! क्या अभी तक 
लड़की के माँ-बाप का पता नहीं चला? 

चक्रधर -- जी नहीं, मुंशीजी ने उनका पता लगाने की चेष्टा की, 
पर कोई फल न निकला। 

वज््धर -- अच्छा, तो यह किस्सा है! वह झूठा आदमी हे, बना 
हुआ मक्कार। 


निर्मला -- जो लोग मीठी बातें करते हैं, उनके पेट में छुरी छिपी 
रहती है। न जाने किस जाति की लड़की है। क्‍या ठिकाना? तुम 
साफ-साफ लिख दो, मुझे नहीं करना है। बस! 


वज़धर -- में तुमसे तो सलाह नहीं पूछता हूँ। तुम्हीं ने इतने 
दिन नेकनामी के साथ तहसीलदारी नहीं की है। में खुद जानता 
हूँ,ऐसे धोखेबाज के साथ केसे पेश आना चाहिए। 


खाना खाकर दोनों आदमी उठे, तो मुंशीजी ने कहा -- कलम- 
दवात लाओ, में इसी वक्त यशोदानन्दन को खत लिख दूँ। 
बिरादरी का वास्ता न होता, तो हरजाने का दावा कर देता। 
चक्रधर आरक्त मुख ओर संकोचरुद्ध कंठ से बोले -- में तो 
वचन दे आया हूँ। 


निर्मला -- चल, झूठा कहीं का, खा मेरी कसम! 
चक्रधर -- सच अम्माँ, तुम्हिरे सिर की कसम! 


वज्र्धर -- तो यह क्‍यों नहीं कहते कि तुमने सब कुछ आप ही 
आप तय कर लिया है। फिर मुझसे कया सलाह पूछते हो? 
आखिर विद्वान्‌ हो, बालिग हो, अपना भला-बुरा सोच सकते हो, 
मुझसे पूछने की जरूरत ही क्‍या! लेकिन तुमने लाख एम. ए. पास 
कर लिया हो, वह तजुरबा कहाँ से लाओगे, जो मुझे है? रीझ गए। 


मगर याद रखो, स्त्री में सुंदरता ही सबसे बड़ा गुण नहीं हे। में 
तुम्हें हरगिज यह शादी न करने दूँगा। 

चक्रधर -- अगर ओर लोग भी यही सोचने लगे तो सोचिए, उस 
बालिका की क्‍या दशा होगी? 

वज््धर -- तुम कोई शहर के काजी हो? तुमसे मतलब? बहुत 
होगा, जहर खा लेगी। तुम्हीं को उसकी सबसे ज्यादा फिक्र क्‍यों 
है? सारा देश तो पडा हुआ है। 

चक्रधर -- अगर दूसरों को अपने कर्त्तव्य का विचार न हो, तो 
इसका यह मतलब नहीं कि में भी अपने कर्त्तव्य का विचार न 
करूँ 

वज्र्धर -- कैसी बेतुकी बातें करते हो जी!जिस लड़की के माँ- 
बाप का पता नहीं, उससे विवाह करके कया खानदान का नाम 
डुबाओगे? ऐसी बात करते हुए तुम्हें शर्म भी नहीं आती? 


चक्रधर -- मेरा खयाल हे कि स्त्री हो या पुरुष, गुण ओर स्वभाव 
ही उसमें मुख्य वस्तु हे। इसके सिवा और सभी बातें गोण हें। 


वज्रधर -- तुम्हारे सिर नई रोशनी का भूत तो नहीं सवार हुआ 
था? एकाएक यह क्‍या कायापलट हो गई? 


चक्रधर -- मेरी सबसे बड़ी अभिलाषा तो यही है कि आप लोगों 
की सेवा करता जाऊँ, आपकी मर्जी के खिलाफ कोई काम न 
करूँ, लेकिन सिद्धांत के विषय में मजबूर हूँ। 


वज््धर -- सेवा करना तो नहीं चाहते, मुँह में कालिख लगाना 
चाहते हो; मगर याद रखो, तुमने यह विवाह किया तो अच्छा न 
होगा। ईश्वर वह दिन न लाए कि में अपने कुल में कलंक 
लगते देखूँ। 


चक्रधर -- तो मेरा भी यही निश्चय हे कि में ओर कहीं विवाह 
न करूंगा। 


यह कहते हुए चक्रधर बाहर चले आए ओर बाबू यशोदानन्दन 
को एक पत्र लिखकर सारा किस्सा बयान किया। उसके अंतिम 
शब्द ये थे -- “पिताजी राजी नहीं होते ओर यघ्यपि में सिद्धांत के 
विषय में उनसे दबना नहीं चाहता; लेकिन उनसे अलग रहने ओर 
बुढ़ापे में उन्हें इतना बड़ा सदमा पहुँचाने की में कल्पना भी नहीं 
कर सकता। में बहुत लज्जित होकर आपसे क्षमा चाहता हूँ। 
अगर ईश्वर की यही इच्छा है, तो जीवन-पर्यत अविवाहित ही 
रहूँगा, लेकिन यह असंभव है कहीं ओर विवाह कर लूँ। जिस 
तरह अपनी इच्छा से विवाह करके माता-पिता को दुखी करने की 


कल्पना नहीं कर सकता, उसी तरह उनकी इच्छा से विवाह 
करके जीवन व्यतीत करने की कल्पना मेरे लिए असहय हे। ' 


इसके बाद उन्होंने दूसरा पत्र अहिलया के नाम लिखा। यह काम 
इतना आसान न था; प्रेम-पत्र की रचना कवित्त की रचना से कहीं 
कठिन होती है। कवि चोडी सडक पर चलता हे, प्रेमी तलवार की 
धार पर। तीन बजे कहीं जाकर चक्रधर यह पत्र पूरा कर पाया! 
उसके अंतिम शब्द ये थे -- “हे प्रिये, में अपने माता-पिता का 
वैसा ही भक्त हूँ,जेसा कोई ओर बेटा हो सकता है। उनकी सेवा 
में अपने प्राण तक दे सकता हूँ, कितु यदि इस भक्ति ओर आत्मा 
की स्वाधीनता में विरोध आ पड़े, तो मुझे आत्मा की रक्षा करने 
में जरा भी संकोच न होगा। अगर मुझे यह भय न होता कि 
माता जी अवज्ञा से रो-रोकर प्राण दे देंगी ओर पिताजी देश-विदेश 
मारे-मारे फिरेंगे, तो में यह असहय यातना न सहता। लेकिन में 
सब-कुछ तुम्हारे ही फेसले पर छोड़ता हूँ, केवल इतनी ही याचना 
करता हूँ कि मुझ पर दया करो। ” 

दोनों पत्रों को डाकघर में डालते हुए वह मनोरमा को पढ़ाने चले 
गए। 

मनोरमा बोली -- आज आप बड़ी जल्दी आ गए; लेकिन देखिए, में 
आपको तेयार मिली। में जानती थी कि आप आ रहे होंगे, सच! 


चक्रधर ने मुस्कराकर पूछा - तुम्हें केसे मालूम हुआ कि में आ 
रहा हूँ? 

मनोरमा -- यह न बताऊँगी; किंतु में जान गई थी। अच्छा 
कहिए तो आपके विषय में कुछ ओर बताऊँ। आज आप किसी- 
न-किसी बात पर रोए हैं। बताइए, सच हे कि नहीं? 

चकधर ने झेंपते हुए कहा -- झूठी बात है। में क्‍यों रोता, कोई 
बालक हूँ? 

मनोरमा खिलखिलाकर हँस पड़ी और बोली -- -बाबूजी, कभी-कभी 
आप बड़ी मोलिक बात कहते हैं। क्‍या रोना और हँसना बालकों 
ही के लिए है? जवान ओर बूढ़े नहीं रोते? 

चक्रधर पर उदासी छा गई। हँसने की विफल चेष्टा करके बोले 
-- तुम चाहती हो कि में तुम्हारे दिव्य ज्ञान की प्रशंसा करूँ? वह 
में न करूंगा। 

मनोरमा -- अन्याय की बात दूसरी है; लेकिन आपकी आँखें कहे 
देती हैं कि आप रोए हें! (हँसकर) अभी आपने यह विद्या नहीं पढ़ी, 
जो हँसी को रोने का ओर रोने को हँसी का रूप दे सकती हे। 


चक्रधर -- क्या आजकल तुम उस विद्या का अभ्यास कर रही 


हो? 


मनोरमा -- कर तो नहीं रही हूँ,पर करना चाहती हूँ। 

चक्रधर -- नहीं मनोरमा, तुम वह विद्या न सीखना; मुलम्मे की 
जरूरत सोने को नहीं होती। 

मनोरमा -- होती है, बाबूजी, होती है। इससे सोने का मूल्य चाहे 
न बढ़े; पर चमक बढ़ जाती है। आपने महारानी की तीर्थयात्रा 
का हाल तो सुना ही होगा। अच्छा बताइए, आप इस रहस्य को 
समझते हें? 

चक्रधर -- क्‍या इसमें भी कोई रहस्य हे? 

मनोरमा -- और नहीं क्‍या | में परसों रात को बड़ी देर तक वहीं 
थी! हर्षपुर के राजकुमार आए हुए थे। उन्हीं के साथ गई हें। 
चक्रधर -- खेर होगा। तुमने क्या काम किया हे? लाओ, देखूँ। 
मनोरमा -- एक छोटा-सा लेख लिखा हे; पर आपको दिखाते शर्म 
आती हे। 

चक्रधर -- तुम्हारे लेख बहुत अच्छे होते हें। शर्म की क्‍या बात 
है? 

मनोरमा ने सकुचाते हुए अपना लेख उनके सामने रख दिया और 
वहाँ से उठकर चली गई। 


चक्रधर ने लेख पढ़ा, तो दंग रह गए। विषय था -- ऐश्वर्य से 
सुख! वे क्‍या हें? काल पर विजय, लोकमत पर विजय, आत्मा पर 
विजय। लेख में इन्हीं तीनों अंगों की विस्तार के साथ व्याख्या 
की गई थी। चक्रधर उन विचारों की मोलिकता पर मुग्ध तो 
हुए. पर इसके साथ ही उन्हें उनकी स्वच्छन्दता पर खेद भी 
हुआ। ये भाव किसी व्यंग्य में तो उपयुक्त हो सकते थे, लेकिन 
एक विचारपूर्ण निबंध में शोभा न देते थे। उन्होंने लेख समाप्त 
करके रखा ही था कि मनोरमा लोट आई ओर बोली -- हाथ 
जोड़ती हूँ बाबूजी, इस लेख के विषय में कुछ न पूछिएगा, में इसी 
के भय से चली गई थी। 

चक्रधर -- पूछना तो बहुत कुछ चाहता था, लेकिन तुम्हारी इच्छा 
नहीं है, तो न पूछुगा। केवल इतना बता दो कि ये विचार तुम्हारे 
मन में क्‍यों कर आए। ऐश्वर्य का सुख विहार और विलास तो 
नहीं, यह तो ऐश्वर्य का दुरुपयोग हैे। यह तो व्यंग्य मालूम होता 
हे। 

मनोरमा -- आप जो समझिए। 


चक्रधर -- तुमने क्या समझकर लिखा हे? 


मनोरमा -- जो कुछ आँखों देखा, वही लिखा। 


यह कहकर मनोरमा ने वह लेख उठा लिया ओर तुरंत फाड़कर 
खिड़की के बाहर फेंक दिया। चक्रधर हाँ-हाँ करते रह गए। 
जब वह फिर अपनी जगह पर आकर बेठी, तो चक्रधर ने गंभीर 
स्वर से कहा -- तुम्हारे मन में ऐसे कुत्सित विचारों को स्थान 
पाता देखकर मुझे दुःख होता है। 


मनोरमा ने सजल नयन होकर कहा -- अब में ऐसा लेख कभी न 
लिखूँगी। 


चक्रधर -- लिखने की बात नहीं हे। तुम्हारे मन में ऐसे भाव 
आने ही न चाहिए। काल पर हम विजय पाते हैं, अपनी सुकीर्ति 
से, यज्ञ से, ब्रत से। परोपकार ही अमरत्व प्रदान करता है। काल 
पर विजय पाने का अर्थ यह नहीं है कि कृत्रिम साधनों से भोग- 
विलास में प्रवृत्त हों, वृद्ध होकर जवान बनने का स्वप्न देखें ओर 
अपनी आत्मा को धोखा दें। लोकमत पर विजय पाने का अर्थ हे, 
अपने सद्विचारों ओर सत्कर्मों से जनता का आदर ओर सम्मान 
प्राप्त करना। आत्मा पर विजय पाने का आशय निर्लज्जता या 
विषयवासना नहीं, बल्कि इच्छाओं का दमन करना ओर कुवृत्तियों 
को रोकना है। यह में नहीं कहता कि तुमने जो कुछ लिखा हे, 
वह यथार्थ नहीं है। उनकी नग्न यथार्थता ही ने उन्हें इतना 
घृणित बना दिया है। यथार्थ क। रूप अत्यंत भयंकर होता है। 
अगर हम यथार्थ को ही आदर्श मान लें तो संसार नरक के तुल्य 


हो जाए। हमारी दृष्टि मन की दुर्बलता पर पड़नी चाहिए। बल्कि 
दुर्बलताओं में भी सत्य ओर सुंदरता की खोज करनी चाहिए। 
दुर्बलता की ओर हमारी प्रवृत्ति स्वयं इतनी बलवती है कि उसे 
उधर ढकेलने की जरूरत नहीं। ऐश्वर्य का एक सुख ओर हे, 
जिसे तुमने न जाने क्‍यों छोड़ दिया? जानती हो, वह क्‍या हे? 


मनोरमा -- अब उसकी ओर व्याख्या करके मुझे लज्जित न 
कीजिए। 


चक्रधर -- तुम्हें लज्जित करने के लिए नहीं, तुम्हारा मनोरंजन 
करने के लिए बताता हूँ। पुरानी बातों को भूल जाना है। ऐश्वर्य 
पाते ही हमें अपना पूर्व जीवन विस्मृत हो जाता है। हम अपने 
पुराने हमजोलियों को नहीं पहचानते। ऐसा भूल जाते हें, माने 
कभी देखा ही न था। मेरे जितने धनी मित्र थे, वे मुझे भूल-गए। 
कभी सलाम करता हूँ, तो हाथ तक नहीं उठाते। ऐश्वर्य का यह 
एक खास लक्षण है। कोन कह सकता हे कि कुछ दिनों के बाद 
तुम्हीं मुझ्ने न भूल जाओगी! 

मनोरमा -- में आपको भूल जाऊँगी! असंभव है। मुझे तो ऐसा 
मालूम होता है कि पूर्व जन्म में मेरा ओर आपका किसी-न-किसी 
रूप में साथ था। पहले ही दिन से मुझे आपसे इतनी श्रद्धा हो 
गई, मानों पुराना परिचय हो। में जब कभी कोई बात सोचती हूँ, 


तो आप उसमें अवश्य पहुँच जाते हैं। अगर ऐश्वर्य पाकर आपको 
भूल जाने की संभावना हो तो में उसकी ओर आँख उठाकर भी न 
देखूँगी। 


चक्रधर ने मुस्कराकर कहा -- जब हृदय यही रहे तब तो। 


मनोरमा -- यही रहेगा। देख लीजिएगा, में मरकर भी आपको 
नहीं भूल सकती। 


इतने में ठाकुर हरिसिवक आकर बेठ गए। आज वह बहुत 
प्रसन्नचित्त मालूम होते थे। अभी थोड़ी ही देर पहले राजभवन से 
लोटकर आए थे। रात को नशा जमाने का अवसर न मिला था, 
उसकी कसर इस वक्त पूरी कर ली थी। आँखें चढी हुई थीं। 
चक्रधर से बोले -- आपने कल महाराजा साहब के यहाँ उत्सव 
का प्रबंध जितनी सुंदरता से किया, उसके लिए आपको बधाई देता 
हूँ। आप न होते, तो सारा खेल बिगड़ जाता। महाराजा साहब 
बडे ही उदार हैं। अब तक में उनके विषय में कुछ ओर ही 
समझे हुए था। कल उनकी उदारता और सज्जनता ने मेरा 
संशय दूर कर दिया। आपसे तो बिल्कुल मित्रों का-सा बर्ताव 
करते हें। 


चक्रधर -- जी हाँ, अभी तक तो उनके बारे में कोई शिकायत 
नहीं हे। 


हरिसेवक -- महाराज को एक प्राइवेट सेक्रेटरी की जरूरत तो 
पड़ेगी ही। आप कोशिश करें, तो आपको अवश्य ही वह जगह 
मिल जाएगी। आप घर के आदमी हें; आपके हो जाने से बड़ा 
इत्मीनान हो जाएगा। एक सेक्रेटरी के बगेर महाराजा साहब का 
कार्य नहीं चल सकता। कहिए तो जिक्र करूँ? 


चक्रधर -- जी नहीं, अभी तो मेरा इरादा कोई स्थायी नौकरी 
करने का नहीं हे; दूसरे, मुझे विश्वास भी नहीं है कि में उस काम 
को संभाल सकूँगा। 


हरिसेवक -- अजी, काम करने से सब आ जाता हे ओर आपकी 
योग्यता मेरे सामने है। मनोरमा को पढ़ाने के लिए कितने ही 
मास्टर आए, कोई भी दो-चार महीने से ज्यादा न ठहरा। आप 
जब से आए हें, इसने बहुत खासी तरक्की कर ली है। में अब तक 
आपकी तरक्की नहीं कर सका, इसका मुझे खेद है। इस महीने से 
आपको पचास रूपये महीने मिलेंगे, यद्यपि में इसे भी आपकी 
योग्यता ओर परिश्रम को देखते हुए बहुत कम समझता हूँ। 


लोंगी देवी भी आ पहुँची। कही-बदी बात थी। ठाकुर साहब का 
समर्थन करके बोली -- देवता रूप हें, देवता रूप | मेरी तो इन्हें 
देखकर भूख-प्यास बंद हो जाती हे। 


हरिसेवक -- -तो तुम इन्हीं को देख लिया करो, खाने का कष्ट न 
उठाना पड़े। 

लोंगी -- मेरे ऐसे भाग्य कहाँ! क्‍यों बेटा, तुम नौकरी क्‍यों नहीं 
कर लेते? 

चक्रधर -- जितना आप देती हें, मेरे लिए उतना ही काफी हे। 
लोंगी -- इसी से शादी-व्याह नहीं करते? अबकी लाला (वज्रधर) 
आते हैं, तो उनसे कहती हूँ, लड़के को कब तक छूटा रखोगे? 
हरिसेवक -- शादी यह खुदी नहीं करते, वह बेचारे कया करें! यह 
स्वाधीन रहना चाहते हें। 

लोंगी -- तो कोई रोजगार क्‍यों नहीं करते, बेटा? 

चक्रधर -- अभी इस चरखे में नहीं पडना चाहता। 

हरिसेवक -- यह और ही विचार के आदमी हैं। माया फॉँस में 
नहीं पड़ना चाहते। 

लोंगी -- धन्य हे, बेटा, धन्य हे! तुम सच्चे साधु हो। 

इस तरह की बातें करके ठाकुर साहब अंदर चले गए। लोंगी भी 
उनके पीछे-पीछे चली गई। मनोरमा सिर झुकाए दोनों प्राणियों 


की बातें सुन रही थी ओर किसी शंका से उसका दिल काँप रहा 
था। किसी आदमी में स्वभाव के विपरीत आचरण देखकर शंका 


होती है। आज दादाजी इतने उदार क्‍यों हो रहे हैं? आज तक 
इन्होंने किसी क पूरा वेतन भी नहीं दिया, तरक्की करने का जिक्र 
ही क्‍या! आज विनय ओर दया की मूर्ति क्‍यों बने जाते हें, इसमें 
अवश्य कोई रहस्य है। बाबूजी से कोई कपट लीला तो नहीं 
करना चाहते हैं? जरूर यही बात है। केसे इन्हें सचेत कर दूँ? 
वह यही सोच रही थी कि गुरुसेवकर्सिह कंधे पर बंदूक रखे, 
शिकारी कपड़े पहने एक कमरे से निकल आए ओर बोले -- 
कहिए, महाशय! दादाजी तो आज आपसे बहुत प्रसन्न मालूम होते 
थे। 

चक्रधर ने कहा -- यह उनकी कृपा हे। 


गुरुसेवक -- कृपा के धोखे में न रहिएगा। ऐसे कृपालु नहीं हें। 
इनका मारा पानी भी नहीं मांगता। इस डाइन ने इन्हें पूरा राक्षस 
बना दिया है। शर्म भी नहीं आती। आपसे जरूर कोई मतलब 
गांठना चाहते हें। 

चक्रधर ने मुस्कराकर कहा -- लोंगी अम्माँ से आपका मेल नहीं 
हुआ? 

गुरुसेवक -- मेल? में उससे मेल करूँगा! मर जाए, तो कंधा तक 
न दूँ डाइन है, लंका की डाइन, उसके हथकंडों से बचते रहिएगा। 
वेतन कभी बाकी न रखिएगा। दादाजी को तो इसने बुद्ध बना 


छोड़ा है। दादाजी जब किसी पर सख्ती करते हैं, तो तुरंत घाव 
पर मरहम रखने पहुँच जाती है। आदमी धोखे में आकर समझता 
है, यह दया ओर क्षमा की देवी है! वह क्या जाने कि यही आग 
लगाने वाली हे ओर बुझाने वाली भी। इसका चरित्र समझने के 
लिए मनोविज्ञान के किसी बडे पंडित की जरूरत हे। 


चक्रधर ने आकाश की ओर देखा, तो घटा घिर आई थी। पानी 
बरसा ही चाहता था। उठकर बोले -- आप इस बिच्या में बहुत 
कुशल मालूम होते हें। 


जब वह बाहर निकल गए, तो गुरुसेवक ने मनोरमा से पूछा -- 
आज दोनों इन्हें क्या पढ़ा रहे थे? 
मनोरमा -- कोई खास बात तो नहीं थी। 


गुरुसेवक -- यह महाशय भी बने हुए मालूम होते हैं। सरल 
जीवन वालों से बहुत घबराता हूँ। जिसे यह राग अलापते देखो, 
समझ जाओ कि या तो उसके लिए अंगूर खट्टे हैं, या स्वांग 
रचकर कोई बड़ा शिकार मारना चाहता है। 

मनोरमा -- बाबूजी उन आदमियों में नहीं हें। 


गुरुसेवक -- तुम क्‍या जानो! ऐसे गुरुघंटालों को में खूब 
पहचानता हूँ। 


मनोरमा -- नहीं भाई साहब, बाबूजी के विषय में आप धोखा खा 
रहे हैं। महाराजा साहब इन्हें अपना प्राइवेट सेक्रेटरी बनाना 
चाहते हैं, लेकिन वह मंजूर नहीं करते। 


गुरुसेवक -- सच! उस जगह का वेतन तो चार-पाँच सो से कम न 


होगा। 

मनोरमा -- इससे क्‍या कम होगा! चाहें तो इन्हें अभी वह जगह 
मिल सकती है। राजा साहब इन्हें बहुत मानते हैं; लेकिन यह 
कहते हैं, में स्वाधीन रहना चाहता हूँ। यहाँ भी अपने घरवालों के 
बहुत दबाने से आते हें। 

गुरुसेवक -- मुझे वह जगह मिल जाय, तो बड़ा मजा आए। 
मनोरमा -- में तो समझती हूँ, इसका दुगुना वेतन मिले, तो भी 
बाबूजी स्वीकार न करेंगे। सोचिए, कितना ऊंचा आदर्श है। | 
गुरुसेवक -- मुझे किसी तरह वह जगह मिल जाती, तो जिंदगी 
बडे चेन से कटती। 

मनोरमा -- अब गाँवों का सुधार न कीजिएगा? 


गुरुसेवक -- वह भी करता रहूँगा, यह भी करता रहूँगा। राजमंत्री 
होकर प्रजा की सेवा करने का जितना अवसर मिल सकता हे, 


उतना स्वाधीन रहकर नहीं। कोशिश करके देखूँ, इसमें तो कोई 
बुराई नहीं है। 


यह कहते हुए वह कमरे में चले गए। 


मेघों का दल उमड़ा चला आता था। मनोरमा खिड़की के सामने 
खड़ी आकाश की ओर भयातुर नेत्रों से देख रही थी। अभी 
बाबूजी घर न पहुँचे होंगे। पानी आ गया तो जरूर भीग जाएँगे। 
मुझे चाहिए था कि उन्हें रोक लेती। भेया न आ जाते, तो शायद 
वह अभी खुद ही बेठते। ईश्वर करे, वह पहुँच गए हों। 

मुद्दत के बाद जगदीशपुर के भाग जागे। राजभवन आबाद हुआ। 
बरसात में मकानों की मरम्मत न हो सकती थी, इसलिए क्वार 
तक शहर ही में गुजारा करना पडा। कार्तिक लगते ही एक ओर 
जगदीशपुर के राजभवन की मरम्मत होने लगी, दूसरी ओर गद्दी 
के उत्सव की तेयारियाँ शुरू हुईं। शहर से सामान लद-लद॒कर 
जगदीशपुर जाने लगा। राजा साहब स्वयं एक बार रोज 
जगदीशपुर आते; लेकिन रहते शहर में ही। रानियाँ जगदीशपुर 
चली गई थीं और राजा साहब को अब उनसे चिढ़-सी हो गई 


थी। घंटे-दो घंटे के लिए भी वहाँ जाते तो सारा समय गृहकलह 
सुनने में कट जाता था और कोई काम देखने की मुहलत न 
मिलती थी। रानियों में पहले ही-सी बमचख मची रहती थी। 
राजा साहब ने जीवन का नया अध्याय शुरू कर दिया था। 


राजा साहब ताकीद करते थे कि प्रजा पर जरा भी सख्ती न होने 
पाए। दीवान साहब से उन्होंने जोर देकर कह दिया कि बिना 
पूरी मजदूरी दिए किसी से काम न लीजिए, लेकिन यह उनकी 
शक्ति के बाहर था कि आठों पहर बैठे रहें। उनके पास अगर 
कोई शिकायत पहुँचती, तो कदाचित्‌ वह राजकर्मचारियों को फाड़ 
खाते। लेकिन प्रजा सहनशील होती है, जब तक प्याला भर न 
जाए, वह जबान नहीं खोलती। फिर गद्दी के उत्सव में थोडा-बहुत 
कष्ट होना स्वाभाविक समझकर ओर भी कोई न बोलता था। 
अपना काम तो बारहों मास करते ही हैं, मालिक की भी तो कुछ 
सेवा होनी चाहिए। यह खयाल करके सभी लोग उत्सव की 
तैयारियों में लगे हुए थे। सुन रखा था कि राजा साहब बड़े 
दयालु, प्रजावत्सल हैं, इससे लोग खुशी से इस अवसर पर योग दे 
रहे थे। समझते थे, महीने-दो-महीने का झंझट है,फिर तो चेन ही 
चेन है। रानी साहब के समय की-सी धाँधली तो उनके समय में 
न होगी। 


तीन महीने तक सारी रियासत के बढ़ई, मिस्त्री, दर्जी, चमार, कहार 
सब दिल तोड़कर काम करते रहे। चक्रधर को रोज खबरें 
मिलती थीं कि प्रजा पर बडे-बडे अत्याचार हो रहे हैं, लेकिन वह 
राजा साहब से शिकायत करके उन्हें असमंजस में न डालना 
चाहते थे। अक्सर खुद जाकर मजूरों ओर कारीगरों को समझाते 
थे। पंद्रह ही मील का तो रास्ता था। रेलगाडी आध घंटे में 
पहुँचा देती थी। 


इस तरह तीन महीने गुजर गए। राजभवन का कलेवर नया हो 
गया। सारे कस्बे में रोशनी के फाटक बन गए, तिलकोत्सव का 
विशाल पंडाल तेयार हो गया। चारों तरफ भवन में सफाई ओर 
सजावट नजर आती थी। कर्मचारियों को नई वर्दियाँ बनवा दी 
गईं। प्रांत भर के रईसों के नाम निमंत्रण-पत्र भेज दिए ओर रसद 
का सामान जमा होने लगा। वसंत ऋतु थी, चारों तरफ वसंती 
रंग की बहार नजर आती थी। राजभवन बसंती रंग से पुताया 
गया था। पंडाल भी वसंती था। मेहमानों के लिए जो केम्प 
बनाए गए थे, वे भी बसंती थे। कर्मचारियों की वर्दियाँ भी बसंती। 
दो मील के घेरे में वसंती-ही-वसंती था। सूर्य के प्रकाश से सारा 
कंचनमय हो जाता था। ऐसा मालूम होता था मानो स्वयं ऋतुराज 
के अभिषेक की तेयारियाँ हो रही हें। 


लेकिन अब तक बहुत कुछ काम बेगार से चल गया था। मजूरों 
को भोजन मात्र मिल जाता था, अब नकद रुपये की जरूरत 
सामने आ रही थी। राजाओं का आदर-सत्कार और अंग्रेज हुक्काम 
की दावत-तवाजा तो बेगार में न हो सकती थी।कलकत्ते से 
थिएटर की कंपनी बुलाई गई थी। मथुरा की रासलीला मंडली 
को नेवता दिया गया था। खर्च का तखमीना पाँच लाख से ऊपर 
था। प्रश्न था,ये रुपये कहाँ से आएं। खजाने में झंझीं कोड़ी न 
थी। असामियों से छमाही लगान पहले ही वसूल किया जा चुका 
था। कोई कुछ कहता था; कोई कुछ। मुहूर्त्त आता जाता था 
ओर कुछ निश्चय न होता था। यहाँ तक कि केवल पच्चीस दिन 
ओर रह गए। 


संध्या का समय था। राजा साहब उस्ताद मेडूखाँ के साथ सितार 
का अभ्यास कर रहे थे। राज्य पाकर उन्होंने अब तक केवल 
यही एक व्यसन पाला था। वह कोई नई बात करते हुए डरते थे 
कि कहीं लोग कहने लगें कि ऐश्वर्य पाकर मतवाला हो गया, 
अपने को भूल गया। वह छोटे-बडे सभी से बोलते ओर यथाशक्ति 
किसी पहलू पर भी न बिगडते थे। मेडूखाँ इस वक्त उन्हें डाँट 
रहे थे -- सितार बजाना कोई मुँह का नेवाला नहीं है -- कि 
दीवान साहब ओर मुंशीजी आकर खड़े हो गए। 


विशालसिंह ने पूछा -- कोई जरूरी काम हे? 


ठाकुर -- जरूरी काम न होता, तो हुजूर को इस वक्त क्‍यों कष्ट 
देने आता? 

मुंशीजी -- दीवान साहब तो आते हिचकते थे। मेंने कहा कि 
इंतजाम की बात में केसी हिचक? चलकर साफ-साफ कहिए। तब 
डरते-डरते आए हें। 

ठाकुर - हुजूर, उत्सव को अब केवल एक सप्ताह रह गया है 
ओर अभी तक रूपये की कोई सबील नहीं हो सकी। अगर आज्ञा 
हो, तो किसी बेंक से पाँच लाख कर्ज ले लिया जाय। 


राजा -- हरगिज नहीं। आपको याद हे तहसीलदार साहब, मेंने 
आपसे क्‍या कहा था? मेंने उस वक्त तो कर्ज ही नहीं लिया, जब 
कोड़ी-कोड़ी का मोहताज था। कर्ज का तो आप जिक्र ही न 
करें। 

मुंशी - हुजूर, कर्ज ओर फर्ज के रूप में तो केवल जरा-सा अंतर 
है; पर अर्थ में जमीन ओर आसमान का फर्क है। 

दीवान -- तो अब महाराज क्‍या हुक्म देते हें? 


राजा -- ये हीरे-जवाहरात ढेरों पड़े हुए हैं। क्‍यों न इन्हें निकाल 
डालिए? किसी जोहरी को बुलाकर उनके दाम लगवाइए! 


दीवान -- महाराज, इसमें तो रियासत की बदनामी हे। 


मुंशी -- घर के जेवर ही तो आबरू हैं। वे घर से गए और 
आबरू गई! 

राजा -- हाँ, बदनामी तो जरूर हे; लेकिन दूसरे उपाय ही क्‍या हें? 
दीवान -- मेरी तो राय हे कि असामियों पर हल पीछे दस रुपये 
चंदा लगा दिया जाय। 

राजा -- मैं अपने तिलकोत्सव के लिए असामियों पर जुल्म न 
करूंगा। इससे तो कहीं अच्छा हे कि उत्सव ही न हो। 

दीवान -- महाराज, रियासतों में पुरानी प्रथा हे। सब असामी खुशी 
से देंगे, किसी को आपत्ति न होगी। 

मुंशी -- गाते-बजाते आएँगे ओर दे जाएंगे। 

राजा -- मैं किस मुँह से उनसे रुपये लूँ? गद्दी पर बेठ रहा हूँ, मेरे 
उत्सव के लिए असामी क्‍यों इतना जब्र सहें? 

दीवान -- महाराज, यह तो परस्पर का व्यवहार हे। रियासत भी 
तो अवसर पड़ने पर हर तरह की सहायता करती है। शादी-गमी 
में रियासत से लकड़ियाँ मिलती हें, सरकारी चरावर में लोगों की 
गोएँ चरती हैं ओर भी कितनी बातें हें। जब रियासत को अपना 


नुकसान उठाकर प्रजा की मदद करनी पड़ती हे, तब प्रजा राजा 
की शादी-गमी में क्‍यों न शरीक हो? 


राजा -- अधिकांश असामी गरीब हें; उन्हें कष्ट होगा। 


मुंशी -- हुजूर, असामियों को जितना गरीब समझते हैं, उतने गरीब 
वे नहीं हैं। एक-एक आदमी लड़के-लड़कियों की शादी में हजारों 
उड़ा देता है। दस रुपये की रकम इतनी ज्यादा नहीं कि किसी 
को अखर सके। मेरा तो पुराना तजुरबा है। तहसीलदार था, तो 
हाकिमों को डाली देने के लिए बात-की-बात में हजारों रुपये 
वसूल कर लेता था। 


राजा -- में असामियों को किसी भी हालत में कष्ट नहीं देना 
चाहता। इससे तो कहीं अच्छी बात होगी कि उत्सव को कुछ 
दिनों के लिए स्थगित कर दिया जाय; लेकिन अगर आप लोगों का 
विचार हे कि किसी को कष्ट न होगा ओर लोग खुशी से मदद 
देंगे तो आप अपनी जिम्मेदारी पर वह काम कर सकते हैं। मेरे 
कानों तक कोई शिकायत न आए। 


दीवान -- हुजूर, शिकायत तो थोड़ी-बहुत हर हालत में होती ही 
है। इससे बचना असंभव है। अगर कोई शिकायत न होगी, तो 
यही होगी कि महाराज साहब की गद्दी हो गई ओर हमारा मुँह 
भी न मीठा हुआ, कोई जलसा तक न हुआ। अगर किसी से कुछ 
न लीजिए, केवल तिलकोत्सव में शरीक होने के लिए बुलाइए, तब 
भी लोग शिकायत से बाज न आएँगे। नेवते को तलबी समझेंगे 


ओर रोएँगे कि हम अपने काम-धंधे छोड़कर केसे जाएँ। रोना तो 
उनकी घुट्टी में पड गया है। रियासत का कोई नोकर जा पड़ता 
है, उसे उपले तक नहीं मिलते, और.कोई धूर्त जटा बढ़ाकर पहुँच 
जाता है, तो महीनों उसका आदर-सत्कार होता है। राजा और 
प्रजा का संबंध ही ऐसा है। प्रजाहित के लिए भी कोई काम 
कीजिए, तो उसमें भी लोगों को शंका होती हे। हल पीछे दस 
रुपये बेठा देने से देर हे कोई पाँच लाख रुपये हाथ आएँगे। रही 
रसद, वह तो बेगार में मिलती है। आपकी अनुमति की देर है। 


मुंशी -- जब सरकार ने यह कह दिया कि आप अपनी जिम्मेदारी 
पर वसूल कर सकते हैं, तो अनुमति का क्या प्रश्न? इसका 
मतलब तो इतना गहरा नहीं है कि बहुत डूबने से मिले। आप 
महाजनों को देखते हैं, मालिक मुनीम को लिखता हे कि फलाँ 
काम के लिए रुपया दे दो, मुनीम हीले-हवाले करके टाल देता 
है। हमारी अंग्रेजी सरकार ही को देखिए। ऊपर वाले हुक्काम 
कितनी मुलायमियत से बातें करते हैं; लेकिन उनके मातहत खूब 
जानते हैं किसके साथ केसा बर्ताव करना चाहिए। चलिए, अब 
हुजूर को तकलीफ न दीजिए। मेडूखाँ,बस यही समझ लो कि 
निहाल हो जाओगे। 


राजा -- बस, इतना ख्याल रखिए कि किसी को कष्ट न होने 
पाए। आपको ऐसी व्यवस्था करनी चाहिए कि असामी लोग सहर्ष 
आकर शरीक हों। 

मुंशी -- हुजूर का फरमाना बहुत वाजिब हे। अगर हुजूर सख्ती 
करने लगेंगे, तो उन गरीबों के आँसू कोन पोंछेगा, उन्हें तस्कीन 
कोन देगा? हुकूमत करने के लिए तो आपके गुलाम हम हें। 
सूरज जलाता भी हे, रोशनी भी देता है। जलाने वाले हम हें, 
रोशनी देने वाले आप हैं। दुआ का हक आपका है, गालियों का 
हक हमारा। चलिए, दीवान साहब, अब हुजूर को सितार का शोक 
करने दीजिए। 


दोनों आदमी यहाँ से चले,तो दीवान साहब ने कहा -- ऐसा न हो 
कि शोरगुल मचे, हमारी जान आफत में फँसे। 


मुंशीजी बोले -- यह सब बगुलाभगतपन है। में तो रुख 
पहचानता हूँ। गरीबों का जिक्र ही क्‍या, हमें कभी एक पैसे का 
नुकसान हो जाता हे, तो कितना बुरा मालूम होता है। जिससे आप 
दस रुपये ऐंठ लेंगे, क्या वह खुशी से देगा? इसका मतलब यही हे 
कि धडल्ले से रुपये की वसूली कीजिए। किसी राजा ने आज 
तक न कहा होगा कि प्रजा को सताकर रुपये वसूल कीजिए। 
लेकिन चंदे जब वसूल होने लगे ओर शोर मचा, तो किसी ने 


कर्मचारियों की तम्बीह नहीं की। यही हमेशा से होता है ओर 
यही अब भी हो रहा है। 


हुक्म मिलने की देर थी। कर्मचारियों के हाथ तो खुजला रहे थे। 
वसूली का हुक्म पाते ही बाग-बाग हो गए। फिर तो वह अंधेर 
मचा कि सारे इलाके में कुहराम मच गया। असामियों ने नए 
राजा साहब से दूसरी आशाएँ बाँध रखी थी। यह बला सिर पड़ी, 
तो झलला गए। यहाँ तक कि कर्मचारियों के अत्याचार देखकर 
चक्रधर का भी खून उबल पडा। समझ गए कि राजा साहब भी 
कर्मचारियों के पंजे में आ गए। उनसे कुछ कहना-सुनना व्यर्थ 
है। चारों तरफ लूट-खसोट हो रही थी। गालियाँ और ठोंक-पीट 
तो साधारण बात थी। किसी के बेल खोल लिए जाते थे, किसी 
की गाय छीन ली जाती थी, कितनों ही के खेत कटवा लिए गए। 
बेदखली ओर इजाफे की धमकियाँ दी जाती थीं। जिसने खुशी से 
दिए, उसका तो दस रुपये ही से गला छूटा। जिसने होले-हवाले 
किए, कानून बघारा, उसे दस रुपये के बदले बीस रुपये, तीस 
रुपये, चालीस रुपये देने पड़े। आखिर विवश होकर एक दिन 
चक्रधर ने राजा साहब से शिकायत कर ही दी। 


राजा साहब ने त्योरी बदलकर कहा -- मेरे पास तो आज तक 
कोई असामी शिकायत करने नहीं आया। जब उनको कोई 


शिकायत नहीं है,तो आप उनकी तरफ से क्‍यों वकालत कर रहे 
हैं? 

चक्रधर -- आपको असामियों का स्वभाव तो मालूम होगा? उन्हें 
आपसे शिकायत करने का क्‍्योंकर साहस हो सकता हे? 


राजा -- यह में नहीं मानता। असामी ऐसे बे-सींग की गाय नहीं 
होते। जिसको किसी बात की अखर होती है, वह चुपचाप नहीं 
बैठा रहता। उसका चुप रहना ही इस बात का प्रमाण है कि उसे 
अखर नहीं, या है तो बहुत कम। आपके पिताजी और दीवान 
साहब यही दो आदमी कर्ता-धर्ता हैं, आप उनसे क्यों नहीं कहते? 


चक्रधर -- तो आपसे कोई आशा न रखूँ? 
राजा -- मैं अपने कर्मचारियों से अलग कुछ नहीं हूँ। 


चक्रधर ने इसका ओर कुछ जवाब न दिया। दीवान साहब या 
मुंशीजी से इस मामले में सहायता की याचना करना अंधे के आगे 
रोना था। क्रोध तो ऐसा आया कि इसी वक्त जगदीशपुर चलूँ 
ओर सारे आदमियों से कह दूँ, अपने घर जाओ। देखूँ, लोग क्‍या 
करते हैं। समिति के सेवकों के साथ रियासत में दोरा करना शुरू 
करूँ, देखूँ, लोग केसे रुपये वसूल करते हैं: पर राजा साहब की 
बदनामी का ख्याल करके रुक गए। अभी राजभवन ही में थे कि 
मुंशीजी अपना पुराना तहसीलदारी के दिनों का ओवरकोट डाले, 


मोटरकार से उतरे ओर इन्हें देखकर बोले -- तुम यहाँ क्‍या 
करने आए थे? अपने लिए कुछ नहीं कहा? 


चक्रधर -- अपने लिए क्‍या कहता? सुनता हूँ, रियासत में बड़ा 
अंधेर मचा हुआ हे। 


वज्र्धर -- यह सब तुम्हारे आदमियों की शरारत है। तुम्हारी 
समिति के आदमी जा-जाकर असामियों को भड़काते रहे हैं। इन्हीं 
लोगों की शह पाकर वे सब शेर हो गए हें, नहीं तो किसी की 
मजाल न थी कि चूँ करता। न जाने तुम्हारी अक्ल कहाँ गई हे! 


चक्रधर -- हम लोग तो केवल इतना ही “चाहते हें कि असामियों 
पर सख्ती न की जाय ओर आप लोगों ने इसका वादा भी किया 
था; फिर मारधाड़ क्‍यों हो रही हे? 


वज़्धर -- इसीलिए कि असामियों से कह दिया गया है कि राजा 
साहब किसी पर जब्र नहीं करना चाहते। जिसकी खुशी हो दे, 
जिसकी खुशी हो न दे। तुम अपने आदमियों को बुला लो,फिर 
देखो, कितनी आसानी से काम हो जाता है। नशे का जोश ताकत 
नहीं है। ताकत वह हे, जो अपने बदन में हो। जब तक प्रजा 
खुद न सँभलेगी, कोई उसकी रक्षा नहीं कर सकता। तुम कहाँ- 
कहाँ उन पर हाथ रखते फिरोगे? चोकीदार से लेकर बडे हाकिम 
तक सभी उसके दुश्मन हैं। मान लो, हमने छोड़ दिया; मगर 


थानेदार हे, पटवारी है, कानूनगो है, माल के हुक्काम हैं, सभी उनकी 
जान के गाहक हैं। तुम फकीर बन जाओ, सारी दुनिया तो तुम्हारे 
लिए संन्यास न लेगी? तुम आज ही अपने आदमियों को बुला लो। 
अब तक तो हम लोग उनका लिहाज करते आए हें, लेकिन 
रियासत के सिपाही उनसे बेतरह बिगड़े हुए हैं। ऐसा न हो कि 
मार-पीट हो जाय। 


चक्रधर यहाँ से अपने आदमियों को बुला लेने का वादा करके तो 
चले, लेकिन दिल में आगा-पीछा हो रहा था। कुछ समझ में न 
आता था कि क्‍या करना चाहिए। इसी सोच में पड़े हुए मनोरमा 
के यहाँ चले गए। 

मनोरमा उन्हें उदास देखकर बोली -- आप बहुत चिंतित से 
मालूम होते हें? घर में तो सब कुशल हे? 

चक्रधर -- हाँ, कोई बात नहीं। लाओ देखूँ, तुमने क्या काम 
किया हे? 

मनोरमा -- आप मुझसे छिपा रहे हैं। आप जब तक न बताएँगे, 
में कुछ न पढ७ँगी। आप तो यों कभी मुरझाए न रहते थे। 


चक्रधर -- क्‍या करूँ मनोरमा, अपनी दशा देखकर कभी-कभी 
रोना आ जाता है। सारा देश गुलामी की बेड़ियों में जकड़ा हुआ 
है, फिर भी हम अपने भाइयों की गर्दन पर छुरी फेरने से बाज 


नहीं आते। इतनी दुर्दशा पर भी हमारी आँखें नहीं खुलती। 
जिनसे लड़ना चाहिए, उनके तो तलुबे चाटते हें ओर जिनसे गले 
मिलना चाहिए, उनकी गर्दन दबाते हें ओर यह सारा जुल्म हमारे 
पढ़े-लिखे भाई ही कर रहे हैं। जिसे कोई अख्तियार मिल गया, 
वह फोरन दूसरों को पीसकर पी जाने की फिक्र करने लगता 
है। विद्या ही से विवेक होता है; पर जब रोग असाध्य हो जाता हे, 
तो दवा भी उस पर विष का काम करती है। हमारी शिक्षा ने 
हमें पशु बना दिया है। राजा साहब की जात से लोगों को केसी- 
केसी आशाएँ थीं; लेकिन अभी गद्दी पर बेठे छह महीने भी नहीं 
हुए ओर इन्होंने भी वही पुराना ढंग अख्तियार कर लिया है। 
प्रजा से डंडों के जोर से रुपये वसूल किए जा रहे हैं ओर कोई 
फरियाद नहीं सुनता। सबसे ज्यादा रोना तो इस बात का हे कि 
दीवान साहब ओर मेरे पिताजी ही राजा साहब के मंत्री और 
अत्याचार के मुख्य कारण हें। 


सरल हृदय प्राणी अन्याय की बात सुनकर उत्तेजित हो जाते हें। 
मनोरमा ने उद्डंड होकर कहा -- आप असामियों से क्‍यों नहीं 
कहते कि किसी को एक कोड़ी भी न दें। कोई देगा ही नहीं, तो 
ये लोग केसे ले लेंगे? 


चक्रधर को हँसी आ गई। बोले -- तुम मेरी जगह होतीं, तो 
असामियों को मना कर देती? 


मनोरमा -- अवश्य। खुल्लमखुल्ला कहती, खबरदार, राजा के 
आदमियों को कोई एक पेसा भी न दे। में तो राजा के आदमियों 
की इतना पिटवाती कि फिर इलाके में जाने का नाम ही न 
लेते। 


चकधर ने फिर हँसकर कहा -- ओर दीवान साहब से क्‍या 
कहती? 


मनोरमा -- उनसे भी यही कहती कि आप चुपके से घर चले 
जाइए, नहीं तो अच्छा न होगा। आप मेरे पूज्य पिता हें, में 
आपकी सेवा करूँगी; लेकिन आपको दूसरों का खून न चूसने 
दूँगी। गरीबों को सताकर अपना घर भर लिया तो कोन-सा बड़ा 
तीर मार लिया। वीर तो तब बखानूँ, जब सबलों से ताल 
ठोंकिए। अभी गोरा आ जाए, तो घर में दुम दबाकर भागेंगे। उस 
वक्त जबान न खुलेगी। उससे जरा आँखें मिलाइए तो देखिए, 
ठोकर जमाता हे या नहीं! उससे तो बोलने की हिम्मत नहीं, बेचारे 
दीनों को सताते फिरते हैं। यह तो मरे हुए को मारना हुआ। 
हुकूमत इसे नहीं कहते। यह चोरी भी नहीं है। यह केवल मुर्दे 
ओर गिद्ध का तमाशा हे। 


चक्रधर ये बातें सुनकर पुलकित हो उठे। मुस्कराकर बोले -- 
अगर दीवान साहब खफा हो जाते? 


मनोरमा -- तो खफा हो जाते!किसी के खफा होने के डर से 
सच्ची बात पर पर्दा थोडा ही डाला जाता है! अगर आज वह आ 
गए, तो में आज ही जिक्र करूँगी। 


यह कहते-कहते मनोरमा कुछ चितित-सी हो गई ओर चक्रधर भी 
विचार में पड़ गए। दोनों के मन में एक ही भाव उठ रहे थे -- 
इसका फल क्‍या होगा? वह सोचती थी, कहीं राजाजी ने गुस्से में 
आकर बाबूजी को अलग कर दिया तो? चक्रधर सोच रहे थे, यह 
शंका मुझे क्‍यों इतना भयभीत कर रही है! इस विषय पर फिर 
कुछ बातचीत न हुई: लेकिन चक्रधर यहाँ से पढ़ाकर चले, तो 
उनके मन में प्रश्न हो रहा था -- क्या अब यहाँ मेरा आना 
उचित है? आज उन्होंने विवेक के प्रकाश में अपने अंतस्तल को 
देखा तो उसमें कितने ही ऐसे भाव छिपे हुए थे, जिन्हें यहाँ न 
रहना चाहिए था। रोग जब तक कष्ट न देने लगे, हम उसकी 
परवाह नहीं करते! बालक की गालियाँ हँसी में उड़ जाती हें; 
लेकिन सयाने लड़के की गालियाँ कोन सहेगा? 

गद्दी के कई दिन पहले ही से मेहमानों का आना शुरू हो गया 
ओर तीन दिन बाकी ही थे कि सारा केम्प भर गया। दीवान 
साहब ने केम्प ही में बाजार लगवा दिया था, वहीं रसद-पानी का 
भी इंतजाम था। राजा साहब स्वयं मेहमानों की खातिरदारी करते 
रहते थे; कितु जमघट बहुत बड़ा था। आठों पहर हड़बोंग-सा 
मचा रहता था। 


बड़े-बड़े नरेश आए थे। कोई चुने हुए दरबारियों के साथ, कोई 
लाव-लश्कर लिए हुए। कहीं ऊदी वर्दियों की बहार थी, तो कहीं 
केसरिए बाने की। कोई रत्नजटित आभूषण पहने, कोई अंग्रेजी सूट 
से लेस; कोई इतना विद्वान्‌ कि विद्वानों में शिरोमणि, कोई इतना 
मूर्ख कि मूर्ख मंडली की शोभा! कोई पाँच घंटे स्नान करता था 
ओर कोई सात घंटे पूजा। कोई दो बजे रात को सोकर उठता 
था, कोई दो बजे दिन को। रात-दिन तबले ठनकते रहते थे। 
कितने महाशय ऐसे भी थे, जिनका दिन अंग्रेजी केम्प का चक्कर 
लगाने ही में कटता था। दो-चार सज्जन प्रजावादी भी थे। 
चक्रधर और उनकी टुकड़ी के लोग इन लोगों का सेवा-सम्मान 
विशेष रूप से करते थे; किंतु विद्वान्‌ या मूर्ख, राजसत्ता के स्तम्भ 
या लोकसत्ता के भक्त, सभी अपने को ईश्वर का अवतार समझते 
थे, सभी गरूर के नशे के मतवाले, सभी विलासिता में डूबे हुए। 


एक भी ऐसा नहीं, जिसमें चरित्रबल हो, सिद्धांत प्रेम हो, मर्यादा 
भक्ति हो। 


नरेशों की सम्मान-लालसा पग-पग पर अपना जलवा दिखाती थी। 
वह मेरे आगे क्‍यों चले, उन्हें मेरे पीछे रहना चाहिए था। उनका 
पूर्वज हमारे पुरखाओं का करदाता था। बातें करने में, अभिवादन 
में, भोजन करने के लिए बेठने में, महफिल में, पान और इलायची 
लेने में, यही अनेक्य ओर द्वेष का भाव प्रकट होता रहता था। 
राजा विशालसिंह ओर कर्मचारियों का बहुत-सा समय चिरौरी- 
विनती करने में कट जाता था। कभी-कभी तो इन महान पुरुषों 
को शांत करने के लिए राजा साहब को हाथ जोडना ओर उनके 
पेरों पर सिर रखना पड़ता था। दिल में पछताते थे कि व्यर्थ ही 
यह आडंबर रचा। भगवान्‌ किसी भाँति कुशल से यह उत्सव 
समाप्त कर दें, अब कान पकड़े कि ऐसी भूल न होगी! किसी 
अनिष्ट की शंका उन्हें हरदम उद्विग्न रखती थी। मेहमानों से तो 
काँपते रहते थे; पर अपने आदमियों से जरा-जरा-सी बात पर बिगड़ 
जाते थे, जो मुँह में आता, बक डालते थे। 

अगर शांति थी तो अंग्रेजी केम्प में। न नोकरों की तकरार थी,न 
बाजारवालों से जूती-पेजार थी। सबकी चाय का एक समय, डिनर 
का एक समय, विश्राम का एक समय, मनोरंजन का एक समय। 
सब एक साथ थियेटर देखते, एक साथ हवा खाने जाते। न बाहर 


गंदगी थी,न मन में मलिनता। नरेशों के केम्प में पराधीनता का 
राज्य था और अंग्रेजी केम्प में स्वाधीनता का। स्वाधीनता सददुणों 
को जगाती हे, पराधीनता दुर्गुणों को। 


उधर रनिवास में भी खूब जमघट था। महिलाओं का रंग-रूप 
देखकर आँखों में चकाचोंध हो जाती थी। रत्न ओर कंचन ने 
उनकी कांति को और भी अलंकृत कर दिया था। कोई पारसी 
वेश में थी, कोई अंग्रेजी वेश में ओर कोई अपने ठेठ स्वदेशी ठाट 
में। युवतियाँ इधर-उधर चहकती फिरतीं, प्रोढाएँ आँखें मटका रही 
थीं। वासना उम्र के साथ बढ़ती जाती हे, इसका प्रत्यक्ष प्रमाण 
आँखों के सामने था। अंग्रेजी फेशनवालियाँ ओरों को गाँवारिनें 
समझती थीं ओर गँवारिनें उन्हें कुल्टा कहती थीं। मजा यह था 
कि सभी महिलाएं ये बातें अपनी महरियों ओर लोडियों से कहने 
में भी संकोच न करती थीं। ऐसा मालूम होता था कि ईश्वर ने 
स्त्रियों को निंदा ओर परिहास के लिए ही रचा है। मन ओर तन 
में कितना अंतर हो सकता है, इसका कुछ अनुमान हो जाता था। 
मनोरमा को महिलाओं के सेवा-सत्कार का भार सोंपा गया था; 
किंतु उसे यह चरित्र देखने में विशेष आनंद आता था। उसे 
उनके पास बेठने में घृणा होती थी। हाँ, जब रानी रामप्रिया को 
बैठे देखती, तो उनके पास जा बेठती। इतने कांच के टुकड़ों में 
उसे वही एक रत्न नजर आता था। 


मेहमानों के आदर-सत्कार की तो यह धूम थी और वे मजदूर, जो 
छाती फाड़-फाड़कर काम कर रहे थे, भूखों मरते थे। कोई 
उनकी खबर तक न लेता था। काम लेने को सब थे, पर भोजन 
के लिए पूछने वाला कोई न था। चमार पहर रात रहे, घास 
छीलने जाते, मेहतर पहर रात से सफाई करने लगते, कहार पहर 
रात से पानी खींचना शुरू करते; मगर कोई उनका पुरसांहाल न 
था। चपरासी बात-बात पर उन्हें गालियाँ सुनाते, क्योंकि उन्हें खुद 
बात-बात पर डाँट पड़ती थी। चपरासी सहते थे, क्योंकि उन्हें 
दूसरों पर अपना गुस्सा उतारने का मोका मिल जाता था। बेगारों 
से न सह। जाता था इसीलिए कि उनकी आंतें जलती थीं। दिन 
भर धूप में जलते, रात भर ज्षुधा की आग में: रानी के समय में 
बेगार इससे भी ज्यादा ली जाती थी; लेकिन रानी को स्वयं 
खिलाने-पिलाने का खयाल रहता था। बेचारे अब उन दिनों को 
याद कर-करके रोते थे। क्‍या सोचते थे, क्या हुआ? असंतोष बढा 
जाता था। न जाने कब सबके-सब जान पर खेल जाएँ, हड़ताल 
कर दें,न जाने कब बारूद में चिनगारी पड जाए, दशा ऐसी 
भयंकर हो गई थी। राजा साहब को नरेशों ही की खातिरदारी से 
फुर्सत न मिलती थी, यह सत्य हे; कितु राजा के लिए ऐसे बहाने 
शोभा नहीं देते। उसकी निगाह चारों तरफ दोड़नी चाहिए। अगर 


उसमें इतनी योग्यता नहीं, तो उसे राज्य करने का कोई अधिकार 
नहीं। 


संध्या का समय था। चारों तरफ चहल-पहल मची हुई थी। 
तिलक का मुहूर्त निकट आ गया था। हवन की तैयारियाँ हो रही 
थीं। सिपाहियों को वर्दी पहनकर खड़े हो जाने की आज्ञा दे दी 
गई थी कि सहसा मजदूरों के बाड़े से रोने-चिललाने की आवाजें 
आने लगीं। किसी कैम्प में घास न थी ओर ठाकुर हरिसेवक 
हंटर लिए हुए चमारों को पीट रहे थे। मुंशी वज्रधर की आँखें 
मारे क्रोध के लाल हो रही थीं। कितना अनर्थ है! सारा दिन 
गुजर गया और अभी तक किसी केम्प में घास नहीं पहुंची। चमारों 
का यह होसला! ऐसे बदमाशों को गोली मार देनी चाहिए। 


एक चमार बोला -- मालिक, आपको अख्तियार है। मार डालिए, 
मुदा पेट बाँधकर काम नहीं होता। 


चोधरी ने हाथ बांधकर कहा -- हुजूर, घास तो रात ही को पहुँचा 
दी गई थी, में आप जाकर रखवा आया था। हाँ,इस बेला अभी 
नहीं पहुँची। आधे आदमी तो माँदे पड़े हुए हैं, क्या करूँ? 

मुंशी -- बदमाश! झूठ बोलता हे, सूअर, डेम फूल, ब्लाडी, रेस्केल, 
शेतान का बच्चा, अभी पोलो खेल होगा, घोड़े बिना खाए केसे 
देड़ेंगे? 


एक युवक ने कहा -- हम लोग तो बिना खाए आठ दिन से घास 
दे रहे हैं, घोड़े क्या, बिना खाए एक दिन भी न दंड़ेंगे? क्या हम 
घोड़े से भी गए-गुजरे हें? 


चोधरी डंडा लेकर युवक को मारने दोड़ा;पर उसके पहले ही 
ठाकुर साहब ने झपटकर उसे चार-पाँच हंटर सड़ाप-सड़ाप लगा 
दिए। नंगी देह, चमडा फट गया, खून निकल आया। 


चोधरी ने युवक और ठाकुर साहब के बीच खड़े होकर कहा -- 
हुजूर, क्या मार ही डालेंगे? लडका हे, कुछ अपुचित मुँह से निकल 
जाए तो क्षमा करनी चाहिए। राजा को दयावान होना चाहिए। 


ठाकुर साहब आपे से बाहर हो रहे थे!।एक चमार का यह होसला 
कि उनके सामने मुँह खोल सके। वही हंटर तानकर चोधरी को 
जमाया। बूढा आदमी, उस पर कई दिन का भूखा, खड़ा भी 
मुश्किल से हो सकता था। हंटर पड़ते ही जमीन पर गिर पडा। 
बाड़े में हलचल पड़ गई। हजारों आदमी जमा हो गए। कितने 
ही चमारों ने मारे डर के खुरपी ओर रस्सी उठा ली थीं ओर 
घास छीलने जा रहे थे। चोधरी पर हंटर पड़ते देखा, तो रस्सी- 
खुरपी फेंक दी और आकर चौधरी को उठाने लगे। 


ठाकुर साहब ने तड़पकर कहा -- तुम सब अभी एक घंटे में 
घास लाओ, नहीं तो एक-एक की हड्डी तोड़ दी जाएगी। 


एक चमार बोला -- हम यहाँ काम करने आए हें, जान देने नहीं 
आए हैं। एक तो भूखों मरें, दूसरे लात खाएँ। हमारा जन्म 
इसीलिए थोडे ही हुआ हे? जिससे चाहे काम कराइए, हम घर जाते 
हें। 

ठाकुर साहब फिर हंटर फटकारकर बोले -- कहाँ भागकर 
जाओगे? गाँव में घुसने भी न पाओगे। क्‍या सरकारी काम को 
हंसी-खेल समझ लिया हे? 

चमार -- सरकार, अपना गाँव ले लें, हम छोड़कर चले जाएंगे। 
ठाकुर - खेत छीन लिए जाएंगे। घर गिरा दिए जाएंगे। इस 
फेर में मत रहना। 

चमार -- आपको अख्तियार हे, जो चाहे करें। हमें अब इस राज्य 
में नहीं रहना है। कुछ हाथ-पाँव थोड़े ही कटाए बैठे हैं। अगर 
कहीं ठिकाना न लगेगा, तो मिरिच डमरा तो हें ही। 

मुंशी -- जिसने बाड़े के बाहर कदम रखा, उसकी शामत आई। 
तोप पर उड़ा दूँगा। 

लेकिन चमारों के सिर पर भूत सवार था। बूढ़े चोधरी को 


उठाकर सबके सब एक गोल में बाड़े के द्वार की ओर चले। 
सिपाहियों की कवायद हो रही थी। ठाकुर साहब ने खबर भेजी 


ओर बात-की बात में उन सबने आकर बाड़े का द्वार रोक 
लिया। सभी केम्पों में खलबली पड़ गई। तरह-तरह की अफवाहें 
उडने लगीं। किसी ने कहा -- चमारों ने दीवान साहब को मार 
डाला। किसी ने उड़ाया -- सिपाहियों ने गोली चला दी ओर 
पचास चमार जान से मारे गए। चारों तरफ से दोड़-दोड़कर लोग 
तमाशा देखने आने लगे। बाड़े का द्वार भेंड़ों के बाड़े का द्वार 
बना हुआ था। भीतर भेड़ें थीं,घबराई हुईं। बाहर कुत्ते थे, 
झल्लाए हुए। भेड़ें लड़ना नहीं जानतीं; पर प्राण भय से भागना 
जानती हैं। वे उसी रास्ते से निकलेंगी, जो आँखों के सामने हे। 
उस पर कुत्ते हों या शेर, घबराहट में भेंडों को कुछ नहीं सूझता। 
सिपाहियों को अपनी वीरता दिखाने का ऐसा अवसर क्‍यों कभी 
मिला था! निहत्थों पर हथियार चलाने से आसान ओर क्‍या हे? 
सभी संगीन चढ़ाए तेयार थे कि हुक्म मिले और अपनी 
निशानेबाजी के जोहर दिखाएँ। 


राजा साहब अपने खेमे में तिलक के भड़कीले-सजीले वस्त्र धारण 
कर रहे थे। एक आदमी उनकी पाग संवार रहा था। इन बस्त्रों 
में उनकी प्रतिभा भी चमक उठी थी। बस्त्रों में तेज बढ़ानेवाली 
इतनी शक्ति है, इसकी उन्हें कभी कल्पना भी न थी। यह खबर 
सुनी, तो तिलमिला गए। वह अपनी समझ में प्रजा के सच्चे भक्त 
थे, उन पर कोई अत्याचार न होने देते थे, उनको लूटना नहीं, 


उनका पालन करना चाहते थे। जब वह प्रजा पर इतना प्राण देते 
थे, तो क्‍या प्रजा का धर्म न था कि वह भी उन पर प्राण देती, 
ओर फिर शुभ अवसर पर जो लोग इतने कृतघ्न हैं, उन पर 
किसी तरह की रियायत करना व्यर्थ है। दयालुता दो प्रकार की 
होती है -- एक में नग्नता होती हे, दूसरी में आत्मप्रशंसा। राजा 
साहब की दयालुता इसी प्रकार की थी। उन्हें यश की बड़ी 
इच्छा थी;पर यहाँ इस शुभ अवसर पर इतने राजाओं-रईसों के 
सामने ये दुष्ट लोग उनका अपमान करने पर तुले हुए थे। यह 
उन पाजियों की घोर नीचता थी और उसका जवाब इसके सिवा 
ओर कुछ नहीं था कि उन्हें खूब कुचल दिया जाता। सच हे, 
सीधे का मुँह कुत्ता चाटता है। में जितना ही इन लोगों को 
संतुष्ट रखना चाहता हूँ, उतने ही ये शेर हो जाते हैं। चलकर 
अभी उन्हें इसका मजा चखाता हूँ। क्रोध से बावले होकर वह 
अपनी बंदूक लिए खेमे से निकल आए और कई आदमियों के 
साथ बड़े के द्वार पर आ पहुँचे। 

चोधरी इतनी देर में झाड़-पोंछकर उठ बेठा था। राजा को देखते 
ही रोकर बोले -- दुहाई हे महाराज की! सरकार, बड़ा अंधेर हो 
रहा है। गरीब लोग मारे जाते हें। 

राजा -- तुम सब पहले बाड़े के द्वार से हट जाओ, फिर जो कुछ 
कहना हे, मुझसे कहो। अगर किसी ने बाड़े के बाहर पाँव रखा, 


तो जान से भारा जाएगा। दंगा किया, तो तुम्हारी जान की 
खेरियत नहीं। 


चौधरी -- सरकार ने हमको काम करने के लिए बुलाया है कि 
जान लेने के लिए? 


राजा -- काम न करोगे, तो जान ली जाएगी। 

चौधरी -- काम तो आपका करें, खाने किसके घर जाएँ? 

राजा -- क्या बेहूदा बातें करता हे, चुप रहो। तुम सबके-सब मुझे 
बदनाम करना चाहते हो। हमेशा से लात खाते आए हो ओर वही 
तुम्हें अच्छा लगता है। मेंने तुम्हीिरे साथ भलमनसी का बर्ताव 
करना चाहा था; लेकिन मालूम हो गया कि लातों के देवता बातों 
से नहीं मानते। तुम नीच हो और नीच लातों के बगैर सीधा नहीं 
होता। तुम्हारी यही मर्जी है, तो यही सही। 

चोधरी -- जब लात खाते थे, तब खाते थे, अब न खाएँगे। 

राजा -- क्‍यों? अब कोन सुरखाब के पर लग गए हें? 

चोधरी -- वह समय ही लद गया है। क्‍या अब हमारी पीठ पर 


कोई नहीं कि मार खाते रहें ओर मुँह न खोलें? अब तो सेवा 
समिति हमारी पीठ पर है। क्‍या वह कुछ भी न्याय न करेगी? 


हमारी राय से मेम्बर चुने जाते हें, क्या कोई हमारी फरियाद न 
सुनेगा। ? 


राजा -- अच्छा? तो तुझे सेवा-समिति वालों का घमंड हे? 


चोधरी -- हई है, वह हमारी रक्षा करती है, तो क्यों न उसका 
घमंड करें? 

राजा साहब होंठ चबाने लगे -- तो यह समिति वालों की 
कारस्तानी है। चक्रधर मेरे साथ कपट चाल चल रहे हें, लाला 
चक्रधर! जिसका बाप मेरी खुशामद की रोटियाँ खाता है। जिसे 
मित्र समझता था वही आस्तीन का साँप निकला। देखता हुं, वह 
मेरा क्या कर लेता हैे। एक रुक्का बडे साहब के नाम लिख दूँ, तो 
बचा के होश ठीक हो जाएँ। इन मूर्खों के सिर से यह घमंड 
निकाल ही देना चाहिए। यह जहरीले कीड़े फेल गए तो आफत 
मचा देंगे। 

चोधरी तो ये बातें कर रहा था, उधर बाड़े में घोर कोलाहल मचा 
हुआ था। सरकारी आदमियों की सूरत देखकर जिनके प्राण-पखेरू 
उड़ जाते थे, वे इस समय निःशंक और निर्भय बंदूकों के सामने 
मरने को तेयार खड़े थे। द्वार से निकलने का रास्ता न पाकर 
कुछ आदमियों ने बाड़े की लकडियां ओर रस्सियाँ काट डालीं 
ओर हजारों आदमी उधर से भड़भड़ाकर निकल पड़े, मानो कोई 


उमड़ी हुई नदी बांध तोड़कर निकल पड़े। उसी वक्त एक ओर 
सशस्त्र पुलिस के जवान ओर दूसरी ओर से चक्रधर, समिति के 
कई युवकों के साथ आते हुए दिखाई दिए। चक्रधर ने निश्चय 
कर लिया था कि राजा साहब के आदमियों को उनके हाल पर 
छोड़ देंगे, लेकिन यहाँ की खबरें सुन-सुनकर उनके कलेजे पर 
साँप-सा लोटता रहता था। ऐसे नाजुक मोके पर खड़े होकर 
तमाशा देखना उन्हें लज्जाजनक मालूम होता था! अब तक तो दूर 
ही से, आदमियों को दिलासा देते रहे; लेकिन आज की खबरों ने 
उन्हें आने के लिए मजबूर कर दिया। 


उन्हें देखते ही हड़तालियों में जान-सी पड गई। जेसे अबोध 
बालक अपनी माता को देखकर शेर हो जाय। हजारों आदमियों 
ने घेर लिया। 


'भेया आ गए! भैया आ गए!” की ध्वनि से आकाश गूँज उठा। 


चक्रधर को यहाँ की स्थिति उससे कहीं भयावह जान पड़ी, जितना 
उन्होंने समझा था। राजा साहब को यह जिद कि कोई आदमी 
यहाँ से जाने न पाए। आदमियों की यह जिद कि अब हम यहाँ 
एक क्षण भी न रहेंगे। सशस्त्र पुलिस सामने तैयार। सबसे बड़ी 
बात यह कि मुंशी वज्र्धर खुद एक बंदूक लिए पेंतरे बदल रहे 
थे, मानो सारे आदमियों को कच्चा ही खा जाएंगे। 


चक्रधर ने ऊँची आवाज से कहा -- क्‍यों भाइयो, तुम मुझे अपना 
मित्र समझते हो या शत्रु? 

चोधरी -- भेया, यह भी कोई पूछने की बात है। तुम हमारे 
मालिक हो, स्वामी हो, सहायक हो! क्या आज तुम्हें पहली ही बार 
देखा है? 

चक्रधर -- तो तुम्हें विश्वास है कि में जो कुछ कहूँगा ओर 
करूँगा, वह तुम्हारे ही भले के लिए होगा? 

चौधरी -- मालिक, तुम्हारे ऊपर विश्वास न करेंगे, तो ओर किस 
पर करेंगे? लेकिन इतना समझ लीजिए कि हम और सब कर 
सकते हें, यहाँ नहीं रह सकते। यह देखिए (पीठ दिखाकर) कोड़े 
खाकर यहाँ किसी तरह न रहूँगा। 

चक्रधर इस भीड़ से निकलकर सीधे राजा साहब के पास आए 
ओर बोले -- महाराज, में आपसे कुछ विनय करना चाहता हूँ। 
राजा साहब ने त्योरियाँ बदलकर कहा - मैं इस वक्त कुछ नहीं 
सुनना चाहता। 

चक्रधर -- आप कुछ न सुनेंगे, तो पछताएँगे। 


राजा -- मैं इन सबों को गोली मार दूँगा। 


चक्रधर -- दीन प्रजा के रक्त से राजतिलक लगाना किसी राजा 
के लिए मंगलकारी नहीं हो सकता। प्रजा का आशीर्वाद ही राज्य 
की सबसे बड़ी शक्ति है। में आपका सेवक हूँ, आपका शुभचिंतक 
हूँ। इसीलिए आपकी सेवा में आया हूँ। मुझे मालूम है कि 
आपके हृदय में कितनी दया है ओर प्रजा से आपको कितना स्नेह 
है। यह सारा तूफान अयोग्य कर्मचारियों का खड़ा किया हुआ 
है। उन्हीं के कारण आज आप उन लोगों के रक्त के प्यासे बन 
गए हैं,जो आपकी दया ओर कृपा के प्यासे हैं। ये सभी आदमी 
इस वक्त झल्लाए हुए हैं। गोली चलाकर आप उनके प्राण ले 
सकते हैं; लेकिन उनका रक्त केवल इसी बाड़े में न सूखेगा, यह 
सारा विस्तृत केम्प उस रक्त से सिंच जायगा; उसकी लहरों के 
झोंके से यह विशाल मंडप उखड जाएगा ओर यह आकाश में 
फहराती हुई ध्वजा भूमि पर गिर पड़ेगी। अभिषेक का दिन दान 
ओर दया का हे, रक्तपात का नहीं। इस शुभ अवसर पर एक 
हत्या भी हुई, तो वह सहस्रों रूप धारण करके ऐसा भयंकर 
अभिनय दिखाएगी कि सारी रियासत में हाहाकार मच जाएगा। 


राजा साहब अपनी टेक पर अड़ना जानते थे; कितु इस समय 
उनका दिल काँप उठा। वही प्राणी,जो दिन भर गालियाँ बकता 
था, प्रातःकाल कोई मिथ्या शब्द मुँह से नहीं निकलने देता। वही 
दुकानदार, जो दिन भर टेनी मारता हे, प्रातःकाल ग्राहक से 


मेलजोल तक नहीं करता। शुभ मुहूर्त पर हमारी मनोवृत्तियाँ 
धार्मिक हो जाती हैं। राजा साहब कुछ नरम होकर बोले - में 
खुद नहीं चाहता कि मेरी तरफ से किसी पर अत्याचार किया 
जाय; लेकिन इसके साथ ही यह भी नहीं चाहता कि प्रजा मेरे सिर 
पर चढ़ जाय। इन लोगों की अगर कोई शिकायत थी, तो उन्हें 
आकर मुझसे कहना चाहिए था। अगर में न सुनता, तो इन्हें 
अख्तियार था, जो चाहते करते; पर मुझसे न कहकर इन लोगों ने 
हेकड़ी करनी शुरू की, रात घोडों को घास नहीं दी ओर इस वक्त 
भागे जाते हैं। में यह घोर अपमान नहीं सह सकता। 


चक्रधर -- आपने इन लोगों को अपने पास आने का अवसर कब 
दिया? आपके द्वारपाल इन्हें दूर ही से भगा देते थे। आपको 
मालूम है कि इन गरीबों को एक सप्ताह से कुछ भोजन नहीं 
मिला? 


राजा -- एक सप्ताह से भोजन नहीं मिला!यह आप क्‍या कहते हें? 
मेंने सख्त ताकीद कर दी थी कि हर मजदूर को इच्छापूर्ण भोजन 
दिया जाय। क्‍यों दीवान साहब, कया बात हे? 


हरिसेवक -- धर्मावतार, आप इन महाशय की बातों में न आइए। 
यह सारी आग इन्हों की लगाई हुई है। प्रजा को बहकाना और 


भड़काना इन लोगों ने अपना धर्म बना रखा है। यहाँ हर एक 
आदमी को दोनों वक्त भोजन दिया जाता था। 


मुंशी -- दीनबन्धु, यह लड़का बिल्कुल नासमझ है। दूसरों ने जो 
कुछ कह दिया उसे सच समझ लेता है। तुमसे किसने कहा 
बेटा, कि आदमियों को भोजन नहीं मिलता था? भण्डारी तो में हूँ, 
मेरे सामने जिस तोली जाती थी। में पूछ-पूछकर देता था। 
बारातियों की भी कोई इतनी खातिर न करता होगा। इतनी बात 
भी न जानता, तो तहसीलदारी क्या खाक करता? 

राजा -- में इसकी पूछताछ करूँगा। 

हरिसेवक -- हुजूर, इन्हीं लोगों ने आदमियों को उभारकर सरकश 
बना दिया हे। ये लोग सबसे कहते फिरते हैं कि ईश्वर ने सभी 
मनुष्यों को बराबर बनाया हे, किसी को तुम्हारे ऊपर राज्य करने 
का अधिकार नहीं है, किसी को तुमसे बेगार लेने का अधिकार 
नहीं। प्रजा ऐसी बातें सुन-भुनकर शेर हो गई है। 

राजा -- इन बातों में तो मुझे कोई बुराई नजर नहीं आती। में 
खुद प्रजा से यही बातें कहना चाहता हूँ। 

हरिसेवक -- हुजूर, ये लोग कहते हैं, जमीन के मालिक तुम हो। 
जो जमीन से बीज उगाए, वही उसका मालिक हे। राजा तो 
तुम्हारा गुलाम है। 


राजा -- बहुत ठीक कहते हैं। इसमें मुझे तो बिगड़ने की कोई 
बात नहीं मालूम होती। वास्तव में में प्रजा का गुलाम हूँ. बल्कि 
उसके गुलाम का गुलाम हूँ। 


हरिसेवक -- हुजूर, इन लोगों की बातें कहाँ तक कहूँ। कहते हें, 
राजा को इतने बडे महल में रहने का कोई हक नहीं। उसका 
संसार में कोई काम नहीं। 


राजा -- बहुत ही ठीक कहते हैं। आखिर में पड़े-पड़े खाने के 
सिवा ओर क्या करता हूँ। 


चक्रधर ने झुँझलाकर कहा -- ठाकुर साहब, आप मेरे स्वामी हें, 
लेकिन क्षमा कीजिए, आप मेरे साथ बड़ा अन्याय कर रहे हें। मेंने 
प्रजा को उनके अधिकार अवश्य समझाए हें; लेकिन यह कभी नहीं 
कहा कि राजा को संसार में रहने का कोई हक नहीं; क्योंकि में 
जानता हूँ,जिस दिन राजाओं की जरूरत न रहेगी, उस दिन उनका 
अंत हो जाएगा। देश में उसी की राज्य व्यवस्था होती है, जिसका 
अधिकार होता है। 

राजा - में तो बुरा नहीं मानता, जरा भी नहीं। आपने कोई ऐसी 
बात नहीं कही, जो ओर लोग न कहते हों। वास्तव में जो राजा 
प्रजा के प्रति अपने कर्त्तव्य का पालन न करे उसका जीवन व्यर्थ 


हे। 


चक्रधर को मालूम हुआ कि राजा साहब मुझे बना रहे हैं। यह 
अवसर मजाक का न था। हजारों आदमी साँस बंद किए हुए सुन 
रहे थे कि ये लोग क्या फेसला करते हैं ओर यहाँ उन लोगों को 
मजाक सूझ रहा है। गरम होकर बोले -- अगर आपके ये भाव 
सच्चे होते, तो प्रजा पर यह विपत्ति ही न आती। राजाओं की यह 
पुरानी नीति है कि प्रजा का मन मीठी-मीठी बातों से भरे ओर 
अपने कर्मचारियों को मनमाने अत्याचार करने दें। वह राजा, 
जिसके कानों तक प्रजा की पुकार न पहुँचने पाए, आदर्श नहीं 
कहा जा सकता। 


राजा -- किसी तरह नहीं। उसे गोली मार देनी चाहिए। जीता 
चुनवा देना चाहिए। प्रजा का गुलाम है कि दिल्‍लगी हे। 


चक्रधर यह व्यंग्य न सह सके। उनकी स्वाभाविक सहन-शक्ति 
ने उनका साथ छोड़ दिया। चेहरा तमतमा उठा। बोले -- जिस 
आदर्श के सामने आपको सर झुकाना चाहिए, उसका मजाक 
उड़ाना आपको शोभा नहीं देता। समाज की यह व्यवस्था अब 
थोडे ही दिनों की मेहमान है ओर वह समय आ रहा है, जब या 
तो राजा प्रजा का सेवक होगा या होगा ही नहीं। मेंने कभी यह 
अनुमान न किया था कि आपके वचन ओर कर्म में इतनी जल्दी 
इतना बड़ा भेद हो जाएगा। क्रोध ने अब अपना यथार्थ रूप 
धारण किया। 


राजा साहब अभी तक तो व्यंग्यों से चक्रधर को परास्त करना 
चाहते थे: लेकिन जब चक्रधर के वार मर्मस्थल पर पड़ने लगे, तो 
उन्हें भी अपने शस्त्र निकालने पड़े। डपटकर बोले -- अच्छा, 
बाबूजी, अब अपनी जबान बंद करो। में जितनी ही तरह देता 
जाता हूँ, उतने ही आप सिर पर चढ़े जाते हैं। मित्रता के नाते 
जितना सह सकता था, उतना सह चुका। अब नहीं सह सकता। 
में प्रजा का गुलाम नहीं हूँ। प्रजा मेरे पेरों की धूल है। मुझे 
अधिकार है कि उसके साथ जेसा उचित समझूँ, वेसा सलूक 
करूँ। किसी को हमारे ओर हमारी प्रजा के बीच में बोलने का 
हक नहीं। आप अब कृपा करके यहाँ से चले जाइए और फिर 
कभी मेरी रियासत में कदम न रखिएगा; वरना शायद आपको 
पछताना पड़े। जाइए। 


मुंशी वज़धर की छाती धक-धक करने लगी। चक्रधर को हाथों 
से पीछे हटाकर बोले -- हुजूर की कृपा-दृष्टि ने इसे शोख कर 
दिया है। अभी तक बड़े आदमियों की सोहबत में बेठने का 
मोका तो मिला नहीं, बात करने की तमीज कहाँ से आए। 


लेकिन चक्रधर भी जवान आदमी थे, उस पर सिद्धान्तों के पक्के, 
आदर्श पर मिटनेवाले, अधिकार ओर प्रभुत्व के जानी दुश्मन। वह 
राजा साहब के उद्दंड शब्दों से जरा भी प्रभावित न हुए। यह उस 
सिंह की गरज थी,जिनके दाँत ओर पंजे टूट गए हों। यह उस 


रस्सी की ऐंठन थी, जो जल गई हो। तने हुए सामने आए ओर 
बोले -- आपको अपने मुख से ये शब्द निकालते हुए शर्म आनी 
चाहिए थी। अगर सम्पत्ति से इतना पतन हो सकता हे तो में 
कहूँगा कि इससे बुरी चीज संसार में कोई नहीं। आपके भाव 
कितने पवित्र थे! कितने ऊँचे। आप प्रजा पर अपने को अर्पण कर 
देना चाहते थे। आप कहते थे, में प्रजा को अपने पास बे-रोकटोक 
आने दूँगा, उनके लिए मेरे द्वार हरदम खुले रहेंगे। आप कहते थे, 
मेरे कर्मचारी उनकी ओर टेढी निगाह से भी देखेंगे, तो उनकी 
शामत आ जाएगी। वे सारी बातें क्या आपको भूल गईं? ओर 
इतनी जल्द? अभी तो बहुत दिन नहीं गुजरे। अब आप कहते हें, 
प्रजा मेरे पेरों की धूल है। ईश्वर आपको सुबुद्धि दे! 

राजा साहब कहाँ तो क्रोध से उन्‍्मत्त हो रहे थे, कहाँ यह लगती 
हुई बात सुनकर रो पड़े। क्रोध निरुत्तर होकर पानी हो जाता हे 
या यों कहिए कि आँसू अव्यक्त भावों ही का रूप है। ग्लानि थी 
या पश्चात्ताप; अपनी दुर्बलता का दुःख था या विवशता का: या 
इस बात का रंज था कि यह दुष्ट मेरा इतना अपमान कर रहा 
है ओर में कुछ नहीं कर सकता -- इसका निर्णय करना कठिन 


है। 


मगर एक ही क्षण में राजा साहब सचेत हो गए। प्रभुता ने 
आँसुओं को दबा दिया। अकड़कर बोले - में कहता हूँ, यहाँ से 
चले जाओ! 

हरिसेवक -- आपको शर्म नहीं आती कि किससे ऐसी बातें कर 
रहे हें? 


वज़्धर -- बेटा, क्यों मेरे मुँह में कालिख लगा रहे हो? 

चक्रधर -- जब तक आप इन आदमियों को जाने न देंगे, में नहीं 
जा सकता। 

राजा -- मेरे आदमियों से तुम्हें कोई नहीं है। उनमें से अगर 
एक भी हिला, तो उसकी लाश जमीन पर होगी। 


चक्रधर -- तो मेरे लिए इसके सिवा ओर कोई उपाय नहीं है कि 
उन्हें यहाँ से हटा ले जाऊँ। 


यह कहकर चक्रधर मजदूरों की ओर चले। राजा साहब जानते 
थे कि इनका इशारा पाते ही सारे मजदूर हवा हो जाएंगे, फिर 
सशस्त्र सेना भी उन्हें न रोक सकेगी। तिल-मिलाकर बंदूक लिए 
हुए चक्रधर के पीछे दोड़े ओर ऐसे जोर से उन पर कुंदा चलाया 
कि सिर पर लगता तो शायद वहीं ठंडे हो जाते। मगर कुशल 
हुई। कुंदा पीठ में लगा और उसके झोंके से चक्रधर कई हाथ 


पर जा गिरि। उनका जमीन पर गिरना था कि पाँच हजार आदमी 
बाड़े को तोड़कर, सशस्त्र सिपाहियों को चीरते, बाहर निकल आए 
ओर नरेशों के कैम्प की ओर चले। रास्ते में जो कर्मचारी मिला, 
उसे पीटा। मालूम होता था, केम्प में लूट मच गई है। दुकानदार 
अपनी दुकानें समेटने लगे। दर्शकगण अपनी धोतियाँ संभालकर 
भागने लगे। चारों तरफ भगदड़ पड गई। जितने बेफिक्रे, शोहदे, 
लुच्चे तमाशा देखने आए थे, वे सब उपद्रवकारियों में मिल गए। 
यहाँ तक कि नरेशों के कैम्प तक पहुँचते-पहुँचते उनकी संख्या 
दूनी हो गई। 


राजा-रईस अपनी वासनाओं के सिवा ओर किसी के गुलाम नहीं 
होते। वक्त की गुलामी भी उन्हें पसंद नहीं। वे किसी नियम को 
अपनी स्वेच्छा में बाधा नहीं डालने देते। फिर उनको इसकी क्‍या 
परवा कि सुबह हे या शाम। कोई मीठी नींद के मजे लेता था, 
कोई गाना सुनता था, कोई स्नान-ध्यान में मगन था और कुछ 
लोग तिलक-मंडप जाने की तैयारियाँ कर रहे थे। कहीं भंग 
घुटती थी, कहीं कवित्त-चर्चा हो रही थी ओर कहीं नाच हो रहा 
था। कोई नाश्ता कर रहा था और कोई लेटा नोकरों से चंपी 
करा रहा था। उत्तरदायित्वहीन स्वतंत्रता अपनी विविध लीलाएँ 
दिखा रही थी। अगर उपद्रवी इस कैम्प में पहुँच जाते, तो 
महाअनर्थ हो जाता। न जाने कितने राजवंशों का अंत हो जाता। 


किंतु राजाओं की रक्षा उनका इकबाल करता हे! अंग्रेजी केम्प में 
दस-बारह आदमी अभी शिकार खेलकर लोटे थे। उन्होंने जो यह 
हंगामा सुना,तो बाहर निकल आए ओर जनता पर अंधाधुंध बंदूकें 
छोड़ने लगे। पहले तो उत्तेजित जनता ने बंदूकों की परवा न की, 
उसे अपनी संख्या का-बल था। लोग सोचते थे, मरते-मरते हममें 
से इतने आदमी केम्प में पहुँच जाएंगे कि नरेशों को कहीं भागने 
की भी जगह न मिलेगी। हम सारे प्रांत को इन अत्याचारियों से 
मुक्त कर देंगे।ये सब भी तो अपनी प्रजा पर ऐसा ही अत्याचार 
करते होंगे। 


जनता उत्तेजित होकर आदर्शवादी हो जाती हे। 
गोलियों की पहली बाद आई। कई आदमी गिर गए। 


चोधरी -- देखो भाई, घबराना नहीं। जो गिरता हे, उसे गिरने दो, 
आज ही तो दिल के होसले निकले हैं। जय हनुमानजी की! 


एक मजदूर -- बढ़े आओ, बढ़े आओ, अब मार लिया है। आज 
ही तो -- उसके मुँह से पूरी बात भी न निकलने पाई थी कि 
गोलियों की दूसरी बाद आई ओर कई आदमियों के साथ दोनों 
नेताओं का काम तमाम कर गई। एक क्षण के लिए सबके पेर 
रुक गए। जो जहाँ था, वहीं खड़ा रह गया। समस्या थी कि 
आगे जाएँ या पीछे? सहसा एक युवक ने कहा -- मारो, रुक क्‍यों 


गए? सामने पहुँचकर हिम्मत छोड़ देते हो! बढ़े चलो। जय 
दुर्गामाई की! 

दूसरा बोला -- आज जो मरेगा, वह बेकुण्ठ में जाएगा। बोलो 
हनुमान जी की जय! 

उसे भी गोली लगी ओर चक्कर खाकर गिर पडा। 

इतने में दीवान साहब बंदूक लिए पीछे दोड़ते हुए आ पहुँचे। 
गुरुसेवक भी उनके साथ थे। 

दोनों एक दूसरे रास्ते से केम्प के द्वार पर पहुँच गए थे। 
हरिसेवक -- तुम मेरे पीछे खड़े हो जाओ ओर यहीं से निशाना 
लगाओ। 

गुरुसेवक -- अभी फैर न कीजिए। में जरा इन्हें समझा लूँ। 
समझाने से काम निकल जाए, तो रक्त क्‍यों बहाया जाए? 
हरिसेवक-अब समझाने का मोका नहीं है। अभी दम के दम में 
सबके-सब अंदर घुस आएँगे, तो प्रलय हो जाएगी। 


किंतु गुरुसेवक के हृदय में दया थी। पिता की बात न मानकर 
वह सामने आ गए ओर ललकारकर बोले -- तुम लोग यहाँ क्यों 
आ रहे हो? यह न समझो कि तुम कैम्प के द्वार पर पहुँच गए 
हो। यहाँ आते-आते तुम आधे हो जाओगे। 


एक मजदूर -- कोई चिता नहीं। मर-मरकर जीने से एक बार 
मर जाना अच्छा है। मारो, आगे बढ़ो, क्‍या हिम्मत छोड़ देते हो? 
गुरुसेवक -- आगे एक कदम भी रखा ओर गिरि। यह समझ लो 
कि तुम्हारे आगे मोत खड़ी है। 

मजदूर -- हम आज मरने के लिए कमर बाँधकर... 

अंग्रेजी केंप से फिर गोलियों की बाह आई और कई आदमियों के 
साथ यह आदमी भी गिर गया, ओर उसके गिरते ही सारे समूह में 
खलबली पड़ गई। अभी तक इन लोगों को न मालूम था कि 
गोलियां किधर से आ रही हैं। समझ रहे थे कि इसी केंप से 
आती होंगी। अब शिकारी लोग बढ़ आए थे ओर साफ नजर आ 
रहे थे। 

एक चमार बोला -- साहब लोग गोली चला रहे हें। 

दूसरा -- गोरों की फोज है, फोज। 

तीसरा -- चलो उन्हीं सबों को पे? मुर्गी के अंडे खा-खाकर खूब 
मोटाए हुए हें। 

चोथा -- -यही सब तो राजाओं को बिगाड़े हुए हें। दो शिकार भी 
मिल गए, तो मेहनत सफल हो जाएगी। 


लेकिन कायरों की हिम्मत टूटने लगी थी। लोग चुपके-चुपके 
दाएँ-बाएँ से सरकने लगे थे। यहाँ प्राण देने से बाजार में लूट 
मचाना कहीं आसान था। देखते-देखते पीछे के सभी आदमी 
खिसक गए। केवल आगे के लोग खड़े रह गए थे। उन्हें क्‍या 
खबर थी कि पीछे क्‍या हो रहा है। वे अंग्रेजों के केंप की तरफ 
मुड़े ओर एक ही हल्ले में अंग्रेजी केंप के फाटक तक आ 
पहुँचे। अब तो यहाँ भी भगदड़ पड़ी। एक ओर नरेशों के केंप 
से मोटरें निकल-निकलकर पीछे की ओर से दौड़ती चली आ रही 
थीं। इधर अंग्रेजी केंप से मोटरों का निकलना शुरू हुआ। एक 
क्षण में सारी लेडियाँ गायब हो गईं। मरदों में भी आधे से ज्यादा 
निकल भागे। केवल वही लोग रह गए, जो मोरचे पर खड़े थे 
ओर जिनके लिए भागना मौत के मुँह में जाना था; मगर उन सबों 
के हाथों में मार्टिन और मॉजर के यंत्र थे। इधर ईश्वर की दी 
हुई लाठियाँ थीं;या जमीन से चुने हुए पत्थर। यद्रपि हड़तालियों 
का दल एक ही हल्‍्ले में इस फाटक तक पहुँच गया; पर यहाँ 
तक पहुँचते-पहुँचते कोई बीस आदमी गिर पड़े। अगर इस वक्त 
पचास गज के अंतर पर भी इतने आदमी गिरे होते, तो शायद 
सबके पैर उखड़ जाते, लेकिन यह विश्वास कि अब मार लिया हे, 
उनके हौसले बढ़ाए हुए था। विजय के सम्मुख पहुँचकर कायर 


भी वीर हो जाते हैं,घर के समीप पहुँचकर थके हुए पथिक के 
पेरों में भी पर लग जाते हें। 


इन मनुष्यों के मुख पर इस समय हिंसा झलक रही थी। चेहरे 
विकृत हो गए थे। जिसने इन्हें इस दशा में न देखा हो, यह 
कल्पना भी नहीं कर सकते कि वही दीनता के पुतले हें, जिन्हें 
एक काठ की पुतली भी चाहे जो नाच नचा सकती थी। अंग्रेज 
योद्धा अभी तक तो मोरचे पर खड़े बंदूकें छोड़ रहे थे; लेकिन इस 
भयंकर दल को सामने देखकर उनके ओसान जाते रहे। दो-चार 
तो भागे, दो-तीन मूर्च्छा खाकर गिर पड़े। केवल पाँच फोजी 
अफसर अपनी जगह पर डटे रहे। उन्हें बचने की कोई आशा न 
थी ओर इसी निराशा ने उन्हें अदम्य साहस प्रदान कर दिया था। 
वे जान पर खेले हुए थे | क्षण-क्षण पर बंदूकें चलाते थे; मानो 
बंदूक की कलें हों। जो आगे बढ़ता था, उनके अचूक निशाने का 
शिकार हो जाता था। इधर ढेले ओर पत्थरों की वर्षा हो रही थी, 
जो फाटक तक मुश्किल से पहुँचती थी। अब सामने पहुँचकर 
लोगों ने आगे बढ़कर पत्थर चलाने शुरू किए। यहाँ तक कि 
अंग्रेज चोट खाकर गिर पड़े। एक का सिर फट गया था; दूसरे 
की बांह टूट गई थी। केवल तीन आदमी रह गए ओर वही इन 
आदमियों को रोक रखने के लिए काफी थे। लेकिन उनके पास 
भी कारतूस न रह गए थे। कठिन समस्या थी। प्राण बचने की 


कोई आशा नहीं। भागने की कल्पना ही से उन्हें घृणा होती थी। 
जिन मनुष्यों को हमेशा पेरों से ठुकराया किए, जिन्हें कुली कहते 
ओर कुत्तों से भी नीच समझते रहे, उनके सामने पीठ दिखाना ऐसा 
अपमान था, जिसे वे किसी तरह न सह सकते थे। इधर 
हड़तालियों के होसले बढ़ते जाते थे। शिकार, अब बेदम होकर 
गिरना चाहता था। हिंसा के मुँह से लार टपक रही थी। 


एक आदमी ने कहा -- हाँ बहादुरो, बस एक हल्ले की ओर 
कसर है; घुस पड़ो। अब कहाँ जाते हें। 

दूसरा बोला -- फाँसी तो पड़ेगी ही, अब इन्हें क्‍यों छोड़ें? 
सहसा एक आदमी पीछे से भीड़ को चीरता, बेतहाशा दोड़ा हुआ 


आकर बोला -- बस-बस, क्या करते हो! ईश्वर के लिए हाथ 
रोको! क्या गजब करते हो! लोगों ने चकित होकर देखा, तो 


चक्रधर थे। सेकडों आदमी उन्मत्त होकर उनकी ओर दोड़ें ओर 
उन्हें घेर लिया। जय-जयकार की ध्वनि से आकाश गँँजने लगा। 
एक मजदूर ने कहा -- हमें अपने एक सो भाइयों के खून का 
बदला लेना हे। 


चक्रधर ने दोनों हाथ उठाकर कहा -- कोई एक कदम भी आगे 
न बढ़े। खबरदार! 


मजदूर -- यारो, बस एक हल्ला ओर! 

चक्रधर -- हम फिर कहते हैं, अब एक कदम भी आगे न उठे। 
जिले के मेजिस्ट्रेट मिस्टर जिम ने कहा -- बाबू साहब, खुदा के 
लिए हमें बचाइए। 

फोज के कप्तान मिस्टर सिम बोले -- हम हमेशा आपको दुआ 

देगा। हम सरकार से आपकी सिफारिश करेगा। 


एक मजदूर -- हमारे एक सो जवान भून डाले, तब आप कहाँ थे? 
यारो, क्या खड़े हो, बाबूजी का क्‍या बिगडा हे? मारे तो हम गए हें 
न? मारो बढ़के। 

चक्रधर ने उपद्रवियों के सामने खड़े होकर कहा -- अगर तुम्हें 
खून की प्यास हे, तो में हाजिर हूँ। मेरी लाश को पेरों से 
कुचलकर तुम आगे बढ़ सकते हो। 

मजदूर -- भैया, हट जाओ, हमने बहुत मार खाई हे; बहुत सताए 
गए हैं, इस वक्त दिल की आग बुझा लेने दो! 

चक्रधर -- मेरा लहू इस ज्वाला को शांत करने के लिए काफी 
नहीं है? 

मजदूर - भेया, तुम शांत-शांत बका करते हो; लेकिन उसका फल 
क्या होता है। हमें जो चाहता है, मारता है, जो चाहता है, पीसता 


है, तो क्या हमीं शांत बेठे रहें? शांत रहने से तो ओर भी हमारी 
दुरगत होती है। हमें शांत रहना मत सिखाओ। हमें मारना 
सिखाओ, तभी हमारा उद्धार कर सकोगे। 


चक्रधर -- अगर अपनी आत्मा की हत्या करके हमारा उद्धार भी 
होता हो, तो हम आत्मा की हत्या न करेंगे। संसार को मनुष्य ने 
नहीं बनाया हे, ईश्वर ने बनाया है। भगवान्‌ ने उद्धार के जो 
उपाय बताए हैं, उनसे काम लो ओर ईश्वर पर भरोसा रखो। 


मजदूर -- हमारी फाँसी तो हो ही जाएगी। तुम माफी तो न 
दिला सकोगे। 


मिस्टर जिम -- हम किसी को सजा न देंगे। 
मिस्टर सिम -- हम सबको इनाम दिलाएगा। 


चक्रधर -- इनाम मिले या फाँसी, इसकी क्‍या परवा! अभी तक 
तुम्हारा दामन खून के छींटों से पाक है, उसे पाक रखो। ईश्वर 
की निगाह में तुम निर्दोष हो। अब अपने को कलंकित मत करो 
जाओ। 

मजदूर -- अपने भाइयों का खून कभी हमारे सिर से न उतरेगा, 
लेकिन तुम्हारी यही मर्जी हे, तो लोट जाते हैं। आखिर फाँसी पर 
तो चढना ही है। 


चक्रधर कुंदे की चोट से कुछ देर तक तो अचेत पड़े रहे थे। 
जब होश आया, तो देखा कि दाहिनी ओर हड़तालियों का एक दल 
अंग्रेजी केंप के द्वार पर खड़ा है, बाई ओर बाजार लुट रहा है 
ओर सशस्त्र पुलिस के सिपाही हड़तालियों के साथ मिले हुए 
दुकानें लूट रहे हैं ओर विशाल तिलक-मंडप से अग्नि की ज्वाला 
उठ रही है। वह उठे ओर अंग्रेजी केंप की ओर भागे। वहीं 
उनके पहुँचने की सबसे ज्यादा जरूरत थी। बाजार में रक्तपात 
का भय न था। रक्षक स्वयं लुटरे बने हुए थे। उन्हें लूट से 
कहाँ फुर्सत थी कि हड़तालियों का शिकार करते? अंग्रेजी केंप में 
ही स्थिति सबसे भयावह थी। इस नाजुक मौके पर वह न पहुँच 
जाते, तो किसी अंग्रेज की जान न बचती, सारा केंप लुट जाता और 
खेमे राख के ढेर हो जाते। हड़तालियों की रक्षा करनी तो उन्हें 
बदी न थी, लेकिन विदेशियों को उन्होंने मोत के मुँह से निकाल 
लिया। एक क्षण में सारा केंप साफ हो गया। एक भी मजदूर न 
रह गया। 

इन आदमियों के जाते ही वे लोग भी इनके साथ हो लिए जो 
पहले लूट के लालच से चले आए थे। जिस तरह पानी आ जाने 
से कोई मेला उठ जाता हे, ग्राहक, दुकानदार और दुकानें सब न 
जाने कहाँ लुप्त हो जाती हें, उसी भाँति एक क्षण में सारे केंप में 
सन्नाटा छा गया। केवल तिलक-मंडल से अभी तक आग की 


ज्वाला निकल रही थी। राजा साहब ओर उनके साथ के कुछ 
गिने-गिनाए आदमी उसके सामने चुपचाप खट्टे मानो किसी मृतक 
की दाह-क्रिया कर रहे हों। बाजार लुटा, गोलियाँ चलीं, आदमी 
मक्खियों की तरह मारे गए; पर राजा मंडप के सामने ही खड़े 
रहे। उन्हें अपनी सारी मनोकामनाएँ अग्नि-राशि में भस्म होती 
हुई मालूम होती थी। 


अंधेरा छा गया था। घायलों के कराहने की आवाजें आ रही 
थीं। चक्रधर ओर उनके साथ के युवक उन्हें सावधानी से उठा- 
उठाकर एक वृक्ष के नीचे जमा कर रहे थे। कई आदमी तो 
उठाते-ही-उठाते सुरलोक सिधारे। कुछ सेवक उन्हें ले जाने की 
फिक्र करने लगे। कुछ लोग शेष घायलों की देख-भाल में लगे। 
रियासत का डॉक्टर सज्जन मनुष्य था। यहाँ से संदेशा जाते ही 
आ पहुँचा। उसकी सहायता ने बड़ा काम किया। आकाश पर 
काली घटा छाई हुई थी। चारों तरफ अंधेरा था। तिलक मंडप 
की आग भी बुझ चुकी थी। उस अंधकार में ये लोग लालटेन 
लिए घायलों को अस्पताल ले जा रहे थे। 


एकाएक कई सिपाहियों ने आकर चक्रधर को पकड़ लिया ओर 
अंग्रेज केंप की तरफ ले चले। पूछा, तो मालूम हुआ कि जिम 
साहब का यह हुक्म है। चक्रधर ने सोचा -- मैंने ऐसा कोई 
अपराध तो नहीं किया, जिसका यह दंड हो। फिर यह पकड़- 


धकड क्‍यों? संभव हे, मुझसे कुछ पूछने के लिए बुलाया हो, ओर 
ये मूर्ख सिपाही उसका आशय न समझकर मुझे यों पकड़े लिए 
जाते हों। यह सोचते हुए वह मिस्टर जिम के खेमे में दाखिल 
हुए। 

देखा, तो वहाँ कचहरी लगी हुई है। सशस्त्र पुलिस के सिपाही, 
जिन्हें अब लूट से फुर्सत मिल चुकी थी, द्वार पर संगीनें चढ़ाए 
खड़े थे। अंदर मिस्टर जिम और मिस्टर सिम रोद्र रूप धारण 
किए सिगार पी रहे थे, मानो क्रोधाग्नि मुँह से निकल रही हो। 
राजा साहब मिस्टर जिम के बगल में बेठे थे। दीवान साहब 
क्रोध से आँखें लाल किए मेज पर हाथ रखे कुछ कह रहे थे 
ओर मुंशी वज्र्धर हाथ बाँधे एक कोने में खड़े थे। 

चक्रधर को देखते ही मिस्टर जिम ने कहा -- राजा साहब कहता 
है कि यह सब तुम्हारी शरारत है। तुम ओर तुम्हारा साथी लोग 
बहुत दिनों से रियासत के आदमियों को भड़का रहा है, और आज 
भी तुम न आता, तो यह दंगा न मचता। 


चक्रधर आवेश में आकर बोले -- अगर राजा साहब, आपका ऐसा 
विचार है, तो इसका मुझे दुःख है। हम लोग जनता में जागृति 
अवश्य फेलाते हें, उनमें शिक्षा का प्रचार करते हें, उन्हें स्वार्थाध 
अमलों के फंदों से बचाने का उपाय करते हैं, ओर उन्हें अपने 


आत्मसम्मान की रक्षा करने का उपदेश देते हैं। हम चाहते हें 
कि वे मनुष्य बने ओर मनुष्यों की भाँति संसार में रहें। ये स्वार्थ 
के दास बनकर कर्मचारियों की खुशामद न करें, भयवश अपमान 
ओर अत्याचार न सहें। अगर इसे कोई भड़काना समझता हे, तो 
समझे! हम तो इसे अपना कर्त्तव्य समझते हें। 


जिम -- तुम्हारे उपदेश का यह नतीजा देखकर कोन कह सकता 
है कि तुम उन्हें नहीं भड़काता? 


चक्रधर -- यहाँ उन आदमियों पर अत्याचार हो रहा था ओर 
उन्हें यहाँ से चले जाने का या काम न करने का अधिकार था। 
अगर उन्हें शांति के साथ चले जाने दिया जाता, तो यह नोबत 
कभी नहीं आती। 


राजा -- हमें परंपरा से बेगार लेने का अधिकार हे ओर उसे हम 
नहीं छोड़ सकते। आप आदमियों को बेगार देने से मना करते 
हैं, ओर आज के हत्याकांड का सारा भार आपके ऊपर हे। 
चक्रधर -- कोई अन्याय केवल इसलिए मान्य नहीं हो सकता कि 
लोग उसे परंपरा से सहते आए हें। 

जिम -- हम तुम्हारे ऊपर बगावत का मुकदमा चलाएगा। तुम 
0०78९/०५५ (खतरनाक) आदमी हे। 


राजा -- हुजूर, में इनके साथ कोई सख्ती नहीं करना चाहता, 
केवल यह प्रतिज्ञा लिखाना चाहता हूँ कि यह अथवा इनके 
सहकारी लोग मेरी रियासत में न जाएँ। 


चक्रधर - में ऐसी प्रतिज्ञा नहीं कर सकता। दीनों पर अत्याचार 
होते देखकर दूर खड़े रहना वह दशा हे, जो हम किसी तरह नहीं 
सह सकते। अभी बहुत दिन नहीं गुजरे कि राजा साहब के 
विचार मेरे विचारों से पूरे-पूरे मिलते थे। उन्हें अपने विचारों को 
बदलने के नए कारण हो गए हों, मेरे लिए कोई कारण नहीं। 


राजा - मेरे प्रजा-हित के विचारों में कोई अंतर नहीं हुआ हे, में 
अब भी प्रजा का सेवक हूँ, लेकिन आप उन्हें राजनीतिक यंत्र 
बनाना चाहते हैं, और इसी उद्देश्य से आप उनके हितचिंतक बनते 
हं। में उन्हें राजनीति में नहीं डालना चाहता। आप उनके 
आत्मसम्मान की रक्षा करते हैं ओर में उनके प्राणों की। बस, 
आपके ओर मेरे विचारों में केवल यही अंतर हे। 


मिस्टर जिम ने सब-इंस्पेक्टर से कहा -- इनको हवालात में रखो, 
कल इजलास पर पेश करो। 


वज़धर ने आगे बढ़कर जिम के पेरों पर पगडी रख दी ओर बोले 
-- हुजूर, यह गुलाम का लड़का है। हुजूर, इसकी जाँ-बख्शी 


करें। हुजूर का पुराना गुलाम हूँ। जब खुरजे में तहसीलदार था, 
तब हुजूर से सनद अता फरमाई थी, हुजूर! 


मिस्टर जिम -- ओ! तहसीलदार साहब, यह तुम्हारा लडका हे? 
तुमने उसको घर से निकाल क्‍यों नहीं दिया? सरकार तुमको 
इसलिए पेंशन नहीं देता कि तुम बागियों को पालो। हम रहे। 
तुम्हारा पेंशन बंद कर देगा। पेंशन इसलिए दिया जाता है कि 
तुम सरकार का वफादार नौकर बना रहे। 


वज़धर -- हुजूर मेरे मालिक हैं। आज इसका कुसूर माफ कर 
दिया जाए। आज से में इसे घर से निकलने ही न दूँगा। 


चक्रधर ने पिता को तिरस्कार भाव से देखकर कहा -- आप क्‍यों 
ऐसी बातों से मुझे लज्जित करते हें! मिस्टर जिम और राजा साहब 
मुझे जेल के बाहर भी केद करना चाहते हैं। मेरे लिए जेल की 
केद इस केद से कहीं आसान हे। 


वज़धर -- बेटा, में अब थोड़े ही दिनों का मेहमान हूँ। मुझे मर 
जाने दो, फिर तुम्हारे जी में जो आए करना। में मना करने न 
आऊँगा। 

हरिसेवक -- तहसीलदार साहब, आप व्यर्थ हेरान होते हें। 

आपका काम समझा देना है। वह समझदार हैं। अपना भला-बुरा 


समझ सकते हैं। जब वह खुद आग में कूद रहे हैं,तो आप कब 
तक उन्हें रोकिएगा? 


वज्र्धर -- मेरी यह अर्ज हे हज्र, कि मेरी पेंशन पर रेप न आए। 


जिम -- तुमको इस मुकदमे में शहादत देना होगा। तुमने अच्छा 
शहादत दिया, तो तुम्हारा पेंशन बहाल रखा जाएगा। 


चक्रधर -- लीजिए, आपकी पेंशन बहाल हो गई, केवल मेरे विरुद्ध 
गवाही भर दे दीजिएगा। 


राजा -- बाबू चक्रधर, अभी कुछ नहीं बिगड़ा है। आप प्रतिज्ञा 
लिखकर शुक से घर जा सकते हैं। में आपको तंग नहीं करना 
चाहता। हाँ,इतना ही चाहता हूँ कि ऐसे हंगामे न खड़े हों। 


चक्रधर -- राजा साहब, क्षमा कीजिएगा, जब तक असंतोष के 
कारण दूर न होंगे, ऐसी दुर्घटनाएँ होंगी ओर फिर होंगी। मुझे 
आप पकड़ सकते हैं, केद कर सकते हैं। इससे चाहे आपको 
शांति हो, पर वह असंतोष अणुमात्र भी कम न होगा, जिससे प्रजा 
का जीवन असहय हो गया हे। असंतोष को भड़काकर आप प्रजा 
को शांत नहीं कर सकते। हाँ, कायर बना सकते हैं। अगर आप 
उन्हें कर्महीन, बुद्धिहीन, पुरुषार्थहीन मनुष्य का तन धारण करने 
वाले सियार ओर सुअर बनाना चाहते हैं, तो बनाइए, पर इससे न 


आपकी कीर्ति होगी, न ईश्वर प्रसन्न होंगे ओर न स्वयं आपकी 
आत्मा ही तुष्ट होगी। 

राजाओं-महाराजाओं को क्रोध आता है, तो उनके सामने जाने की 
हिम्मत नहीं पड़ती। जाने क्या गजब हो जाय, क्या आफत आ 
जाय। विशालसिंह किसी को फाँसी न दे सकते थे, यहाँ तक कि 
कानून की रू से वह किसी को गालियाँ भी न दे सकते थे। 
कानून उनके लिए भी था, वह भी सरकार की प्रजा थे, किन्तु 
नोकरी तो छीन सकते थे, जुर्माना तो कर सकते थे। इतना 
अख्तियार क्‍या थोडा हे? सारी रात गुजर गई, पर राजा साहब 
अपने कमरे से बाहर नहीं निकले। उनकी पलकें तक न झपकी 
थीं। आधी रात तक तो उनकी तलवार हरिसेवक पर खिंची रही; 
इसी बुड़े खूसट के कुप्रबन्ध ने यह सारा तूफान खड़ा किया। 
उसके बाद तलवार के वार अपने ऊपर होने लगें। मुझे इस 
उत्सव की जरूरत ही क्‍या थी? रियासत मुझे मिल ही चुकी थी। 
टीके-तिलक की हिमाकत में क्‍यों पडा? पिछले पहर क्रोध ने फिर 
पहलू बदला ओर तलवार की चोटें चक्रधर पर पड़ने लगीं। यह 


सारी शरारत इसी लोंडे की है। न्याय, धर्म और परोपकार सब 
बहुत अच्छी बातें हैं: लेकिन हर एक काम के लिए एक अवसर 
होता है। इसने प्रजा में असंतोष की आग भड़काई। दो-चार दिन 
आधे ही पेट खाकर रह जाते, तो क्या मजदूरों की जान निकल 
जाती? अपने घर ही पर उन्हें कोन दोनों वक्त पकवान मिलता 
है। जब बारहों मास एक वक्त आधे पेट खाकर रहते हैं, तो यहाँ 
रसद के लिए दंगा कर बेठना साफ बतला रहा है कि यह दूसरों 
का मंत्र था। बाप तो तलुवे सहलाता फिरता है और आप 
परोपकारी बनते फिरते हैं। पाँच साल तक चक्की न पिसवाई, तो 
नाम नहीं! 


राजभवन में सन्नाटा छाया हुआ था। रोहिणी ने तो जन्माष्टमी के 
दिन से ही राजा साहब से बोलना-चालना छोड़ दिया था। यों पड़ी 
रहती थी, जेसे कोई चिड़िया पिंजरे में। वसुमती को अपने पूजा- 
पाठ से फुरसत न थी। अब उसे राम ओर कृष्ण दोनों ही की 
पूजा-अर्चना करनी पड़ती थी। 


केवल रामप्रिया घबराती हुई इधर-उधर दोड रही थी। कभी 
चुपके-चुपके कोपभवन के द्वार तक जाती, कभी खिड़की से 
झाँकती; पर राजा साहब की त्योरियाँ देखकर उलटे पाँव लोट 
आती। डरती थी कि कहीं वह कुछ खा न लें, कहीं भाग न 
जाएँ। निर्बल क्रोध ही तो वेराग्य हे। 


वह इसी चिन्ता में विकल थी कि मनोरमा आकर सामने खड़ी हो 
गई। उसकी दोनों आँखें बीरबहूटी हो रही थीं, भंवे चढी हुई, मानों 
किसी गुण्डे ने सती को छेड़ दिया हो। 

रामप्रिया ने पूछा -- कहाँ थी, मनोरमा? 

मनोरमा -- ऊपर ही तो थी। राजा साहब कहाँ हें? 

रामप्रिया ने मनोरमा के मुख की ओर तीत्र दृष्टि से देखा। हृदय 
आँखों में रो रहा था। बोली -- कया करोगी पूछकर? 

मनोरमा -- उनसे कुछ कहना चाहती हूँ। 

रामप्रिया -- कहीं उनके सामने जाना मत। कोप-भवन में हैं। में 
तो खुद उनके सामने जाते डरती हूँ। 

मनोरमा -- आप बतला तो दें। 

रामप्रिया -- नहीं, में न बताऊँगी। कोन जानता हे, इस वक्त 
उनके हृदय पर क्‍या बीत रही है। खून का घूँट पी रहे होंगे! 


सुनती हूँ, तुम्हारे गुरुजी ही की यह सारी करामात है। देखने में 
तो बडे ही सज्जन मालूम होते हैं; पर हैं एक छुँटे हुए। 


मनोरमा तीर की भाँति कमरे से निकलकर वसुमती के पास जा 
पहुंची। वसुमती अभी स्नान करके आई थी ओर पूजा करने जा 


रही थी कि मनोरमा को सामने देखकर चौंक पड़ी। मनोरमा ने 
पूछा -- आप जानती हें, राजा साहब कहाँ हें? . 

वसुमती ने रुखाई से कहा -- होंगे जहाँ उनकी इच्छा होगी। में 
तो पूछने भी न गई। जेसे राम राधा से, वेसे ही राधा राम से। 
मनोरमा -- आपको मालूम नहीं? 

बसुमती -- में होती कोन हूँ?न सलाह में, न बात में। बेगानों की 
तरह घर में पड़ी दिन काट रही हूँ?वह बेठी हुई हैं। उनसे पूछो, 
जानती होंगी। । 

मनोरमा रोहिणी के कमरे में आई। वह गावतकिए लगाए ठस्से 
से मसनद पर बेठी हुई थी। सामने आईना था। नाइन केश गूँथ 
रहीं थी। मनोरमा को देखकर मुस्कराई। पूछा -- कैसे चलीं? 
मनोरमा -- आपको मालूम हे, राजा साहब इस वक्त कहाँ मिलेंगे? 
मुझे उनसे कुछ कहना है। 

रोहिणी -- कहीं बेठे अपने नसीबों को रो रहे होंगे। यह मेरी 
हाय का फल हे! केसा तमाचा पडा हे कि याद ही करते होंगे। 
ईश्वर बड़ा न्‍यायी है। मेंने तो चिन्ता करनी ही छोड़ दी। 
जिन्दगी रोने के लिए थोड़े ही हे। सच पूछो, तो इतना सुख मुझे 
कभी न था। घर में आग लगे या वज् गिरे, मेरी बला से! 


मनोरमा -- मुझे सिर्फ इतना बता दीजिए कि वह कहाँ हैं? 
रोहिणी -- मेरे हृदय में! उसे बाणों से छेद रहे हें। 


मनोरमा निराश होकर यहाँ से भी निकली। वह इस राजभवन में 
पहले ही पहल आई थी। अंदाज से दीवानखाने की तरफ चली। 
जब रानियों के यहाँ नहीं, तो अवश्य दीवानखाने में होंगे। द्वार पर 
पहुँचकर वह जरा ठिठक गई। झाँककर अन्दर देखा, राजा साहब 
कमरे में टहलते थे ओर मूँछे ऐंठ रहे थे। मनोरमा अन्दर चली 
गई। पछताई कि व्यर्थ रानियों से पूछती फिरी। राजा साहब 
उसे देखकर चोंक पड़े। कोई दूसरा आदमी होता, तो शायद वह 
उस पर झल्ला पड़ते, निकल जाने को कहते; किन्तु मनोरमा के 
मान-प्रदीस्त सोन्दर्य ने उन्हें परास्त कर दिया। खोलते हुए पानी ने 
दहकती हुई आग को शानन्‍्त कर दिया। उन्होंने पहले उसे एक 
बार देखा था। तब वह बालिका थी। आज वही बालिका 
नवयुवती हो गई थी। यह एक रात की भीषण चिन्ता, दारुण 
वेदना ओर दुस्सह तापसृष्टि थी। राजा साहब के सम्मुख आने 
पर भी उसे जरा भी भय या संकोच न हुआ। सरोष नेत्रों से 
ताकती हुई बोली -- उसका कण्ठ आवेश से काँप रहा था -- 
महाराज, में आपसे यह पूछने आई हूँ किया प्रभुत्व ओर पशुता 
एक ही वस्तु है या उनमें कुछ अन्तर हे? 


राजा साहब ने विस्मित होकर कहा -- -मैंने तुम्हारा आशय नहीं 
समझा, मनोरमा? बात क्या हे? तुम्हारी त्योरियाँ चढी हुई हैं। क्‍या 
किसी ने कुछ कहा हे या मुझसे नाराज हो? यह भँवें क्यों तनी 
हुई हैं? 

मनोरमा -- में आपके सामने फरियाद करने आई हूँ। 

राजा -- क्या तुम्हें किसी ने कटु बचन कहे हें? 


मनोरमा -- मुझे किसी ने कटु वचन कहे होते, तो फरियाद करने 
न आती। अपने लिए आपको कष्ट न देती; लेकिन आपने-अपने 
तिलकोत्सव के दिन एक ऐसे प्राणी पर अत्याचार किया, जिस पर 
मेरी असीम भक्ति हे, जिसे में देवता समझती हूँ, जिसका हृदय 
कमल के जलसिंचित दल की भाँति पवित्र ओर कोमल हे, जिसमें 
संन्यासियों का-सा त्याग ओर ऋषियों का-सा सत्य हे, जिसमें 
बालकों की-सी सरलता और योद्धाओं की-सी वीरता हैं। आपके 
न्याय ओर धर्म की चर्चा उसी पुरुष के मुँह से सुना करती थी। 
अगर यही उसका यथार्थ रूप है, तो मुझे भय है कि इस आतंक 
के आधार पर बने हुए राजभवन का शीघ्र ही पतन हो जाएगा 
ओर आपकी सारी कीर्ति स्वप्न की भाँति मिट जाएगी। जिस 
समय आपके ये निर्दय हाथ बाबू चक्रधर पर उठे, अगर उस 
समय में वहाँ होती, तो कदाचित्‌ कुन्दे का वह बार मेरी ही गर्दन 


पर पड़ता। मुझे आश्चर्य होता है कि उन पर आपके हाथ उठे 
क्योंकर! उसी समय से मेरे मन में विचार हो रहा हे कि क्‍या 
प्रभुत्त और पशुता एक ही वस्तु तो नहीं हें? 


मनोरमा के मुख से ये जलते हुए शब्द सुनकर राजा दंग रह 
गए। उनका क्रोध प्रचण्ड वायु के इस झोंके से आकाश पर 
छाए हुए मेघ के समान उड़ गया। आवेश में भरी हुई सरल 
हृदया बालिका से वाद-विवाद करने के बदले उन्हें उस पर 
अनुराग उत्पन्न हो गया। सोन्दर्य के सामने प्रभुत्व भीगी बिल्ली 
बन जाता है। आसुरी शक्ति भी सोन्दर्य के सामने सिर झुका देती 
है। राजा साहब नम्रता से बोले -- चक्रधर को तुम केसे जानती 
हो? 

मनोरमा -- वह मुझे अंग्रेजी पढ़ाने आया करते हें। 

राजा -- कितने दिनों से? 

मनोरमा -- बहुत दिन हुए। 

राजा -- मनोरमा, मेरे दिल में बाबू चक्रधर की इज्जत थी ओर 
है, उसकी चर्चा करते हुए शर्म आती है। जब उन पर इन्हीं 
कठोर हाथों से मैंने आघात किया, तो अब ऐसी बातें सुनकर तुम्हें 


विश्वास न आएगा। तुमने बहुत ठीक कहा हे कि प्रभुत्व और 
पशुता एक ही वस्तु हैं। एक वस्तु चाहे न हों, पर उनमें फूस 


ओर चिनगारी का संबंध अवश्य हे। मुझे याद नहीं आता कि 
कभी मुझे इतना क्रोध आया हो। अब मुझे याद आ रहा हे कि 
मेंने धर्य से काम लिया होता, तो चक्रधर चमारों को जरूर शांत 
कर देते। जनता पर उसी आदमी का असर पड़ता हे,जिसमें सेवा 
का गुण हो। यह उनकी सेवा ही हे, जिसने उन्हें इतना सर्वप्रिय 
बना दिया हे, अंग्रेजों की प्राण-रक्षा करने में उन्होंने जितनी वीरता 
से काम लिया, उसे अलोकिक कहना चाहिए। वह द्वोहियों के 
सामने जाकर न खड़े हो जाते, तो शायद इस वक्त जगदीशपुर पर 
गोली की वर्षा होती ओर मेरी जो दशा होती, उसकी कल्पना ही 
से रोएँ खड़े होते हें। वह वीरात्मा हें ओर उनके साथ मेंने जो 
अन्याय किया है, उसका मुझे जीवन-पर्यन्त दुःख रहेगा। 

विनय क्रोध को निगल जाता है। मनोरमा शान्‍्त होकर बोली -- 
केवल दुःख प्रकट करने से तो अन्याय का घाव नहीं भरता? 
राजा -- क्‍या करूँ मनोरमा, अगर मेरे बश की बात होती, तो में 
इसी क्षण जाता ओर चक्रधर को अपने कन्धे पर बेठाकर लाता, 
पर अब मेरा अख्तियार नहीं है। अगर उनकी जगह मेरा ही पुत्र 
होता, तो भी में कुछ न कर सकता। 


मनोरमा -- आप मिस्टर जिम से कह सकते हें? 


राजा -- हाँ,कह सकता हूँ,पर आशा नहीं कि वह मानें। 
राजनीतिक अपराधियों के साथ ये लोग जरा भी रिआयत नहीं 
करते, उनके विषय में कुछ सुनना नहीं चाहते। हाँ,एक बात हो 
सकती हे, अगर चक्रधर जी यह प्रतिज्ञा कर लें कि अब वह कभी 
सार्वजनिक कामों में भाग न लेंगे,तो शायद मिस्टर जिम उन्हें 
छोड़ दें। तुम्हें आशा है कि चक्रधर यह प्रतिज्ञा करेंगे? 


मनोरमा ने संदिग्ध भाव से सिर हिलाकर कहा - न, मुझे इसकी 
आशा नहीं। वह अपनी खुशी से कभी ऐसी प्रतिज्ञा न करेंगे। 


राजा -- तुम्हारे कहने से न मान जाएँगे? 


मनोरमा -- मेरे कहने से क्‍्या;वह ईश्वर के कहने से भी न 
मानेंगे ओर अगर मानेंगे भी तो उसी क्षण मेरे आदर्श से गिर 
जाएंगे। में यह कभी न चाहूँगी कि वह उन अधिकारों को छोड़ 
दें, जो उन्हें ईश्वर ने दिए हैं। आज के पहले मुझे उनसे वही 
स्नेह था,जो किसी को एक सज्जन आदमी से हो सकता है। मेरी 
भक्ति उन पर न थी। उनकी प्रणवीरता ही ने मुझे उनका भक्त 
बना दिया हे, उनकी निर्भीकता ही ने मेरी श्रद्धा पर विजय पाई 
हे] 


राजा ने बड़ी दीनता से पूछा -- जब यह जानती हो, तो मुझे क्‍यों 
जिम के पास भेजती हो? 


मनोरमा -- इसलिए कि सच्चे आदमी के साथ सच्चा बर्ताव होना 
चाहिए। किसी को उसकी सच्चाई का या सज्जनता का दण्ड न 
मिलना चाहिए। इसी में आपका भी कल्याण है। जब तक 
चक्रधर के साथ न्याय न होगा, आपके राज्य में शान्ति न होगी। 
आपके माथे पर कलंक का टीका लगा रहेगा। 


राजा -- क्‍या करूँ, मनोरमा! अच्छे सलाहकार न मिलने से मेरी 
यह दशा हुई। ईश्वर जानता हे, मेरे मन में प्रजाहित के लिए 
केसे-केसे होसले थे। में अपनी रियासत में रामराज्य का युग 
लाना चाहता था, पर दुर्भाग्य से परिस्थिति कुछ ऐसी होती जाती है 
कि मुझे वे सभी काम करने पड़ रहे हैं जिनसे मुझे घृणा थी। न 
जाने वह कोन-सी शक्ति हे जो मुझे अपनी आत्मा के विरुद्ध 
आचरण करने पर मजबूर कर देती है। मेरे पास कोई ऐसा 
मन्त्री नहीं हे जो मुझे सच्ची सलाहें दिया करे। में हिंसक 
जन्तुओं से घिरा हुआ हूँ। सभी स्वार्थी हैं, कोई मेरा मित्र नहीं। 
इतने आदमियों के बीच में में अकेला, निस्सहाय, मित्रहीन प्राणी 
हूँ। एक भी ऐसा हाथ नहीं, जो मुझे गिरते देखकर संभाल ले। में 
अभी मिस्टर जिम के पास जाऊँगा और साफ-साफ कह दूँगा कि 
मुझे बाबू चक्रधर से कोई शिकायत नहीं हे। 


मनोरमा के सोन्दर्य ने राजा साहब पर जो जादू का-सा असर 
डाला था, वही असर उनकी विनय ओर शालीनता ने मनोरमा पर 


किया। सारी परिस्थिति उसकी समझ में आ गई। नरम होकर 
बोली -- जब उनके पास जाने से आपको कोई आशा ही नहीं हे, 
तो व्यर्थ क्यों कष्ट उठाइएगा? में आपसे यह आग्रह करूँगी। मेंने 
आपका इतनी समय नष्ट किया, इसके लिए मुझे क्षमा 

कीजिएगा। मेरी कुछ बातें अगर कटु ओर अप्रिय लगी हों... | 
राजा ने बात काटकर कहा -- मनोरमा, सुधा-वृष्टि भी किसी को 
कड़वी और अप्रिय लगती हे? मैंने ऐसी मधुर वाणी कभी न सुनी 
थी। तुमने मुझ पर अनुग्रह किया है, उसे कभी न भूलूँगा। 
मनोरमा कमरे से चली गई। विशालसिंह द्वार पर खड़े उसकी 
ओर ऐसे तृषित नेत्रों से देखते रहे, मानो उसे पी जाएंगे। जब वह 
आँखों से ओझल हो गई, तो वह कुर्सी पर लेट गए। उनके हृदय 
में एक विचित्र आकांक्षा अंकुरित हो रही थी। 


किन्तु वह आकांक्षा क्‍या थी! मृगतृष्णा! मृगतृष्णा! 

संध्या हो गयी हे। ऐसी उमस हे कि साँस लेना कठिन है, और 
जेल की कोठरियों में यह उमस ओर भी असहय हो गई है। एक 


भी खिड़की नहीं; एक भी जंगला नहीं। उस पर मच्छरों का 
निरन्तर गान कानों के परदे फाड़े डालता है। सबके सब दावत 
खाने के पहले गा-गाकर मस्त हो रहे हैं। एक आध मरभुक्खे 
पत्तलों की राह न देखकर कभी-कभी रक्त का स्वाद ले लेते हें; 
लेकिन अधिकांश मण्डली उस समय का इन्तजार कर रही है, जब 
निद्रा देवी उनके सामने पत्तल रखकर कहेंगी -- प्यारे, आओ 
जितना खा सको खाओ, जितना पी सको पिओ। रात तुम्हारी हे 
ओर भण्डार भरपूर। 


यहीं एक कोठरी में चक्रधर को भी स्थान दिया गया हे। 
स्वाधीनता की देवी अपने सच्चे सेवकों को यही पद प्रदान करती 
है। 


वह सोच रहे हैं -- यह भीषण उत्पात क्‍यों हुआ? हमने तो कभी 
भूलकर भी किसी से यह प्रेरणा नहीं की। फिर लोगों के मन में 
यह बात केसे समायी? इस प्रश्न का उन्हें यही उत्तर मिल रहा है 
कि हमारी नीयत का नतीजा है। हमारी शान्त शिक्षा की तह में 
द्वेष छिपा हुआ था। हम भूल गए थे कि संगठित शक्ति आग्रहमय 
होती है, अत्याचार से उत्तेजित हो जाती है। अगर हमारी नीयत 
साफ होती, तो जनता के मन में कभी राजाओं पर चढ़ दोड़ने का 
आवेश न होता, लेकिन क्‍या जनता राजाओं के केम्प की तरफ न 
जाती, तो पुलिस उन्हें बिना रोकटोक अपने घर जाने देती? कभी 


नहीं। सवार के लिए घोड़े का अड़ जाना या बिगड़ जाना एक 
बात है। जो छेड़-छेड़कर लड़ना चाहे, उससे कोई क्‍्योंकर बचे? 
फिर अगर प्रजा अत्याचार का विरोध न करे, तो उसके संगठन से 
फायदा ही क्‍या? इसीलिए तो उसे सारे उपदेश दिये जाते हें। 
कठिन समस्या है। या तो प्रजा को उनके हाल पर छोड़ दूँ, उन 
पर कितने ही जुल्म हों, उनके निकट न जाऊँ, या ऐसे उपद्रवों के 
लिए तैयार रहूँ। राज्य पशुबल का प्रत्यक्ष रूप है। वह साधु 
नहीं है, जिसका बल धर्म है, वह विद्वान नहीं है, जिसका बल तर्क 
है। वह सिपाही है, जो डंडे के जोर से अपना स्वार्थ सिद्ध करता 
है। इसके सिवा उसके पास कोई दूसरा साधन ही नहीं। 


यह सोचते-सोचते उन्हें अपना खयाल आया। में तो कोई 
आन्दोलन नहीं कर रहा था। किसी को भड़का नहीं रहा था। 
जिन लोगों की प्राणरक्षा के लिए अपनी जान जोखिम में डाली, 
वही मेरे साथ यह सलूक कर रहे हैं। इतना भी नहीं देख सकते 
कि जनता पर किसी का असर हो। उनकी इच्छा इसके सिवा 
ओर क्या हे कि सभी आदमी अपनी-अपनी आँखें बन्द कर रखें, 
उन्हें अपने आगे-पीछे, दाएँ-बाएँ देखने का हक नहीं। अगर सेवा 
करना पाप है, तो यह पाप तो में उस वक्त तक करता रहूँगा, जब 
तक प्राण रहेंगे। जेल की क्‍या चिन्ता? सेवा करने के लिए सभी 
जगह मोके हैं। जेल में तो ओर भी ज्यादा। लालाजी को दुःख 


होगा, अम्मा जी रोएँगी! लेकिन मजबूरी है। जब बाहर भी जबान 
ओर हाथ-पाँव बांधे जाएंगे, तो जेसे जेल, वेसे बाहर। हाँ, जरा 
उसका विस्तार अधिक हे। में किसी तरह प्रतिज्ञा नहीं कर 
सकता। वह भी जेल ही हे। 


वह इसी सोच-विचार में पड़े हुए थे कि एकाएक मुंशी वज्रधर 
कमरे में दाखिल हुए। उनकी देह पर एक पुरानी अचकन थी, 
जिसका मेल उसके असली रंग को छिपाए हुए था, नीचे एक 
पतलून था, जो कमरबन्द न होने के कारण खिसककर इतना 
नीचा हो गया था कि घुटनों के नीचे एक झोल-सा पड गया था। 
संसार में कपड़े से ज्यादा बेवफा ओर कोई वस्तु नहीं होती। 
हमारा घर बचपन से बुढ़ापे तक हर अवस्था में हमारा है। वस्त्र 
हमारा होते हुए भी हमारा नहीं रहता। आज जो वस्त्र हमारा हे, 
वह कल हमारा न रहेगा। उसे हमारे सुख-दुख की जरा भी 
चिन्ता नहीं होती, फोरन बेवफाई कर जाता है। हम जरा बीमार 
हो जाएँ, किसी स्थान की जलवायु जरा हमारे अनुकूल हो जाए कि 
बस, हमारे प्यारे वस्त्र, जिनके लिए हमने दर्जी की दुकान की 
खाक छान डाली थी, हमारा साथ छोड़ देते हैं। उन्हें अपना 
बनाओ, अपने नहीं होते। अगर जबरदस्ती गले लगाओ, तो 
चिल्ला-चिल्लाकर कहते हें, हम तुम्हारे नहीं। वे केवल हमारी 
पूर्वावस्था के चिह्न होते हें। 


मुंशी वज़धर की अचकन भी, जो उनकी अल्पकालीन लेकिन 
ऐतिहासिक तहसीलदारी की यादगार थी, पुकार-पुकारकर कहती 
थी -- में अब इनकी नहीं। किन्तु तहसीलदार साहब हुकूमत क 
जोर से चिपटाए हुए थे। तुम कितनी ही बेवफाई करो, मेरी 
कितनी ही बदनामी करो, छोड़ने का नहीं। अच्छे दिनों में तो 
तुमने हमारे साथ चेन किए, इन बुरे दिनों में तुम्हें क्‍यों छोड़ूँ? यों 
भूत ओर वर्तमान के संग्राम की मूर्ति बने हुए तहसीलदार साहब 
चक्रधर के पास जाकर बोले -- क्‍या करते हो बेटा ?यहाँ तो 
बड़ा अंधेरा हे। चलो, बाहर इक्का खड़ा है, बेठ लो। इधर ही से 
साहब के बंगले पर होते चलेंगे। जो कुछ वह कहें, लिख देना। 
बात ही कोन-सी है? हमें कोन किसी से लड़ाई करनी है। कल 
ही से दोड लगा रहा हूँ। बारे आज दोपहर को जाके ख्रीधा 
हुआ। पहले बहुत यों-त्यों करता रहा, लेकिन मेंने पिण्ड न 
छोड़ा। मेम साहब के पास पहुँचकर रोने लगा। इस फन में तुम 
जानो उस्ताद हूँ। सरकारी मुलाजिमत और वह भी तहसीलदारी 
सब कुछ सिखा देती है। अंग्रेजों को तो तुम जानते ही हो, मेमों 
के गुलाम होते हैं। मेम ने जाकर हजरत को डॉँटा - क्‍यों 
तहसीलदार साहब को दिक कर रहे हो? अभी उनके लड़के को 
छोड़ दो, नहीं तो घर से निकल जाओ। वह डाँट पड़ी, तो हजरत 
के होश ठिकाने हुए। बोले -- वेल, तहसीलदार साहब, हम 


आपका बहुत इज्जत करता है। आपको हम नाउम्मेद नहीं 
करना चाहता, लेकिन जब तक आपका बेटा इस बात का कोल 
न करे कि वह फिर कभी गोलमाल न करेगा, तब तक हम उसे 
नहीं छोड़ सकता। हम अभी जेलर को लिखता है कि उससे पूछो 
राजी हे? मेंने कहा -- हुजूर, में खुद जाता हूँ ओर उसे हुजूर की 
खिदमत में लाकर हाजिर करता हूँ। या वहाँ न चलना चाहो, तो 
यहीं एक हलफनामा लिख दो। देर करने से क्या फायदा? 
तुम्हारी अम्मा रो-रोकर जान दे रही हें। 


चक्रधर ने सिर नीचा करके कहा -- अभी तो मैंने कुछ निश्चय 
नहीं किया। सोच कर जवाब दूँगा। आप नाहक इतने हेरान 
हुए। 

वज़धर -- केसी बातें करते हो, यहाँ नाक कटी जा रही हे,घर से 
निकलना मुश्किल हो गया है और तुम कहते हो, सोचकर जवाब 
दूँगा। इसमें सोचने की बात ही कया हे? इस तहसीलदारी की 
लाज तो रखनी है। की तो थोडे ही दिन, लेकिन आज तक लोग 
याद करते हैं ओर हमेशा याद करेंगे। कोई हाकिम इलाके में 
आया नहीं कि उससे मिलने दोड़ा। रसद के ढेर लगा देता था। 
हाकिमों के नोकर-चाकर तक खाते-खाते ऊब जाते थे। जमींदारों 
की तो मेरे नाम से जान निकल जाती थी। जिस साहब ने मेरी 
तारीफी चिट्टियाँ पढ़ी, तो दंग रह गए। इज्जत को तो निभाना ही 


पड़ेगा। चलो, हलफनामा लिख दो। घर में कल से आग नहीं 
जली। 


चक्रधर -- मेरी आत्मा किसी तरह अपने पाँव में बेड़ियाँ डालने 
पर राजी नहीं होती। 


वज्र्धर -- मौका देखकर सब कुछ किया जाता हे, बेटा! दुनिया में 
कोई किसी का नहीं होता! यही राजा साहब पहले तुमसे कितनी 
मुहब्बत से पेश आते थे। अब अपने सिर पर पड़ी, तो केसे सारी 
बला तुम्हारे सिर ठेलकर निकल गए। दीवान साहब का लड़का 
गुरुसेवक पहले जाति के पीछे केसा लट्ट लिये फिरता था। कल 
डिप्टी कलक्टरी में नामजद हो गया। कहाँ तो हमसे हमदर्दी 
करता था; कहाँ अब विद्रोहियों के खिलाफ जलसा करने के लिए 
दोड-धूप कर रहा हे। जब सारी दुनिया अपना मतलब निकालने 
की धुन में हे, तो तुम्हीं दुनिया की फिक्र में क्यों अपने को 
बरबाद करो? दुनिया जाय जहन्नुम में। हमें अपने काम से काम हे 
या दुनिया के झगड़ों से? 

चक्रधर -- अगर और लोग अपने मतलब के बन्‍्दे हो जाएँ ओर 
स्वार्थ के लिए अपने सिद्धांतों से मुँह मोड बेढें तो कोई वजह नहीं 
कि में भी उन्हीं की नकल करूँ। में ऐसे लोगों को अपना आदर्श 
नहीं बना सकता। मेरे आदर्श इनसे बहुत ऊँचे हें। 


वज्र्धर -- बस, तुम्हारी इसी जिद पर मुझे गुस्सा आता हे। मेंने 
भी अपनी जवानी में इस तरह के खिलवाड़ किए हैं, और उन 
लोगों को कुछ-कुछ जानता हूँ जो अपने को जाति के सेवक 
कहते हैं। बस, मुँह न खुलवाओ। सब अपने-अपने मतलब के 
बन्दे हैं, दुनिया को लूटने के लिए यह सारा स्वांग फेला रखा हे। 
हाँ, तुम्हारे जेसे दो-चार उल्लू भले ही फँस जाते हैं, जो अपने-को 
तबाह कर डालते हैं। में तो सीधी-सी बात जानता हूँ -- जो 
अपने घरवालों की सेवा न कर सका. वह जाति की सेवा कभी 
कर ही नहीं सकता, घर सेवा की सीढी का पहला डण्डा है। इसे 
छोड़कर तुम ऊपर नहीं जा सकते। 


चक्रधर जब अब भी प्रतिज्ञापत्र पर हस्ताक्षर करने पर राजी न 
हुए, तो मुंशीजी निराश होकर बोले -- -अच्छा बेटा लो, अब कुछ 
न कहेंगे। जो तुम्हारी खुशी हो, वह करो। में जानता था कि तुम 
जन्म के जिद्दी हो, मेरी एक न सुनोगे, इसीलिए आता ही न था, 
लेकिन तुम्हारी माता ने मुझे कुरेदकर भेजा। कह दूँगा, नहीं 
आता। सब कुछ करके हार गया, सब्र करके बेठो, उसे अपनी 
बात और अपनी शान माँ-बाप से प्यारी है। जितना रोना हो, रो 
लो। 


कठोर से कठोर हृदय में भी मातृस्नेह की कोमल स्मृतियाँ संचित 
होती हैं। चक्रधर कातर होकर बोले -- आप माताजी को 


समझाते रहेएगा। कह दीजिएगा, मुझे जरा भी तकलीफ नहीं हे, 
मेरे लिए रंज न करें। 


वज्र्धर ने इतने दिनों तक यों ही तहसीलदारी न की थी। ताड 
गए कि अबकी निशाना ठोक पडा। बेपरवाही से बोले -- मुझे 
क्या गरज पड़ी है कि किसी के लिए झूठ बोलूँ। बिना किसी 
मतलब के झूठ बोलना मेरी नीति नहीं। जो आँखों से देख रहा हूँ 
वही कहूँगा। रोएँगी, रोएँ. इसमें मेरा क्या अख्तियार है। रोना तो 
उनकी तकदीर ही में लिखा है। जब से तुम आए हो, एक घूँट 
पानी तक मुँह में नहीं डाला। इसी तरह दो-चार दिन ओर रहीं, 
तो प्राण निकल जाएंगे। तुम्हारे सिर का बोझ टल जाएगा! यह 
लो, वॉर्डन मुझे बुलाने आ रहे हैं। वक्त पूरा हो गया। 


चक्रधर ने दीन-भाव से कहा -- अम्माँजी को एक बार यहाँ न 
लाइएगा? 

वज़्धर -- तुम्हें इस दशा में देखकर तो उन्हें जो दो-चार दिन 
जीना हे,वह भी न जिएँगी। क्‍या कहते हो? इकरारनामा लिखना 
हो, तो मेरे साथ दफ्तर में चलो। 

चक्रधर करुणा से विहवल हो गए। बिना कुछ कहे हुए मुंशीजी 
के साथ दफ्तर की ओर चले। मुंशीजी के चेहरे की झुर्रियाँ एक 
क्षण के लिए मिट गईं। चक्रधर को गले लगाकर बोले - जीते 


रहो बेटा, तुमने मेरी बात मान ली। इससे बढ़कर और क्या खुशी 
की बात होगी! 


दोनों आदमी दफ्तर में आए, तो जेलर ने कहा -- कहिए, 
तहसीलदार साहब, आपकी हार हुई न? में कहता न था, बह न 
सुनेंगे। आजकल के नोजवान अपनी बात के आगे किसी की नहीं 
सुनते। 


वज्धर -- जरा कलम-दवात तो निकालिए। ओर बातें फिर 
होंगी। 

दारोगा -- (चक्रधर से) क्या आप इकरारनामा लिख रहे हें! 
निकल गई सारी शेखी! इसी पर इतनी दूनकी लेते थे! 


चक्रधर पर घड़ों पानी पड गया। मन की अस्थिरता पर लज्जित 
हो गए। जाति-सेवकों से सभी दृढ़ता की आशा रखते हें, सभी उसे 
आदर्श पर बलिदान होते देखना चाहते हैं। जातीयता के क्षेत्र में 
आते ही उसके गुणों की परीक्षा अत्यन्त कठोर नियमों से होने 
लगती है ओर दोषों की सूक्ष्म नियमों से। परले सिरे का कुचरित्र 
मनुष्य भी साधुवेश रखने वालों से ऊँचे आदर्श पर चलने की 
आशा रखता हे, ओर उन्हें आदर्श से गिरते देखकर उनका 
तिरस्कार करने में संकोच नहीं करता! जेलर के कटाक्ष ने 


चक्रधर की झपकी हुई आँखें खोल दीं। तुरन्त उत्तर दिया - में 
जरा वह प्रतिज्ञापत्र देखना चाहता हू। 


तहसीलदार साहब ने जेलर की मेज से वह कागज उठा लिया 
ओर चक्रधर को दिखाते हुए बोले -- बेटा, इसमें कुछ नहीं हे। 
जो कुछ में कह चुका हूँ, वही बातें जरा कानूनी ढंग से लिखी गई 
हे 

चक्रधर ने कागज को सरसरी तोर से देखकर कहा -- इसमें तो 
मेरे लिए कोई जगह ही नहीं रही। घर पर केदी बना रहूँगा। 
मेरा ऐसा खयाल न था। अपने हाथों अपने पाँवों में बेड़ियाँ न 
डालूँगा। जब केद ही होना है, तो केदखाना क्‍या बुरा है? अब या 
तो अदालत से बरी होकर आऊँगा, या सजा के दिन काटकर। 


यह कहकर चक्रधर अपनी कोठरी में चले आए ओर एकान्त में 
खूब रोए। आँसू उमड़ रहे थे;पर जेलर के सामने केसे रोते? 


एक सप्ताह बाद मिस्टर जिम के इलजास में मुकद्दमा चलने 

लगा। तहसीलदार साहब ने न कोई वकील खड़ा किया, न 
अदालत में आए। यहाँ तो गवाहों के बयान होते थे, ओर वह सारे 
दिन जिम के बंगले पर बेठे रहते थे। साहब बिगडते थे, धमकाते 
थे; पर वह उठने का नाम न लेते। जिम जब बंगले से निकलते, 
तो द्वार पर मुंशीजी खड़े नजर आते थे। कचहरी से आते, तो भी 


उन्हें वहीं खड़ा पाते। मारे क्रोध के लाल हो जाते। दो-एक बार 
घूँसा भी ताना; लेकिन मुंशीजी को सिर नीचा किए देख दया आ 
गई। अक्सर यह साहब के दोनों बच्चों को खिलाया करते, कर 
पर लेकर दोड़ते, मिठाइयाँ ला-लाकर खिलाते ओर मेम साहब को 
हँसाने वाले लतीफे सुनाते। 


आखिर एक दिन साहब ने पूछा -- तुम मुझसे क्या चाहता हे? 
वज्र्धर ने अपनी पगडी उतारकर साहब के पैरों पर रख दी ओर 
हाथ जोड़कर बोले -- हुजूर, सब जानते हें, में क्या अर्ज करूँ! 
सरकार की खिदमत में सारी उम्र कट गई। मेरे देवता तो, ईश्वर 
तो, जो कुछ हैं, आप ही हैं। आपके सिवा में और किसके द्वार पर 
जाऊँ? किसके सामने रोऊँ? इन पके बालों पर तरस खाइए। मर 
जाऊँगा हुजूर, इतना बड़ा सदमा उठाने की ताकत अब नहीं रही! 
जिम -- हम छोड़ नहीं सकता, किसी तरह नहीं। 


वज््धर -- हुजूर जो चाहें करें। मेरा तो आपसे कहने ही भर का 
अख्तियार है। हुजूर को दुआ देता हुआ मर जाऊँगा; पर दामन न 
छोड़ूँगा। 


जिम -- तुम अपने लड़के को क्‍यों नहीं समझाता? 


वज़धर -- हुजूर नाखलफ हे, और कया कहूँ! खुदा सताए दुश्मन 
को भी ऐसी औलाद न दे। जी तो यही चाहता हे कि हुजूर, 
कम्बख्त का मुँह न देखूँ लेकिन कलेजा नहीं मानता। हुजूर, माँ- 
बाप का दिल केसा होता है, इसे तो हुजूर भी जानते हें। 


अदालत में रोज खासी भीड़ हो जाती। वे सब मजदूर, जिन्होंने 
हडताल की थी, एक बार चक्रधर के दर्शनों को आ जाते; यदि 
चक्रधर को छोड़ने के लिए एक सो आदमियों की जमानत मांगी 
जाती, तो उसके मिलने में बाधा न होती। सब जानते थे कि इन्हें 
हमारे पापों का प्रायश्चित करना पड़ रहा है। शहर से भी हजारों 
आदमी आ पहुँचते थे। कभी-कभी राजा विशालसिंह भी आकर 
दर्शकों की गेलरी में बेठ जाते। लेकिन ओर कोई आए या न 
आए, सबेरे या देर से आए, किन्तु मनोरमा रोज ठीक दस बजे 
कचहरी में आ जाती ओर अदालत के उठने तक अपनी जगह पर 
मूर्ति की भाँति बेठी रहती। उसके मुख पर अब पहले की-सी 
अरुण आभा, वह चंचलता, वह प्रफुल्लता नहीं है। उसकी जगह 
दृढ़ संकल्प, विशाल करुणा, अलोकिक धेर्य ओर गहरी चिन्ता का 
फीका रंग छाया हुआ हे, मानो कोई वेरागिनी है, जिसके मुख पर 
हास्य की मृदु-रेखा कभी खिंची ही नहीं। वह न किसी से बोलती 
है,न मिलती है। उसे देखकर सहसा कोई यह नहीं कह सकता 


है कि यह वही आमोदप्रिय बालिका है, जिसकी हँसी दूसरों को 
हँसाती थी। 


वहाँ बेठी हुई मनोरमा कल्पनाओं का संसार रचा करती है। उस 
संसार में प्रेम ही प्रेम हे, आनन्द ही आनन्द हे। उसे अनायास 
कहीं से अतुल धन मिल जाता है, कदाचित्‌ कोई देवी प्रसन्न हो 
जाती है। इस विपुल धन को वह चक्रधर के चरणों पर अर्पण 
कर देती है,फिर भी चक्रधर उसके राजा नहीं होते, वह अब भी 
उसके आश्रयी ही रहते हैं। उन्हें आश्रय ही देने के लिए वह 
रानी बनती है, अपने लिए वह कोई मंसूबे नहीं बाँधती। जो कुछ 
सोचती है, चक्रधर के लिए। चक्रधर से प्रेम नहीं हे, केवल भक्ति 
है। चक्रधर को वह मनुष्य नहीं, देवता समझती हे। 


सन्ध्या का समय था। आज पूरे पन्द्रह दिनों की कार्रवाई के 
बाद मिस्टर जिम ने दो साल की केद का फैसला सुनाया था। 
यह कम से कम सजा थी, जो उस धारा के अनुसार दी जा सकती 
थी। 

चक्रधर हँस-हँसकर मित्रों से विदा हो रहे थे। सबकी आँखों में 
जल भरा हुआ था। मजदूरों का दल इजलास के द्वार पर खड़ा 


“जय-जय” का शोर मचा रहा था। कुछ स्त्रियाँ खड़ी रो रही 
थीं। 


सहसा मनोरमा आकर चक्रधर के सम्मुख खड़ी हो गई। उसके 
हाथ में एक फूलों का हार था। वह उसने उनके गले में डाल 
दिया ओर बोली -- अदालत ने तो आपको सजा दे दी, पर इतने 
आदमियों में से एक भी ऐसा न होगा, जिसके दिल में आपसे 
सोगुना प्रेम न हो गया हो। आपने हमें सच्चे साहस, आत्मबल 
ओर सच्चे कर्त्तव्य का रास्ता दिखा दिया। जाइए, जिस काम का 
बीड़ा उठाया हे, उसे पूरा कीजिए, हमारी शुभ कामनाएँ आपके 
साथ हें। 

उसने इसी अवसर के लिए कई दिन से वाक्य रट रखे थे। इस 
भाँति उद्गारों को न बांध रखने से वह आवेश में जाने क्या कह 
जाती। 


चक्रधर ने केवल दबी आँखों से मनोरमा को देखा, कुछ बोल न 
सके। उन्हें शर्म आ रही थी कि लोग दिल में क्या खयाल कर 
रहे होंगे। सामने राजा विशालसिंह, दीवान साहब, ठाकुर गुरुसेवक 
और मुंशी वज्र्धर खड़े थे। बरामदे में हजारों आदमियों की भीड़ 
थी। धन्यवाद के शब्द उनकी जबान पर आकर रुक गए। वह 
दिखाना चाहते थे कि मनोरमा की यह वीरभक्ति उसकी बालक्रीडा 
मात्र है। 


एक क्षण में सिपाहियों ने चक्रधर को बन्द गाडी में बिठा दिया 
ओर जेल की ओर ले चले। धीरे-धीरे कमरा खाली हो गया। 
मिस्टर जिम ने भी चलने की तेयारी की। तहसीलदार साहब के 
सिवा अब कमरे में ओर कोई न था। जब जिम कटपरे से नीचे 
उतरे, तो मुंशीजी आँखों में आँसू भरे उनके पास आए ओर बोले 
-- मिस्टर जिम, में तुम्हें आदमी समझता था, पर तुम पत्थर 
निकले। मेंने तुम्हारी जितनी खुशामद की, उतनी अगर ईश्वर की 
करता, तो मोक्ष पा जाता। मगर तुम न पसीजे। रिआया का दिल 
यों मुट्ठी में नहीं आता। यह धाँधली उसी वक्त तक चलेगी, जब 
तक यहाँ के लोगों की आँखें बन्द हें। यह मजा बहुत दिनों तक 
न उठा सकोगे। 


यह कहते हुए मुंशीजी कमरे से बाहर चले आये। जिम ने कुपित 
नेत्रों से देखा, पर कुछ बोला नहीं। 


चक्रधर जेल पहुँचे,ी शाम हो गई थी। जाते ही उनके कपड़े 
उतार लिये गए ओर जेल के बस्त्र मिलि। लोटा ओर तसला भी 
दिया गया। गर्दन में लोहे का नम्बर डाल दिया गया। चक्रधर 
जब ये कपड़े पहनकर खड़े हुए, तो उनके मुख पर विचित्र शान्ति 
की झलक दिखाई दी, मानो किसी ने जीवन का तत्त्व पा लिया 
हो। उन्होंने वही किया, जो उनका कर्त्तव्य था और कर्त्तव्य का 
पालन ही चित्त की शान्ति का मूल मन्त्र है। 


रात को जब वह लेटे, तो मनोरमा की सूरत आँखों के सामने 
फिरने लगी। उसकी एक-एक बात याद आने लगी ओर हर बात 
में कोई न कोई गुप्त आशय भी छिपा हुआ मालूम होने लगा। 
लेकिन इसका अन्त क्या? मनोरमा, तुम क्‍यों मेरे झोंपड़े में आग 
लगाती हो? तुम्हें मालूम है, तुम मुझे किधर खींचे लिए जाती हो? ये 
बातें कल तुम्हें भूल जायेंगी। किसी राजा-रईस से तुम्हारा विवाह 
हो जाएगा, फिर भूलकर भी न याद करोगी। देखने पर शायद 
पहचान भी न सको! मेरे हृदय में क्‍यों अपने खेल के घरोंदे बना 
रही हो? तुम्हारे लिए जो खेल हे, वह मेरे लिए मोत है। में जानता 
हूँ, यह तुम्हारी बालक़ीड़ा है; लेकिन मेरे लिए वह आग की 
चिनगारी है। तुम्हारी आत्मा कितनी पवित्र है, हृदय कितना सरल! 
धन्य होंगे उसके भाग्य, जिसकी तुम हृदयेश्वरी बनोगी; मगर इस 
अभागे को कभी अपनी सहानुभूति ओर सहृदयता से वंचित मत 
करना। मेरे लिए इतना ही बहुत हे! 

राजा विशालसिंह की जवानी कब की गुजर चुकी थी, किन्तु प्रेम 
से उनका हृदय अभी तक वंचित था। अपनी तीनों रानियों में 


केवल वसुमती के प्रेम की कुछ भूली हुई-सी याद उन्हें आती 
थी। प्रेम वह प्याला नहीं हे, जिससे आदमी छक जाय, उसकी 
तृष्णा सदेव बनी रहती है। राजा साहब को अब अपनी रानियाँ 
गाँवारिनें-सी जँचती थीं, जिन्हें इसका जरा भी ज्ञान न था कि अपने 
को इस नई परिस्थिति के अनुकूल केसे बनाएँ, केसे जीवन का 
आनन्द उठाएं। वे केवल आभूषणों ही पर टूट रही थीं। रानी 
देवप्रिया के बहुमूल्य आभूषणों के लिए तो वह संग्राम छिड़ा कि 
कई दिन तक आपस में गोलियां-सी चलती रहीं। राजा साहब पर 
क्या बीत रही हे, राज्य की क्‍या दशा है, इसकी किसी को सुध न 
थी। उनके लिए जीवन में यदि कोई वस्तु थी, तो वह रत्न ओर 
आभूषण थे। यहाँ तक कि रामप्रिया भी अपने हिस्से के लिए 
लड़ने-झगड़ने में संकोच न करती थी। इस आभूषण प्रेम के सिवा 
उनकी रुचि या विचार में कोई विकास न हुआ। कभी-कभी तो 
उनके मुँह से ऐसी बातें निकल जाती थीं कि रानी देवप्रिया के 
समय की लोडिया-बांदिया मुँह मोड़कर हँसने लगतीं। उनका यह 
व्यवहार देखकर राजा साहब का दिल उनसे खट्टा होता जाता 

था। 

यों अपने-अपने ढंग पर तीनों ही उनसे प्रेम करती थीं। वसुमती 
के प्रेम में ईर्ष्या थी, रोहिणी के प्रेम में शासन। ओर रामप्रिया का 
प्रेम तो सहानुभूति की सीमा के अन्दर ही रह जाता था। कोई 


राजा के जीवन को सुखमय न बना सकती थी, उनकी प्रेमतृष्णा 
को तृप्त न करती थी। उन सरोवरों के बीच में यह प्यास से 
तड़प रहे थे -- उस पथिक की भाँति, जो गन्दे तालाबों के सामने 
प्यास से व्याकुल हो। पानी बहुत था, पर पीने लायक नहीं। 
उसमें दुर्गन्‍न्ध थी, विष के कीड़े थे। इसी व्याकुलता की दशा में 
मनोरमा मीठे, ताजे जल की गागर लिए हुए सामने से आ निकली 
-- नहीं, उसने उन्हें जल पीने को निमन्त्रित किया -- और वह 
उसकी ओर लपके, तो आश्चर्य की कोई बात नहीं। 


राजा साहब के हृदय में नई-नई प्रेम-कल्पनाएँ अंकुरित होने 

लगीं। उसकी एक-एक बात उन्हें अपनी ओर खींचती थी। वेश 
कितना सुन्दर था | बस्त्रों से सुरुचि झलकती थी, आभूषणों से 
सुबुद्धि। वाणी कितनी मधुर थी, प्रतिभा में डूबी हुई, एक-एक शब्द 
हृदय की पवित्रता में रंगा हुआ। कितनी अद्गुत रूप छटा हे, मानो 
ऊषा के हृदय से ज्योतिर्मय मधुर संगीत कोमल, सरस, शीतल 
ध्वनि निकल रही हो। वह अकेली आई थी,पर यह विशाल 
दीवानखाना भरा-सा मालूम होता था। हृदय कितना उदार हे, 
कितना कोमल! ऐसी रमणी के साथ जीवन कितना आनन्दमय, 
कितना कल्याणमय हो सकता है! जो बालिका एक साधारण 
व्यक्ति के प्रति इतनी श्रद्धा रख सकती है, वह अपने पति के साथ 
कितना प्रेम करेगी, कल्पना से उनका चित्त फूल उठता था। 


जीवन स्वर्ग तुल्य हो जाएगा। और अगर परमात्मा की कृपा से 
किसी पुत्र का जन्म हुआ, तो कहना ही क्‍या! उसके शोर्य ओर 
तेज के सामने बडे-बडे नरेश काँपेंगे। बड़ा प्रतापी, मनस्वी, 
कर्मशील राजा होगा, जो कुल को उज्ज्वल कर देगा। राजा 
साहब को इसकी लेश मात्र भी शंका न थी कि मनोरमा उन्हें 
वरने की इच्छा भी करेगी या नहीं। उनके विचार में अतुल 
सम्पत्ति अन्य सभी त्रुटियों को पूरा कर सकती थी। 


दीवान साहब से पहले वह खिंचे रहते थे। अब उनका विशेष 
आदर-सत्कार करने लगे। उनकी इच्छा के विरुद्ध कोई काम न 
करते। दो-तीन बार उनके मकान पर भी गए ओर अपनी 
सज्जनता की छाप लगा आए। ठाकुर साहब की भी कई बार 
दावत की। आपस में घनिष्ठता बढ़ने लगी। हर्ष की बात यह 
थी कि मनोरमा के विवाह की बातचीत ओर कहीं नहीं हो रही 
थी। मेदान खाली था। इन अवसरों पर मनोरमा उनके साथ 
कुछ इस तरह दिल खोलकर मिली कि राजा साहब की आशाएँ 
ओर भी चमक उठी। क्‍या उसका उनसे हँस-हँसकर बातें करना, 
बार-बार उनके पास आकर बेठ जाना और उनकी बातों को 
ध्यान से सुनना, रहस्यपूर्ण नेत्रों से उनकी ओर ताकना और नित्य 
नई छवि दिखाना, उसके मनोभावों को प्रकट न करता था? रहे 
दीवान साहब, वह सांसारिक जीव थे ओर स्वार्थ-सिद्धि के ऐसे 


अच्छे अवसर को कभी न छोड़ सकते थे, चाहे समाज इसका 
तिरस्कार ही क्‍यों न करे। हाँ, अगर शंका थी,तो लोंगी की ओर 
से थी। वह राजा साहब का आना-जाना पसन्द न करती थी। 
वह उनके इरादों को भांप गई थी ओर उन्हें दूर ही रखना 
चाहती थी। मनोरमा को बार-बार आँखों से इशारा करती थी कि 
अन्दर जा। किसी-न-किसी बहाने से उसे हटाने की चेष्टा करती 
रहती थी। उसका मुँह बन्द करने के लिए राजा साहब उससे 
लललो चप्पो की बातें करते ओर एक बार एक कीमती साड़ी भी 
उसको भेंट की, पर उसने उसकी ओर देखे बिना ही उसे लोट 
दिया। राजा साहब के मार्ग में यही एक कंटक था ओर उसे 
हटाए बिना वह अपने लक्ष्य पर न पहुँच सकते थे। बेचारे इसी 
उधेड़-बुन में पड़े रहते थे। आखिर उन्होंने मुंशीजी को अपना 
एक भेदिया बनाना निश्चय किया। बही ऐसे प्राणी थे,जो इस 
कठिन समस्या को हल कर सकते थे। एक दिन उन्हें एकान्त में 
बुलाया और राज-सम्बन्धी बातें करने लगे। राजा -- इलाके का 
क्या हाल है? फसल तो अबकी बहुत अच्छी हे? 
मुंशी -- ह॒जूर, मेंने अपनी उम्र में ऐसी अच्छी फसल नहीं देखी। 
अगर पूरब के इलाके में दो सो कुएं बन जाते, तो फसल दुगुनी 
हो जाती। पानी का वहाँ बड़ा कष्ट हे। 


राजा - मैं खुद इसी फिक्र में हूँ। कुएँ क्‍या, में तो एक नहर 
बनवाना चाहता हूँ। अरमान तो दिल में बडे-बडे थे; मगर सामने 
अंधेरा देखकर कुछ होसला नहीं होता। सोचता हूँ, किसके लिए 
यह जंजाल बढ़ाऊँ! 

इस भूमिका के बाद विवाह की चर्चा अनिवार्य थी। 

राजा -- में अब क्‍या विवाह करूँगा? जब ईशूवर ने अब तक 
संतान न दी, तो अब कोन-सी आशा हे? 

मुंशी -- गरीबपरवर, अभी आपकी उम्र ही क्‍या है। मैंने अस्सी 
बरस की उम्र में आदमियों के भाग्य जागते देखे हें। 

राजा -- फिर मुझसे अपनी कन्या का विवाह कोन करेगा? 

मुंशी -- अगर आपका जरा-सा इशारा पा गया होता, तो अब तक 
कभी की बहूजी घर में आ गई होतीं। राजा से अपनी कन्या का 
विवाह करना किसे बुरा लगता हे? 

राजा -- लेकिन मुझे तो अब ऐसी स्त्री चाहिए, जो सुशिक्षित हो, 
विचारशील हो, राज्य के मामलों को समझती हो, अंग्रेजी रहन-सहन 
से परिचित हो। बडे-बडे अफसर आते हैं। उनकी मेमों का 


आदर-सत्कार कर सके। घर अंग्रेजी ढंग से सजा सके। बातचीत 
करने में चतुर हो। बाहर निकलने में न झिझके। ऐसी स्त्री 


आसानी से नहीं मिल सकती। मिली भी तो उसमें चरित्र-दोष 
अवश्य होंगे। जहाँ ऐसी स्त्रियों को देखता हूँ, भ्रष्ट ही पाता हूँ। 
में तो ऐसी स्त्री चाहता हूँ, जो इन गुणों के साथ निष्कलंक हो। 
ऐसी एक कन्या मेरी निगाह में हे, लेकिन वहाँ मेरी रसाई नहीं हो 
सकती। 

मुंशी -- क्या इसी शहर में हे? 

राजा -- शहर में ही नहीं, घर ही में समझिए। 

मुंशी -- अच्छा, समझ गया। में तो चकरा गया कि इस शहर में 
ऐसा कोन राजा रईस हे, जहाँ हुजूर की रसाई नहीं हो सकती। 
वह तो सुनकर निहाल हो जाएंगे, दोड़ते हुए करेंगे। कन्या 
सचमुच देवी हैे। ईश्वर ने उसे रानी बनने ही के लिए बनाया 
है। ऐसी विचारशील लड़की मेरी नजर से नहीं गुजरी। 

राजा -- आप जरा घर वालों को आजमाइए तो। आप जानते हैं 
न, दीवान साहब के घर की स्वामिनी लोंगी हे? 

मुंशी -- वह क्‍या करेगी? 

राजा -- वही सब कुछ करेगी। दीवान साहब को तो उसने भेड़ा 
बना रखा है। ओर, हे भी अभिमानिनी। न उस पर लालच का 
कुछ दांव चलता है, न खुशामद का। 


मुंशी -- हुजूर, उसकी कुंजी मेरे पास है। खुशामद से तो उसका 
मिजाज ओर भी बढ़ता है। कितने ही बड़े दरजे पर पहुँच जाय, 
पर है तो बह नीच जात। उसे धमकाकर, मारने का भय 
दिखाकर, आप उससे जो काम चाहें करा सकते हैं। नीच जात 
बातों से नहीं, लातों ही से मानती हे। 


दूसरे दिन प्रातःकाल मुंशीजी दीवान साहब के मकान पर पहुँचे। 
दीवान साहब मनोरमा के साथ गंगास्नान को गए हुए थे। लोंगी 
अकेली बेठी हुई थी। मुंशी जी फूले न समाए। ऐसा ही मोका 

चाहते थे। जात ही जाते विवाह को बात छेड़ दी। 


लोंगी ने कहा -- तहसीलदार साहब, केसी बातें करते हो? हमें 
अपनी रानी को धन के साथ बेचना थोडे ही है। ब्याह जोड का 
होता है कि ऐसा बेजोड़? लड़की कंगाल को दे,पर बूढे को न 
दे। गरीब रहेगी तो क्‍या, जन्म भर का रोना-झींकना तो न 
रहेगा। 


मुंशी -- तो राजा बूढ़े हैं? 
लोंगी -- और नहीं क्‍या छेला जवान हें? 


मुंशी -- अगर यह विवाह न हुआ, तो समझ लो कि ठाकुर साहब 
कहीं के न रहेंगे। तुम नीच जात राजाओं का स्वभाव क्‍या जानो? 
राजा लोगों को जहाँ किसी बात की धुन सवार हो गई, फिर उसे 


पूरा किए बिना न मानेंगे, चाहे उनका राज्य ही क्‍यों न मिट 

जाय। राजाओं की बात को दुलखना हँसी नहीं है, क्रोध में आकर 
न जाने क्‍या हुक्म दे बेढें। बात तो समझती ही नहीं हो, सब 
धान बाईस पसेरी ही तोलना चाहती हो। 


लोंगी -- यह तो अनोखी बात हे कि या तो अपनी बेटी दे,या 
मेरा गाँव छोड़। ऐसी धमकी देकर थोडे ही ब्याह होता हे। 


मुंशी -- राजाओं-महाराजाओं का काम इसी तरह होता है। अभी 
तुम इन राजा साहब को जानती नहीं हो। सेकडों आदमियों को 
भुनवा के रख दिया, किसी ने पूछा तक नहीं। अभी चाहे जिसे 
लुटवा लें, चाहे जिसके घर में आग लगवा दें। अफसरों से दोस्ती 
है ही, कोई उनका कर ही क्‍या सकता हे? जहाँ एक अच्छी-सी 
डाली भेज दी, काम निकल गया। 

लोंगी - तो यों कहो कि पूरे डाकू हें। 

मुंशी -- डाकू कहो, लुटेरे कहो, सभी कुछ हैं। बात जो थी, मेंने 
साफ-साफ कह दी। यह चारपाई पर बेठकर पान चबाना भूल 
जाइएगा। 

लोंगी -- तहसीलदार साहब, तुम तो धमकाते हो, जेसे हम राजा के 
हाथों बिक गए हों। रानी रूठेंगी, अपना सोहाग लेंगी। अपनी 
नोकरी ही लेंगे, ले जाएँ। भगवान्‌ का दिया खाने को बहुत हे। 


मुंशी -- अच्छी बात है, मगर याद रखना, खाली नोकरी से हाथ 
धोकर गला न छूटेगा। राजा लोग जिसे निकालते हैं, कोई-न-कोई 
दाग भी जरूर लगा देते हैं। एक झूठा इलजाम भी लगा देंगे, तो 
कुछ करते-धरते न बनेगा। यही कह दिया कि इन्होंने सरकारी 
रकम उड़ा ली है, तो बताओं क्‍या होगा? समझ से काम लो। 
बड़ों से रार मोल लेने में अपना निबाह नहीं है। तुम अपना मुँह 
बन्द रखो, हम दीवान साहब को राजी कर लेंगे। अगर तुमने 
भांजी मारी, तो बला तुम्हारे ही सिर आएगी। ठाकुर साहब चाहे 
इस वक्त तुम्हारा कहना मान जाएँ, पर जब चरखे में फँसेंगे, तो 
सारा गुस्सा तुम्हीं पर उतारेंगे। कहेंगे, तुम्हीं ने मुझे चोपट 
किया। सोचो जरा। 


लोंगी गहरी सोच में पड गई। वह और सब कुछ सह सकती 

थी, दीवान साहब का क्रोध न सह सकती थी। यह भी जानती थी 
कि दीवान साहब के दिल में ऐसा खयाल आना असम्भव नहीं 

है। मनोरमा के रंग-ढंग से भी उसे मालूम हो गया था कि वह 
राजा साहब को दुतकारना नहीं चाहती। जब वे लोग राजी हें, तो 
में कया बोलूँ? कहीं पीछे से कोई आफत आई, तो मेरे ही सिर के 
बाल नोंचे जाएँगे। मुंशीजी ने भले चेता दिया, नहीं तो मुझसे बिना 
बोले कब रहा जाता? 


अभी उसने कुछ जवाब न दिया था कि दीवान साहब स्नान 
करके लोट आए। उन्हें देखते ही लॉगी ने इशारे से बुलाया और 
अपने कमरे में ले जाकर उनके कान में बोली -- राजा साहब ने 
मनोरमा के व्याह के लिए संदेश भेजा हे। 

ठाकुर -- तुम्हारी क्या सलाह हे? 

लोंगी -- जो तुम्हारी इच्छा हो, मेरी सलाह क्‍या पूछते हो! 


ठाकुर -- यही मेरी बात का जवाब हे? मुझे अपनी इच्छा से 
करना होता, तो पूछता ही क्‍यों? 

लोंगी -- मेरी बात मानोगे तो हुई नहीं, पूछने से फायदा? 
ठाकुर -- कोई बात बता दो, जो मेंने तुम्हारी इच्छा से न की 
हो? 

लोंगी -- कोई बात भी मेरी इच्छा से नहीं होती। एक बात हो 
तो बताऊँ। तुम्हीं कोई बात बता दो,जो मेरी इच्छा से हुई हो? 
तुम करते हो अपने मन की। हाँ, में अपना धर्म समझ के भूँक 
लेती हूँ। 

ठाकुर - तुम्हारी इन्हीं बातों पर मेरा मारने को जी चाहता हे। 
तू क्या चाहती है कि में अपनी जबान कटवा लूँ? 


लोंगी -- उसकी परीक्षा तो अभी हुई जाती है। तब पूछती हूँ कि 
मेरी इच्छा से हो रहा हे कि बिना इच्छा के। में कहती हूँ, मुझे 
यह विवाह एक आँख नहीं भाता। मानते हो? 

ठाकुर - हाँ, मानता हूँ! जाकर मुंशीजी से कहे देता हूँ। 

लोंगी -- मगर राजा साहब बुरा मान जाएँ, तो? 

ठाकुर -- कुछ परवा नहीं। 

लोंगी -- नौकरी जाती रहे, तो? 

ठाकुर -- कुछ परवा नहीं। ईश्वर का दिया बहुत है, ओर न भी 
हो तो क्‍या? एक बात निश्चय कर ली, तो उसे करके छोड़ेंगे चाहे 
उसके पीछे प्राण ही क्‍यों न चले जाएँ। 

लोंगी -- मेरे सिर के बाल तो न नोंचने लगोगे कि तूने ही मुझे 
चोपट किया? अगर ऐसा करना हो, तो में साफ कहती हूँ, मंजूर 
कर लो। मुझे बाल नुचवाने का बूता नहीं हे। 


ठाकुर -- क्‍या मुझे बिलकुल गया-गुजरा समझती हे? में जरा 
झगड़े से बचता हूँ, तो तूने समझ लिया कि इनमें कुछ दम ही 
नहीं हे। तत्ते-लत्ते उड़ जाऊँ, पर विशालसिंह से लड़की का 
विवाह न करूँ? तूने समझा कया है? लाख गया-बीता हूँ, तो भी 
क्षत्रिय हूँ। 


दीवान साहब उसी जोश में उठे, आकर मुंशीजी से बोले -- आप 
राजा साहब से जाकर कह दीजिए कि हमें विवाह करना मंजूर 
नहीं। 

लोंगी भी ठाकुर साहब के पीछे-पीछे आई थी। मुंशीजी ने उसकी 
तरफ तिरस्कार से देखकर कहा -- आप इस वक्त गुस्से में 
मालूम होते हैं। राजा साहब ने बड़ी मिन्नत करके और बहुत 
डरते-डरते आपके पास यह संदेशा भेजा है। आपने मंजूर न 
किया, तो मुझे भय है कि वह जहर न खा लें। 

लोंगी -- भला, जब जहर खाने लगेंगे, तब देखी जाएगी। इस वक्त 
आप जाकर यही कह दीजिए। 

मुंशी -- दीवान साहब, इस मामले में जरा सोच-समझकर फेसला 
कीजिए। 

लोंगी -- राजा साहब के पास दोलत के सिवा ओर क्‍या है! दोलत 
ही तो संसार में सब कुछ नहीं। 

मुंशी -- सब कुछ न हो; लेकिन इतनी तुच्छ भी नहीं। 

लोंगी -- शादी-ब्याह के मामले में में उसे तुच्छ समझती हूँ। 
मुंशी -- यह में कब कहता हूँ कि दोलत संसार की सब चीजों से 
बढ़कर है! आप लोगों की दुआ से जानता हूँ कि सुख का मूल 


संतोष हे। एक आदमी जल ओर स्थल के सारे रत्ञ पाकर गरीब 
रह सकता हे, दूसरा फटे बस्त्रों ओर रूखी रोटियों में भी धनी हो 
सकता हे। 


सहसा मनोरमा आकर खड़ी हो गई। यह वाक्य उसके कान में 
भी पड गया। समझी, धन की निंदा हो रही है। बात काटकर 
बोली -- इसे संतोष नहीं मूर्खता कहना चाहिए। 


ठाकुर -- अगर सन्तोष मूर्खता है, तो संसार भर के नीतिग्रन्थ, 
उपनिषदों से लेकर कुरान तक मूर्खता के ढेर लग जाएंगे। 
सन्‍्तोष से अधिक और किसी तप की महिमा नहीं गाई गई हे। 
धन ही पाप, द्वेष ओर अन्याय का मूल हे। 


मनोरमा -- संसार के धर्मग्रन्थ, उपनिषदों से लेकर कुरान तक, 
उन लोगों के रचे हुए हैं, जो रोटियों के मोहताज थे। उन्होंने 
अंगूर खट्टे समझकर धन की निन्‍्दा की तो कोई आश्चर्य नहीं। 
अगर कुछ ऐसे आदमी हैं, जो धनी होकर भी धन की निन्‍्दा करते 
हैं, तो में उन्हें धूर्त समझती हूँ, जिन्हें अपने सिद्धान्त पर व्यवहार 
करने का साहस नहीं। 


ठाकुर साहब ने समझा, मनोरमा ने यह व्यंग्य उन्हीं पर किया 
है। चिढ़कर बोले -- ऐसे लोग भी तो हो गए हें, जिन्होंने धन ही 
नहीं, राज-पाट पर भी लात मार दी हे। 


मनोरमा -- ऐसे आदमियों के नाम ऊँगलियों पर गिने जा सकते 
हैं। मेरी समझ में तो धन ही मुख ओर कल्याण का मूल हे। 
संसार में जितना परोपकार होता हे, धनियों ही के हाथों होता हे। 


ठाकुर -- संसार में जितना अत्याचार होता है, वह भी तो धनियों 
के हाथों होता है। 


मनोरमा -- हाँ मानती हूँ, धन से अत्याचार भी होता है; लेकिन 
काँटे से फूल का आदर कम नहीं होता। संसार में धन सर्वप्रधान 
वस्तु है। जिन्दगी का कौन-सा काम हे, जो धन के बिना चल 
सके? धर्म भी बिना धन के नहीं हो सकता। यही कारण हे कि 
संसार ने धन को जीवन का लक्ष्य मान लिया है। धन का 
निरादर करके हमने प्रभुत्व खो दिया और यदि हमें संसार में 
रहना है, तो हमें धन को उपासना करनी पड़ेगी। इसी से लोक- 
परलोक में हमारा उद्धार होगा। 


मुंशीजी ने विजय गर्व से हँसकर कहा -- कहिए, दीवान साहब, 
मेरी डिग्री हुई कि अब भी नहीं? 


ठाकुर -- मुझे मालूम होता है, धन के माहात्म्य पर इसने कोई 
लेख लिखा था ओर वही पढ सुनाया। क्‍यों मनोरमा, है न यही 
बात? 


मनोरमा -- अभी तो मेंने यह लेख नहीं लिखा, लेकिन लिखूँगी तो 
उसमें यही विचार प्रकट करूँगी। मेरे शब्दों में कदाचित्‌ आपको 
दुराग्रह का भाव झलकता हुआ मालूम होता हो। इसका कारण 

यह हे कि में अभी एक अंग्रेजी किताब पढ़े चली आती हूँ, जिसमें 
संतोष ही का गुणानुवाद या गया हे। 


मुंशीजी ने देखा, मनोरमा के मन की थाह लेने का अच्छा अवसर 
है। ठाकुर साहब की ओर आँखें मारकर बोले -- मनोरमा मेरे 
विचार तुम्हारे विचार से बिलकुल मिलते हैं। धन से जितना अधर्म 
होता है, अगर ज्यादा नहीं, तो उतना ही धर्म भी होता है; लेकिन 
कभी-कभी ऐसे भी मोके आ जाते हैं, जब धन के मुकाबले में ओर 
कितनी ही बातों का लिहाज करना पड़ता है। कन्या का विवाह 
ऐसा ही मोका है। मेरी कन्या का विवाह होने वाला हे। मेरे 
सामने इस वक्त दो वर हैं। एक तो अधेड़ आदमी हे; पर दोलत 
उसके घर में गुलामी करती रहती है। दूसरा एक सुन्दर युवक 
है, बहुत ही होनहार लेकिन गरीब। बताओ, किससे कन्या का 
विवाह करूँ? 


ठाकुर -- अगर कन्या की बात हे, तो में यही सलाह दूँगा कि 
आप दोलत पर न जाइए। उसी युवक से विवाह कीजिए। 


लोंगी -- ऐसा तो होना ही चाहिए। ब्याह जोडे का अच्छा होता 
है। ऐसा ब्याह किस काम का कि वह बहू का बाप मालूम हो, 
बेचारी कन्या के दिन रोते ही बीतें। 

मुंशी -- और तुम्हारी क्‍या राय हे, मनोरमा? 

मनोरमा ने कुछ लजाते हुए कहा -- आप जैसा उचित समझें, 
करें। 

मुंशी -- नहीं, इस विषय में तुम्हारी राय बुढ़ों की राय से बढ़कर 
हे। 

मनोरमा -- में तो समझती हूँ कि जो दिन खाने-पहनने, सेर-तमाशे 
के होते हैं, अगर वे किसी गरीब आदमी के साथ चक्की चलाने ओर 
चोका-बरतन करने में कट गए तो जीवन का सुख ही क्‍या? हाँ, 
इतना में अवश्य कहूँगी कि उम्र का एक साल एक लाख से कम 
मूल्य नहीं रखता। 

यह कहकर मनोरमा चली गई। उसके जाने के बाद दीवान 
साहब कई मिनट तक जमीन की ओर ताकते रहे। अन्त में 
लोंगी से बोले -- तुमने इसकी बातें सुनी? 

लोंगी -- सुनी क्‍यों नहीं, क्या बहरी हूँ? 


ठाकुर - फिर? 


लोंगी -- फिर क्या, लड़के हैं, जो मुँह में आया बकते हें, उनके 
बकने से क्‍या होता है। माँ-बाप का धर्म हे कि लड़कों के हित 
ही की करें। लड़का माहुर माँगे, तो क्या माँ-बाप उसे माहुर दे 
देंगे? कहिए, मुंशीजी! 

मुंशी -- हाँ,यह तो ठीक ही है; लेकिन जब लड़के अपना भला- 
बुरा समझने लगें, तो उनका रुख देखकर ही काम करना 
चाहिए। 

लोंगी -- जब तक माँ-बाप जीते हैं, तब तक लड़कों को बोलने 
का अख्तियार ही क्‍या है? आप जाकर राजा साहब से यही कह 
दीजिए। 


मुंशी -- दीवान साहब, आपका भी यही फैसला हे? 


ठाकुर -- साहब, में इस विषय में सोचकर जवाब दूँगा। हाँ, आप 
मेरे दोस्त हैं;इस नाते आपसे इतना कहता हूँ कि आप कुछ इस 
तरह गोल-मोल बातें कीजिए कि मुझ पर कोई इल्जाम न आने 
पाए। आपने तो बहुत दिनों अफसरी की है, और अफसर लोग 
ऐसी बातें करने में निपुण भी होते हें। 

मुंशीजी मन में लोंगी को गालियाँ देते हुए यहाँ से चले। जब 
फाटक के पास पहुँचे, तो देख। कि मनोरमा एक वृक्ष के नीचे 
घास पर लेटी हुई है। उन्हें देखते ही वह उठकर खड़ी हो गई। 


मुंशीजी जरा ठिठक गए और बोले -- क्‍यों मनोरमा रानी, तुमने 
जो मुझे सलाह दी, उस पर खुद अमल कर सकती हो? 


मनोरमा ने शर्म से सुर्ख होकर कहा -- यह तो मेरे माता-पिता के 
निश्चय करने की बात हे। 


मुंशीजी ने सोचा, अगर जाकर राजा साहब से कहे देता हूँ कि 
दीवान साहब ने साफ इनकार कर दिया, तो मेरी किरकिरी होती 
है। राजा साहब कहेंगे, फिर गए ही किस बिरते पर थे? शायद 
यह भी समझें कि इसे मामला तय करने की तमीज ही नहीं। 
तहसीलदारी नहीं की, भाड़ झोंकता रहा इसलिए आपने जाकर दूर 
की हाँकनी शुरू की -- हुजूर, बुढिया बला की चुड़ेल हे, हत्थे पर 
तो आती ही नहीं, इधर भी झुकती है, उधर भी और दीवान साहब 
तो निरे मिट्टी के ढेले हें। 

राजा साहब ने अधीर होकर पूछा -- आखिर आप तय क्‍या कर 
आए? 

मुंशी -- हुजूर के इकबाल से फतह हुई, मगर दीवान साहब खुद 
आपसे शादी की बातचीत करते झेंपते हैं। आपकी तरफ से 
बातचीत शुरू हो, तो शायद उन्हें इनकार न होगा। मनोरमा रानी 
तो सुनकर बहुत खुश हुईं। 


राजा -- अच्छा! मनोरमा खुश हुई। खूब हंसी होगी। आपने केसे 
जाना कि खुश हे? 


मुंशी -- हुजूर, सब कुछ साफ-साफ कह डाला, उम्र का फर्क 
कोई चीज नहीं, आपस में मुहब्बत होनी चाहिए। मुहब्बत के साथ 
दोलत भी हो, तो कया पूछना! हाँ, दोलत इतनी होनी चाहिए, जो 
किसी तरह कम न हो। और कितनी ही बातें इसी किस्म की 
हुईं। बराबर मुस्कराती रहीं। 


राजा -- तो मनोरमा को पसन्द हे? 
मुंशी -- उन्हीं की बातें सुनकर तो लॉगी भी चकराई। 


राजा - तो में आज ही बातचीत शुरू कर दूँ? कायदा तो यही हे 
कि उधर से श्रीगणेश होता, लेकिन राजाओं में अक्सर पुरुष की 
ओर से भी छेड़छाड़ होती है। पश्चिम में तो सनातन से यही प्रथा 
चली आई है। में आज ठाकुर साहब की दावत करूँगा और 
मनोरमा को भी बुलाऊँगा। आप भी जरा तकलीफ कीजिएगा। 


राजा साहब ने बाकी दिन दावत का सामान करने में काटा। 
हजामत बनवाई। एक भी पका बाल न रहने दिया। उबटन 
मलवाया। अपनी अच्छी-से-अच्छी अचकन निकाली, केसरिये रंग 
का रेशमी साफा बाँधा, गले में मोतियों की माला डाली, आँखों में 
सुरमा लगाया, माथे में केसर का तिलक लगाया; कमर में रेशमी 


कमरबन्द लपेटा, कन्धे पर शाह रूमाल रखा, मखमली गिलाफ में 
रखी हुई तलवार कमर से लटकाई और यों सज-सजाकर जब वह 
खड़े हुए, तो खासे छेला मालूम होते थे। ऐसा बांका जवान शहर 
में किसी ने कम देखा होगा। उनके सोम्य स्वरूप और सुगठित 
शरीर पर यह वस्त्र ओर आभूषण खूब खिल रहे थे। 


निमंत्रण तो जा ही चुका था। रात के नौ बजते-बजते दीवान 
साहब ओर मनोरमा आ गए। राजा साहब उनका स्वागत करने 
दोड़े। मनोरमा ने उनकी ओर देखा तो मुस्कराई, मानों कह रही 
थी -- ओ हो! आज तो कुछ और ही ठाट हैं। उसने आज ओर 
ही वेश रचा था। उसकी देह पर एक भी आभूषण न था। केवल 
एक सुफेद साडी पहने हुए थी। उसका रूप माधुर्य कभी इतना 
प्रस्फुटित न हुआ था। अलंकार भावों के अभाव का आवरण हे। 
सुन्दरता को अलंकारों की जरूरत नहीं। कोमलता अलंकारों का 
भार नहीं सह सकती। 


दीवान साहब इस समय बहुत चिन्तित मालूम होते थे। उनकी 
रक्षा करने के लिए यहाँ लॉगी न थी और बहुत जल्द उनके 
सामने एक भीषण समस्या आनेवाली थी। दावत की मंशा वह 
खूब समझ रहे थे। कुछ समझ ही में न आता था, क्‍या कहूँगा। 
लोंगी ने चलते-चलते उनसे समझा के कह दिया था - हाँ, न 
करना । साफ-साफ कह देना, यह बात नहीं हो सकती। मगर 


ठाकुर साहब उन वीरों में थे,जिनकी पीठ पर पाली में भी हाथ 
फेरने की जरूरत रहती है। बेचारे बिल-सा ढूँढ रहे थे,कि कहाँ 
भाग जाऊँ! सहसा मुंशी वज़््धर आ गए। दीवान साहब को आँखें 
सी मिल गईं। दोड़े ओर उन्हें लेकर एक अलग कमरे में सलाह 
करने लगे। मनोरमा पहले ही झूले-घर में आकर इधर-उधर 
टहल रही थी। अब न वह हरियाली थी,न वह रोनक,न वह 
सफाई। सन्नाटा छाया हुआ था। राजा साहब ने उसे इधर आते 
देख लिया। वह उससे एकान्त में बातें करना चाहते थे। मौका 
पाया, तो उसके सामने आकर खड़े हो गए। 


मनोरमा ने कहा -- रानीजी के सामने इस झूले-घर में कितनी 
रौनक थी! अब जिधर देखती हूँ, सूना-ही-सूना दिखाई देता हे। 
राजा -- अब तुम्हीं से इसकी फिर रोनक होगी, मनोरमा! यह भी 
मेरे हृदय की तरह तुम्हारी ओर आँखें लगाए बेठा हे। 

प्रणय के ये शब्द पहली बार मनोरमा के कानों में पड़े। उसका 
मुखमंडल लज्जा से आरक्त हो गया। वह सहमी-सी खड़ी रही। 
कुछ बोल न सकी। 

राजा साहब फिर बोले -- मनोरमा, यद्यपि मेरे तीन रानियाँ हें; पर 


मेरा हृदय अब तक अक्षुण्ण है,उस पर आज तक किसी का 
अधिकार नहीं हुआ। कदाचित्‌ वह अज्ञात रूप से तुम्हारी राह 


देख रहा था। तुमने मेरी रानियों को देखा है, उनकी बातें भी सुनी 
हैं। उनमें ऐसी कौन हे, जिसकी प्रेमोपासना की जाए! मुझे तो यही 
आश्चर्य होता है कि इतने दिन उनके साथ कैसे काटे! 


मनोरमा ने गम्भीर होकर कहा -- मेरे लिए यह सोभाग्य की बात 
होगी कि आपकी प्रेम-पात्री बनूँ...पर मुझे भय हे कि में आदर्श 
पत्नी न बन सकूँगी। कारण तो नहीं बतला सकती, में स्वयं नहीं 
जानती; पर मुझे यह भय अवश्य है। मेरी हार्दिक इच्छा सदेव 
यही रही है कि किसी बन्धन में न पडुँ। पक्षियों की भाँति 
स्वाधीन रहना चाहती हूँ। 


राजा ने मुस्कराते हुए कहा -- मनोरमा, प्रेम तो कोई बन्धन नहीं 
हे। 

मनोरमा -- प्रेम बन्धन न हो; पर धर्म तो बन्धन हे। में प्रेम के 
बन्धन से नहरें घबराती, धर्म के बन्धन से घबराती हूँ। आपको 
मुझ पर बड़ी कठोरता से शासन करना होगा। में आपको अपनी 
कुंजी पहले ही से बताए देती हूँ। में आपको धोखा नहीं देना 
चाहती। मुझे आपसे प्रेम नहीं है। शायद हो भी न सकेगा। ( 
मुस्कराकर) में रानी तो बनना चाहती हूँ: पर किसी राजा की रानी 
नहीं। हाँ, आपका प्रसन्न रखने की चेष्टा करूँगी। जब आप मुझे 


भटकते देखें, टोक दें। मुझे ऐसा मालूम होता हे कि में प्रेम करने 
के लिए नहीं, केवल विलास करने के लिए ही बनाई गई हूँ। 
राजा -- तुम अपने ऊपर जुल्म कर रही हो, मनोरमा! तुम्हारा वेष 
तुम्हारी बातों का विरोध कर रहा है। तुम्हारे हृदय में वह प्रकाश 
है, जिसकी एक ज्योति मेरे समस्त जीवन के अंधकार का नाश 
कर देगी। 

मनोरमा - में दोनों हाथों से धन उड़ाऊँगी। आपको बुरा तो न 
लगेगा? में धन की लॉडी बनकर नहीं, उसकी रानी बनकर रहूँगी। 
राजा -- मनोरमा, राज्य तुम्हारा हे, धन तुम्हारा हे, में तुम्हारा हूँ। 
सब तुम्हारी इच्छा के दास होंगे। 

मनोरमा -- मुझे बातें करने की तमीज नहीं है। यह तो आप 
देख ही रहे हैं। लोंगी अम्मा कहती है कि तू बातें करती है, तो 
लाठी-सी मारती हे। 

राजा -- मनोरमा, उषा में अगर संगीत होता, तो वह भी इतना 
कोमल न होता। 


मनोरमा -- पिताजी से तो अभी आपकी बातें नहीं हुई? 


राजा -- अभी तो नहीं, मनोरमा, अवसर पाते ही करूँगा पर कहीं 
इनकार कर दिया तो? 


मनोरमा -- मेरे भाग्य का निर्णय वही कर सकते हैं। में उनका 
अधिकार नहीं छीनूँगी। 


दोनों आदमी बरामदे में पहुँचे, तो मुंशीजी ओर दीवान साहब खड्टे 
थे। मुंशीजी ने राजा साहब से कहा -- हुजूर को मुबारकबाद 
देता हूँ। 


दीवान -- मुंशीजी 
मुंशी -- ह॒जूर, आज जलसा होना चाहिए। (मनोरमा से) महारानी, 
आपका सुहाग सदा सलामत रहे। 


दीवान -- जरा मुझे सोच... । 


मुंशी -- जनाब, शुभ काम में सोच-विचार केसा? भगवान जोड़ी 
सलामत रखें! 


सहसा बाग में बेंड बजने लगा ओर राजा के कर्मचारियों का 
समूह इधर-उधर से आ-आकर राजा साहब को मुबारकबाद देने 
लगा। दीवान साहब सिर झुकाए खड़े थे। न कुछ कहते बनता 
था, न सुनते। दिल में मुंशीजी को हजारों गालियाँ दे रहे थे कि 
इसने मेरे साथ केसी चाल चली! आखिर यह सोचकर दिल को 
समझाया कि लोंगी से सब हाल कह दूँगा। भाग्य में यही बदा 
था, तो में करता क्या? मनोरमा भी तो खुश हे। 


बारह बजते-बजते मेहमान लोग सिधारे। राजा साहब के पाँव 
जमीन पर न पड़ते थे। सारे आदमी सो रहे थे, पर वह बगीचे में 
हरी-हरी घास पर टहल रहे थे। चेत्र की शीतल,सुखद मन्द 
समीर; चन्द्रमा की शीतल, सुखद मन्द छटा ओर बाग की शीतल, 
सुखद मन्द सुगन्ध में उन्हें कभी ऐसा उल्लास, ऐसा आनन्द न 
प्राप्त हुआ था। मनन्‍्द समीर में मनोरमा थी, चन्द्र की छटा में 
मनोरमा थी, शीतल सुगन्ध में मनोरमा थी, और उनके रोम-रोम में 
मनोरमा थी। सारा विश्व मनोरमामय हो रहा था। 

चक्रधर को जेल में पहुँचकर ऐसा मालूम हुआ कि वह एक नई 
दुनिया में आ गए, जहाँ मनुष्य ही मनुष्य हें, ईश्वर नहीं। उन्हें 
ईश्वर के दिये हुए वायु ओर प्रकाश के मुश्किल से दर्शन होते 
थे। मनुष्य के रचे हुए संसार में मनुष्य की कितनी हत्या हो 
सकती है, इसका उज्ज्वल प्रमाण सामने था। भोजन ऐसा मिलता 
था, जिसे शायद कुत्ते भी सूंघकर छोड़ देते। वस्त्र ऐसे, जिन्हें कोई 
भिखारी भी पेरों से ठुकरा देता, और परिश्रम इतना करना पड़ता 
था, जितना बेल भी न कर सके। जेल शासन का विभाग नहीं, 


पाशविक व्यवसाय हे, आदमियों से जबरदस्ती काम लेने का 
बहाना, अत्याचार का निष्केटक साधन। दो रुपये रोज का काम 
लेकर, दो आने का खाना खिलाना ऐसा अन्याय हे, जिसकी कहीं 
नजीर नहीं मिल सकती। जिस परिश्रम से एक कुनबे का पालन 
होता हो, वह अपना पेट भी नहीं भर सकता। इन्साफ तो हम तब 
जानें, जब अपराधी को दंड दीजिए, उससे खूब काम लीजिए; लेकिन 
उसकी मेहनत के पैसे उसके घर पहुँचा दीजिए। अपराधी के 
साथ उसके घरवालों की प्राण-हत्या न कीजिए। अगर यह कहिए 
कि अपराधी घरवालों की सलाह से अपराध करता हे, तो उसका 
प्रमाण दीजिए। बहुत-से कुकर्म ऐसे होते हैं, जिनकी घर-वालो को 
गन्ध तक नहीं मिलती। ऐसी दशा में घरवालों को क्‍यों दण्ड 
दिया जाय? फिर नाबालिगों का क्‍या दोष! वह तो कुकर्म में शरीक 
नहीं होते। उनका क्‍यों खून करते हो? आदि ले अन्त तक सारा 
व्यापार घृणित, जघन्य पेशाचिक ओर निंद्च है। अनीति की अक्ल 
यहाँ दंग हे, दुष्टता भी यहाँ दांतों तले उंगली दबाती हे। 


मगर कुछ ऐसे भी भाग्यवान्‌ हें, जिनके लिए ये जेल कल्पवृक्ष से 
कम नहीं। बेल अनाज पैदा करता है, तो अनाज का भूसा खाता 
है। कभी-कभी खली-चोकर ओर दाना भी उसके कंठ तले पहुँच 
जाता है। केदी बेल से भी गया-गुजरा है। वह नाना प्रकार के 
शाक-भाजी ओर फल-फूल पैदा करता है; पर उसकी गन्ध भी उसे 


नहीं मिलती। नित्य प्रति सब्जी,फल ओर फूलों से भरी हुई 
डालियाँ हुक्काम के बंगलों पर पहुँच जाती हैं। केदी देखता हे और 
किस्मत ठोककर रह जाता है। 


चक्रधर को चक्की पीसने का काम दिया गया। प्रातःकाल गेहूँ 
तोलकर दे दिया जाता ओर संध्या तक उसे पीसना जरूरी था। 
कोई उज्र या बहाना न सुना जाता था। बीच में केवल एक बार 
खाने की छुट्टी मिलती थी। इसके बाद फिर चक्की में जुत जाना 
पड़ता था। वह बराबर सावधान रहते थे कि किसी कर्मचारी को 
उन्हें कुछ कहने का मोका न मिले, लेकिन गालियों में बात करना 
जिनकी आदत हो, उन्हें कोई क्‍्योंकर रोकता? प्राय: रोज फटकार 
ओर गालियाँ खानी पड़ती थीं। ओर उनकी रातें सोने के बदले 
रोने ओर दिल को शान्त करने में कट जाती थीं। 


किन्तु विपत्ति का अन्त यहीं तक न था। केदी लोग उन पर ऐसी 
अश्लील, ऐसी अपमानजनक आवाजें कसते थे कि क्रोध ओर घृणा 
से उनका रक्त खोल उठता, पर लहू का घूँट पीकर रह जाते थे। 
न कोई शिकायत सुनने वाला था,न घाव पर मरहम रखने 

वाला। सबसे बड़ी मुसीबत का सामना रात को होता था, जब 
दरवाजे बन्द हो जाते थे ओर अपने आत्म-सम्मान की रक्षा के 
लिए बाहुबल के सिवा कोई साधन न होता था। उनके कर्मों में 
पाँच केदी रहते थे। उनमें धन्नासिंह नाम का एक ठाकुर भी था, 


बहुत ही बलिष्ठ ओर गजब का शेतान। वह उनका नेता था। वे 
सब इतना शोर मचाते, इतनी गन्दी, घृणोत्पादक बातें करते कि 
चक्रधर को कानों में उंगलियाँ डालनी पड़ती था। उन्हें प्रतिक्षण 
यह भय रहता था कि ये सब न जाने कब मेरी दुर्गति कर डालें। 
रात को जब तक वे सो न जाएँ, वह खुद न सोते थे। हुक्म तो 
यह था कि कोई केदी तम्बाकू भी न पीने पाए, पर यहाँ गांजा, 
भंग, शराब, अफीम -- यहाँ तक कि कोकेन भी न जाने किस 
तिकड़म से पहुँच जाते थे। नशे में वे इतने उद्डंड हो जाते, मानो 
नर-तनधारी राक्षस हों। 


धीरे-धीरे चक्रधर को इन आदमियों से सहानुभूति होने लगी। 
सोचा, इन परिस्थितियों में पड़कर कौन ऐसा प्राणी है, जिसका पतन 
न हो जाएगा? बहुत दिनों से सेवा-कार्य करते रहने पर भी पहले 
उनको केदियों से मिलने-जुलने में झिझ्कक होती थी। उनकी गन्दी 
बातें सुनकर वह घृणा से मुँह फेर लेते थे। उन्हें सभी श्रेणी के 
मनुष्यों से साबिका पड़ चुका था; पर ऐसे निर्लज्ज, गालियाँ खाकर 
हँसने वाले, दुर्व्यसनों में डूबे हुए, मुँहफट बेहया आदमी उन्होंने 
अब तक न देखे थे। उन्हें न गालियों की लाज थी,न मार का 
भय। कभी-कभी उन्हें ऐसी-ऐसी अस्वाभाविक ताड़नाएँ मिलती थीं 
कि चक्रधर के रोएँ खड़े हो जाते थे, मगर क्या मजाल कि किसी 
केदी की आँखों में आँस्‌ आए। वह व्यापार देख-देखकर चक्रधर 


अपने कष्टों को भूल जाते थे। कोई केदी उन्हें गाली देता, तो 
चुप हो जाते ओर इस ताक में रहते थे कि कब इसके साथ 
सज्जनता दिखाने का अवसर मिले। 


तहसीलदार साहब का हुक्काम से मेल-जोल था ही। रियासत में 
नोकर हुए थे, यह मेल-जोल ओर भी बढ़ गया था। उन लोगों 
को देहातों से ला-लाकर कोई न कोई सोगात भेजते रहते थे। 
उसी मुलाहजे की बदोलत उन्हें समय-समय पर चक्रधर के पास 
खाने-पीने की चीजें भेजने में कोई दिक्कत न होती थी। चक्रधर 
इन चीजों को पाते ही केदियों में बांट देते। ऐसी लूट मचती कि 
कभी-कभी उनको अपने मुँह में जरा-सा भी रखने की नोबत न 
आती। जेल के छोटे कर्मचारी तो चाहते थे कि हमीं सब कुछ 
हड़प कर जाएँ, इसलिए जब वे चीजें उनके हाथ न लगकर 
केदियों को मिल जाती थीं तो वे इसकी कसर चक्रधर से 
निकालते थे -- काम लेने में ओर भी सख्ती करते, जरा-जरा सी 
बात पर गालियाँ देने पर तेयार हो जाते, लेकिन केदियों पर 
चक्रधर की सज्जनता का कुछ न कुछ असर अवश्य होता था। 
चक्रधर के साथ उनका बर्ताव कुछ नम्र होता जाता था। जहाँ 
चक्रधर की हंसी उड़ाते थे, उन्हें मुँह चिड़ाते थे, वहाँ अब उनकी 
बातों की ओर ध्यान देने लगे। आत्मा को आत्मा ही की आवाज 
जगा सकती हे। 


चक्रधर का जीवन कभी इतना आदर्श न था। केदियों को मौका 
मिलने पर धर्म-कथाएं सुनाते, ईश्वर की दया और क्रोध का 
स्वरूप दिखाते। ईश्वर अपने भक्तों से कितना प्रसन्न होता हे। 
उनके पापों को कितनी दया से क्षमा कर देता है। ईश्वर भक्तों 
की कथा इसका उज्ज्वल प्रमाण थी। केवल पश्चात्ताप का भाव 
मन में आना चाहिए। अजामिल ओर वाल्मीकि तर गए, तो क्‍या 
तुम ओर हम न तरेंगे? इन कथाओं को केदी लोग इतने चाव से 
सुनते, मानो एक-एक शब्द उनके हृदय पर अंकित हो जाता था; 
किन्तु इनका असर बहुत जल्दी मिट जाता था, इतनी जल्दी कि 
आश्चर्य होता था। उधर कथा हो रही है ओर इधर लात-मुक्के 
चल रहे हैं। कभी वे इन कथाओं पर अविश्वासपूर्ण टीकाएँ करते 
ओर बात हँसी में उड़ा देते। एक कहता -- लो धन्ना्सिह, अब 
हम लोग बेकुण्ठ चलेंगे, कोई डर नहीं है। भगवान्‌ क्षमा कर ही 
देंगे, वहाँ खूब जलसा रहेगा। दूसरा कहता - धन्नासिंह, में तुझे न 
जाने दूँगा, ऊपर से ऐसा ढकेलँगा कि हड्डियाँ टूट जाएंगी। 

भगवान से कह दूँगा कि ऐसे पापी को बेकुण्ठ में रखोगे तो 
तुम्हारे नरक में सियार लोटेंगे। तीसरा कहता -- यार, वहाँ गांजा 
मिलेगा कि नहीं? अगर गांजे को तरसना पडा, तो बेकुण्ठ ही किस 
काम का? बैकुण्ठ तो तब जानें कि वहाँ ताडी और शराब की 
नदियाँ बहती हों। चोथा कहता -- अजी, यहाँ से बोरियों गांजा 


ओर चरस लेते चलेंगे, वहाँ के रखवाले क्या घूस न खाते होंगे? 
उन्हें भी कुछ दे-दिलाकर काम निकाल लेंगे। जब यहाँ जुटा 
लिया, तो वहाँ भी जुटा ही लेंगे। पर ऐसी अभक्तिपूर्ण आलोचनाएँ 
सुनकर भी चक्रधर हताश न होते। शनेः-शने: उनकी भक्ति-चेतना 
स्वयं दृढ़ होती जाती थी। भक्ति की ऐसी शिक्षा उन्हें कदाचित्‌ 
ओर कहीं न मिल सकती। 


बलवान्‌ आत्माएँ प्रतिकूल दशाओं ही में उत्पन्न होती हैं। कठिन 
परिस्थितियों में उनका धैर्य ओर साहस, उनकी सहृदयता ओर 
सहिष्णुता, उनकी बुद्धि और प्रतिभा अपना मोलिक रूप दिखाती 
है। आत्मोन्नति के लिए कठिनाइयों से बढ़कर कोई विद्यालय 
नहीं। कठिनाइयों ही में ईश्वर के दर्शन होते हैं ओर हमारी 
उच्चतम शक्तियां विकास पाती हैं। जिसने कठिनाइयों का अनुभव 
नहीं किया, उसका चरित्र बालू की भीत हे, जो वर्षा के पहले ही 
झोंके में गिर पड़ती है। उस पर विश्वास नहीं किया जा सकता। 
महान्‌ आत्माएँ कठिनाइयों का स्वागत करती हें, उनसे घबरातीं 
नहीं; क्योंकि यहाँ आत्मोत्कर्ष के जितने मोके मिलते हैं, उतने ओर 
किसी दशा में नहीं मिल सकते। चक्रधर इस परिस्थिति को एक 
शिक्षार्थी की दृष्टि से देखते थे और विचलित न होते थे। उन्हें 
विश्वास था कि प्रकृति उन्हीं प्राणियों को परीक्षा में डालती हे, 


जिनके द्वारा उसे संसार में कोई महान उद्देश्य पूरा कराना होता 


है। 


इस भाँति कई महीने गुजर गए। एक दिन सन्ध्या समय चक्रधर 
दिन भर के कठिन श्रम के बाद बेठे सन्ध्या कर रहे थे कि कई 
कैदी आपस में बातें करते हुए निकले -- आज इस दारोगा की 
खबर लेनी चाहिए। जब देखो, गालियाँ दिया करता हे, सीधे मुँह 
तो बात ही नहीं करता। बात-बात पर मारने दोड़ता है। हम भी 
तो आदमी हैं। कहाँ तक सहें! अब आता ही होगा। ऐसा मारो 
कि जन्म भर को दाग हो जाए! यही न होगा कि साल-दो साल 
की मीयाद बढ़ जाएगी। बचा की आदत तो छूट जाएगी। 
चक्रधर इस तरह की बातें अक्सर सुनते थे, इसलिए उन्होंने इस 
पर कुछ विशेष ध्यान न दिया; मगर भोजन के समय ज्योंही 
दारोगा साहब आकर खड़े हुए ओर एक केदी को देर से आने के 
लिए मारने दोड़े कि कई केदी चारों तरफ से दोड पड़े ओर 
“मारो-मारो” का शोर मच गया। दारोगाजी की सिट्टी-पिट्टी भूल 
गई। कहीं भागने का रास्ता नहीं, कोई मददगार नहीं। चारों 
तरफ दीन नेत्रों से देखा, जेसे कोई बकरा भेड़ियों के बीच में फँस 
गया हो। सहसा धन्नासिंह ने आगे बढ़कर दारोगाजी की गर्दन 
पकड़ी ओर इतनी जोर से दबायी कि उनकी आँखें बाहर निकल 
आईं। चक्रधर ने देखा, अब अनर्थ हुआ चाहता है, तो तीर की 


तरह झपटे, केदियों के बीच में घुसकर धन्नासिंह का हाथ पकड़ 
लिया ओर बोले -- हट जाओ, क्या करते हो? 

धन्नासिंह का हाथ ढीला पड गया, लेकिन अभी तक उसने गर्दन न 
छोडी । 

चक्रधर -- छोड़ो, ईश्वर के लिए। 

धन्नासिंह -- जाओ भी, बडे ईश्वर की पूँछ बने हो। जब यह रोज 
गालियाँ देता हे, बात-बात पर हंटर जमाता हे, तब ईश्वर कहाँ 
सोया रहता है, जो इस घडी जाग उठा? हट जाओ सामने से नहीं 


तो सारा बाबूपन निकाल दूँगा। पहले इससे पूछी, अब तो किसी 
को गालियाँ न देगा, मारने तो न दोड़ेगा? 


दारोगा -- कसम कुरान की, जो कभी मेरे मुँह से गाली का एक 
हरफ भी निकले। 


धन्नासिंह -- कान पकड़ो। 

दारोगा -- कान पकड़ता हूँ। 

धन्नासिंह -- जाओ बचा,भले का मुँह देखकर उठे थे, नहीं तो 
आज जान न बचती: यहाँ कौन कोई रोनेवाला बेठा हुआ है। 


चक्रधर -- दारोगाजी, कहीं ऐसा न कीजिएगा कि जाकर वहाँ से 
सिपाहियों को चढा लाइए ओर इन गरीबों को भुनवा डालिए। 


दारोगा -- लाहौल विला कूबत! इतना कमीना नही हूँ। 


दारोगा चलने लगे, तो धन्नार्सिह ने कहा -- मियां, गारद-सारद 
बुलाई, तो तुम्हारे हक में बुरा होगा, समझाए देते हैं। हमको क्‍या! 
न जीने की खुशी हे,न मरने का रंज, लेकिन तुम्हारे नाम को 
कोई रोनेवाला न रहेगा। 


दारोगाजी तो यहाँ से जान बचाकर भागे; लेकिन दफ्तर में जाते ही 
गारद के सिपाहियों को ललकारा, हाकिम-जिला को टेलीफोन 
किया ओर खुद बन्दूक लेकर समर के लिए तेयार हुए। दम के 
दम में सिपाहियों का दल संगीनें चढ़ाएँ आ पहुँचा ओर लपक कर 
भीतर घुस पडा। पीछे-पीछे दारोगाजी भी दोड़े | केदी चारों ओर 
से घिर गए। 

चक्रधर पर चारों ओर से बोछार पड़ने लगी। 


धन्नासिंह -- अब कहो, भगतजी, छुड़वा तो दिया, जाकर समझाते 
क्यों नहीं? गोली चली तो? 


एक केदी -- गोली चली, तो पहले इन्हीं की चटनी की जाएगी। 


चक्रधर -- तुम लोग अब भी शान्त रहोगे, तो गोली न चलेगी। 
में इसका जिम्मा लेता हूँ। 


धन्नासिंह -- तुम उन सबों से मिले हुए हो। हमें फँसाने के लिए 
यह ढोंग रचा हे। 

दूसरा केदी -- दगाबाज हे, मारके गिरा दो। 

चक्रधर -- मुझे मारने से अगर तुम्हारी भलाई होती हो तो यही 
सही। 

तीसरा केदी -- तुम जेसे सीधे आप हो, वेसे ही सबको समझते 
हो; लेकिन तुम्हारे कारण हम लोग सेंत-मेंत में पिटे कि नहीं? 
धन्नासिंह -- सीधा नहीं, उनसे मिला हुआ है। भगत सभी दिल के 
मेले होते हैं। कितनों को देख चुका। 

तीसरा केदी -- तुम्हारी ऐसी-तेसी, तुम्हें फाँसी दिलाकर इन्हें राज 
ही तो मिल जाएगा। छोटा मुँह बड़ी बात। 

चक्रधर ने आगे बढ़कर कहा -- दारोगाजी, आखिर आप क्‍या 
चाहते हैं? इन गरीबों को क्‍यों घेर रखा हे? 

दारोगा ने सिपाहियों की आड़ से कहा -- यही उन सब बदमाशों 
का सरगना है। खुदा जाने, किस हिकमत से उन सबों को मिलाए 
हुए है। इसे गिरफ्तार कर लो। बाकी जितने हें, उन्हें खूब मारो, 


मारते-मारते हलवा निकाल लो सूअर के बच्चों का! इनकी हिम्मत 
कि मेरे साथ गुस्ताखी करें। 


चक्रधर -- आपको केदियों को मारने का कोई मजाज नहीं हे। 
धन्नासिंह -- जबान संभाल के दारोगाजी! 

दारोगा -- मारो इन सूअरों को। 

सिपाही केदियों पर टूट पड़े ओर उन्हें बन्दूकों के कुन्दों से 
मारना शुरू किया। चक्रधर ने देखा कि मामला संगीन हुआ 
चाहता है, तो बोले -- दारोगाजी, खुदा के वास्ते यह गजब न 
कीजिए। 

केदियों में खलबली पड गई। कुछ इधर-उधर से फाबड़े, कुदाले 
ओर पत्थर ला-लाकर लड़ने पर तैयार हो गए। मौका नाजुक 
था। चक्रधर ने बड़ी दीनता से कहा -- में आपको फिर 
समझाता हूँ। 

दारोगा -- चुप रह सूअर का बच्चा! 

इतना सुनना था कि चक्रधर बाज की तरह लपककर दारोगाजी 
पर झपटे। केदियों पर कुन्दों की मार पड़नी शुरू हो गई थी। 


चक्रधर को बढ़ते देखकर उन सब ने पत्थरों की वर्षा शुरू की। 
भीषण संग्राम होने लगा। 


एकाएक चक्रधर ठिठक गए। ध्यान आ गया, स्थिति ओर भयंकर 
हो जायगी। अभी सिपाही बन्दूक चलाना शुरू कर देंगे, लाशों के 


ढेर लग जाएंगे। अगर हिंसक भावों को दबाने का कोई मोका हो 
सकता हे, तो वह यही मोका है। ललकारकर बोले -- पत्थर न 
फेंको, पत्थर न फेंको! सिपाहियों के हाथों से बन्दूक छीन लो। 


सिपाहियों ने संगीनें चढ़ानी चाहीं; लेकिन उन्हें इसका मौका न 
मिल सका। एक-एक सिपाही पर दस-दस केदी टूट पड़े ओर 
दम-के-दम में उनकी बन्दूकें छीन लीं। सिपाहियों ने रोब के बल 
पर आक्रमण किया था। उन्हें विश्वास था कि कुंदों की मार 
पड़ते ही कैदी भाग जाएंगे। अब उन्हें मालूम हुआ कि हम धोखे 
में थे। फिर वे एक साथ में नहीं, इधर-उधर बिखरे खड़े थे। 
इससे उनकी शक्ति ओर भी कम हो गई थी। उन पर आगे-पीछे, 
दाएँ-बाएँ चारों तरफ से चोट पड सकती थी। संगीनें चढ़ाकर भी 
वे किसी तरह न बच सकते थे। केदियों में पिल पडना उनकी 
सबसे बड़ी भूल थी। उनके ऐसे हाथ-पाँव फूले, होश ऐसे गायब 
हुए कि कुछ निश्चय न कर सके कि इस समय क्‍या करना 
चाहिए। केदियों ने तुरन्त उनकी मुश्कें चढा दीं ओर बन्दूकें ले- 
लेकर उनके सिर पर खड़े हो गए। यह सब कुछ पाँच मिनट में 
हो गया। ऐसा दाँव पड़ा कि वही लोग जो जरा देर पहले हेकड़ी 
जताते थे, केदियों को पाँव की धूल समझते थे, अब उन्हीं केदियों 
के सामने खड्डढे दया-प्रार्थना कर रहे थे, घिघियाते थे, मत्थे टेकते थे 
ओर रोते थे। दारोगाजी की सूरत तो तसवीर खींचने योग्य थी। 


चेहरा फक, हवाइयाँ उड़ी हुईं, थर-थर काँप रहे थे कि देखें, जान 
बचती हे या नहीं। 

केदियों ने देखा, इस वक्त हमारा राज्य हे, तो पुराने बदले चुकाने 
पर तेयार हो गए। धन्नासिंह लपका हुआ दारोगा के पास आया 
ओर जोर से एक धक्का देकर बोला -- क्‍यों खाँ साहब, उखाड़ लूँ 
दाढी के एक-एक बाल? 

चक्रधर -- धन्नार्सिह, हट जाओ। 

धन्नासिंह -- मरना तो हे ही, अब इन्हें क्‍यों छोडें? 

चक्रधर -- हम कहते हें, हट जाओ, नहीं तो अच्छा न होगा। 
धन्नासिंह -- अच्छा हो चाहे बुरा, हमारे साथ इन लोगों ने जो 
सलूक किए हैं, उसका मजा चखाए बिना न छोड़ेंगे। 

एक केदी -- हमारी जान तो जाती ही है, पर इन लोगों को न 
छोड़ेंगे। 

दूसरा केदी -- एक-एक की हहड्डियाँ तोड़ दो। दो-दो, चार-चार 
साल और सही। अभी कोन सुख भोग हे हैं, जो सजा को डरें? 
आखिर घूम-घामके यहीं तो फिर आना हे। 


चक्रधर -- मेरे देखते तो यह अनर्थ न होने पाएगा। हाँ, मर 
जाऊँ तो जो चाहे करना! 


धन्नासिंह -- अगर ऐसे बडे धर्मात्मा हो, तो इनको क्‍यों नहीं 
समझाया? देखते नहीं हे, कितनी साँसत होती हे। तुम्हीं कौन बचे 
हुए हो। कुत्तों को भी मारते दया आती है। क्‍या हम कुत्तों से 
भी गये बीते 


इतने में सदर फाटक पर शोर मचा। जिला-मैजिस्ट्रेट मिस्टर 
जिम सशस्त्र पुलिस के सिपाहियों ओर अफसरों के साथ आ पहुँचे 
थे। दारोगाजी ने अन्दर आते वक्त किवाड़ बन्द कर लिए थे, 
जिससे कोई केदी भागने न पाए। ! यह शोर सुनते ही चक्रधर 
समझ गया कि पुलिस आ गई। बोले -- अरे भाई, क्‍यों अपनी 
जान के दुश्मन हुए हो। बन्दूकें रख दो ओर फोरन जाकर 
किवाड़ खोल दो। पुलिस आ गई। 


धन्नासिंह -- कोई चिन्ता नहीं। हम भी इन लोगों का वारा-न्यारा 
करं डालते हैं। मरते ही हें, तो दो-चार को मारके मरें। 


केदियों ने फोरन संगीनें चहढाई ओर सबसे पहले धन्नासिंह 
दारोगाजी पर झपटा। करीब था कि संगीन की नोक उनके सीने 
में चुभे कि चक्रधर यह कहते हुए, “धन्नासिंह, ईश्वर के लिए....” 
दारोगाजी के सामने आकर खड़े हो गए। धन्नासिंह वार कर चुका 
था। चक्रधर के कन्धे पर संगीन का भरपूर हाथ पडा। आधी 
संगीन धँस गई। दाहिने हाथ से कन्धे को पकड़कर बेठ गए। 


केदियों ने उन्हें गिरते देखा,तो होश उड़ गए। आ-आकर उनके 
चारों तरफ खड़े हो गए। घोर अनर्थ की आशका ने उन्हें स्तंभित 
कर दिया। भगत को चोट आ गई -- ये शब्द उनकी पशु- 
वृत्तियों को दबा बेंढें। 

धन्नासिंह ने बन्दूक फेंक दी ओर फूट-फूटकर रोने लगा। मेंने 
भगत के प्राण लिए!जिस भगत ने गरीबों की रक्षा करने के लिए 
सजा पाई, जो हमेशा उनके लिए अफसरों से लड़ने को तेयार 
रहता था, जो नित्य उन्हें अच्छे रास्ते पर ले जाने की चेष्टा करता 
था, जो उसके बुरे व्यवहारों को हँस-हँसकर सह लेता था, वही 
भगत धन्नासिंह के हाथ जख्मी पडा है। धन्नासिंह को कई केदी 
पकड़े हुए हैं। ग्लानि के आवेश में वह बार-बार चाहता है कि 
अपने को उनके हाथों से छुड़ाकर वही संगीन अपनी छाती में 
चुभा ले; लेकिन केदियों ने इतने जोर से जकड़ रखा हे कि उसका 
कुछ बस नहीं चलता। 


दारोगा ने मोका पाया तो सदर फाटक की तरफ दोड़े कि उसे 
खोल दूँ। धन्नासिंह ने देखा कि यह हजरत, जो सारे फिसाद की 
जड हें, बेदाग बचे जाते हैं, तो उसकी हिंसक वृत्तियों ने इतना जोर 
मारा कि एक ही झटके में वह केदियों के हाथ से मुक्त हो गया 
ओर बन्दूक उठाकर उनके पीछे दोड़ा। चक्रधर के खून का 
बदला लेना जरूरी था। करीब था कि दारोगाजी पर फिर वार 


पड़े कि चक्रधर फिर संभलकर उठे और एक हाथ से अपना 
कन्धा पकड़े, लड़खड़ाते हुए चले। धन्नासिंह ने उन्हें आते देखा, तो 
उसके पाँव रुक गए। भगत अभी जीते हैं, इसकी उसे इतनी 
खुशी हुई कि वह बन्दूक लेकर पीछे की ओर चला ओर उनके 
चरणों पर सिर रखकर रोने लगा। ऐसी सच्ची खुशी उसे अपने 
जीवन में कभी न हुई थी! 


चक्रधर ने कहा -- सिपाहियों को छोड़ दो। 

धन्नासिंह -- बहुत अच्छा, भेया! तुम्हारा जी केसा हे? 
चक्रधर -- देखना चाहिए, बचता हूँ या नहीं। 

धन्नासिंह -- दारोगा के बच जाने का कलंक रह गया। 


सहसा मिस्टर जिम सशस्त्र पुलिस के साथ जेल में दाखिल हुए। 
उन्हें देखते ही सारे केदी भर से भागे। केवल दो आदमी चक्रधर 
के पास खड़े रहे। धन्नासिंह उसमें एक था। सिपाहियों ने छूटते 
ही अपनी-अपनी बन्दूकें संभालीं ओर एक कतार में खड़े हो गए। 


जिम -- वेल दारोगा, क्‍या हाल हें? 
दारोगा -- हुजूर के अकबाल से फतह हो गई। केदी भाग गए। 


जिम -- यह कौन आदमी पडा हे? 


दारोगा -- इसी ने हम लोगों की मदद की हे, हुजूर! चक्रधर नाम 


हे। 


जिम -- अच्छा! यह चक्रधर हे, जो बगावत के मामले में हमारे 
इजलास से सजा पाया था। 


दारोगा -- जी हाँ, हुजूर! अभी उसी के बदोलत हमारी जान बची। 
जो जख्म उसके कन्धे में है, यह शायद इस वक्त मेरे सीने में 
होता। 


जिम -- इसने केदियों को भड़काया होगा? 


दारोगा -- -नहीं हुजूर, इसने तो केदियों को समझा-बुझाकर ठंडा 
किया। 


जिम -- तुम कुछ नहीं समझता। यह लोग पहले कैदियों को 
भड़काता है, फिर उनकी'तरफ से हाकिम लोगों से लड़ता हे, 
जिसमें केदी समझें कि यह हमारी तरफ से लड़ रहा है। यह 
कैदियों को मिलाने का हिकमत है। वह कैदियों को मिलाकर 
जेल का काम बन्द कर देना चाहता हे। 


दारोगा -- देखने में तो हुजूर, बहुत सीधा मालूम होता है, दिल का 
हाल खुदा जाने! 


जिम -- खुदा के जानने से कुछ नहीं होगा, तुमको जानना 
चाहिए। तुमको हर एक केदी पर निगाह रखनी चाहिए। यही 
तुम्हारा काम है। यह आदमी केदियों से मजहब की बातचीत तो 
नहीं करता? 


दारोगा -- मजहबी बातें तो बहुत करता हे, हुजूर! इसी से केदियों 
ने उसे “भगत” का लकब दे दिया है। 


जिम -- ओह! तब तो यह बहुत ही खतरनाक आदमी हेै। 
मजहबवाले आदमी पर बहुत कड़ी निगाह रखनी चाहिए। कोई 
पढ़ा-लिखा आदमी दिल से मजहब को नहीं मानता। मजहब पढ़े- 
लिखे आदमियों के लिए नहीं है। उसके लिए तो ६&#८५ काफी 
है। जब कोई पढ़ा-लिखा आदमी मजहब की बात करे, तो फोरन 
समझ लो कि वह कोई साजिश करना चाहता है। ४९॥ह०॥ (धर्म) 
के साथ 7०॥४४०५ (राजनीति) बहुत खतरनाक हो जाता है। यह 
आदमी केदियों से बड़ी हमदर्दी करता होगा। 


दारोगाजी -- हाँ, हमेशा! 
जिम -- सरकारी हुक्म को खूब मानता होगा। 


दारोगा - जी हाँ, हमेशा! 


जिम -- कभी कोई शिकायत न करता होगा। कड़े से कड़े काम 
खुशी से करता होगा? 

दारोगा -- जी हाँ, शिकायत नहीं करता। ऐसा बेजबान आदमी तो 
मेंने कभी देखा ही नहीं। 


जिम -- ऐसा आदमी निहायत खोफनाक होता है। उस पर कभी 
एतबार नहीं करना चाहिए। हम इस पर मुकदमा चलाएगा। 
इसको बहुत कड़ी सजा देगा। सिपाहियों को दफ्तर में बुलाओ। 
हम सबका बयान लिखेगा। 

दारोगा -- हुजूर,पहले तो उसे डॉक्टर साहब को दिखा लूँ?ऐसा न 
हो कि मर जाय, गुलाम को दाग लगे। 

जिम -- वह मरेगा नहीं। ऐसा खोफनाक आदमी कभी नहीं 
मरता; ओर मर भी जाएगा, तो हमारा कोई नुकसान नहीं। | 


दारोगा -- जरा हुजूर उसकी हालत देखें। चेहरा जर्द हो गया हे, 
खून से जमीन लाल हो गई हे। 


जिम -- कुछ परवा नहीं। 


यह कहकर साहब दफ्तर की ओर चले। धन्नासिंह अब तक 
इन्तजार में खड़ा था कि डॉक्टर साहब आते होंगे। जब देखा कि 


जिम साहब इधर मुखातिब भी न हुए, तो उसने चक्रधर को गोद 
में उठाया और अस्पताल की ओर चला। 

ठाकुर हरिसेवकसिंह दावत खाकर घर पहुँचे, तो डर रहे थे कि 
लोंगी पूछेगी तो क्या जवाब दूँगा। अगर यह कहूँ कि मुंशीजी ने 
मेरे साथ चाल चली, तो जिन्दा न छोड़ेंगी, तानों से कलेजा छलनी 
कर देगी। जो कहूँ कि मनोरमा को पसन्द हे, तो में क्या करता, 
तो भी न बचने पाऊँगा। चुड़ेल वकीलों की तरह तो बहस करती 
है। बस, उसे राजी करने की एक ही तरकीब है । किसी पण्डित 
को फाँसना चाहिए, जो उसके सामने यह कह दे कि राजा साहब 
की आयु एक सौ पचीस वर्ष की है। जब तक इस बात का उसे 
विश्वास न आ जाएगा, वह किसी तरह न राजी होगी। 

ज्यों ही ठाकुर साहब घर में पहुँचे, लोंगी ने पूछा -- वहाँ क्या 
बातचीत हुई? 


दीवान -- शादी ठीक हो गई, ओर क्‍या! 
लोंगी -- ओर मेंने इतना समझा जो दिया था? 


दीवान -- भाग्य भी तो कोई चीज हे! 


लोंगी -- भाग्य पर वह भरोसा करता हे, जिसमें पोरुष नहीं होता। 
लड़की को डुबो दिया, ऊपर से शरमाते नहीं, कहते हो भाग्य भी 
कोई चीज हे? 


दीवान -- तुम मुझे जेसा गधा समझती हो, वेसा गधा नहीं हूँ। 
मैंने राजा साहब की कुंडली एक बडे विद्वान ज्योतिषी को 
दिखलाई ओर जब उसने कह दिया कि राजा साहब की उम्र 
बहुत बड़ी है, कोई संकट नहीं है, तब जाकर मैने मंजूर कर 
लिया। 

लोंगी -- राजा ने किसी पंडित को सिखा-पढ़ाकर खड़ा कर दिया 
होगा। 

दीवान -- क्‍या मुझे बिलकुल अनाड़ी ही समझ लिया हे? 

लोंगी -- अनाड़ी तो तुम हो ही,न जाने किस तरह दीवानी कर 
लेते हो। अच्छा बताओ, वह कोन पंडित था? 

दीवान -- इसी शहर का नामी पंडित है। मेरी उनसे पुरानी 
मुलाकात है। वह मुझे कभी धोखा न देंगे। अगर कोई गड़बड़ 


होती, तो वह साफ-साफ कह देते। हम ओर वह अलग एक 
कमरे में बेठे थे। उन्होंने बड़ी देर तक कुंडली को देखकर कहा 


-- कोई शंका की बात नहीं, आप भगवान का नाम लेकर विवाह 
स्वीकार कर लीजिए। राजा साहब की आयु एक सो पच्चीस वर्ष 
की हे। 


लोंगी -- तुम कल उन पंडितजी को यहाँ बुला देना। जब तक 
मेरे सामने न कह देंगे, मुझे विश्वास न आएगा। 


दूसरे दिन प्रातःकाल लोंगी ने पंडित की रट लगाई ओर दीवान 
साहब को विवश होकर मुंशी वज्र्धर के पास जाना पडा। 


वज्र्धर सारी कथा सुनकर बोले -- आपने यह बुरा रोग पाल 
रखा हे। एक बार डाँटकर कह दीजिए -- चुपचाप बेठी रह, तुझे 
इन बातों से क्या मतलब? फिर देखूँ वह केसे बोलती हे! 


दीवान -- भाई, इतनी हिम्मत मुझमें नहीं है। वह कभी जरा रूठ 
जाती है,तो मेरे हाथ-पाँव फूल जाते हैं। में तो कल्पना भी नहीं 
कर सकता कि उसके बिना में जिन्दा कैसे रहूँगा। में तो उससे 
बिना पूछे भोजन भी नहीं कर सकता। वह मेरे घर की लक्ष्मी 
है। आपकी किसी ज्योतिषी से जान-पहचान हे? 


मुंशी -- जान-पहचान तो बहुतों से है; लेकिन देखना तो यह है कि 
काम किससे निकल सकता है। कोई सच्चा आदमी तो यह स्वांग 
भरने न जाएगा। कोई पंडित बनाना पड़ेगा। 


दीवान -- यह तो बड़ी मुश्किल हुई। 


मुंशी -- मुश्किल क्या हुई! में अभी बनाए देता हूँ। ऐसा पंडित 
बना दूँगा कि कोई भाँप न सके। इन बातों में क्या रखा हे? 


यह कहकर मुंशीजी ने झिनकू को बुलाया। वह एक ही छुँटा 
हुआ था। फोरन तैयार हो गया। घर जाकर माथे पर तिलक 
लगाया। गले में रामनामी चादर डाली, सिर पर एक टोपी रखी 
ओर एक बसस्‍्ता बगल में दबाए आ पहुँचा। मुंशीजी उसे देखकर 
बोले -- यार, जरा-सी कसर रह गई। तोंद के बगेर पंडित कुछ 
जँचता नहीं। लोग यही समझते हैं कि इनको तर माल नहीं 
मिलते, जभी तो तांत हो रहे हैं। तोंदल आदमी की शान ही और 
होती है; चाहे पंडित बने, चाहे सेठ, चाहे तहसीलदार ही क्‍यों न बन 
जाए। उसे सब कुछ भला मालूम होता है। में तोंदल होता तो 
अब तक न जाने किस ओहदे पर होता। सच पूछो, तो तोंद न 
रहने के कारण अफसरों पर मेरा रोब न जमा। बहुत घी-दूध 
खाया पर तकदीर में बड़ा आदमी होना न बदा था,तोंद न 
निकली; न निकली। तोंद बना लो, नहीं तो उल्लू बनाकर निकाल 
दिए जाओगे, या किसी तोंदूमल को पकड़ो। 


झिनकू -- सरकार, तोंद होती, तो आज मारा-मारा क्‍यों फिरता? 
मुझे भी न लोग झिनकू उस्ताद कहते। कभी तबला न होता तो 


तोंद ही बजा देता; मगर तोंद न रहने में कोई हरज नहीं हे यहाँ 
कई पंडित बिना तोंद के भी हें। 


मुंशी -- कोई बड़ा पंडित भी हे बिना तोंद का? 


झिनकू -- नहीं सरकार, कोई बड़ा पंडित तो नहीं है। तोंद के 
बिना कोई बड़ा केसे हो जायगा? कहिए तो कुछ कपड़े लपेटूँ? 


मुंशी -- तुम तो कपड़े लपेटकर पिंडरोगी से मालूम होगे। 
तकदीर पेट पर सबसे ज्यादा चमकती हे, इसमें कोई शक नहीं; 
लेकिन ओर अंगों पर भी तो कुछ न कुछ असर होता ही है; यह 
राग न चलेगा, भाई किसी और को फाँसो। 

झिनकू -- सरकार, अगर मालकिन को खुश न कर दूँ तो नाक 
काट लीजिएगा। कोई अनाड़ी थोडे ही हूँ! 

खेर, तीनों आदमी मोटर पर बैठे और एक क्षण में घर जा पहुँचे। 
दीवान साहब ने जाकर कहा -- पंडितजी आ गए, बड़ी मुश्किल 
से आये हें। 

इतने में मुंशीजी भी आ पहुँचे ओर बोले -- कोई नया आसन 
बिछाइएगा। कुर्सी पर नहीं बेठते। आज न जाने क्या समझकर 


इस वक्त आ गए, नहीं तो दोपहर के पहले कोई लाख रुपये दे, 
तो नहीं जाते। 


पंडितजी बडे गर्व के साथ मोटर से उतरे ओर जाकर आसन पर 
बेठे। लॉगी ने उनकी ओर ध्यान से देखा ओर तीक्र स्वर में 
बोली -- आप जोतसी हें? ऐसी ही सूरत होती है जोतसियों की? 
मुझे तो कोई भांड से मालूम होते हो! 

मुंशीजी ने दाँतों तले जबान दबा ली; दीवान साहब ने छाती पर 
हाथ रखा ओर झिनकू के चेहरे पर तो मुर्दनी छा गई। कुछ 
जवाब देते ही न बन पडा। आखिर मुंशीजी बोले -- यह क्‍या 
गजब करती हो, लोंगी रानी! अपने घर पर बुलाकर महात्माओं की 
यह इज्जत की जाती है? 


लोंगी -- लाला, तुमने बहुत दिनों तहसीलदारी की हे, तो मेंने भी 
धूप में बाल नहीं पकाए हैं। एक बहरूपिए को लाकर खड़ा कर 
दिया, ऊपर से कहते हैं, जोतसी हैं! ऐसी ही सूरत होती हे जोतसी 
की? मालूम होता हे, महीनों से दाने की सूरत नहीं देखी। मुझे 
क्रोध तो इन दीवान पर आता हे, तुम्हें क्या कहूँ? 


झिनकू - माता, तूने मेरा बड़ा अपमान किया है। अब में यहाँ 
एक क्षण भी नहीं ठहरूँगा। तुमको इसका फल मिलेगा, अवश्य 
मिलेगा। 


लोंगी -- लो, बस चले ही जाओ मेरे घर से! धूर्त, पाखण्डी कहीं 
का! बड़ा जोतसी हे तो बता मेरी उम्र कितनी हे? लाला, अगर तुम्हें 


धन का लोभ हो, तो जितना चाहो, मुझसे ले जाओ। मेरी बिटिया 
को कुएँ में न ढकेलो। क्‍यों उसके दुश्मन बने हुए हो? जो कुछ 
कर रहे हो, उसका दोष तुम्हारे ही सिर जाएगा। तुम इतना भी 
नहीं समझते कि बूढ़े आदमी के साथ कोई लड़की केसे सुख से 
रह सकती हे! धन से बूढ़े जवान तो नहीं हो जाते। 


झिनकू -- माताजी राजा साहब की ज्योतिष विद्या के अनुसार... 


लोंगी -- तू फिर बोला? चुपका खड़ा क्‍यों नहीं रहता। 
झिनकू -- दीवान साहब, अब नहीं ठहर सकता। 
लोंगी -- क्यों, ठहरोगे क्‍यों नहीं? दच्छिना तो लेते जाओ! 


यह कहते हुए लोंगी ने कोठरी में जाकर कजलोंटे से काजल 
निकाला ओर तुरन्त बाहर आ, एक हाथ से झिनकू को पकड़, 
दूसरे से उसके मुँह पर काजल पोत दिया। बहुत उछले-कूदे, 
बहुत फड़फड़ाए; पर लोंगी ने जो भर भी न हिलने दिया, मानों 
बाज ने कबूतर को दबोच लिया हो। दीवान साहब अब अपनी 
हँसी न रोक सके। मारे हँसी के मुँह से बात तक न निकलती 
थी। मुंशीजी अभी तक झिनकू की विद्या का राग अलाप रहे थे 
ओर लोंगी झिनकू को दबोचे हुए चिल्‍ला रही थी -- थोडा चूना 
लाओ, तो इसे पूरी दच्छिना दे दूँ। मेरे धन्य भाग कि आज 
जोतसीजी के दर्शन हुए! 


आखिर मुंशीजी को गुस्सा आ गया। उन्होंने लॉगी का हाथ 
पकड़कर चाहा कि झिनकू का गला छुड़ा दें। लोंगी ने झिनकू 
को तो न छोड़ा; एक हाथ से तो उसकी गर्दन पकड़े हुए थी, दूसरे 
हाथ से मुंशीजी की गर्दन पकड़ ली ओर बोली -- मुझसे जोर 
दिखाते हो, लाला? बडे मर्द हो, तो छुड़ा लो गर्दन! बहुत दूध-घी 
बेगार में लिया होगा। देखें वह जोर कहाँ हे! 

दीवान -- मुंशीजी, आप खड़े क्या हें, छुड़ा लीजिए गर्दन। 

मुंशी -- मेरी यह साँसत हो रही है ओर आप खड़े हँस रहे हें। 
दीवान -- तो क्या कर सकता हूँ। आप भी तो देवनी से जोर 
अजमाने चले थे। आज आपको मालूम हो जायगा कि में इससे 
क्यों इतना दबता हूँ। 

लोंगी -- जोतसीजी, अपनी विद्या का जोर क्‍यों नहीं लगाते? क्यों 
रे, अब तो कभी जोतसी न बनेगा? 

झिनकू -- नहीं माताजी, बड़ा अपराध हुआ, क्षमा कीजिए। 

लोंगी ने दीवान साहब की ओर सरोष नेत्रों से देखकर कहा -- 
मुझसे यह चाल चली जाती हे, क्यों? लड़की को राजा से ब्याहकर 
तुम्हारा मरतबा बढ़ जाएगा, क्यों? धन ओर मरतबा सनन्‍्तान से भी 
ज्यादा प्यारा है, क्यों? लगा दो आग घर में। घोंट दो लड़की का 


गला। अभी मर जाएगी; मगर जन्म-भर के दुःख से तो छूट 
जायगी। धन ओर मरतबा अपने पोरुष से मिलता हे। लड़की 
बेचकर धन नहीं कमाया जाता। यह नीचों का काम हे, 
भलेमानसों का नहीं। में तुम्हें इतना स्वार्थी न समझती थी, लाला 
साहब | तुम्हारे मरने के दिन आ गए हें, क्यों पाप की गठरी 
लादते हो? मगर तुम्हें समझाने से क्या होगा! इसी पाखण्ड में 
तुम्हारी उम्र कट गई, अब क्‍या संभलोगे! अब मरती बार भी पाप 
करना बदा था। क्‍या करते! और तुम भी सुन लो, जोतसीजी! अब 
कभी भूलकर भी यह स्वांग न भरना। धोखा करके पेट पालने से 
मर जाना अच्छा है। जाओ। 

यह कहकर लोंगी ने दोनों आदमियों को छोड़ दिया। झिनकू तो 
बगठटुट भागा, लेकिन मुंशीजी वहीं सिर झुकाए खड़े रहे। जरा देर- 
के बाद बोले -- दीवान साहब, अगर आपकी मरजी हो, तो में 
जाकर राजा साहब से कह दूँ कि दीवान साहब को मंजूर नहीं 


है। 
दीवान -- अब भी आप मुझसे पूछ रहे हें? क्या अभी कुछ ओर 
साँसत कराना चाहते हें? 


मुंशी -- साँसत तो मेरी यह क्‍या करती, मेंने औरत समझकर 
छोड़ दिया। 


दीवान -- आप आज जाके साफ-साफ कह दीजिएगा। 


लोंगी -- क्या साफ-साफ कह दीजिएगा? अब क्‍या साफ-साफ 
कहलाते हो? किसी को खाने का नेवता न दो, तो वह बुरा न 
मानेगा, लेकिन नेवता देकर अपने द्वार से भगा दो, तो तुम्हारी जान 
का दुश्मन हो जायगा। अब साफ-साफ कहने का अवसर नहीं 
रहा। जब नेवता दे चुके, तब तो खिलाना ही पड़ेगा, चाहे लोटा- 
थाली बेचकर ही क्‍यों न खिलाओ। कहके मुकरने से बेर हो 
जायगा। 


दीवान -- बेर की चिन्ता नहीं। नोकरी की में परवा नहीं 
करता। 


लोंगी -- हाँ, तुमने तो कारूँ का खजाना घर में गाड रखा हे। 

इन बातों से अब काम न चलेगा। अब तो जो होनी थी, हो 
चुकी। राम का नाम लेकर ब्याह करो। पुरोहित को बुलाकर 
साइत-सगुन पूछ-ताछ लो ओर लगन भेज दो। एक ही लड़की हे, 
दिल खोलकर काम करो। मुंशीजी को अपनी साँसत का पुरस्कार 
मिल गया। मारे खुशी के बगलें बजाने लगे। विरोध की अन्तिम 
क्रिया हो गई। 


आज ही से विवाह की तेयारियाँ होने लगीं। दीवान साहब स्वभाव 
से कृपण थे, कम से कम खर्च में काम निकालना चाहते थे; 


लेकिन लॉगी के आगे उनकी एक न चलती थी। उसके पास 
रुपये न जाने कहाँ से निकलते आते थे, मानो किसी रसिक के 
प्रेमोदगार हों। तीन महीने तैयारियों में गुजर गए। विवाह का 
मुहूर्त निकट आ गया। 


सहसा एक दिन शाम को खबर मिली कि जेल में दंगा हो गया 
ओर चक्रधर के कन्धे में गहरा घाव लगा है। बचना मुश्किल 


है। 


मनोरमा के विवाह की तेयारियाँ तो हो ही रही थीं ओर यों भी 
देखने में वह बहुत खुश नजर आती थी, पर उसका हृदय सदेव 
रोता रहता था। कोई अज्ञात भय, कोई अलक्षित वेदना, कोई 
अतृप्त कामना, कोई गुप्त चिन्ता, हृदय को मथा करती थी। अन्धों 
की भाँति इधर-उधर टटोलती थी; पर न चलने का मार्ग मिलता 
था, न विश्राम का आधार। उसने मन में एक बात निश्चय की 
थी ओर उसी में संतुष्ट रहना चाहती थी; लेकिन कभी-कभी वह 
जीवन इतना शून्य, इतना अंधेरा, इतना नीरस मालूम होता कि 
घंटों वह मूच्छित-सी बेठी रहती;मानो कहीं कुछ नहीं है, अनन्त 
आकाश में केवल वही अकेली हे। 


यह भयानक समाचार सुनते ही मनोरमा को होलदिल-सा हो 
गया। आकर लोंगी से बोली -- लोंगी अम्मा, में क्या करूँ? 


बाबूजी को देखे बिना अब नहीं रहा जाता। क्‍यों अम्मा, घाव 
अच्छा हो जायगा न? 


लोंगे ने करुण नेत्रों से देखकर कहा -- अच्छा क्‍यों न होगा, 
बेटी! भगवान चाहेंगे, तो जल्द अच्छा हो जायगा। 


लोंगी मनोरमा के मनोभावों को जानती थी। उसने सोचा, इस 
अबला को कितना दुःख है! मन-ही-मन तिलमिलाकर रह गई। 
हाय! चारे पर गिरनेवाली चिड़िया को मोती चुगाने की चेष्टा की 
जा रहीं'है। तड़प-तड़पकर पिंजड़े में प्राण देने के सिवा वह और 
क्या करेगी! मोती में चमक हे, वह अनमोल हे; लेकिन उसे कोई 
खा तो नहीं सकता। उसे गले में बाँध लेने से क्षुधा तो न 
मिटेगी। 


मनोरमा ने फिर पूछा -- भगवान्‌ सज्जन लोगों को क्‍यों इतना 
कष्ट देते हैं, अम्मा? बाबूजी का-सा सज्जन दूसरा कोन होगा! 
उनको भगवान्‌ इतना कष्ट दे रहे हैं! मुझे कभी कुछ नहीं होता; 
कभी सिर भी नहीं दुखता। मुझे क्‍यों कभी कुछ नहीं होता, 
अम्माँ? 

लोंगी -- तुम्हारे दुश्मन को कुछ हो बेटी, तुम तो कभी घडी भर 
चेन न पाती थीं। तुम्हें गोद में लिये रात भर भगवान्‌ का नाम 
लिया करती थी। 


सहसा मनोरमा के मन में एक बात आई। उसने बाहर आकर 
मोटर तैयार कराई ओर दम-के-दम में राजभवन की ओर चली। 
राजा साहब इसी तरफ आ रहे थे। मनोरमा को देखा, तो चोके। 
मनोरमा घबरायी हुई थी। 

राजा -- तुमने क्‍यों कष्ट किया? में तो आ रहा था। 

मनोरमा -- आपको जेल के दंगे की खबर मिली? 

राजा -- हाँ, मुंशी वज्र्धर अभी कहते थे। 

मनोरमा -- मेरे बाबूजी को गहरा घाव लगा हे। 

राजा -- हाँ, यह भी सुना। 

मनोरमा -- तब भी आपने उन्हें जेल से बाहर अस्पताल में लाने 
के लिए कार्रवाई नहीं की? आपका हृदय बड़ा कठोर है। 

राजा ने कुछ चिढ़कर कहा -- तुम्हारे जेसा उदार हृदय कहाँ से 
लाऊँ! 


मनोरमा -- मुझसे माँग क्‍यों नहीं लेते? बाबूजी को बहुत गहरा 
घाव लगा हे, ओर अगर यत्ञ न किया गया, तो उनका बचना 
कठिन है। जेल में जेसा इलाज होगा, आप जानते ही हैं। न कोई 
आगे, न कोई पीछे,न मित्र, न बन्धु। आप साहब को एक खत 
लिखिए कि बाबूजी को अस्पताल में लाया जाय। 


राजा -- साहब मानेंगे? 

मनोरमा -- इतनी जरा-सी बात न मानेंगे? 

राजा - न जाने दिल में क्या सोचें। 

मनोरमा -- आपको अगर बहुत मानसिक कष्ट हो रहा हो तो 
रहने दीजिए। में खुद साहब से मिल लूँगी। 

राजा साहब यह तिरस्कार सुनकर काँप उठे। कातर होकर बोले 
-- मुझे किस बात का कष्ट होगा। अभी जाता हूँ। 

मनोरमा -- लोटिएगा कब तक? 

राजा -- कह नहीं सकता। | 


यह कहकर राजा साहब मोटर पर जा बेठे ओर शोफर से मिस्टर 
जिम के बंगले पर चलने को कहा। मनोरमा की निष्ठुरता से 
उनका चित्त बहुत खिन्न था। मेरे आराम और तकलीफ का इसे 
जरा भी खयाल नहीं। चक्रधर से न जाने क्‍यों इतना स्नेह हे। 
कहीं उससे प्रेम तो नहीं करती? नहीं, यह बात नहीं। सरल हृदय 
बालिका है। ये कोशल क्‍या जाने! चक्रधर आदमी ही ऐसा हे कि 
दूसरों को उससे मुहब्बत हो जाती है। जवानी में सहदयता कुछ 
अधिक होती ही है। कोई मायाविनी स्त्री होती, तो मुझसे अपने 
मनोभावों को गुप्त रखती। जो कुछ करना होता, चुपके-चुपके 


करती; पर इसके निश्छुल हृदय में कपट कहाँ? जो कुछ कहती 
है, मुझी से कहती है; जो कष्ट होता है, मुझी को सुनाती है। मुझ 
पर पूरा विश्वास करती है। ईश्वर करे, साहब से मुलाकात हो 
जाय ओर वह मेरी प्रार्थना स्वीकार कर लें! जिस वक्त में आकर 
यह शुभ समाचार कहूँगा, कितनी खुश होगी! 


यह सोचते हुए राजा साहब मिस्टर जिम के बंगले पर पहुँचे। 
शाम हो गई थी। साहब बहादुर सैर करने जा रहे थे। उनके 
बंगले में वह ताजगी ओर सफाई थी कि राजा साहब का चित्त 
प्रसन्न हो गया। उनके यहाँ दर्जनों माली थे,पर बाग इतना हरा- 
भरा न रहता था। यहाँ की हवा में आनन्द था। इकबाल हाथ 
बांधे हुए खड़ा मालूम होता था। नोकर-चाकर कितने सलीकेदार 
थे, घोड़े कितने समझदार, पोधे कितने सुन्दर, यहाँ तक कि कुत्तों 
के चेहरे पर भी इकबाल की आभा झलक रही थी। 


राजा साहब को देखते ही जिम साहब ने हाथ मिलाया ओर पूछा 
-- आपने जेल में दंगे का हाल सुना? 


राजा -- जी हाँ।सुनकर बड़ा अफसोस हुआ। 
जिम -- सब उसी का शरारत हे, उसी बागी नोजवान का। 


राजा - हुजूर का मतलब चक्रधर से हे? 


जिम -- हाँ, उसी से! बहुत ही खोफनाक आदमी है। उसी ने 
केदियों को भड़काया हे। 


राजा -- लेकिन अब तो उसको अपने किए की सजा मिल गई। 
अगर बच भी गया, तो महीनों चारपाई से न उठेगा। 


जिम -- ऐसे आदमी के लिए इतनी ही सजा काफी नहीं। हम 
उस पर मुकदमा चलाएगा। 


राजा -- मैंने सुना है कि उसके कन्धे में गहरा जख्म हे और 
आपसे यह अर्ज करता हूँ कि उसे शहर के बडे अस्पताल में रखा 
जाय, जहाँ उसका अच्छा इलाज हो सके। आपकी इतनी कृपा हो 
जाय तो उस गरीब की जान बच जाय, ओर जिले में आपका नाम 
हो जाय। में इसका जिम्मा ले सकता हूँ कि अस्पताल में उसकी 
पूरी निगरानी रखी जायगी। 


जिम -- हम एक बागी के साथ कोई रिआयत नहीं कर सकता। 
आप जानता हे, मुगलों या मरहठों का राज होता, तो ऐसे आदमी 
को क्‍या सजा मिलता? उसका खाल खींच लिया जाता, उसके दोनों 
हाथ काट लिये जाते। हम अपने दुश्मन को कोई रिआयत नहीं 
कर सकता। 


राजा - ह॒जूर, दुश्मनों के साथ रिआयत करना उनको सबसे बड़ी 
सजा देना है। आप जिस पर दया करें, वह कभी आपसे दुश्मनी 


नहीं कर सकता। वह अपने किए पर लज्जित होगा ओर सेव 
के लिए आपका भक्त हो जायगा। 


जिम -- राजा साहब, आप समझता नहीं। ऐसा सलूक उस आदमी 
के साथ किया जाता हे, जिसमें कुछ आदमियत बाकी रह गया 
हो। बागी का दिल बालू का मैदान है। उसमें पानी का बूंद भी 
नहीं होता, ओर न उसे पानी से सींचा जा सकता है। आदमी में 
जितना धर्म और शराफत है उसके मिट जाने पर वह बागी हो 
जाता है। उसे भलमनसी में आप नहीं जीत सकता। 


राजा साहब को आशा थी कि साहब मेरी बात आसानी से मान 
लेंगे। साहब के पास वह रोज ही कोई-न-कोई तोहफा भेजते 
रहते थे। उनकी जिद पर चिढ़कर बोले -- जब में आपको 
विश्वास दिला रहा हूँ कि उस पर अस्पताल में काफी निगरानी 
रखी जायगी; तो आपको मेरी अर्ज मानने में कया आपत्ति हे? 


जिम ने मुस्कराकर कहा -- यह जरूरी नहीं कि में आपसे अपनी 
पालिसी बयान करूँ। 
राजा -- में उसकी जमानत करने को तेयार हूँ 


जिम -- (हँसकर) आप उसकी जबान की जमानत तो नहीं कर 
सकते? हजारों आदमी उसे देखने को रोज आएगा। आप उन्हें 
रोक तो नहीं सकते? गंवार लोग यही समझेगा कि सरकार इस 


आदमी पर बड़ा जुल्म कर रही है। उसे देख-देखकर लोग 
भड़केगा। इसको आप केसे रोक सकते हैं? 


राजा साहब के जी में आया कि इसी वक्त यहाँ से चल दूँ और 
फिर इसका मुँह न देखूँ। पर खयाल किया, मनोरमा बेठी मेरी 
राह देख रही होगी। यह खबर सुनकर उसे कितनी निराशा 
होगी। ईश्वर! इस निर्दयी के हृदय में थोड़ी-सी दया डाल दो! 
बोले -- आप यह हुक्म दे सकते हैं कि उनके निकट सम्बन्धियों 
के सिवा कोई उनके पास न जाने पाए! 


जिम - मेरे हुक्म में इतनी ताकत नहीं है कि वह अस्पताल को 
जेल बना दे। 


यह कहते-कहते मिस्टर जिम फिटन पर बेठे ओर सेर करने चल 
दिए। 

राजा साहब को एक क्षण के लिए मनोरमा पर क्रोध आ गया। 
उसी के कारण में यह अपमान सह रहा हूँ, नहीं तो मुझे क्‍या 
गरज पड़ी थी कि इसकी इतनी खुशामद करता। जाकर कहे 
देता हूँ कि साहब नहीं मानते, में क्या करूँ। मगर उसके आँसुओं 
के भय ने फिर कातर कर दिया। आह! उसका कोमल हृदय टूट 
जायगा। आँखों में आँसू की झड़ी लग जायगी। नहीं, में कभी 


इसका पिण्ड न छोड़ूँगा। मेरा अपमान हो, इसकी चिन्ता नहीं। 
लेकिन उसे दु:व न हो। 


थोड़ी देर तक तो राजा साहब बाग में टहलते रहे। फिर मोटर 
पर जा बेठे ओर घण्टे भर इधर-उधर घूमते रहे। आठ बजे वह 
लोटकर आए, तो मालूम हुआ, अभी साहब नहीं आए। फिर लोटे, 
इसी तरह घण्टे-घण्टे भर के बाद वह तीन बार आए, मगर साहब 
बहादुर अभी तक न लोटे थे। 


सोचने लगे, इतनी रात गए अगर मुलाकात हो भी गई, तो बातचीत 
करने का मोका कहाँ? शराब के नशे में चूर होगा। आते-ही-आते 
सोने चला जायगा। मगर कम-से-कम मुझे देखकर इतना तो 
समझ जायगा कि यह बेचारे अभी तक खड़े हैं। शायद दया आ 
जाए। 

एक बजे के करीब बग्घी की आवाज आई। राजा साहब मोटर 
से उतरकर खड़े हो गए। जिम भी फिटन से उतरा। नशे से 
आँखें सुर्ख थीं। लड़खड़ाता हुआ चल रहा था। राजा को देखते 
ही बोला -- ओ, ओ | तुम यहाँ क्‍यों खड़ा है? बाग जाओ, अभी 
जाओ, बागो। 


राजा - हुजूर, में हूँ राजा विशालसिंह। 


जिम -- ओ! डेम राजा, अबी निकल जाओ। तुम भी बागी हे। 

तुम बागी का सिफारिश करता हे, बागी को पनाह देता हे। 
सरकार का दोस्त बनता है। अबी निकल जाओ। राजा ओर 
रेयत सब एक है। हम किसी पर भरोसा नहीं करता। अपने जोर 
का भरोसा है। राजा का काम बागियों को पकड़वाया, उनका पता 
लगाना है। उनका सिफारिश करना नहीं। अबी निकल जाओ। 


यह कहकर वह राजा साहब की ओर झपटा। राजा साहब बहुत 
ही बलवान मनुष्य थे। वह ऐसे-ऐसे दो को अकेले काफी थे; 
लेकिन परिणाम के भय ने उन्हें पंगु बना दिया था। एक घूँसा भी 
लगाया ओर पाँच करोड रुपये की जायदाद हाथ से निकली। वह 
घूँसा बहुत महँगा पड़ेगा। परिस्थिति भी उनके प्रतिकूल थी। 
इतनी रात को उसके बंगले पर आना इस बात का सबूत समझा 
जायगा कि उनकी नीयत अच्छी नहीं थी। दीन भाव से बोले -- 
साहब, इतना जुल्म न कीजिए। इसका जरा भी खयाल न 
कीजिएगा कि में शाम से अब तक आपके दरवाजे पर खड़ा हूँ? 
कहिए तो आपके पेरों पढूँ। जो कहिए, करने को हाजिर हूँ। मेरी 
अर्ज कबूल कीजिए। 


जिम -- कबी नईं होगा, कबी नई होगा। तुम मतलब का आदमी 
है। हम तुम्हारी चालों को खूब समझता हे। 


राजा -- इतना तो आप कर ही सकते हैं कि में उनका इलाज 
करने के लिए अपना डॉक्टर जेल के अन्दर भेज दिया करूँ? 


जिम -- ओ डेमिट! बक-बक मत करो। सुअर, अभी निकल 
जाओ, नहीं तो हम ठोकर मारेगा। 


अब राजा साहब से जब्त न हुआ। क्रोध ने सारी चिन्ताओं को, 
सारी कमजोरियों को निगल लिया। राज्य रहे या जाय, बला से! 
जिम ने ठोकर चलाई ही थी कि राजा साहब ने उसकी कमर 
पकड़कर इतने जोर से पटका कि वह चारों खाने चित्त जमीन पर 
गिर पडा। फिर उठना चाहता था कि राजा साहब उसकी छाती 
पर चढ़ बेठे ओर उसका गला जोर से दबाया। कोड़ी-सी आँखें 
निकल आईं, मुँह से फिचकुर बहने लगा। सारा नशा, सारा क्रोध, 
सारा रोब, सारा अभिमान, रफूचक्कर हो गया। 


राजा ने गला छोड़कर कहा - गला घोंट दूँगा, इस फेर में मत 
रहना। कच्चा ही चबा जाऊँगा। चपरासी या अहलकर नहीं हूँ 
कि तुम्हारी ठोकरें सह लूँगा। 


जिम -- राजा साहब, आप सचमुच नाराज हो गया। में तो आपसे 
दिल्‍लगी करता था। आप तो पहलवान हैं। आप दिल्‍लगी में बुरा 
मान गया! 


राजा -- बिल्कुल नहीं। में भी दिल्‍लगी कर रहा हूँ। अब तो 
आप फिर मेरे साथ दिल्‍लगी न करेंगे? | 

जिम -- कबी नई, कबी नईं। 

राजा -- मैंने जो अर्ज की थी;वह आप मानेंगे या नहीं? 

जिम - मानेंगे, मानेंगे; हम सुबह होते ही हुक्म देगा। 

राजा -- दगा तो न करोगे? 

जिम -- कबी नई, कभी नईं। आप भी किसी से यह बात न 
कहना। 

राजा -- दगा की, तो इसी तरह फिर पटकूँगा, याद रखना। यह 
कहकर राजा साहब मिस्टर जिम को छोड़कर उठ गये। जिम भी 
गर्द झाड़कर उठा और राजा साहब से बडे तपाक के साथ हाथ 
मिलाकर उन्हें रुखसत किया। जरा भी शोरगुल न हुआ। जिम 
साहब के साईस के सिवा और किसी ने मललयुद्ध नहीं देखा था, 
ओर उसकी मारे डर के बोलने की हिम्मत न पड़ी। 

राजा साहब दिल में सोचते जाते थे कि देखें, वादा पूरा करता है 
या मुकर जाता है। कहीं कल कोई शरारत न करे। उँह, देखी 
जायगी। इस वक्त तो ऐसी पटकनी दी है कि बचा याद करते 
होंगे। यह सब वादे के तो सच्चे होते हैं। सुबह को देखूँगा। 


अगर हुक्म न दिया, तो फिर जाऊँगा। इतना डर तो उसे भी 
होगा कि मैंने दगा की, तो वह भी कलई खोल देगा। सज्जनता 
से तो नहीं, पर इस भय से जरूर वादा पूरा करेगा। मनोरमा 
अपने घर चली गई होगी। तड़के ही जाकर उसे यह खबर 
सुनाऊँगा खिल उठेगी। आह! उस वक्त उसकी छवि देखने ही 
योग्य होगी! 


राजा साहब घर पहुँचे, तो डेढ़ बज गए थे;पर अभी तक सोता न 
पडा था। नोकर-चाकर उनकी राह देख रहे थे। राजा साहब 
मोटर से उतरकर ज्योंही बरामदे में पहुँचे, तो देखा मनोरमा खड़ी 
है। राजा साहब ने विस्मित होकर पूछा -- क्‍या तुम अभी घर 
नहीं गईं? तब से यहीं हो? रात तो बहुत बीत गई। 


मनोरमा -- एक किताब पढ रही थी। क्‍या हुआ? 
राजा -- कमरे में चलो, बताता हूँ। 


राजा साहब ने सारी कथा आदि से अन्त तक बडे गर्व के साथ 
नमक-मिर्च लगाकर बयान की। मनोरमा तनन्‍्मय होकर सुनती 
रही। ज्यों-ज्यों वह वृत्तान्त सुनती थी, उसका मन राजा साहब की 
ओर खिंच जाता था। मेरे लिए इन्होंने इतना कष्ट, इतना अपमान 
सहा। वृत्तान्त समाप्त हुआ, तो वह प्रेम ओर भक्ति से गद्गद 


होकर राजा साहब के पेरों पर गिर पड़ी ओर काँपती हुई आवाज 
से बोली -- में आपका यह एहसान कभी न भूलूँगी। 


आज ज्ञात रूप से उसके हृदय में प्रेम का अंकुर पहली बार 
जमा। वह एक उपासक की भाँति अपने उपास्य देव के लिए 
बाग में फूल तोड़ने आई थी;पर बाग की शोभा देखकर उस पर 
मुग्ध हो गई। फूल लेकर चली, तो बाग की सुरम्य छटा उसकी 
आँखों में समाई हुई थी। उसके रोम-रोम से यही ध्वनि निकलती 
थी-आपका एहसान कभी न भूलूँगी। स्तुति के शब्द उसके मुँह 
तक आकर रह गए। 

वह घर चली, तो चारों ओर अंधकार और सन्नाटा था;पर उसके 
हृदय में प्रकाश फेला हुआ था ओर प्रकाश में संगीत की मधुर 
ध्वनि प्रवाहित हो रही थी। एक क्षण के लिए वह चक्रधर की 
दशा भी भूल गई, जेसे मिठाई हाथ में लेकर बालक अपने छिदे 
हुए कान की पीड़ा भूल जाता हे। 

मिस्टर जिम ने दूसरे दिन हुक्म दिया कि चक्रधर को जेल से 
निकालकर शहर के बडे अस्पताल में रखा जाय। वह उन जिद्दी 


आदमियों में न थे,जो मार खाकर भी बेहयाई करते हैं। सबेरे 
परवाना पहुँचा। राजा साहब भी तड़के ही उठकर जेल पहुँचे। 
मनोरमा वहाँ पहले ही से मोजूद थी; लेकिन चक्रधर ने साफ कह 
दिया -- में यहीं रहना चाहता हूँ। मुझे और कहीं भेजने की 
जरूरत नहीं। 


दारोगा -- आप कुछ सिदड्धी तो नहीं हो गए हैं? कितनी कोशिश से 
तो राजा साहब ने यह हुक्म दिलाया, ओर आप सुनते ही नहीं? 
क्यों जान देने पर तुले हो? यहाँ इलाज-विलाज खाक न होगा। 


चक्रधर -- कई आदमियों को मुझसे भी ज्यादा चोट आई हे। 
मेरा मरना-जीना उन्हीं के साथ होगा। उनके लिए ईश्वर हे, तो 
मेरे लिए भी ईश्वर हे। 

दारोगा ने बहुत समझाया, राजा साहब ने भी समझाया, मनोरमा ने 
रो-रोकर मिन्नतें की, लेकिन चक्रधर किसी तरह राजी न हुए। 
तहसीलदार साहब को अन्दर आने की आज्ञा न मिली लेकिन 
शायद उनके समझाने का भी कुछ असर न होता। दोपहर तक 
सिरमगजन करने के बाद लोग निराश होकर लोटे। 


मुंशीजी ने कहा -- दिल नहीं मानता; पर जी यही चाहता है कि 
इस लोडे का मुँह न देखूँ! 


राजा -- इसमें बात ही क्‍या थीं! मेरी सारी दोड-धूप मिट्टी में मिल 
गई। 


मनोरमा कुछ न बोली। चक्रधर जो कुछ कहते या करते थे, उसे 
उचित जान पड़ता था। भक्त को आलोचना से प्रेम नहीं। चक्रधर 
का यह विशाल त्याग उसके हृदय में खटकता था; पर उसकी 
आत्मा को मुग्ध कर रहा था। उसकी आँखें गर्व से मतवाली हो 
रही थीं। 


मिस्टर जिम को यह खबर मिली, तो तिलमिला उठे, मानो किसी 
रईस ने एक भिखारी को पेसे जमीन पर फेंककर अपनी राह ली 
हो। कीर्ति का इच्छुक जब दान करता है, तो चाहता हे कि नाम 
हो, यश मिले। दान का अपमान उससे नहीं सहा जाता। जिसने 
समझा था कि चक्रधर की आत्मा का मेंने दमन कर दिया। अब 
उसे मालूम हुआ कि में धोखे में था। वह आत्मा अभी तक 
मस्तक उठाए उसकी ओर ताक रही थी। जिम ने मन में ठान 
लिया कि में उसे कुचलकर छोड़ूँगा। 


चक्रधर दो महीने अस्पताल में पड़े रहे। दवा-दर्पण तो जेसी हुई, 
वही जानते होंगे, लेकिन जनता की दुआओं में जरूर असर था। 
हजारों आदमी नित्य उनके लिए ईश्वर से प्रार्थना करते थे ओर 
मनोरमा को तो दान, ब्रत ओर तप के सिवाय ओर कोई काम न 


था। जिन बातों को वह पहले ढकोसला समझती थी, उन्हीं बातों 
में अब उसकी आत्मा को शान्ति मिलती थी। पहली बार उसे 
प्रार्था शक्ति का विश्वास हुआ। कमजोरी ही में हम लकडी का 
सहारा लेते हें। 


चक्रधर तो अस्पताल में पड़े थे, इधर उन पर नया अभियोग 
चलाने की तैयारियाँ हो रही थीं। ज्यों ही वह चलने-फिरने लगे, 
उन पर मुकदमा चलने लगा। जेल के भीतर ही इजलास होने 
लगा। ठाकुर गुरुसेवकसिंह आजकल डिप्टी मैजिस्ट्रेट थे। उन्हीं 
को यह मुकदमा सुपुर्द किया गया। 


हमारे ठाकुर साहब बडे जोशीले आदमी थे। यह जितने जोश से 
किसानों का संगठन करते थे, अब उतने ही जोश से केदियों को 
सजाएँ भी देते थे। पहले उन्होंने निश्चय किया था कि सेवा में 
ही अपना जीवन बिता दूँगा; लेकिन चक्रधर की दशा देखकर 
आँखें खुल गईं। समझ गए कि इन परिस्थितियों में सेवा कार्य 
टेड़ी खीर है। जीवन का उद्देश्य यही तो नहीं है कि हमेशा एक 
पैर जेल में रहे, हमेशा प्राण सूली पर रहें, खुफिया पुलिस हमेशा 
ताक में बेठी रहे, भगवद्गीता का पाठ करना मुश्किल हो जाय। 
यह तो न स्वार्थ है, न परमार्थ, केवल आग में कूदना है, तलवार 
पर गर्दन रखना है। सेवा-कार्य को दूर से सलाम किया ओर 
सरकार के सेवक बन बेठे। खानदान अच्छा था ही, सिफारिश भी 


काफी थी, जगह मिलने में कोई कठिनाई न हुई। अब वह बड़े 
ठाठ से रहते थे। रहन-सहन भी बदल डाला, खान-पान भी बदल 
डाला। उस समाज में घुल-मिल गए, जिसकी वाणी में, वेश में, 
व्यवहार में पराधीनता का चोखा रंग चढा होता है। उन्हें लोग 
अब “साहब', कहते हें । 'साहब', हैं भी पूरे “साहब', बल्कि “साहबों” 
से भी दो अंगुल ऊँचे। किसी को छोड़ना तो जानते ही नहीं। 
कानून की मंशा चाहे कुछ हो, कड़ी से कड़ी सजा देना उनका 
काम है। उनका नाम सुनकर बदमाशों की नानी मर जाती हे। 
विधाताओं को उन पर जितना विश्वास है, उतना और किसी 
हाकिम पर नहीं है इसीलिए यह मुकदमा उनके इजलास में भेजा 
गया है। 


ठाकुर साहब सरकारी काम में जरा भी रू-रिआयत न करते थे; 
लेकिन यह मुकदमा पाकर वह धर्मसंकट में पड गए। धन्नासिंह 
ओर अन्य अपराधियों के विषय में कोई चिन्ता न थी, उनकी 
मीयाद बढा सकते थे, काल कोठरी में डाल सकते थे, सेशन सिपुर्द 
कर सकते थे; पर चक्रधर को क्‍या करें! अगर सजा देते हें, तो 
जनता में मुँह दिखाने लायक नहीं रहते। मनोरमा तो शायद 
उनका मुँह न देखे। छोड़ते हैं, तो अपने समाज में तिरस्कार होता 
है, क्योंकि वहाँ सभी चक्रधर से खार खाए बेठे थे। ठाकुर साहब 


के कानों में किसी ने यह बात भी डाल दी थी कि इसी मुकदमे 
पर तुम्हारे भविष्य का बहुत कुछ दारमदार हे। 

मुकदमे को पेश हुए आज तीसरा दिन था। गुरुसेवक बरामदे में 
बेठे सावन की रिमझिम वर्षा का आनन्द उठा रहे थे। आकाश 
में मेघों की घुडदोड़-सी हो रही थी। घुडदोड़ नहीं, संग्राम था। 
एक दल आगे वेग से भागा चला जाता था ओर उसके पीछे 
विजेताओं का काला दल तोपें दागता, भाले चमकाता, गम्भीर भाव 
से बढ़ रहा था, मानों भगोड़ों का पीछा करना अपनी शान के 
खिलाफ समझता हो। 


सहसा मनोरमा मोटर से उतरकर उनके समीप ही कुर्सी पर बेठ 
गई। 


गुरुसेवक ने पूछा -- कहाँ से आ रही हो? 


मनोरमा -- घर से ही आ रही हूँ। जेलवाले मुकदमे में कया हो 
रहा है? 


गुरुसेवक -- अभी तो कुछ नहीं हुआ। गवाहों के बयान हो रहे 
हैं। 

मनोरमा -- बाबूजी पर जुर्म साबित हो गया? 

गुरुसेवक -- हो भी गया ओर नहीं भी हुआ। 


मनोरमा - में नहीं समझी। 


गुरुसेवक -- इसका मतलब यह हे कि जुर्म का साबित होना या 
न होना दोनों बराबर हें, मुझे मुलजिमों को सजा करनी पड़ेगी। 
अगर बरी कर दूँ तो सरकार अपील करके उन्हें फिर सजा दिला 
देगी। हाँ, में बदनाम हो जाऊँगा। मेरे लिए यह आत्मबलिदान 
का प्रश्न है, सारी देवता मंडली मुझ पर कुपित हो जायगी। 


मनोरमा -- तुम्हारी आत्मा क्या कहती है? 
गुरुसेवक -- मेरी आत्मा क्‍या कहेगी? मोन हे। 


मनोरमा -- में यह न मानूँगी। आत्मा कुछ-न-कुछ जरूर कहती 
है, अगर उससे पूछा जाय। कोई माने या न माने, यह उसका 
अख्तियार है। तुम्हारी आत्मा भी अवश्य तुम्हें सलाह दे रही होगी 
ओर उसकी सलाह मानना तुम्हारा धर्म है। बाबूजी के लिए सजा 
का दो-एक साल बढ़ जाना कोई बात नहीं, वह निरपराध हैं ओर 
यह विश्वास उन्हें तस्कीन देने को काफी हे; लेकिन तुम कहीं के 
न रहोगे। तुम्हारे देवता तुमसे भले ही सन्तुष्ट हो जाय॑ँ; पर 
तुम्हारी आत्मा का सर्वनाश हो जाएगा। 


गुरुसेवक -- चक्रधर बिल्कुल बेकसूर तो नहीं है। पहले-पहल 
जेल के दारोगा पर वही गर्म पे थे। वह उस वक्त जब्त कर 


जाते, तो यह फिसाद न खड़ा होता। यह अपराध उनके सिर से 
केसे दूर होगा? 


मनोरमा -- आपके कहने का यह मतलब हे कि वह गालियाँ 
खाकर चुप रह जाते? क्यों? 


गुरुसेवक -- जब उन्हें मालूम था कि मेरे बिगड़ने से उपद्रव की 
सम्भावना हे, तो मेरे खयाल में उन्हें चुप ही रह जाना चाहिए 

था। 

मनोरमा -- और में कहती हूँ कि उन्होंने जो कुछ किया, वही 
उनका धर्म था। आत्मसम्मान की रक्षा हमारा सबसे पहला धर्म 
है। आत्मा की हत्या करके अगर स्वर्ग भी मिले तो, वह नरक 
है। आपको अपने फैसले में साफ-साफ लिखना चाहिए कि बाबूजी 
बेकसूर हैं। आपको सिफारिश करनी चाहिए कि एक महान्‌ 
संकट में, अपने प्राणों को हथेली पर लेकर, जेल के कर्मचारियों 
की जान बचाने के बदले में उनकी मीयाद घटा दी जाय। 
सरकार अपील करे, इससे आपको कोई प्रयोजन नहीं। आपका 
कर्त्तव्य वही है जो में कह रही हूँ। 


गुरुसेवक ने अपनी नीचता को मुस्कराहट से छिपाकर कहा -- 
आग में कूद पड़ूँ? 


मनोरमा -- धर्म की रक्षा के लिए आग में कूद पडना कोई नई 
बात नहीं है। आखिर आपको किस बात का डर हे? यही न,कि 
आपसे आपके अफसर नाराज हो जाएंगे? आप शायद डरते हों कि 
कहीं आप अलग न कर दिए जायँ। इसकी जरा भी चिन्ता न 
कीजिए! में आशा करती हूँ मुझे विश्वास है कि आपका नुकसान 
न होने पाएगा। 


गुरुसेवक अपनी स्वार्थपरता पर झेंपते हुए बोले -- नोकरी की 
मुझे परवाह नहीं है, मनोरमा! में इन लोगों के कमीनेपन से डरता 
हूँ। इनको फौरन खयाल होगा कि में भी उसी टुकड़ी में मिला 
हुआ हूँ, और आश्चर्य नहीं कि में भी किसी जुल्म में फाँस दिया 
जाऊँ। मुझे इनके साथ मिलने-जुलने से इनकी नीचता का कई 
बार अनुभव हो चुका है। इनमें उदारता ओर सज्जनता नाम को 
भी नहीं होती। बस, अपने मतलब के यार हैं। इनका धर्म, इनकी 
राजनीति, इनका न्याय, इनकी सभ्यता केवल एक शब्द में आ 
जाती है, ओर वह शब्द है -- “स्वार्थ'। में सब कुछ सह सकता 
हूँ, जेल के कष्ट नहीं सह सकता। जानता हूँ, यह मेरी कमजोरी 
है; पर क्या करूँ? मुझमें तो इतना साहस नहीं। 


मनोरमा -- भेयाजी, आपकी यह सारी शंकाएँ निर्मल हैं। में 
आपका जरा भी नुकसान न होने दूँगी। गवाहों के बयान हो गए 
कि नहीं? 


गुरुसेवक -- हाँ,हो गए। अब तो केवल फेसला सुनाना हे। 
मनोरमा -- तो लिखिए, लाऊँ कलम-दावात? 

गुरुसेवक -- लिख लूँगा, जल्दी क्‍या हे? 

मनोरमा -- में बिना लिखवाए यहाँ से जाऊँगी ही नहीं। यही 
इरादा करके आज आई हूँ। 

गुरुसेवक -- जरा घर में जाकर लोगों से मिल आओ। शिकायत 
करती थीं कि अभी से हमें भूल गईं। 

मनोरमा -- टालमटोल न कीजिए। में सब सामान यहीं लाए देती 
हूँ। आपको इसी वक्त लिखना पड़ेगा। 

गुरुसेवक -- तो तुम कब तक बेठी रहोगी? फेसला लिखना कोई 
मुँह का कौर थोडे ही है। 


मनोरमा -- आधी रात तक खत्म हो जायगा? आज न होगा, कल 
होगा? में फैसला पढ़कर ही यहाँ से जाऊँगी। तुम दिल से 
चक्रधर को निर्दोष मानते हो, केवल स्वार्थ ओर भय तुम्हें दुविधा 
में डाले हुए हें! में देखना चाहती हूँ कि तुम कहाँ तक सत्य का 
निर्वाह करते हो। 


सहसा दूसरी मोटर आ पहुंची। इस पर राजा साहब बेठे हुए थे। 
गुरुसेवक बडे तपाक से उन्हें लेने दोड़े। राजा ने उनकी ओर 


विशेष ध्यान न दिया। मनोरमा के पास आकर बोले -- तुम्हारे 
घर से चला आ रहा हूँ। वहाँ पूछा तो मालूम हुआ -- कहीं गई 
हो; पर यह किसी को न मालूम था कि कहाँ! वहाँ से पार्क गया, 
पार्क से चोक पहुँचा, सारे जमाने की खाक छानता हुआ यहाँ 
पहुँचा हूँ। में कितनी बार कह चुका हूँ कि घर से चला करो, तो 
जरा बतला दिया करो। 

मनोरमा -- मेंने समझा था, आपके आने के वक्त तक लोट 
आऊँगी। 

राजा -- खेर, अभी कुछ ऐसी देर नहीं हुई। कहिए, डिप्टी साहब, 
मिजाज तो अच्छे हैं? कभी-कभी भूलकर हमारी तरफ भी आ जाया 
कीजिए। (मनोरमा से) चलो, नहीं तो शायद जोर से पानी आ 
जाय। 


मनोरमा -- में तो आज न जाऊँगी। 

राजा -- नहीं-नहीं, ऐसा न कहो। वे लोग हमारी राह देख रहे 
होंगे। 

मनोरमा -- मेरा तो जाने को जी नहीं चाहता। 


राजा -- तुम्हारे बगेर सारा मजा किरकिरा हो जायगा, और मुझे 
बहुत लज्जित होना पड़ेगा। में तुम्हें जबरदस्ती ले जाऊँगा। 


यह कहकर राजा साहब ने मनोरमा का हाथ आहिस्ता से पकड़ 
लिया ओर उसे मोटर की तरफ खींचा। मनोरमा ने एक झटके 
से अपना हाथ छुड़ा लिया ओर त्योरियाँ बदलकर बोली -- एक 
बार कह दिया कि में न जाऊँगी। 


राजा -- आखिर क्‍यों? 
मनोरमा -- अपनी इच्छा! 


गुरुसेवक -- हुजूर, यह मुझसे जबरदस्ती जेलवाले मुकदमे का 
फेसला लिखाने बेठी हुई हैं। कहती हैं, बिना लिखवाए न 

जाऊँगी। 

गुरुसेवक ने तो यह बात दिल्‍लगी से कही थी,पर समयोचित बात 
उनके मुँह से कम निकलती थी। मनोरमा का मुँह लाल हो 
गया। समझी कि यह मुझे राजा साहब के सम्मुख गिराना चाहते 
हैं। तनकर बोली -- हाँ, इसीलिए बेठी हूँ, तो फिर? आपको यह 
कहते हुए शर्म आनी चाहिए थी। एक निरपराध आदमी को 
आपके हाथों स्वार्थभय अन्याय से बचाने के लिए मेरी निगरानी 
की जरूरत है। क्‍या यह आपके लिए गर्म की बात नहीं है? अगर 
में समझती कि आप निष्पक्ष होकर फेसला करेंगे, तो मेरे बेठने 
की क्‍यों जरूरत होती? आप मेरे भाई हैं, इसलिए में आपसे 
सत्याग्रह कर रही हूँ। आपकी जगह कोई दूसरा आदमी बाबूजी 


पर जान-बूझकर ऐसा घोर अन्याय करता, तो शायद मेरा बस 
चलता, तो उसके हाथ कटवा लेती। चक्रधर की मेरे दिल में 
जितनी इज्जत है, उसका आप लोग अनुमान नहीं कर सकते। 


एक क्षण के लिए सन्नाटा छा गया। गुरुसेवक का मुँह नन्हा-सा 
हो गया, और राजा साहब तो मानो रो दिए। आखिर चुपचाप 
अपनी मोटर की ओर चले। जब वह मोटर पर बेठ गए तो 
मनोरमा भी धीरे से उनके पास आई ओर स्नेह सिंचित नेत्रों से 
देखकर बोली -- में कल आपके साथ अवश्य चलँगी। 


राजा ने सड़क की ओर ताकते हुए कहा -- जैसी तुम्हारी खुशी। 


मनोरमा -- अगर इस मामले में सच्चा फेसला करने के लिए 
भेयाजी पर हाकिमों की अकृपा हुई, तो आपको भेयाजी के लिए 
कुछ फिक्र करनी पड़ेगी। 


राजा -- देखी जायगी। 

मनोरमा तनकर बोले -- क्या कहा? 

राजा -- कुछ तो नहीं। 

मनोरमा -- भैयाजी को रियासत में जगह देनी होगी। 
राजा - तो दे देना, में रोकता कब हूँ? 


मनोरमा -- कल चार बजे आने की कृपा कीजिएगा। मुझे आपके 
साथ आज न चलने का बड़ा दुःख हे,पर मजबूर हूँ। में चली 
जाऊँगी, तो भैयाजी कुछ का कुछ कर बेठेंगे। आप नाराज तो 
नहीं हैं? 


यह कहते-कहते मनोरमा की आँखें सजल हो गईं। राजा ने 
मन्ब्-मुग्ध नेत्रों से उसकी ओर ताका और गद्गद होकर बोले -- 
तुम इसकी जरा भी चिन्ता न करो। तुम्हारा इशारा काफी हे। 
लो, अब खुश होकर मुस्करा दो। देखो, वह हँसी आई! 


मनोरमा मुस्करा पड़ी। पानी में कमल*खिल गया। राजा.साहब ने 
उससे हाथ मिलाया ओर चले गए। तब मनोरमा आकर कुर्सी पर 
बेठ गई। |इस समय गुरुसेवक की दशा उस आदमी की-सी 

थी, जिसके सामने कोई महात्मा धूनी रमाए बेठे हों, ओर बगल में 
कोई विहसित, विकसित रमणी मधुर संगीत अलाप रही हो। 

उसका मन तो संगीत की ओर आकर्षित होता है; लेकिन 
लज्जावश उधर न देखकर वह जाता है ओर महात्मा के चरणों 
पर सिर झुका देता हे। 

मनोरमा कुर्सी पर बेठी उनकी ओर इस तरह ताक रही थी, मानो 


किसी बालक ने अपनी कागज की नाव लहरों में डाल दी हो 
ओर उसको लहरों के साथ हिलते हुए बहते देखने में मग्न हो। 


नाव कभी झोंके खाती है, कभी लहरों के साथ बहती हे ओर कभी 
डगमगाने लगती हे। बालक का हृदय भी उसी भाँति कभी 
उछलता है, कभी घबराता हे ओर कभी बेठ जाता है। कुर्सी पर 
बेठे-बेठे मनोरमा को एक झपकी आ गई। सावन-भादों की ठंडी 
हवा निद्रामय होती है। उसका मन स्वप्न-साम्राज्य में जा पहुँचा। 
क्या देखती हे कि उसके बचपन के दिन हैं। वह अपने द्वार पर 
सहेलियों के साथ गुड़िया खेल रही है। सहसा एक ज्योतिषी 
पगड़ी बाँधे, पोथी-पत्रा बगल में दबाए आता है। सब लड़कियाँ 
अपनी गुड़ियों का हाथ दिखाने के लिए दौडी हुई ज्योतिषी के पास 
जाती हैं। ज्योतिषी गुड़ियों के हाथ देखने लगता है। न जाने केसे 
गुड़ियों के हाथ लड़कियों के हाथ बन जाते हैं। ज्योतिषी एक 
बालिका का हाथ देखकर कहता है -- तेरा विवाह एक बडे भारी 
अफसर से होगा। बालिका हँसती हुई अपने घर चली जाती हे। 
तब ज्योतिषी दूसरी बालिका का हाथ देखकर कहता है -- तेरा 
विवाह एक बडे सेठ से होगा। तू पालकी में बेठकर चलेगी। 

वह बालिका भी खुश होकर घर चली जाती है। तब मनोरमा की 
बारी आती है। ज्योतिषी उसका हाथ देखकर चिन्ता में डूब जाते 
हैं ओर अन्त में संदिग्ध स्वर में कहते हैं -- तेरे भाग्य में जो 
कुछ लिखा हे, तू उसके विरुद्ध करेगी ओर दुःख उठाएगी। यह 
कहकर वह चल पड़ते हैं; पर मनोरमा उनका हाथ पकड़कर 


कहती है -- आपने मुझे तो कुछ नहीं बताया। मुझे उसी तरह 
बता दीजिए, जेसे आपने मेरी सहेलियों को बताया हे। ज्योतिषी 
झुँझलाकर कहते हैं -- तू प्रेम को छोड़कर धन के पीछे देड़िगी; 
पर तेरा उद्धार प्रेम ही से होगा। यह कहकर ज्योतिषीजी 
अन्तर्धान हो गए ओर मनोरमा खड़ी रोती रह गई। 

यही विचित्र दृश्य देखते-देखते मनोरमा की आँखें खुल गईं। 
उसकी आँखों से अभी तक आँसू बह रहे थे। सामने उसकी 
भावज खड़ी कह रही थी -- घर में चलो, बीबी! मुझसे क्‍यों इतना 
भागती हो? कया में कुछ छीन लूँगी? और गुरुसेवक लेम्प के 
सामने बेठे तजवीज लिख रहे थे। 

मनोरमा ने भावज से पूछा -- भाभी, कया में सो गई थी? अभी तो 
शाम हुई हे। 

गुरुसेवक ने कहा -- शाम नहीं हुई है, बारह बज रहे हें। 
मनोरमा -- तो आपने तजवीज लिख डाली होगी? 

गुरुसेवक -- बस, जरा देर में खत्म हुई जाती हे। 


मनोरमा ने काँपते हुए स्वर में कहा -- आप यह तजवीज फाड़ 
डालिए। 


गुरुसेवक ने बड़ी-बड़ी आँखें करके पूछा -- क्‍यों, फाड़ क्‍यों डालूँ? 


मनोरमा -- यों ही! आपने इस मुकट्ठमे का जिक्र ऐसे बेमोके कर 
दिया कि राजा साहब नाराज हो गए होंगे। मुझे चक्रधर से कुछ 
रिश्वत तो लेनी नहीं है। वह तीन वर्ष की जगह तीस वर्ष क्यों 
न जेल में पड़े रहें, पुणप ओर पाप आपके सिर। मुझसे कोई 
मतलब नहीं। 


गुरुसेवक -- नहीं मनोरमा, में अब यह तजवीज नहीं फाड़ 
सकता। बात यह हे कि मेंने पहले ही से दिल में एक बात स्थिर 
कर ली थी, ओर सारी शहादतें मुझे उसी रंग में रंगी नजर आती 
थीं। सत्य की मैंने तलाश न की थी, तो सत्य मिलता कैसे? अब 
मालूम हुआ कि पक्षपात क्‍योंकर लोगों की आँखों पर परदा डाल 
देता है। अब जो सत्य की इच्छा से बयानों को देखता हूँ, तो 
स्पष्ट मालूम होता है कि चक्रधर बिलकुल निर्दोष हैं। जान- 
बूझकर अन्याय न करूंगा। 

मनोरमा -- आपने राजा साहब की त्योरियाँ देखीं? 

गुरुसेवक -- हाँ, खूब देखीं;पर उनकी अप्रसन्नता के भय से अपनी 
तजवीज नहीं फाड़ सकता। यह पहली तजवीज हे, जो मेंने 
पक्षपात रहित होकर लिखी है और जितना संतोष आज मुझे अपने 


फेसले पर है, उतना ओर कभी न हुआ था। अब तो कोई लाख 
रुपये भी दे, तो भी इसे न फाड़ूँ। 


मनोरमा -- अच्छा, तो लाइए, में फाड़ दूँ। 


गुरुसेवक -- नहीं मनोरमा, ऑंधते हुए आदमी को मत ठेलो, नहीं 
तो फिर वह इतने जोर से गिरिगा कि उसकी आत्मा तक च्र-चूर 
हो जाएगी। मुझे तो विश्वास है कि इस तजवीज से चक्रधर की 
पहली सजा भी घट जायगी। शायद सत्य कलम को भी तेज कर 
देता है। में इन तीन घंटों में बिना चाय का एक प्याला पिये 
चालीस पृष्ठ लिख गया, नहीं तो हर दस मिनट में चाय पीनी 
पड़ती थी। बिना चाय की मदद के कलम ही न चलती थी। 


मनोरमा -- लेकिन मेरे सिर इसका एहसान न होगा? 


गुरुसेवक -- सचाई आप ही अपना इनाम हे, यह पुरानी कहावत 
है। सत्य से आत्मा भी बलवान हो जाती है। में तुमसे सत्य 
कहता हूँ, अब मुझे जरा भी भय नहीं है। 


मनोरमा -- अच्छा,अब में जाऊँगी। लालाजी घबरा रहे होंगे। 
भाभी -- हाँ-हाँ, जरूर जाओ, वहाँ माताजी के स्तनों में दूध उतर 
आया होगा। यहाँ कोन अपना बेठा हुआ हे? | 


मनोरमा -- भाभी, लोंगी अम्माँ को तुम जितना नीच समझती हो, 
उतनी नीच नहीं हैं ।तुम लोगों के लिए वह अब भी रोया करती 
हें। 


भाभी -- अब बहुत बखान न करो, जी जलता है। वह तो मरती 
भी हो, तो भी देखने न जाऊँ। किसी दूसरे घर में होती, तो अभी 
तक बरतन माँजती होती। यहाँ आकर रानी बन गई। लो उठो 
चलो; आज तुम्हारा गाना सुनूँगी। बहुत दिनों के बाद पंजे में 
आयी हो। 


मनोरमा घर न जा सकी। भोजन करके भावज के साथ लेटी। 
बड़ी रात तक दोनों में बातें होती रहीं। आखिर भाभी को नींद 
आ गई, पर मनोरमा की आँखों में नींद कहाँ? वह तो पहले ही सो 
चुकी थी, वही स्वप्न उसके मस्तिष्क में चक्कर लगा रहा था। वह 
बार-बार सोचती थी,इस स्वप्न का आशय क्‍या यही है कि राजा 
साहब से विवाह करके वह सचमुच अपना भाग्य पलट रही हे? 
क्या वह प्रेम को छोड़कर धन के पीछे भागी जा रही हे? वह प्रेम 
कहाँ है, जिसे उसने छोड़ दिया हे? उसने तो उसे पाया ही नहीं। 
वह जानती है कि उसे कहाँ पा सकती हे: पर पाए केसे? वह वस्तु 
तो उसके हाथ से निकल गई। वह मन में कहने लगी -- 
बाबूजी, तुमने कभी मेरी ओर आँख उठाकर देखा हे? नहीं, मुझे 
इसकी लालसा रह ही गई। तुम दूसरों के लिए मरना जानते हो, 
अपने लिए जीना भी नहीं जानते। तुमने एक बार मुझे इशारा भी 
कर दिया होता, तो में दोड़कर तुम्हारे चरणों में लिपट जाती। इस 
धन-दोलत पर लात मार देती, इस बन्धन को कच्चे धागे की 


भाँति तोड़ देती; लेकिन तुम इतने विद्वान होकर भी इतने सरल 
हृदय हो! इतने अनुरक्त होकर भी इतने विरक्त! तुम समझते हो, 
तुम्हारे मन का हाल नहीं जानती? में सब जानती हूँ, एक-एक 
अक्षर जानती हूँ: लेकिन कया करूँ? मेंने अपने मन के भाव उससे 
अधिक प्रकट कर दिए थे, जितना मेरे लिए उचित था। मेंने 
बेशर्मी तक की, लेकिन तुमने मुझे न समझा, या समझने की चेष्टा 
ही न की। अब तो भाग्य मुझे उसी ओर लिये जा रहा है, जिधर 
मेरी चिता बनी हुई है। उसी चिता पर बैठने जाती हूँ। यही 
हृदयदाह मेरी चिता होगी और यही स्वप्न-सन्देश मेरे जीवन का 
आधार होगा। प्रेम से में बंचित हो गई ओर अब मुझे सेवा ही से 
अपना जीवन सफल करना होगा। वह स्वप्न नहीं, आकाशवाणी 
है! अभागिनी इससे अधिक ओर क्या अभिलाषा रख सकती हे? 
यही सोचते-सोचते वह लेटे-लेटे यह गीत गाने लगी -- 

करूँ क्या, प्रेम समुद्र अपार! 

स्नेह सिन्धु में मग्न हुई में, लहरें रहीं हिलोर, 

हाथ न आए तुम जीवन धन, पाया कहीं न छोर, 

करूँ क्या, प्रेम समुद्र अपार! 

झूम-झूमकर जब इठलायी सुरभित स्निग्ध समीर, 

नभ मंडल में लगा विचरने मेरा हृदय अधीर। 

करूँ क्या, प्रेम समुद्र अपार। 

हुक्काम के इशारों पर नाचने वाले गुरुसेवकर्सिह ने जब चक्रधर 
को जेल के दंगे के इलजाम से बरी कर दिया, तो अधिकारी 
मंडल में सनसनी-सी फेल गई। गुरुसेवक से ऐसे फेसले की 
किसी को आशा न थी। फैसला क्‍या था, मानपत्र था,जिसका 
एक-एक शब्द वात्सल्य के रस में सराबोर था। जनता में धूम 
मच गई। ऐसे न्‍्यायवीर और सत्यवादी प्राणी विरले ही होते हें, 
सबके मुँह से यही बात निकलती थी। शहर के कितने ही 
आदमी तो गुरुसेवक के दर्शनों को आए ओर यह कहते हुए लोटे 
कि यह हाकिम नहीं, साक्षात्‌ देवता है। अधिकारियों ने सोचा था, 
चक्रधर को चार-पाँच साल जेल में सड़ाएँगे, लेकिन अब तो खूँटा 
ही उखड गया, उछलें किस बिरते पर? चक्रधर इस इल्जाम से 
बरी ही न हुए, बल्कि उनकी पहली सजा भी एक साल घटा दी 
गई। 


मिस्टर जिम तो ऐसा जामे से बाहर हुए कि बस चलता, तो 
गुरुसेवक को गोली मार देते। ओर कुछ न कर सके, तो चक्रधर 
को तीसरे ही दिन आगरे भेज दिया, लेकिन ईश्वर न करे कि 


किसी पर हाकिमों की टेढी निगाह हो। चक्रधर की मीयाद घटा 
दी गई, लेकिन कर्मचारियों को सख्त ताकीद कर दी गयी थी कि 
कोई केदी उनसे बोलने तक न पाए, कोई उनके कमरे के द्वार 
तक भी न जाने पाए, यहाँ तक कि कोई कर्मचारी भी उनसे न 
बोले। साल भर में दस साल की केद का मजा चखाने की 
हिकमत सोच निकाली गई। मजा यह कि इस धुन में चक्रधर 
को कोई काम भी न दिया गया। बस, चारों पहर उसी चार हाथ 
लम्बी ओर तीन हाथ चोडी कोठरी में पड़े रहो। 


जेल के विधाताओं में चाहे जितने अवगुण हों, पर वे मनोविज्ञान के 
पण्डित होते हैं। किस दंड से आत्मा को अधिक से अधिक कष्ट 
हो सकता है, इसका उन्हें सम्पूर्ण ज्ञान होता है। मनुष्य के लिए 
बेकारी से बड़ा और कोई कष्ट नहीं है, इसे वे खूब जानते हें। 
चक्रधर के कमरे का द्वार दिन में केवल दो बार खुलता था। 
वार्डन खाना रखकर किवाड़ बन्द कर देता था। आह! 
कालकोठरी! तू मानवी पशुता की सबसे क्रर लीला, सबसे उज्ज्वल 
कीर्ति है। तू वह जादू है, जो मनुष्य को आँखें रहते अन्धा, कान 
रहते बहरा, जीभ रहते गूंगा बना देती है। कहाँ हैं सूर्य की वे 
किरणें जिन्हें देखकर आँखों को अपने होने का विश्वास हो? कहाँ 
है वह वाणी,जो कानों को जगाए? गंध हे, किन्तु ज्ञान तो भिन्नता में 
है। जहाँ दुर्गन्ध के सिवा और कुछ नहीं, वहाँ गंध का ज्ञान केसे 


हो? बस, शून्य हे, अंधकार हे! वहाँ पंच भूतों का अस्तित्व ही नहीं। 
कदाचित्‌ ब्रह्मा ने इस अवस्था की कल्पना ही न की होगी, 
कदाचित्‌ उनमें यह सामर्थ्य ही न थी। मनुष्य की आविष्कार 
शक्ति कितनी विलक्षण हे! धन्य हो देवता, धन्य हो! 


चक्रधर के विचार और भाव इतनी जल्द बदलते रहते थे कि 
कभी-कभी उन्हें भ्रम होने लगता था कि में पागल तो नहीं हुआ 
जा रहा हूँ? कभी सोचते ईश्वर ने ऐसी सृष्टि की रचना ही क्‍यों 
की, जहाँ इतना स्वार्थ, द्रेष ओर अन्याय हे? क्या ऐसी पृथ्वी न बन 
सकती थी, जहाँ सभी मनुष्य, सभी जातियां प्रेम ओर आनन्द के 
साथ संसार में रहती? यह कौन-सा इंसाफ है कि कोई तो दुनिया 
के मजे उड़ाए, कोई धक्के खाए? एक जाति दूसरी का रक्त चूसे 
ओर मूँछों पर ताव दे? दूसरी कुचली जाए ओर दाने-दाने को 
तरसे? ऐसा अन्यायमय संसार ईश्वर की सृष्टि नहीं हो सकता। 
पूर्व संसार का सिद्धान्त ढोंग मालूम होता है, जो लोगों ने दुखियों 
ओर दुर्बलों के आँसू पोंछने के लिए गढ़ लिये हैं। दो-चार दिन 
यही संशय उनके मन को मथा करता। फिर एकाएक विचारधारा 
पलट जाती। अंधकार में प्रकाश की ज्योति फेल जाती, कांटों की 
जगह फूल नजर आने लगते। पराधीनता एक ईश्वरीय विधान 
का रूप धारण कर लेती, जिसमें विकास ओर जागृति का मंत्र 
छिपा हुआ हे। नहीं, पराधीनता दंड नहीं है; यह शिक्षालय है, जो 


हमें स्वराज्य के सिद्धान्त सिखाता हे, हमारे पुराने कुसंस्कारों को 
मिटाता हे; हमारी मुंदी हुई आँखें खोलता है, इसके लिए ईश्वर का 
गिला करने की जरूरत नहीं। हमें उनको धन्यवाद देना चाहिए। 


अन्त को इस अन्तर्बईन्द्व में उनकी आत्मा ने विजय पाई। सारी 
मन की अशांति, क्रोध और हिसात्मक वृत्तियाँ उसी विजय में मग्न 
हो गईं। मन पर आत्मा का राज्य हो गया। इसकी परवाह न 
रही कि ताजी हवा मिलती हे या नहीं, भोजन केसा मिलता हे, 
कपड़े कितने मैले हें, उनमें कितने चिलवे पड़े हुए हैं कि खुजाते- 
खुजाते देह में दिदोरे पड जाते हैं। इन कष्टों की ओर उनका 
ध्यान ही न जाता। मन अन्तर्जगत्‌ की सैर करने लगा। यह नई 
दुनिया, जिसका अभी तक चक्रधर को बहुत कम ज्ञान था, इस 
लोक से कहीं ज्यादा पवित्र, उज्ज्वल और शांतिमय थी। यहाँ रवि 
की मधुर प्रभात किरणों में, इन्दु की मनोहर छटा में, वायु के 
कोमल संगीत में, आकाश की निर्मल नीलिमा में एक विचित्र ही 
आनन्द था। वह किसी समाधिस्थ योगी की भाँति घंटों इस 
अन्तर्लोक में विचरते रहते। शारीरिक कष्टों से अब उन्हें विराग- 
सा होने लगा। उनकी ओर ध्यान देना वह तुच्छु समझते थे। 
कभी-कभी वह गाते। मनोरंजन के लिए कई खेल निकाले। 

अंधेरे में अपनी लुटिया लुढ़का देते और उसे एक ही खोज में 
उठा लाने की चेष्टा करते। अगर उन्हें किसी चीज की जरूरत 


मालूम होती, तो वह प्रकाश था। इसलिए नहीं कि वह अंधकार 
से ऊब गये थे, बल्कि इसलिए कि वह अपने मन में उमड़ने वाले 
भावों को लिखना चाहते थे। लिखने की सामग्रियों के लिए उनका 
मन तड़पकर रह जाता। धीरे-धीरे उन्हें प्रकाश की भी जरूरत न 
रही। उन्हें ऐसा विश्वास होने लगा कि में अंधेरे में भी लिख 
सकता हूँ। यही न होगा कि पंक्तियाँ सीधी न होंगी, पर पंक्तियों 
को दूर-दूर रखकर और शब्दों को अलग-अलग लिखकर वह इस 
मुश्किल को आसान कर सकते थे। सोचते, कभी यहाँ से बाहर 
निकलने पर उस लिखाबट को पढने में कितना आनन्द आएगा, 
कितना मनोरंजन होगा! लेकिन लिखने का सामान कहाँ? बस, यही 
एक ऐसी चीज थी, जिसके लिए वह कभी-कभार विकल हो जाते 
थे। विचार को ऐसे अथाह सागर में डूबने का मोका फिर न 
मिलेगा ओर ये मोती फिर हाथ न आएँगे, लेकिन केसे मिलें? 


चक्रधर के पास कभी-कभी एक बूढ़ा वार्डन भोजन लाया करता 
था, वह बहुत ही हँसमुख आदमी था। चक्रधर को प्रसन्नमुख 
देखकर दो-चार बातें कर लेता था। आह | बार पूछ चुका था कि 
बाबूजी चरस-तम्बाकू की इच्छा हो, तो हमसे कहना। चक्रधर को 
खयाल आया, क्‍यों न उससे एक पेंसिल ओर थोडे-से कागज के 
लिए कहूँ? इस उपकार का बदला कभी मोका मिला तो चुका 
दूँगा। कई दिनों तक तो वह इसी संकोच में पड़े रहे कि उससे 


कहूँ या नहीं। आखिर एक दिन उनसे न रहा गया, पूछ ही बेठे 
-- क्यों जमादार, यहाँ कहीं कागज-पेंसिल तो मिलेगी? 


बूढ़ा वार्डन उनकी पूर्व कथा सुन चुका था, कुछ लिहाज करता 
था। मालूम नहीं किस देवता के आशीर्वाद से उसमें इतनी 
इंसानियत बच रही थी। ओर जितने वार्डन भोजन लाते, वे या तो 
चक्रधर को अनायास दो-चार ऐंडी-बेंडी सुना देते,या चुपके से 
खाना रखकर चले जाते। चक्रधर को चरित्र-ज्ञान प्राप्त करने का 
यह बहुत ही अच्छा अवसर मिलता था। बूढ़े वार्डन ने सतर्क 
भाव से कहा -- मिलने को तो मिल जाएगा, पर किसी ने देख 
लिया, तो कया होगा? 


इस वाक्य ने चक्रधर को संभाल लिया। उनकी विवेक बुद्धि जो 
क्षण भर के लिए मोह में फँस गई थी, जाग उठी। बोले -- नहीं, 
में यों ही पूछता था। यह कहते-कहते लज्जा से उनकी जबान 
बन्द हो गई। जरा-सी बात के लिए इतना पतन! 

इसके बाद उस वार्डन ने फिर कई बार पूछा -- कहो तो पिंसिन- 
कागद ला दूँ, मगर चक्रधर ने हर दफा यही कहा -- मुझे 
जरूरत नहीं। | 

बाबू यशोदानन्दन को ज्यों ही मालूम हुआ कि चक्रधर आगरा 
जेल में आ गए हैं, वह उनसे मिलने की कई बार चेष्टा कर चुके 


थे,पर आज्ञा न मिलती थी। साधारणत: केदियों को छठे महीने 
अपने धर के किसी प्राणी से मिलने की आज्ञा मिल जाती थी। 
चक्रधर के साथ इतनी रियायत भी न की गई थी, पर 
यशोदानन्दन अवसर पड़ने पर खुशामद भी कर सकते थे। अपना 
सारा जोर लगाकर अन्त में उन्होंने आज्ञा प्राप्त कर ही ली-अपने 
लिए नहीं, अहिल्या के लिए। उस विरहणी की दशा दिनोंदिन 
खराब होती जाती थी। जब से चक्रधर ने जेल में कदम रखा, 
उसी दिन से वह भी केदियों की-सी जिंदगी बसर करने लगी। 
चक्रधर जेल में भी स्वतन्त्र थे, वह भाग्य को अपने पेरों पर झुका 
सकते थे। अहिल्या घर में भी केद थी;वह भाग्य पर विजय न 
पा सकती थी। वह केवल एक बार बहुत थोडा-सा खाती ओर 
वह भी रूखा-सूखा। वह चक्रधर को अपना पति समझती थी। 
पति की ऐसी कठिन तपस्या देखकर उसे आप ही आप बनाव- 
श्रृंगार से, खाने-पीने से, हँसने-बोलने से अरुचि होती थी। कहाँ 
पुस्तकों पर जान देती थी, कहाँ अब उनकी ओर आँख उठाकर न 
देखती। चारपाई पर सोना भी छोड़ दिया था। केवल जमीन पर 
एक कंबल बिछाकर पड़ी रहती। बेसाख-जेठ की गरमी का क्‍या 
पूछना, घर की दीवारें तवे की तरह तपती हैं। घर भाड़-सा मालूम 
होता है। रात को खुले मैदान में भी मुश्किल से नींद आती हे, 


लेकिन अहिल्या ने सारी गरमी एक छोटी-सी बन्द कोठरी में 
सोकर काट दी। 


माघ की सरदी का क्या पूछना? प्राण तक काँपते हैं। लिहाफ के 
बाहर मुँह निकालना मुश्किल होता है। पानी पीने से जूड़ी-सी चढ़ 
आती है। लोग आग पर पतंगों की भाँति गिरते हैं, लेकिन 
अहिल्या के लिए वही कोठरी की जमीन थी ओर एक फटा हुआ 
कंबल। सारा घर समझाता था -- क्‍यों इस तरह प्राण देती हो? 
तुम्हारे प्राण देने से चक्रधर का कुछ उपकार होता, तो एक बात 
भी थी। व्यर्थ काया को क्‍यों कष्ट देती हो? इसका उसके पास 
यही जवाब था -- मुझे जरा भी कष्ट नहीं। आप लोगों को न 
जाने केसे मेदान में गरमी लगती हे, मुझे तो कोठरी में खूब नींद 
आती है। आप लोगों को न जाने केसे सरदी लगती हे, मुझे तो 
कम्बल में ऐसी गहरी नींद आती है कि एक बार भी आँख नहीं 
खुलती। ईश्वर में पहले भी उसकी भक्ति कम न थी, अब तो 
उसकी धर्मनिष्ठा ओर भी बढ़ गई। प्रार्थना में इतनी शांति हे, 
इसका उसे पहले अनुमान न था। जब वह हाथ जोड़कर आँखें 
बंद करके ईश्वर से प्रार्थना करती, तो उसे ऐसा मालूम होता कि 
चक्रधर स्वयं मेरे सामने खड़े हैं। एकाग्रता ओर निरंतर ध्यान से 
उसकी आत्मा दिव्य होती जाती थी। इच्छाएं आप ही आप 
गायब हो गईं। चित्त की वृत्ति ही बदल गई। उसे अनुभव होता 


था कि मेरी प्रार्थनाएं उस मातृ-स्नेहपूर्ण अंचल की भाँति, जो 
बालक को ढंक लेता है, चक्रधर की रक्षा करती रहती हैं। 


जिस दिन अहिल्या को मालूम हुआ कि चक्रधर से मिलने की 
आज्ञा मिल गई है उसे आनन्द के बदले भय होने लगा -- वह न 
जाने कितने दुर्बल हो गए होंगे,न जाने उनकी सूरत केसी बदल 
गई होगी। कोन जाने, हृदय बदल गया हो। यह भी शंका होती 
थी कि कहीं मुझे उनके सामने जाते ही मूर्च्छा न आ जाय, कहीं 
में चिल्लाकर रोने न लगूँ। अपने दिल को बार-बार मजबूत 
करती थी। 


प्रातःकाल उसने उठकर स्नान किया और बड़ी देर तक बेठी 
वंदना करती रही। माघ का महीना था, आकाश में बादल छाए 
हुए थे। इतना कुहरा पड रहा था कि सामने की चीज न सूझती 
थी। सर्दी के मारे लोगों का बुरा हाल था। घरों की महरियाँ 
अँगीठियाँ लिये ताप रही थीं, धन्धा करने कोन जाय। मजदूरों को 
फाका करना मंजूर था;पर काम पर जाना मुश्किल मालूम होता 
था। 

दुकानदारों को दुकान की परवाह न थी, बेठे आग तापते थे; यमुना 
में नित्य स्नान करने वाले भक्तजन भी आज तट पर नजर न 
आते थे। सड़कों पर, बाजार में, गलियों में, सन्नाटा छाया हुआ 


था। ऐसा ही कोई विपत्ति का मारा दुकानदार था, जिसने दुकान 
खोली हो। बस, अगर चलते-फिरते नजर आते थे, तो वे दफ्तर के 
बाबू थे, जो सर्दी से सिकुड़े, जेब में हाथ डाले, कमर टेढी किए, 
लपके चले जाते थे। अहिल्या इसी वक्त यशोदानन्दनजी के साथ 
गाडी में बेठकर जेल चली। उसे उल्लास न था, शंका ओर भय 
से दिल काँप रहा था, मानो कोई अपने रोगी मित्र को देखने जा 
रहा हो। 


जेल में पहुँचते ही एक ओरत ने उसकी तलाशी ली ओर उसे 
पास के एक कमरे में ले गई, जहाँ एक टाट का टुकड़ा पडा 

था। उसने अहिल्या को उस टाट पर बेठने का इशारा किया। 
तब एक कुर्सी मँगवाकर आप उस पर बेठ गई और चोकीदार से 
कहा -- अब यहाँ सब ठीक हे, केदी को लाओ। 


अहिल्या का कलेजा धडक रहा था। उस स्त्री को अपने समीप 
बेठे देखकर उसे कुछ ढाढ़स हो रहा था, नहीं तो शायद वह 
चक्रधर को देखते ही उनके पेरों से लिपट जाती। सिर झुकाए 
बैठी थी कि चक्रधर दो चोकीदारों के साथ कमरे में आए। 

उनके सिर पर कनटोप था और देह पर एक आधी आस्तीन का 
कुरता; पर मुख पर आत्मबल की ज्योति झलक रही थी। उनका 
रंग पीला पड गया था, दाढी के बाल बढ़े हुए थे ओर आँखें भीतर 
को घुसी हुई थीं;पर मुख पर एक हल्की-सी मुस्कराहट खेल रही 


थी। अहिल्या उन्हें देखकर चोंक पड़ी, उसकी आँखों से बे- 
अख्तियार आँसू निकल आए। शायद कहीं ओर देखती तो पहचान 
भी न सकती। घबरायी-सी उठकर खड़ी हो गई। अब दो के 
दोनों खड़े हैं, दोनों के मन में हजारों बातें हें, उद्धार पर उद्बार 
उठते हें, दोनों एक-दूसरे को कनखियों में देखते हें, जिनमें प्रेम, 
आकांक्षा और उत्सुकता की लहरें-सी उठ रही हैं; पर किसी के 
मुँह से शब्द नहीं निकलता। अहिल्या सोचती हे, क्या पूछूँ, इनका 
एक-एक अंग अपनी दशा आप सुना रहा है। उसकी आँखों में 
बार-बार आँसू उमड़ आते हैं पर पी जाती है। चक्रधर भी यही 
सोचते हें, क्या पूछूँ,इसका एक-एक अंग इसकी तपस्या ओर 
वेदना की कथा सुना रहा है। बार-बार ठंडी साँसें खींचते हैं, पर 
मुँह नहीं खुलता। वह माधुर्य कहाँ हे, जिस पर ऊषा की लालिमा 
बलि जाती थी? वह चपलता कहाँ है, वह सहास छवि कहाँ हे, जो 
मुखमंडल की बलाएं लेती थी। मालूम होता हे, बरसों की रोगिणी 
है। आह! मेरे ही कारण इसकी यह दशा हुई है। अगर कुछ 
दिन ओर इसी तरह घुली, तो शायद प्राण ही न बचें। किन शब्दों 
में दिलासा दूँ,क्या कहकर समझाऊँ? इसी असमंजस ओर 
कण्ठावरोध की दशा में खड़े-खड़े दोनों को दस मिनट हो गए। 
शायद उन्हें ख्याल ही न रहा कि मुलाकात का समय केवल बीस 
मिनट है। यहाँ तक कि उस लेडी को उनकी दशा पर दया 


आई, घडी देखकर बोली -- तुम लोग यों ही कब तक खड़े 
रहोगे? दस मिनट गुजर गए, केवल दस मिनट ओर बाकी हें। 


चक्रधर मानों समाधि से जाग उठे। बोले -- अहिल्या, तुम इतनी 
दुबली क्‍यों हो? बीमार हो क्‍या? | 


अहिल्या ने सिसकियों को दबाकर कहा -- नहीं तो, में बिलकुल 
अच्छी हूँ। आप अलबत्ता इतने दुबले हो गए हैं कि पहचाने नहीं 
जाते। 


चक्रधर -- खेर, मेरे दुबले होने के तो कारण हें; लेकिन तुम क्‍यों 
ऐसी घुली जा रही हों? कम-से-कम अपने को इतना तो बनाए 
रखो कि जब में छूटकर आऊँ, तो मेरी कुछ मदद कर सको। 
अपने लिए नहीं, तो मेरे लिए तो तुम्हें अपनी रक्षा करनी ही 
चाहिए। अगर तुमने इसी भाँति घुल-घुलकर प्राण दे दिए, ती 
शायद जेल से मेरी भी लाश ही निकले। तुम्हें वचन देना पड़ेगा 
कि तुम अब से अपनी ज्यादा फिक्र रखोगी। मेरी ओर से तुम 
निश्चिन्त रहो। मुझे यहाँ कोई तकलीफ नहीं है। बड़ी शांति से 
दिन कट रहे हैं। मुझे तो ऐसा मालूम होता है कि मेरे आत्म- 
सुधार के लिए इस तपस्या की बड़ी जरूरत थी। मैंने अंधेरी 
कोठरी में जो कुछ पाया, वह पहले प्रकाश में रहकर न पाया 
था। मुझे अगर उसी कोठरी में सारा जीवन बिताना पड़े, तो भी 


में न घबराऊँगा। हमारे साधु-संत अपनी इच्छा से जीवन-पर्यन्त 
कठिन-से कठिन तपस्या करते हैं। मेरी तपस्या उनसे कहीं सरल 
ओर सुसाध्य हे। अगर दूसरों ने मुझे इस संयम का अवसर दिया, 
तो में उनसे बुरा क्‍यों मानूँ? मुझे तो उनका उपकार मानना 
चाहिए। मुझे वास्तव में इस संयम की बड़ी जरूरत थी, नहीं तो 
मेरे मन की चंचलता मुझे न जाने कहाँ ले जाती। प्रकृति सदेव 
हमारी कमी को पूरा करती रहती है, यह बात अब तक मेरी 
समझ में न आई थी। अब तक में दूसरों का उपकार करने का 
स्वप्न देखा करता था। अब ज्ञात हुआ कि अपना उपकार ही 
दूसरों का उपकार है! जो अपना उपकार नहीं कर सकता, वह 
दूसरों का उपकार क्या करेगा? में तुमसे सत्य कहता हूँ, यहाँ बडे 
आराम से हूँ ओर इस परीक्षा में पड़ने से प्रसन्न हूँ। बाबूजी तो 
कुशल से हें? 

अहिल्या -- हाँ, आपको बराबर याद किया करते हैं। मेरे साथ 
वह भी आए हें; पर यहाँ न आने पाए। अम्माँ ओर बाबूजी में 
कई महीनों से खटपट है। वह कहती हैं, बहुत दिन तो समाज 
की चिंता में दुबले हुए, अब आराम से घर बेठो, क्या तुम्हीं ने 
समाज का ठेका ले लिया है? बाबूजी कहते हैं, यह काम तो उसी 
दिन छोड़ूँगा, जिस दिन प्राण शरीर को छोड़ देगा। बेचारे बराबर 
दोड़ते रहते हैं। एक दिन भी आराम से बैठना नसीब नहीं होता। 


तार से बुलावे आते रहते हैं। फुरसत मिलती हे, तो लिखते हें। 
न जाने ऐसी कया हवा बदल गई हे कि नित्य कहीं-न-कहीं से 
उपद्रव की खबर आती रहती है। आजकल स्वास्थ्य भी बिगड़ 
गया हे; पर आराम करने की तो उन्होंने कसम खा ली है। बूढ़े 
ख्वाजा महमूद से न जाने किस बात पर अनबन हो गई हे। 
आपके चले जाने के बाद कई महीने तक खूब मेल रहा; लेकिन 
अब फिर वही हाल हेै। 


अहिल्या ने ये बातें महत्त्व की समझकर न कहीं; बल्कि इसलिए 
कि वह चक्रधर का ध्यान अपनी तरफ से हटा देना चाहती थी। 
चक्रधर विरक्त होकर बोले -- दोनों आदमी फिर धर्मान्धता के 
चक्कर में पड गए होंगे। जब तक हम सच्चे धर्म का अर्थ न 
समझेंगे, हमारी यही दशा रहेगी। मुश्किल यह है कि जिन महान्‌ 
पुरुषों से अच्छी धर्मनिष्ठा की आशा की जाती हे, वे अपने 
अशिक्षित भाइयों से भी बढ़कर उद्दंड हो जाते हैं। में तो नीति ही 
को धर्म समझता हूँ ओर सभी सम्प्रदायों की नीति एक-सी हे। 
अगर अन्तर है तो बहुत थोड़ा। हिन्दू, मुसलमान, ईसाई, बोद्ध, सभी 
सत्कर्म ओर सक्विचार की शिक्षा देते हैं। हमें कृष्ण, राम, ईसा, 
मुहम्मद, बोद्ध सभी महात्माओं का समान आदर करना चाहिए। ये 
मानव जाति के निर्माता हैं। जो इनमें से किसी का अनादर करता 
है या उनकी तुलना करने बेठता है, वह अपनी मूर्खता का परिचय 


देता है। बुरे हिन्दू से अच्छा मुसलमान उतना ही अच्छा हे, 
जितना बुरे मुसलमान से अच्छा हिन्दू। देखना यह चाहिए कि वह 
केसा आदमी हे,न कि यह कि किस धर्म का आदमी हे, संसार 
का भावी धर्म, सत्य, न्याय ओर प्रेम के आधार पर बनेगा। हमें 
अगर संसार में जीवित रहना है, तो अपने हृदय में इन्हीं भावों का 
संचार करना पड़ेगा। मेरे घर का तो कोई समाचार न मिला 
होगा? 

अहिल्या -- मिला क्‍यों नहीं, बाबूजी हाल ही में काशी गये थे। 
जगदीशपुर के राजा साहब ने आपके पिताजी को पचास रुपये 
मासिक बाँध दिया हे, इससे अब उनको धन का कष्ट नहीं हे। 
आपकी माताजी अलबत्ता रोया करती हैं! छोटी रानी साहब की 
आपके घर वालों पर विशेष कृपा दृष्टि हे। 


चकधर ने विस्मित होकर पूछा -- छोटी रानी कोन? 


अहिल्या -- रानी मनोरमा, जिनसे अभी थोडे ही दिन हुए, राजा 
साहब का विवाह हुआ हे। 


चक्रधर -- तो मनोरमा का विवाह राजा साहब से हो गया? 
अहिल्या -- यही तो बाबूजी कहते थे। 


चक्रधर - तुम्हें खूब याद हे, भूल तो नहीं रही हो? 


अहिल्या -- खूब याद हे, इतनी जल्दी भूल जाऊँगी! 


चक्रधर -- यह तो बड़ी दिल्‍लगी हुई, मनोरमा का विवाह 
विशालसिंह के साथ | मुझे तो अब भी विश्वास नहीं आता। 
बाबूजी ने नाम बताने में गलती की होगी। 


अहिल्या -- बाबूजी को स्वयं आश्चर्य हो रहा था। काशी में भी 
लोगों को बड़ा आश्चर्य है। मनोरमा ने अपनी खुशी से विवाह 
किया है, कोई दबाव न था। मनोरमा किसी से दबने वाली है ही 
नहीं। सुनती हूँ, राजा साहब बिलकुल उनकी मुट्ठी में हैं। जो 
कुछ वह करती है, वही होता हे। राजा साहब तो काठ के पुतले 
बने हुए हैं। बाबूजी चन्दा माँगने गए थे, तो रानीजी ही ने पाँच 
हजार दिए। बहुत प्रसन्न मालूम होती थीं। 

सहसा लेडी ने कहा -- वक्त पूरा हो गया। वार्डन, इन्हें अन्दर ले 
जाओ। 

चक्रधर क्षण भर भी और न ठहरे। अहिल्या को तृष्णापूर्ण नेत्रों 
से देखते हुए चले गए। अहिल्या ने सजल नेत्रों से उन्हें प्रणाम 
किया और उनके जाते ही फूट-फूटकर रोने लगी। 


22 


फागुन का महीना आया, ढोल-मंजीरे की आवाजें कानों में आने 
लगीं, कहीं रामायण की मंडलियाँ बनीं, कहीं फाग और चोताल का 
बाजार गर्म हुआ। पेड़ों पर कोयल कूकी, घरों में महिलाएं कूकने 
लगीं। सारा संसार मस्त है; कोई राग में, कोई साग में। मुंशी 
वज््धर की संगीत सभा भी सजग हुई। यों तो कभी-कभी बारहों 
मास बेठक होती थी;पर फागुन आते ही बिना नागा मूदंग पर 
थाप पड़ने लगी। उदार आदमी थे, फिक्र को कभी पास न आने 
देते। इस विषय में वह बड़े-बड़े दार्शनिकों से भी दो कदम आगे 
बढ़े हुए थे। अपने शरीर को वह कभी कष्ट न देते थे। कवि 
के आदेशानुसार बिगड़ी को बिसार देते थे, हाँ, आगे की सुधि न 
लेते थे। लडका जेल में हे, घर में स्त्री रोते-रोते अंधी हुई जाती 
है, सयानी लड़की घर में बेठी हुई है; लेकिन मुंशीजी को कोई गम 
नहीं। पहले पच्चीस रुपये में गुजर करते थे, अब पचहत्तर रुपये 
भी पूरे नहीं पड़ते। जिनसे मिलते हें हँसकर, सबकी मदद करने 
को तैयार, मानों उनके मारे अब कोई प्राणी रोगी, दुखी, दरिद्र न 
रहने पाएगा, मानों वह ईश्वर के दरबार से लोगों के कष्ट दूर 
करने का ठेका लेकर आये हैें। वादे सबसे करते हैं, किसी ने 
झुककर सलाम किया ओर प्रसन्न हो गए। दोनों हाथों से वरदान 


बांटते फिरते हैं, चाहे पूरा एक भी न कर सके। अपने मुहल्ले के 
कई बेफिक़ों को, जिन्हें कोई टके को भी न पूछता था, रियासत 
में नोकर करा दिया -- किसी को चोकीदार, किसी को मुहर्रिर, 
किसी को कारिन्दा। मगर नेकी करके दरिया में डालने की 
उनकी आदत नहीं। जिससे मिलते हैं, अपना ही यश गाना शुरू 
करते हैं और उसमें मनमानी अतिशयोक्ति भी करते हैं। मशहूर 
हो गया है कि राजा ओर रानी दोनों इनकी मुट्ठी में हें। सारा 
अख्तियार मदार इन्हीं के हाथ में है। 


अब मुंशीजी के द्वार पर सायलों की भीड़ लगी रहती हे, जेसे 
क्वार के महीने में वेद्यों के द्वार पर रोगियों की। मुंशीजी किसी 
को निराश नहीं करते, ओर न कुछ कर सकें, तो बातों से ही पेट 
भर देते हैं। वह लाख बुरे हों, फिर भी उनसे कहीं अच्छे हैं, जो 
दर पाकर अपने को भूल जाते हैं, जमीन पर पाँव ही नहीं रखते। 
यों तो कामधेनु भी सबकी इच्छा पूरी नहीं कर सकती; पर 
मुंशीजी की शरण आकर दुःखी हृदय को शांति अवश्य मिलती हे, 
उसे आशा की झलक दिखाई देने लगती है। मुंशीजी कुछ दिनों 
तक तहसीलदारी कर चुके हैं, अपनी धाक जमाना जानते हैं। जो 
काम पहुँच से बाहर होता है, उसके लिए भी “हाँ-हाँ” कर देना, 
आँखें मारना, उड़नधाइयाँ बताना, इन चालों में वह सिद्ध हैं। स्वार्थ 
की दुनिया है, वकील, ठीकेदार, बनिये, महाजन, गरज हर तरह के 


आदमी उनसे कोई-न-कोई काम निकालने की आशा रखते हें, 
ओर किसी न किसी हीले से कुछ न कुछ दे ही मरते हें। 


मनोरमा का राजा साहब से विवाह होना था कि मुंशीजी का 
भाग्य-सूर्य चमक उठा। एक ठीकेदार को रियासत के कई 
मकानों का ठीका दिलाकर अपना मकान पक्का करा लिया, बनिया 
बोरों अनाज मुफ्त में भेज देता, धोबी कपड़ों की धुलाई नहीं 
लेता। सारांश यह कि तहसीलदार साहब के “पो बारह” हें। 
तहसीलदारी में जो मजे न उड़ाए थे, वह अब उड़ा रहे हें। 


रात के आठ बज गए थे। झिनकू अपने समाजियों के साथ आ 
बेठा। मुंशीजी मसनद पर बेठे पेचवान पी रहे थे। गाना होने 
लगा। 


मुंशीजी -- वाह, झिनकू वाह! क्‍या कहना! अब तुम्हें एक दिन 
दरबार में ले चलूँगा। 

झिनकू -- जब मर जाऊँगा, तब ले जाइएगा क्‍या? सो बार कह 
चुके, भैया हमारी भी परवरिस कर दो; मगर जब अपनी तकदीर ही 
खोटी है तो तुम क्या करोगे। नहीं तो कया गेर-गेर तो तुम्हारी 
बदोलत मुँछों पर ताव देते ओर में कोरा ही रह जाता। यों 
तुम्हारी दुआ से सांझ तक रोटियाँ तो मिल जाती हें; लेकिन राज 
दरबार का सहारा हो जाय, तो जिन्दगी का कुछ मजा मिले। 


मुंशीजी -- क्‍या बताऊँ जी, बार-बार इरादा करता हूँ लेकिन ज्यों 
ही वहाँ पहुँचा, कभी राजा साहब और कभी रानी साहब कोई ऐसी 
बात छेड़ देते हें कि मुझे कुछ कहने की याद ही नहीं रहतीं। 
मौका ही नहीं मिलता। 


झिनकू -- कहो, चाहे न कहो, में तो अब तुम्हारे दरवाजे से टलने 
का नहीं। 


मुंशीजी -- कहूँगा जी ओर बदकर। यह समझ लो कि तुम वहाँ 
हो गए। बस, मोका मिलने भर की देर हे। रानी साहब इतना 
मानती हैं कि जिसे चाहूँ, निकलवा दूँ, जिसे चाहूँ, रखवा दूँ। दीवान 
साहब भी अब दूर ही से सलाम करते हैं। फिर मुझे अपने काम 
से काम हे, किसी की शिकायत क्‍यों करूँ? मेरे लिए कोई 
रोकटोक नहीं है; मगर दीवान साहब बाप हें तो कया, बिला इत्तला 
कराए सामने नहीं जा सकते। 

झिनकू -- रानीजी का क्‍या पूछना, सचमुच रानी हैं। आज शहर 
भर में वाह-वाह हो रही है। बुढिया के राज में हकीम डॉक्टर 
लूटते हैं, अब गुनियों की कदर है। 

मुंशीजी -- पहुँचा नहीं कि सो काम छोड़कर दोडी हुई आकर 
खड़ी हो जाती हैं। कया हे लालाजी, क्या है लालाजी? जब तक 
रहता हूँ, दिमाग चाट जाती हें, दूसरों से बात नहीं करती। लल्लू 


को बहुत याद करती हैं। खोद-खोदकर उन्हीं की बातें पूछती 
हैं। सब्र करो, होली के दिन तुम्हारी नजर दिला दूँगा; मगर भाई, 
इतना याद रखो कि यहाँ पक्का गाना गाया ओर निकाले गए। 
तूम तनाना” की धुन मत देना। 


इतने में महादेव नाम का एक बजाज सामने आया ओर दूर ही से 
सलाम करके बोला -- मुंशीजी, हुजूर के मिजाज अच्छे तो हैं? 


मुंशीजी ने त्योरियाँ बदलकर कहा -- हुजूर के मिजाज की फिक्र 
न करो, अपना मतलब कहो। 


महादेव -- हुजूर को सलाम करने आया था। 

मुंशीजी -- अच्छा, सलाम । 

महादेव -- आप हमसे कुछ नाराज मालूम होते हैं। हमसे तो 
कोई ऐसी बात.... 

मुंशीजी -- बडे आदमियों से मिलने जाया करो, तो तमीज से बात 
किया करो। में तुम्हें “सेठ जी” कहने के बदले “अरे, ओ बनिये” 
कहूँ, तो तुम्हें बुरा लगेगा या नहीं? 

महादेव -- हाँ, हुजूर इतनी खता तो हो गई, अब माफी दी जाय। 
नया माल आया हे, हुक्म हो तो कुछ कपड़े भेजूँ। 


मुंशीजी -- फिर वही बनियेपन की बातें।कभी आज तक ओर भी 
आए थे पूछने कि कपड़े चाहिए, हुजूर को? में वही हूँ या कोई 
ओर? अपना मतलब कहो साफ-साफ। 


महादेव -- हुजूर तो समझते ही हें, में क्या कहूँ? 


मुंशीजी -- अच्छा, तो सुनो लालाजी, घूस नहीं लेता, रिश्वत नहीं 
लेता। जब तहसीलदारी के जमाने ही में न लिया, तो अब क्‍या 
लूँगा? लड़की की शादी होने वाली है, उसमें जितना कपडा लगेगा, 
वह तुम्हारे सिर। बोलो, मंजूर हो तो आज ही नजर दिलवा दूँ 
साल भर में एक लाख का माल बेचोगे, जो बेचने का शऊर 
होगा। हाँ, बुढिया रानी का जमाना नहीं है कि एक के चार लो। 
बस, रुपये में एक आना बहुत है। इससे ज्यादा लिया और गर्दन 
नापी गई। 

महादेव -- हुजूर, खर्चा छोड़कर दो पैसे रुपये ही दिला दें। 
आपके वसीले से जाकर भला ऐसा दगा करूँ। 

मुंशीजी -- अच्छा, तो कल आना, ओर दो-चार थान ऊँचे दामों के 
कपड़े भी लेते आना। याद रखना, विदेशी चीज न हो, नहीं तो 
फटकार पड़ेगी। सच्चा देशी माल हो। विदेशी चीजों के नाम से 
चिढ़ती हैं। 


बजाज चला गया। मुंशीजी झिनकू से बोले -- देखा, बात करने 
की तमीज नहीं ओर चले हें सोदा बेचने। 


झिनकू - भैया, भिडा देना बेचारे को। जो उसकी तकदीर में 
होगा, वह मिल ही जाएगा। सेंतमेत में जस मिले, तो लेने में कया 
हर्ज है? 
मुंशीजी -- अच्छा, जरा ठेका संभालो, कुछ भगवान्‌ का भजन हो 
जाय। यह बनिया न जाने कहाँ से कूद पडा। 
यह कहकर मुंशीजी ने मीरा का यह पद गाना शुरू किया -- 
राम की दिवानी, मेरा दर्द न जाने कोइ। 
घायल की गति घायल जाने, जो कोई घायल होइ; 
शेषनाग पे सेज पिया की, केहि विधि मिलनो होइ। 
राम की दिवानी... 
दरद की मारी बन-बन डोलूँ, बेद मिला नहिं कोइ: 
'मीरा” की प्रभु पीर मिटेगी, बेद संवलिया होइ। 
राम की दिवानी... 
झिनकू -- वाह भैया, वाह! चोला मस्त कर दिया। तुम्हारा गला 
तो दिन-दिन निखरता जाता हे। 


मुंशीजी -- गाना ऐसा होना चाहिए कि दिल पर असर पड़े। यह 
नहीं कि तुम तो “तूम ताना” का तार बाँध दो ओर सुनने वाले 


तुम्हारा मुँह ताकते रहें। जिस गाने से मन में भक्ति, वेराग्य, प्रेम 
ओर आनन्द की तरंगें न उठें, वह गाना नहीं हे। 


झिनकू -- अच्छा, अब की में भी कोई ऐसी ही चीज सुनाता हूँ 
मगर मजा जब हे कि हारमोनियम तुम्हारे हाथ में हो। 


मुंशीजी सितार, सारंगी, सरोद, इसराज सब कुछ बजा लेते थे, पर 
हारमोनियम पर तो कमाल ही करते थे। हारमोनियम में सितार 
की गतों को बजाना उन्हीं का काम था। बाजा लेकर बेठ गए 
ओर झिनकू ने मधुर स्वरों से यह असावरी गानी शुरू की। 
बसी जिय में तिरछी मुसकान। 
कल न परत घडि, पल, छिन, निसि दिन रहत उन्हीं का ध्यान, 
भूकुटि धनु-सी देख सखी री, नयना बान समान। 
झिनकू संगीत का आचार्य था,जाति का कथक, अच्छे-अच्छे 
उस्तादों की आँखें देखे हुए, आवाज इस बुढ़ापे में भी ऐसी रसीली 
कि दिल पर चोट करे, इस पर उनका भाव बताना, जो कथकों की 
खास सिफत है, ओर भी गजब ढाता था; लेकिन मुंशी वज्रधर की 
अब राज-दरबार में रसाई हो गई थी, उन्हें अब झिनकू को शिक्षा 
देने का अधिकार हो गया था। हारमोनियम बजाते-बजाते नाक 
सिकोड़कर बोले -- ऊँह, क्या बिगाड़ देते हो, बेताल हुए जाते 
हो। हाँ, अब ठीक हे। 


यह कहकर आपने झिनकू के साथ स्वर मिलाकर गाया -- 
बसी जिय में तिरछी मुसकान। 
कल न परत षडि, पल, छिन, निसि दिन रहत उन्हीं का ध्यान; 
भूकुटि धनु-सी देख सखी री, नयना बान समान। 
इतने में एक युवक कोट-पतलून पहने, ऐनक लगाए, मूंछ मुड़ाए, 
बाल सँवारे आकर बैठ गया। मुंशीजी ने पूछा-तुम कोन हो, भाई? 
मुझसे कुछ काम हे? 


युवक - मेंने सुना है कि जगदीशपुर में किसी एकाउंटेंट की 
जगह खाली है, आप सिफारिश कर दें, तो शायद वह जगह मुझे 
मिल जाय। में भी कायस्थ हूँ, ओर बिरादरी के नाते आपके ऊपर 
मेरा बहुत बड़ा हक है। मेरे पिताजी.कुछ दिनों आपकी मातहती 
में काम कर चुके हैं। आपको मुंशी सुखवासीलाल का नाम तो 
याद होगा। 


मुंशीजी -- तो आप बिरादरी ओर दोस्ती के नाते नौकरी चाहते 
हैं, अपनी लियाकत के नाते नहीं! यह मेरे अख्तियार के बाहर हे। 
में न दीवान हूँ,न मुहाफिज, न मुंसरिम। उन लोगों के पास 
जाइए। 

युवक -- जनाब, आप सब कुछ हें। में तो आपको अपना मुरब्बी 
समझता हूँ। 


मुंशी -- कहाँ तक पढ़ा है आपने? 
युवक - पढ़ा तो बी. ए. तक हे; पर पास न कर सका। 


मुंशी -- कोई हरज नहीं। आपको बाजार के सोदे पटाने का 
कुछ तजरबा है? अगर आपसे कहा जाय कि जाकर दस हजार की 
इमारती लकड़ी लाइए, तो आप किफायत से लाएँगे। 


युवक - जी, मैंने तो कभी लकड़ी खरीदी नहीं। 


मुंशी -- न सही, आप कुश्ती लड़ना जानते हैं? कुछ बिनवट-पटे 
के हाथ सीखे हैं? कोन जाने, कभी आपको राजा साहब के साथ 
सफर करना पड़े ओर कोई ऐसा मोका आ जाय कि आपको 
उनकी रक्षा करनी पड़े “ 


युवक -- कुश्ती लड़ना तो नहीं जानता, हाँ फुटबाल, हॉकी वगेरह 
खूब खेल सकता हूँ। 

मुंशी -- कुछ गाना-बजाना जानते हो? शायद राजा साहब को 
सफर में कुछ गाना सुनने का जी चाहे, तो उन्हें खुश कर 
सकोगे? 

युवक - जी नहीं, में मुसाहब नहीं होना चाहता, में तो एकाउंटेंट 
की जगह चाहता हूँ। 


मुंशी -- यह तो आप पहले ही कह चुके। में यह जानना चाहता 
हूँ कि आप हिसाब-किताब के सिवा ओर क्‍या कर सकते हैं? आप 
तैरना जानते हें? 


युवक -- तेर सकता हूँ, पर बहुत कम। 


मुंशी -- आप रईसों के दिलबहलाब के लिए किस्से-कहानियां, 
चुटकुले-लतीफे कह सकते हें? 


युवक -- (हँसकर) आप तो मेरे साथ मजाक कर रहे हें। 


मुंशी -- जी नहीं, मजाक नहीं कर रहा हूँ, आपकी लियाकत का 
इम्तहान ले रहा हूँ। तो आप सिर्फ हिसाब करना जानते हैं और 
शायद अंग्रेजी बोल ओर लिख लेते होंगे। में ऐसे आदमी की 
सिफारिश नहीं करता। आपकी उम्र होगी कोई चोबीस साल 
की। इतने दिनों में आपने सिर्फ हिसाब लगाना सीखा। हमारे 
यहाँ तो कितने ही आदमी छ: महीने में ऐसे अच्छे मुनीम हो गए 
हैं कि बड़ी-बड़ी दुकानें संभाल सकते हैं। आपके लिए यहाँ जगह 
नहीं है। 

युवक चला गया, तो झिनकू ने कहा -- भैया, तुमने बेचारे को 
बहुत बनाया। मारे शरम के कट गया होगा। कुछ उसके 
साहबी ठाट की परवाह न की। 


मुंशी -- उसका साहबी ठाट देखकर ही तो मेरे बदन में आग 
लग गई। आता तो आपको कुछ नहीं; पर ठाट ऐसा बनाया हे, 
मानो खास विलायत से चले आ रहे हैं। मुझ पर बचा रोब जमाने 
चले थे। चार हरफ अंग्रेजी पह ली, तो समझ गए कि अब हम 
फाजिल हो गए। पूछो,जब आप बाजार से धेले का सोदा नहीं 
ला सकते, तो आप हिसाब-किताब क्‍या करेंगे। 


यही बातें हो रही थीं कि रानी मनोरमा की मोटर आकर द्वार पर 
खड़ी हो गई। मुंशीजी नंगे सिर, नंगे पाँव दोड़े। जरा भी ठोकर 
खा जाते, तो फिर उठने का नाम न लेते। 


मनोरमा ने हाथ उठाकर कहा - दोड़िए नहीं, में आप ही के पास 
आई हूँ: कहीं भागी नहीं जा रही हूँ। इस वक्त क्‍या हो रहा है? 


मुंशी -- कुछ नहीं हुजूर, कुछ ईश्वर का भजन कर रहा हूँ। 
मनोरमा -- बहुत अच्छी बात हे, ईश्वर को जरूर मिलाए रहिए, 
वक्त पर बहुत काम आते हैं; कम से कम दुःख-दर्द में उनके नाम 
से कुछ सहारा तो हो ही जाता है। में आपको इस वक्त एक 
बड़ी खुशखबरी सुनाने आई हूँ। बाबूजी कल यहाँ आ जाएंगे। 
मुंशी -- क्‍या, लल्लू? 


मनोरमा -- जी हाँ, सरकार ने उसकी मीयाद घटा दी हे। 


इतना सुनना था कि मुंशीजी बेतहाशा दोड़े और घर में जाकर 
हांफते हुए निर्मला से बोले -- सुनती हो, लल्‍लू कल आएँगे। 
मनोरमा रानी दरवाजे पर खड़ी हें। 


यह कहकर उल्टे पाँव फिर द्वार पर आ पहुँचे। 
मनोरमा -- अम्माँजी कया कर रही हैं, उनसे मिलने चलूँ? 


निर्मला बेठी आटा गँथ रही थीं। रसोई में केवल एक मिट्टी के 
तेल की कुप्पी जल रही थी, बाकी सारा घर अंधेरा पडा था। 
मुंशीजी सदा लुटाऊ थे, जो कुछ पाते थे, बाहर ही बाहर उड़ा देते 
थे। घर की दशा ज्यों-की-त्यों थी। निर्मला को रोने-धोने से 
फुर्सत ही न मिलती थी कि घर की कुछ फिक्र करती। अब 
मुंशीजी बडे असमंजस में पड़े। अगर पहले से मालूम होता कि 
रानीजी का शुभागमन होगा, तो कुछ तेयारी कर रखते। कम-से- 
कम घर की सफाई तो करवा देते, दो-चार लालटेनें माँग-जाँचकर 
जला रखते; पर अब क्‍या हो सकता था? 

मनोरमा ने उनके जवाब का इंतजार न किया। तुरंत मोटर से 
उतर पड़ी ओर दीवानखाने में आकर खड़ी हो गई। मुंशीजी 
बदहवास अंदर गए ओर निर्मला से बोले -- बाहर निकल आओ, 
हाथ-वाथ धो डालो। रानीजी आ रही हैं। यह दुर्दशा देखेंगी, तो 


क्या कहेंगी। तब तक आटा लेकर क्या बेठ गई! कोई काम 
वक्त से नहीं करतीं। बुढ़िया हो गईं मगर अभी तमीज न आई। 


निर्मला चटपट बाहर निकली। मुंशीजी उसके हाथ धुलाने लगे। 
मंगला चारपाई बिछाने लगी। मनोरमा बरोठे में आकर रुक 

गई। इतना अंधेरा था कि वह आगे कदम न रख सकी। मरदाने 
कमरे में एक दीवारगीर जल रही थी। झिनकू उतावली में उसे 
उतारने लगे, तो वह जमीन पर गिर पड़ी। यहाँ भी अंधेरा हो 
गया। मुंशीजी हाथ में कुप्पी लेकर द्वार की ओर चले, तो चारपाई 
की ठोकर लगी। कुप्पी हाथ से छूट पड़ी; आशा का दीपक भी 
बुझ गया। खड़े-खड़े तकदीर को कोसने लगे -- रोज-रोज 
लालटेन आती है ओर रोज तोड़कर फेंक दी जाती हे। कुछ नहीं 
तो दस लालटेनें ला चुका हूँगा,पर एक का भी पता नहीं मालूम 
होता है। किसी कुली का घर हे, उसके भाग्य की भाँति अंधेरा। 
“राक्षस के घर ब्याही जोय, भून-भान कलेवा होय। ” किसी चीज 
की हिफाजत करनी तो आती ही नहीं। 

मुंशीजी तो अपनी मुसीबत का रोना रो रहे थे,झिनकू दोड़कर 
अपने घर से लालटेन लाया, ओर मनोरमा घर में दाखिल हुई | 
निर्मला आँखों में प्रेम की नदी भरे, सिर झुकाए खड़ी थी। जी 
चाहता था, इनके पेरों के नीचे आँखें बिछा दँ। मेरे धन्य भाग! 


एकाएक मनोरमा ने झुककर निर्मला के पेरों पर शीश झुका दिया 
ओर पुलकित कंठ से बोली -- माताजी, धन्य भाग कि आपके 
दर्शन हुए। जीवन सफल हो गया। निर्मला सारा शिष्टाचार भूल 
गई, बस, खड़ी रोती रही। मनोरमा के शील ओर विनय ने 
शिष्टाचार को तृण की भाँति मातृ-स्नेह की तरंग में बहा दिया। 


इतने में मंगला आकर खड़ी हो गई। मनोरमा ने उसे गले से 
लगा लिया ओर स्नेह-कोमल स्वर में बोली -- आज तुम्हें अपने 
साथ ले चलूगी, दो-चार दिन तुम्हें मेरे साथ रहना पड़ेगा। हम 
दोनों साथ-साथ खेलेंगी। अकेले पड़े-पड़े मेरा जी घबराता है। 
तुमसे मिलने की मेरी बड़ी इच्छा थी। 


निर्मला -- मनोरमा, तुमने हमें धरती से उठाकर आकाश पर 
पहुँचा दिया। तुम्हारे शील-स्वभाव का कहाँ तक बखान करूँ | 


मनोरमा -- माता के मुख से ये शब्द सुनकर मेरा हृदय गर्व से 
फूला नहीं समाता। में बचपन ही से मातृ-स्नेह से वंचित हो गई, 
पर आज मुझे ऐसा ज्ञात हो रहा है कि अपनी जननी के चरणं को 
स्पर्श कर रही हूँ। मुझे आज्ञा दीजिए कि जब कभी जी घबराए 
तो आकर आपके स्नेह-कोमल चरणों में आश्रय लिया करूँ। कल 
बाबूजी आ जाएंगे। अवकाश मिला तो में भी आऊँगी, पर में 
किसी कारण से न आ सकूँ, तो आप कह दीजिएगा कि किसी 


बात की चिन्ता न करें, मेरे हृदय में उनके प्रति अब भी वही 
श्रद्धा और अनुराग है। ईश्वर ने चाहा तो में शीघ्र ही उनके लिए 
रियासत में कोई स्थान निकालूँगी। बड़ी दिल्‍लगी हुई। कई दिन 
हुए लखनऊ के एक ताललुकेदार ने गवर्नर की दावत की थी। 

में भी राजा साहब के साथ दावत में गई थी! गवर्नर साहब 
शतरंज खेल रहे थे। मुझसे भी खेलने के लिए आग्रह किया। 
मुझे शतरंज खेलना तो आता नहीं, पर उनके आग्रह से बेठ ई। 
ऐसा संयोग हुआ कि मेंने ताबड़तोड़ उनको दो मातें दीं। तब 
आप झल्लाकर बोले -- अबकी कुछ बाजी लगाकर खेलेंगे। क्‍या 
बदती हो? मेंने कहा -- इसका निश्चय बाजी पूरी होने के बाद 
होगा। तीसरी बाजी शुरू हुईं। अबकी वह खूब संभलकर खेल 
रहे थे और मेरे कई मुहरे पीट लिये। मेंने समझा, अबकी मात 
हुई, लेकिन सहसा मुझे ऐसी चाल सूझ गई कि हाथ से जाती 
बाजी लोट पड़ी। में तो समझती हूँ, ईश्वर ने मेरी सहायता की। 
फिर तो उन्होंने लाख-लाख सिर पटका, उनके सारे मित्र जोर 
मारते रहे, पर मात न रोक सके। सारे मुहरे धरे ही रह गए। 
मेंने हँसंकर कहा -- बाजी मेरी हुई, अब जो कुछ में माँगू, वह 
आपको देना पड़ेगा। 

उन्हें क्या खबर थी कि में क्या माँगूँगी, हँसकर बोले -- हाँ-हाँ, 
कब फिरता हूँ! 


मेंने तीन वचन लेकर कहा -- आप मेरे मास्टर साहब को 
बेकुसूर जेल में डाले हुए हैं, उन्हें छोड़ दीजिए। 


यह सुनकर सभी सन्नाटे में आ गए, मगर कोल हार चुके थे ओर 
स्त्रियों के सामने ये सब जरा सज्जनता का स्वांग भरते हैं, मजबूर 
होकर गवर्नर साहब को वादा करना पड़ा, पर बार-बार पछताते थे 
ओर कहते थे, आपकी जिम्मेदारी पर छोड़ रहा हूँ। खेर, मुझे कल 
मालूम हुआ कि रिहाई का हुक्म हो गया है, ओर मुझे आशा है 
कि कल किसी वक्त वह यहाँ आ जाएंगे। 


निर्मला -- आपने बड़ी दया की, नहीं तो में रोते-रोते मर जाती। 


मनोरमा -- रोने की क्‍या बात थी? माताओं को चाहिए कि अपने 
पुत्रों को साहसी ओर वीर बनाएँ। एक तो यहाँ लोग यों ही 
डरपोक होते हें, उस पर घर वालों का प्रेम उनकी रही-सही 
हिम्मत भी हर लेता है। तो क्‍यों बहिन, मेरे यहाँ चलती हो! मगर 
नहीं, कल तो बाबूजी आएँगे, में किसी दूसरे दिन तुम्हारे लिए 
सवारी भेजूँगी। 


निर्मला -- जब आपकी इच्छा होगी। तभी भेज दूँगी। 


मनोरमा -- तुम क्‍यों नहीं बोलती, बहिन? समझती होगी कि यह 
रानी हें, बड़ी बुद्धिमान और तेजस्वी होंगी। पहले रानी देवप्रिया 
को देखकर में भी यही सोचा करती थी,पर अब मालूम हुआ कि 


ऐश्वर्य से न बुद्धि बढ़ती है,न तेज। रानी ओर बांदी में कोई 
अंतर नहीं होता। 


यह कहकर उसने मंगला के गले में बाँहे डाल दीं ओर प्रेम से 
सने हुए शब्दों में बोली -- देख लेना; हम-तुम केसे मजे से गाती- 
बजाती हैं। बोलो, आओगी न? 

मंगला ने माता की ओर देखा और इशारा पाकर बोली -- जब 
आपकी इतनी कृपा है, तो क्‍यों न आऊँगी? 

मनोरमा -- कृपा ओर दया की बात करने के लिए में तुम्हें नहीं 
बुला रही हूँ। ऐसी बातें सुनते-सुनते ऊब गई हूँ। सहेलियों की 
भाँति गाने-बजाने, हँसने-बोलने के लिए बुलाती हूँ। वहाँ सारा घर 
आदमियों से भरा हुआ हे, पर एक भी ऐसा नहीं, जिसके साथ 
बेठकर एक घडी हँसूँ-बोलँ। 

यह कहते-कहते उसने अपने गले से मोतियों का हार निकालकर 
मंगला के गले में डाल दिया और मुस्कराकर बोली -- देखो 
अम्माँजी, यह हार इसे अच्छा लगता है न? 

मुंशीजी बोले -- ले, मंगला, तूने तो पहली ही मुलाकात में मोतियों 
का हार मार लिया, ओर लोग मुँह ही ताकते रह गए। 


मनोरमा -- माता-पिता लड़कियों को देते हें, मुझे तो आपसे 
मिलना चाहिए। मंगला तो मेरी छोटी बहिन हे। जी चाहता हे, 
इसी वक्त लेती चलूँ। इसकी सूरत तो बाबूजी से बिलकुल 
मिलती हे, मरदों के कपड़े पहना दिए जाएँ तो, तो पहचानना 
मुश्किल हो जाये। चलो मंगला, कल हम दोनों आ जाएंगी | 


निर्मला -- कल ही लेती जाइएगा। 


मनोरमा -- में समझ गई। आप सोचती होंगी, ये कपड़े पहने कया 
जाएगी। तो क्‍या वहाँ किसी बेगाने घर जा रही हे? कया वहाँ 
साड़ियाँ न मिलेंगी? 


उसने मंगला का हाथ पकड़ लिया ओर उसे लिये द्वार को ओर 
चली। मंगला हिचकिचा रही थी,पर कुछ कह न सकती थी। 
जब मोटर चली गई तो निर्मला ने कहा -- साक्षात्‌ देवी हे। 
मुंशी -- लललू पर इतना प्रेम करती है कि वह चाहता, तो इससे 
विवाह कर लेता। धर्म ही खोना था तो कुछ स्वार्थ से खोता। 
मीठा हो, तो जूठा भी अच्छा, नहीं तो कहाँ जाकर गिरा उस 
कंगली पर जिसके माँ-बाप का भी पता नहीं। 

निर्मला -- (व्यंग्य से) वाह-वाह! क्या लाख रुपये की बात कही 
है। ऐसी बहू घर में आ जाए, लाला, तो एक दिन न चले। फूल 


सूंघने में ही अच्छा लगता हे, खाने में नहीं! गरीबों का निर्वाह 
गरीबों ही में होता हे। 


मुंशी -- प्रेम बड़ों-बड़ों का सिर नीचा कर देता हे। 


निर्मला -- न जी जलाओ। बे-बात की बात करते हो। तुम्हारे 
लल्लू ऐसे ही तो बडे खूबसूरत हैं। सिर में एक बाल न रहता। 
ऐसी ओरतों को प्रसन्न रखने के लिए धन चाहिए। प्रभुता पर 
मरने वाली ओरत हे। 


दस बज रहे थे। मुंशीजी भोजन करने बेठे। मारे खुशी के फूले 
न समाते थे। लललू को रियासत में कोई अच्छी जगह मिल 
जाएगी, फिर पाँचों अँगुली घी में हैं। अब मुसीबत के दिन गए। 
मारे खुशी के खाया भी नहीं गया। जल्दी से दो-चार कौर खाकर 
बाहर भागे ओर अपने इष्ट-मित्रों से चक्रधर के स्वागत के विषय 
में आधी रात तक बातें करते रहे। निश्चय किया गया कि 
प्रातःकाल शहर में नोटिस बाँटी जाए ओर सेवा समिति के सेवक 
स्टेशन पर बेंड बजाते हुए उनका स्वागत करें। 


लेकिन निर्मला उदास थी। मनोरमा से उसे न जाने क्‍यों एक 
प्रकार का भय हो रहा था। 

राजा विशालसिंह की मनोवृत्तियाँ अब एक ही लक्ष्य पर केंद्रित हो 
गई थीं ओर वह लक्ष्य था -- मनोरमा। वह उपासक थे, मनोरमा 
उपास्य थी। वह सेनिक थे, मनोरमा सेनापति थी, वह गेंद थे, 
मनोरमा खिलाडी थी। मनोरमा का उनके मन पर, उनकी आत्मा 
पर सम्पूर्ण आधिपत्य था। वह अब मनोरमा ही की आँखों से 
देखते, मनोरमा ही के कानों से सुनते ओर मनोरमा ही के विचार 
से सोचते थे। उनका प्रेम संपूर्ण आत्म-समर्पण था। मनोरमा ही 
की इच्छा अब उनकी इच्छा हे, मनोरमा ही के विचार अब उनके 
विचार हें! उनके राज्य विस्तार के मंसूबे गायब हो गए। धन से 
उनको कितना प्रेम था!।वह इतनी किफायत से राज्य का प्रबन्ध 
करना चाहते थे कि थोड़े दिनों में रियासत के पास एक विराट 
कोष हो जाय। अब वह होसला नहीं रहा। मनोरमा के हाथों जो 
कुछ खर्च होता है, वह श्रेय हे। अनुराग चित्त की वृत्तियों की 
कितनी कायापलट कर सकता हे। 

अब तक राजा विशालसिंह का जिन स्त्रियों से साबिका पडा था, वे 
ईर्ष्या, द्रेष, माया-मोह ओर राग-रंग में लिप्त थीं। मनोरमा उन सबों 
से भिन्न थी। उसमें सांसारिकता का लेश भी न था। न उसे 


वस्त्राभूषण से प्रेम, न किसी से ईर्ष्या या द्वेष। ऐसा प्रतीत होता 

था कि वह स्वर्ग लोक की देवी है। परोपकार में उसका ऐसा 
सच्चा अनुराग था कि पग-पग पर राजा साहब को अपनी लघुता 
ओर क्षुद्रता का अनुभव होता था ओर उस पर उनकी श्रद्धा ओर 
भी दृढ़ होती जाती थी। रियासत के मामलों या निज के व्यवहारों 
में जब वह कोई ऐसी बात वार बेठते, जिसमें स्वार्थ ओर अधिकार 
के दुरुपयोग या अनम्रता की गन्ध आती हो, तो उन्हें यह जानने 
में देर न लगती थी कि मनोरमा की भूकुटी चढी हुई है ओर 
उसने भोजन नहीं किया। फिर उन्हें उस बात के दुहराने का 
साहस न होता था। मनोरमा की निर्मल कीर्ति अज्ञात रूप से 
उन्हें पपलोक की ओर खींचे लिए जाती थी। उसके समीप आते 
ही उनकी वासना लुप्त ओर धार्मिक कल्पना सजग हो जाती थी। 
उसकी बुद्धि-प्रतिभा पर उन्हें इतना अटल विश्वास हो जाता था 
कि वह जो कुछ करती थी, उन्हें सर्वोचित ओर श्रेयस्कर जान 
पड़ता था। वह अगर उनके देखते हुए घर में आग लगा देती, तो 
भी वह उसे निर्दोष ही समझते। उसमें भी उन्हें शुभ ओर 
कल्याण ही की सुवर्ण रेखा दिखाई देती। रियासत में असामियों से 
कर के नाम पर न जाने कितनी बेगार ली जाती थी, वह सब रानी 
के हुक्म से बंद कर दी गई ओर रियासत को लाखों रुपये की 
क्षति हुई, पर राजा साहब ने जरा भी हस्तक्षेप नहीं किया। पहले 


जिले के हुक्काम रियासत में तशरीफ लाते, तो रियासत में खलबली 
मच जाती थी, कर्मचारी सारे काम छोड़कर हुक्काम को रसद 
पहुँचाने में मुस्तेद हो जाते थे। हाकिम की निगाह तिरछी देखकर 
राजा काँप जाते थे। पर अब किसी को चाहे वह सूबे का लाट 
ही क्‍यों हो, नियमों के विरुद्ध एक कदम रखने की भी हिम्मत न 
पड़ती थी। जितनी धांधलियों राज्य-प्रथा के नाम पर सदेव से 
होती आती थीं, बह एक-एक करके उठती जाती थीं, पर राजा 
साहब को कोई शंका न थी। 


राजा साहब की चिर संचित पुत्र लालसा भी इस प्रेम-तरंग में मग्न 
हो गई। मनोरमा पर उन्होंने अपनी यह महान्‌ अभिलाषा भी 
अर्पित कर दी। मनोरमा को पाकर उन्हें किसी वस्तु की इच्छा 
ही न रही। उसके सामने ओर सभी चीजें तुच्छ हो गईं। एक 
दिन, केवल एक दिन उन्होंने मनोरमा से कहा था -- मुझे अब 
केवल एक इच्छा ओर है। ईश्वर मुझे एक पुत्र प्रदान कर देता, 
तो मेरे सारे मनोरथ पूरे हो जाते। मनोरमा ने उस समय जिन 
कोमल शब्दों में उन्हें सांत्वना दी थी,वे अब तक कानों में गूंज 
रहे थे -- नाथ, मनुष्य का उद्धार पुत्र से नहीं, अपने कर्मों से होता 
है। यश ओर कीर्ति भी कर्मो ही से प्राप्त होती है। सन्‍्तान वह 
सबसे कठिन परीक्षा है, जो ईश्वर ने मनुष्यों को परखने के लिए 
गढ़ी है। बड़ी-बड़ी आत्माएँ जो ओर सभी परीक्षाओं में सफल हो 


जाती हैं, यहाँ ठोकर खाकर गिर पड़ती हैं। सुख के मार्ग में इससे 
बड़ी ओर कोई बाधा नहीं हे। जब इच्छा दुःख का मूल हे, तो 
सबसे बडे दुःख का मूल क्‍यों न होगी? ये वचन मनोरमा के मुख 
से निकलकर अमर हो गए थे। 


सबसे विचित्र बात यह थी कि राजा साहब की विषय-वासना 
सम्पूर्णतः लोप हो गई थी। एकान्त में बेठे हुए वह मन में भाँति- 
भाँति की मूदु कल्पनाएँ किया करते, लेकिन मनोरमा के सम्मुख 
आते ही उन पर श्रद्धा का अनुराग छा जाता, मानो किसी देव 
मंदिर में आ गए हों। मनोरमा उनका सम्मान करती, उन्हें देखते 
ही खिल जाती, उनसे मीठी-मीठी बातें करती, उन्हें अपने हाथों से 
स्वादिष्ट पदार्थ बनाकर खिलाती, उन्हें पंखा झलती। उनकी तृप्ति 
के लिए वह इतना ही काफी समझती थी। कविता में ओर सब 
रस थे, केवल शृंगार रस न था। वह बाँकी चितवन, जो मन को 
हर लेती हे, वह हाव-भाव, जो चित्त को उद्दी्त कर देता हे, यहाँ 
कहाँ? सागर के स्वच्छ निर्मल जल में तारे नाचते हें, चाँद थिरकता 
है, लहरें गाती हैं। वहाँ देवता संध्योपासना करते हें, देवियां स्नान 
करती हैं, पर कोई मेले कपड़े नहीं धोता। संगमरमर की जमीन 
पर थूकने की कुरुचि किसमें होगी! आत्मा को स्वयं ऐसे घृणास्पद 
व्यवहार से संकोच होता हे। 


इसी भाँति छः: महीने गुजर गए। 


प्रभात का समय था। प्रकृति फागुन के शीतल उल्‍लासमय समीर 
सागर में निमग्न हो रही थी। बाग में नव विकसित पुष्प, किरणों 
के सुनहरे हार पहने मुस्करा रहे थे। आम के सुगंधित नव 
पल्‍लवों में कोयल अपनी मधुर तान अलाप रही थी। ओर 
मनोरमा आईने के सामने खड़ी अपनी केश-राशि का जाल सजा 
रही थी। आज बहुत दिनों के बाद उसने अपने दिव्य, रत्नजटित 
आभूषण निकाले हें, बहुत दिन के बाद अपने बस्त्रों में इत्र बसाए 
हैं। आज उसका एक-एक अंग मनोल्‍लास से खिला हुआ है। आज 
चक्रधर जेल से छूटकर आएँगे ओर वह उनका स्वागत करने जा 


रही है। 


यों बन-ठनकर मनोरमा ने बगलवाले कमरे का परदा उठाया और 
दबे पाँव अंदर गई। मंगला अभी तक पलंग पर पड़ी मीठी-मीठी 
नींद ले रही थी। उसके लम्बे-लम्बे केश तकिए पर बिखरे पड़े 
थे। दोनों सखियाँ आधी रात तक बातें करती रही थीं। जब 
मंगला ऊँघ-ऊँघकर गिरने लगी थी,तो मनोरमा उसे सुलाकर 
अपने कमरे में चली गई थी। मंगला अभी तक पड़ी सो रही थी, 
मनोरमा की पलकें तक न झपकीं, अपने कल्पना-कुंज में विचरते 
हुए रात काट दी। मंगला को इतनी देर तक सोते देखकर उसने 
आहिस्ता से पुकारा -- मंगला, कब तक सोएगी? देख तो, कितना 


दिन चढ़ आया? जब पुकारने से मंगला न जागी, तो उसका कन्धा 
हिलाकर कहा -- क्‍या दिनभर सोती रहेगी? 


मंगला ने पड़े-पड़े कहा -- सोने दो, अभी तो सोयी हूँ, फिर सिर 
पर सवार हो गईं? 


मनोरमा -- तो फिर में जाती हूँ: यह न कहना, मुझे क्‍यों नहीं 
जगाया! 


मंगला -- (आँखें खोलकर) अरे | इतना दिन चढ़ आया -- मुझे 
पहले ही क्‍यों न जगा दिया? 


मनोरमा -- जगा तो रही हूँ, जब तेरी नींद टूटे तब न। स्टेशन 
चलेगी? 


मंगला - में स्टेशन कैसे जाऊँगी? 

मनोरमा -- जैसे में जाऊँगी, वेसे ही तू भी चलना। चल, कपड़े 
पहन ले! 

मंगला - न भैया, में न जाऊँगी। लोग क्‍या कहेंगे? 


मनोरमा -- मुझे जो कहेंगे, वही तुझे भी कहेंगे; मेरी खातिर से 
सुन लेना! 


मंगला -- आपकी बात ओर हे, मेरी बात और। आपको कोई 
नहीं हँसता, मुझे सब हँसेंगे। मगर में डरती हूँ, कहीं तुम्हें नजर न 
लग जाए। 

मनोरमा -- चल-चल उठ, बहुत बातें मत बना। में तुझे खींचकर 
ले जाऊँगी, मोटर में परदा कर दूँगी, अब राजी हुई? 

मंगला -- हाँ, यह तो अच्छा उपाय हे, लेकिन में नहीं जाऊँगी। 
अम्माँजी सुनेंगी तो बहुत नाराज होंगी। 

मनोरमा -- ओर जो उन्हें भी ले चलूँ, तब तो तुझे कोई आपत्ति 
न होगी? 

मंगला -- वह चलें तो में भी चलूँ. लेकिन नहीं, वह बड़ी-बूढी हें, 
जहाँ चाहें वहाँ जा-आ सकती हैं। में तो लोगों को अपनी ओर 
घूरते देखकर कट ही जाऊँगी। 

मनोरमा -- अच्छा, पड़ी-पड़ी सो, में जाती हूँ। अभी बहुत-सी 
तेयारियाँ करनी हें। 

मनोरमा अपने कमरे में आई ओर मेज पर बेठकर बड़ी उतावली 
में कुछ लिखने लगी कि दीवान साहब के आने की इत्तला हुई 
ओर एक क्षण में आकर वह एक कुर्सी पर बेठ गए। 


मनोरमा ने पूछा -- रियासत का बेण्ड तेयार है न? 


हरिसेवक -- हाँ, उसे पहले ही हुक्म दिया जा चुका है। 


मनोरमा -- जुलूस का प्रबन्ध ठीक हे न? में डरती हूँ, कहीं भट्ट न 
हो जाय। 


हरिसेवक -- प्रबन्ध तो मेंने सब कर दिया है, पर इस विषय में 
रियासत की ओर से जो उत्साह प्रकट हो रहा है, वह शायद 
इसके लिए हानिकर हो। रियासतों पर हुक्काम की कितनी बड़ी 
निगाह होती है, यह आपको खूब मालूम है। में पहले भी कह 
चुका हूँ और अब भी कहता हूँ कि आपको इस मामले में खूब 
सोच-विचार कर काम करना चाहिए। 


मनोरमा -- कया आप समझते हैं कि में बिना सोचे-विचारे ही 
कोई काम कर बेठती हूँ? मैंने सोच लिया हे, बाबू चक्रधर चोर 
नहीं, डाकू नहीं, खूनी नहीं, एक सच्चे आदमी हैं। उनका स्वागत 
करने के लिए हुक्काम हमसे बुरा मानते हें, तो मानें। हमें इसकी 
कोई परवा नहीं। जाकर सम्पूर्ण दल को तैयार कीजिए। 
हरिसेवक -- श्रीमान्‌ राजा साहब की तो राय है कि शहरवालों 
को जुलूस निकालने दिया जाय, हमारे सम्मिलित होने की जरूरत 
नहीं। 


मनोरमा ने रुष्ट होकर कहा -- -राजा साहब से मेंने पूछ लिया 
है। उनकी राय बही हे जो मेरी है। अगर सन्मार्ग पर चलने में 


रियासत जब्त भी हो जाय; तो भी में उस मार्ग-से विचलित न 
हँगी। आपको रियासत के विषय में इतना चितित होने की क्‍या 
जरूरत हे? 


दीवान साहब ने सजल नेत्रों से मनोरमा को देखकर कहा -- 
बेटी, तुम्हारे ही भले को कहता हूँ। तुम नहीं जानती, जमाना 
कितना नाजुक हे। 


मनोरमा उत्तेजित होकर बोली -- पिताजी, इस सदुपदेश के लिए 
में आपकी बहुत अनुगृहीत हूँ, लेकिन मेरी आत्मा उसे ग्रहण नहीं 
करती। मैंने सर्प की भाँति धन-राशि पर बेठकर उसकी रक्षा 
करने के लिए यह पद नहीं स्वीकार किया है, बल्कि अपनी 
आत्मोन्नति ओर दूसरों के उपकार के लिए ही। अगर रियासत 
इन दो में से एक काम भी न आये, तो उसका रहना ही व्यर्थ 
है। अभी सात बजे हैं। आठ बजते-बजते स्टेशन पहुँच जाना 
चाहिए। में ठीक वक्त पर पहुँच जाऊँगी। जाइए। दीवान साहब 
के जाने के बाद मनोरमा फिर मेज पर बेठकर लिखने लगी। 
यह वह भाषण था, जो वह चक्रधर के स्वागत के अवसर पर देना 
चाहती थी। वह लिखने में इतनी तल्‍लीन हो गई थी कि उसे 
राजा साहब के आकर बेठ जाने की उस वक्त तक खबर न हुई, 
जब तक कि उन्हें उनके फेफडों ने खाँसने पर मजबूर न कर 
दिया। कुछ देर तक तो बेचारे खाँसी को दबाते रहे, लेकिन 


नेसर्गिक क्रियाओं को कोन रोक सकता हे? खांसी दबकर 
उत्तरोत्तर प्रचंड होती जाती थी,-यहाँ तक कि अन्त में वह 
निकल ही पड़ी-कुछ छींक थी, कुछ खाँसी ओर कुछ इन दोनों 
का सम्मिश्रण, मानों कोई बन्दर गुर्रा रहा हो। मनोरमा ने 
चॉककर आँखें उठाईं, तो देखा कि राजा साहब बेठे हुए उसकी 
ओर प्रेम-विहवल नेत्रों से ताक रहे हें। बोली -- क्षमा कीजिएगा, 
मुझे आपकी आहट ही न मिली। क्‍या आप देर से बेठे हें? 


राजा -- नहीं तो, अभी-अभी आया हूँ। तुम लिख रही थीं। मेंने 
छेडना उचित न समझा। 

मनोरमा -- आपकी खाँसी बढ़ती ही जाती है, और आप इसकी 
कुछ दवा नहीं करते। 

राजा -- आप ही आप अच्छी हो जाएगी। बाबू चक्रधर तो दस 
बजे की डाक से आ रहे हैं न? उनके स्वागत की तैयारियाँ पूरी 
हो गई? 

मनोरमा -- जी हाँ, बहुत कुछ पूरी हो गई हें। 

राजा - मैं चाहता हूँ, जुलूस इतनी धूमधाम से निकले कि कम से 
कम इस शहर के इतिहास में अमर हो जाय। | 

मनोरमा -- यही तो में भी चाहती . हूँ। 


राजा -- मैं सेनिकों के आगे फौजी वर्दी में रहना चाहता हूँ। 
मनोरमा ने चिन्तित होकर कहा -- आपका जाना उचित नहीं जान 
पड़ता। आप यहीं उनका स्वागत कीजिएगा। अपनी मर्यादा का 
निर्वाह तो करना ही पड़ेगा। सरकार यों भी हम लोगों पर सन्देह 
करती है, तब तो वह सत्तू बाँधकर हमारे पीछे पड जाएगी। 

राजा -- कोई चिन्ता नहीं। संसार में सभी प्राणी राजा ही तो नहीं 
हैं। शान्ति राज्य में नहीं, संतोष में है। में अवश्य चलूँगा, अगर 
रियासत ऐसे महात्माओं के दर्शन में बाधक होती हे, तो उससे 
इस्तीफा दे देना ही अच्छा। 

मनोरमा ने राजा की ओर बड़ी करुण दृष्टि से देखकर कहा -- 
यह ठीक हे, लेकिन जब में जा रही हूँ तो आपके जाने की 
जरूरत नहीं। 

राजा -- खेर न जाऊँगा, लेकिन यहाँ में अपनी जबान को न 
रोकँगा। उनके गुजारे की भी तो कुछ फिक्र करनी होगी? 
मनोरमा -- मुझे भय हे कि वह कुछ लेना स्वीकार न करेंगे। 
बड़े त्यागी पुरुष हें। 

राजा - यह तो में जानता हँ। उनके त्याग का क्‍या कहना! 
चाहते तो अच्छी नोकरी करके आराम से रहते, पर दूसरे के 


उपकार के लिए प्राणों को हथेली पर लिये रहते हैं। उन्हें धन्य 
है! लेकिन उनका किसी तरह गुजर-बसर तो होना ही चाहिए। 
तुम्हें संकोच होता है, तो में कह दूँ। 

मनोरमा -- नहीं, आप न कहिएगा, में ही कहूँगी। मान लें, तो हे। 


राजा -- मेरी और उनकी तो बहुत पुरानी मुलाकात है। में तो 
उनकी समिति का मेम्बर था। अब फिर नाम लिखाऊँगा। कितने 
रुपये तुम्हारे विचार में काफी होंगे? रकम ऐसी होनी चाहिए, जिसमें 
उन्हें किसी प्रकार का कष्ट न होने पाए। 

मनोरमा -- में तो समझती हूँ पचास रुपये बहुत होंगे, उन्हें और 
जरूरत ही क्‍या हे? 

राजा -- नहीं जी, उनके लिए दस रूपये काफी हैं। पचास रूपये 
की थैली लेकर भला वह क्‍या करेंगे। तुम्हें कहते शर्म न आई? 
पचास रुपये में आजकल रोटियाँ भी नहीं चल सकतीं, ओर बातों 
का तो जिक्र ही क्या। एक भले आदमी के निर्वाह के लिए इस 
जमाने में पाँच सो रुपये से कम नहीं खर्च होते। 


मनोरमा -- पाँच सो! कभी न-लेंगे। पचास रुपये ही ले लें, में इसी 
को गनीमत समझती हूँ। पाँच सो का तो नाम ही सुनकर वह 
भाग खड़े होंगे। 


राजा -- हमारा जो धर्म है, वह हम कर देंगे, लेने या न लेने का 
उनको अख्तियार है। 


मनोरमा फिर लिखने लगी, और यह राजा साहब को वहाँ से चले 
जाने का संकेत था, पर राजा साहब ज्यों के त्यों बेठे रहे। उनकी 
दृष्टि मकरन्द के प्यासे भ्रमर की भाँति मनोरमा के मुख-कमल 
का माधुर्य रसपान कर रही थी। उसकी बाँकी अदा आज उनकी 
आँखों में खुबी जाती थी। मनोरमा का शूंगार-रूप आज तक 
उन्होंने न देखा था। इस समय उनके हृदय में जो गुदगुदी हो 
रही थी, वह उन्हें कभी न हुई थी। दिल थाम-थामकर रह जाते 
थे। मन में बार-बार एक प्रश्न उठता था,पर जल में उछलने 
वाली मछलियों की भाँति फिर मन में विलीन हो जाता था। प्रश्न 
था-इसका वास्तविक स्वरूप यह हे या वह? 


सहसा घडी में नो बजे। मनोरमा कुर्सी से उठ खड़ी हुई। राजा 
साहब भी किसी वृक्ष की छाया में विश्राम करने वाले पथिक की 
भाँति उठे और धीरे-धीरे द्वार की ओर चले। मनोरमा ने करुण 
कोमल नेत्रों से देखकर कहा -- अच्छी बात हे, चलिए, लेकिन 
पिताजी के पास किसी अच्छे डॉक्टर को बिठाते जाइएगा, नहीं तो 
शायद उनके प्राण न बचें। 


राजा -- दीवान साहब रियासत के सच्चे शुभचिन्तक हें। 


ग्व 


रेलवे स्टेशन पर कहीं तिल रखने की जगह न थी। अंदर का 
चबूतरा ओर बाहर का सहन सब आदमियों से खचाखच भरे थे। 
चबूतरे पर विद्यालयों के छात्र थे, रंग-बिरंगी वर्दियाँ पहने हुए, ओर 
सेवा-समितियों के सेवक, रंग-बिरंगी झंडियाँ लिए हुए। मनोरमा 
नगर की कई महिलाओं के साथ अंचल में फूल भरे सेवकों के 
बीच में खड़ी थी। उसका एक-एक अंग आनंद से पुलकित हो 
रहा था। बरामदे में राजा विशालसिंह, उनके मुख्य कर्मचारी और 
शहर के रईस ओर नेता जमा थे। मुंशी वज्रधर इधर-उधर पेंतरे 
बदलते ओर लोगों को सावधान रहने की ताकीद करते फिरते 
थे। कोई घबराहट की बात नहीं, कोई तमाशा नहीं, वह भी 
तुम्हारे ही जेसा दो हाथ पेर का आदमी है। आएगा, तब देख 
लेना, धक्रम-धक्का करने की जरूरत नहीं। 


दीवान हरिसेवक सिंह सशंक नेत्रों से सरकारी सिपाहियों को देख 
रहे थे ओर बार-बार राजा साहब के कान में कुछ कह रहे थे, 
अनिष्ट भय से उनके प्राण सूखे हुए थे। स्टेशन के बाहर हाथी, 
घोड़े, बग्घियाँ, मोटर पेर जमाए खड़ी थीं। जगदीशपुर का बेंड बडे 


मनोहर ख्वरों में विजय-गान कर रहा था। बार-बार सहसौ्रों कंठों 
से हर्षध्वनि निकलती थी, जिससे स्टेशन की दीवारें हिल जाती 
थीं। थोड़ी देर के लिए लोग व्यक्तिगत चिंताओं और कठिनाइयों 
को भूलकर राष्ट्रीयता के नशे में झूम रहे थे। 


ठीक दस बजे गाडी दूर से धुआँ उड़ाती हुई दिखाई दी। अब 
तक लोग अपनी जगह पर कायदे के साथ खड़े थे, लेकिन गाडी 
के आते ही सारी व्यवस्था हवा हो गई। पीछे वाले आगे आ 
पहुँचे, आगे वाले पीछे पड गए, झंडियाँ रक्षासत्र का काम करने 
लगीं ओर फलों की टोकरियाँ ढालों का। मुंशी वज्रधर बहुत 
चीखे-चिल्‍लाए, लेकिन कौन सुनता हे? हाँ, मनोरमा के सामने मेदान 
साफ था। दीवान साहब ने तुरंत सेनिकों को उसके सामने से 
भीड़ हटाते रहने के लिए बुला लिया था। गाडी आकर रुकी और 
चक्रधर उतर पड़े। मनोरमा भी अनुराग से उन्मत्त होकर चली, 
लेकिन तीन-चार पग चली थी कि एक बात ध्यान में आई। 
ठिठक गई और एक स्त्री की आड़ से चक्रधर को देखा, एक 
रक्तहीन, मलिन-मुख, क्षीण मूर्ति सिर झुकाए खड़ी थी, मानो जमीन 
पर पैर रखते डर रही है कि कहीं गिर न पड़े। मनोरमा का 
हृदय मसोस उठा, आँखों से आँसुओं की धारा बहने लगी, अंचल 
के फूल अंचल ही में रह गए। उधर चक्रधर पर फूलों की वर्षा 
हो रही थी,इधर मनोरमा की आँखों से मोतियों की। 


सेवा-समिति का मंगल-गान समाप्त हुआ, तो राजा साहब ने आगे 
बढ़कर नगर के नेताओं की ओर से उनका स्वागत किया। सब 
लोग उनसे गले मिले ओर जुलूस जाने लगा। मुंशी वज्रधर जुलूस 
के प्रबंध में इतने व्यस्त थे कि चक्रधर की उन्हें सुधि ही न 

थी। चक्रधर स्टेशन के बाहर आए ओर यह तेयारियाँ देखीं, तो 
बोले -- आप लोग मेरा इतना सम्मान करके मुझे लज्जित कर 
रहे हैं। राष्ट्रीय सम्मान किसी महान्‌ राष्ट्रीय उद्योग का पुरस्कार 
होना चाहिए। में इसके सर्वथा अयोग्य हूँ। मुझे सम्मानित करके 
आप लोग सम्मान का महत्त्व खो रहे हैं! मुझ जेसों के लिए इस 
धूमधाम की जरूरत नहीं। मुझे तमाशा न बनाइए। 


संयोग से मुंशीजी वहीं खड़े थे। ये बातें सुनी, तो बिगड़कर बोले 
-- तमाशा नहीं बनना था,तो दूसरे के लिए प्राण देने को क्‍यों 
तेयार हुए थे। लोग दस-पाँच हजार खर्च करके जन्मभर के लिए 
“राय साहब” ओर “खां बहादुर” हो जाते हैं। तुम दूसरों के लिए 
इतनी मुसीबतें झेलकर यह सम्मान पा रहे हो, तो इसमें झेंपने की 
क्या बात हे, भला! देखता हूँ कि कोई एक छोटा-मोरा व्याख्यान 
देता है, तो पत्रों में देखता हे कि मेरी तारीफ हो रही हे या नहीं। 
अगर दुर्भाग्य से कहीं संपादक ने उसकी प्रंशसा न की, तो जामे 
से बाहर हो जाता है ओर तुम दस-पाँच हाथी-घोड़े देखकर घबरा 
गए। आदमी की इज्जत अपने हाथ है। तुम्हीं अपनी इज्जत न 


करोगे, तो दूसरे क्‍यों करने लगे? आदमी कोई काम करता हे, तो 
रुपये के लिए या नाम के लिए। अगर दो में से एक भी हाथ न 
आए, तो वह काम करना ही व्यर्थ है। 


यह कहकर उन्होंने चक्रधर को छाती से लगा लिया। चक्रधर 
का रक्तहीन मुख लज्जा से आरक्त हो गया। यह सोचकर 
शरमाए कि ये लोग अपने मन में पिताजी की हँसी उड़ा रहे 
होंगे। ओर कुछ आपत्ति करने का साहस न हुआ। चुपके से 
राजा साहब की टुकड़ी पर आ बेठे। जुलूस चला। आगे-आगे 
पाँच हाथी थे,जिन पर नोबत बज रही थीं। उनके पीछे कोतल 
घोडों की लंबी कतार थी,जिन पर सवारों का दल था। बेंड के 
पीछे जगदीशपुर के सैनिक चार-चार की कतार में कदम मिलाए 
चल रहे थे। फिर क्रम से आर्य-महिला-मंडल, खिलाफत, सेवा- 
समिति ओर स्काउटों के दल थे। उनके पीछे चक्रधर की जोड़ी 
थी, जिसमें राजा साहब मनोरमा के साथ बेठे हुए थे। इसके बाद 
तरह-तरह की चोकियाँ थीं, उनके द्वारा राजनीतिक समस्याओं का 
चित्रण किया गया था। फिर भाँति-भाँति की गायन मंडलियाँ थीं, 
जिनमें कोई ढोल-मंजीरे पर राजनीतिक गीत गाती थीं, कोई डंडे 
बजा-बजाकर राष्ट्रीय “हर गंगा” सुना रही थीं और दो-चार 
सज्जन “चने जोर गरम और चूरन अमलबेत” की वाणियों का 


पाठ कर रहे थे। सबके पीछे बग्धियों, मोटरों ओर बसों की 
कतारें थीं, अंत में जनता का समूह था। 


जुलूस नदेसर, चेतगंज, दशाश्वमेध और चोक होता हुआ दोपहर 
होते-होते कबीर चोरे पर पहुँचा। यहाँ मुंशीजी के मकान के 
सामने एक बहुत बड़ा शामियाना तना हुआ था। निश्चय हुआ था 
कि यहीं सभा हो और चक्रधर को अभिनंदन पत्र दिया जाय। 
मनोरमा स्वयं पत्र पढ़कर सुनाने वाली थी, लेकिन जब लोग आ- 
आकर पंडाल में बेठे ओर मनोरमा अभिनंदन पढने को खड़ी हुई, 
तो उसके मुँह से एक शब्द न निकला। आज एक सप्ताह से 
उसने जी तोड़कर स्वागत की तैयारियाँ की थीं,दिन को दिन ओर 
रात को रात न समझा था, रियासत के कर्मचारी दोड़ते-दोड़ते तंग 
आ गए थे। काशी जैसे उत्साहहीन नगर में ऐसे जुलूसों का प्रबंध 
करना आसान न था। विशेष करके चोकियाँ ओर गायन मंडलियों 
की आयोजना करने में उसे बहुत कष्ट उठाने पड़े थे और कई 
मंडलियों को दूसरे शहरों से बुलाना पडा था। उसकी श्रमशीलता 
ओर उत्साह देख-देख कर लोगों को आश्चर्य होता था, लेकिन जब 
वह शुभ अवसर आया कि वह अपनी दोड़-धूप का मनमाना 
पुरस्कार ले, तो उसकी वाणी धोखा दे गई। फिटन में वह 
चक्रधर के सम्मुख बेठी थी। राजा साहब चक्रधर से जेल के 
संबंध में बात करते रहे पर मनोरमा वहाँ चुप ही रही। चक्रधर 


ने उसकी आशा के प्रतिकूल उससे कुछ न पूछा। यह अगर 
उसका तिरस्कार नहीं तो क्‍या था? हाँ, यह मेरा तिरस्कार हे, वह 
समझते हें कि मेंने विलास के लिए विवाह किया है। इन्हें केसे 
अपने मन की व्यथा समझाऊँ कि यह विवाह नहीं, प्रेम की बलि- 
बेदी हे। 


मनोरमा को असमंजस में देखकर राजा साहब ऊपर आ खड़े हुए 
ओर उसे धीरे-से कुर्सी पर बिठाकर बोले -- सज्जनो, रानीजी के 
भाषण में आपको जो रस मिलता, वह मेरी बातों में कहाँ? कोयल 
के स्थान पर कोआ खड़ा हो गया है, शहनाई की जगह नुसिंह ने 
ले ली हे। आप लोगों को ज्ञात न होगा कि पूज्यवर बाबू चक्रधर 
रानी साहिबा के गुरू रह चुके हैं, ओर वह उन्हें अब भी उसी 
भाव से देखती हैं। अपने गुरु का सम्मान करना शिष्य का धर्म 
है, किंतु रानी साहिबा का कोमल हृदय इस समय नाना प्रकार के 
आवेगों से इतना भरा हुआ है कि वाणी के लिए जगह ही नहीं 
रही। इसके लिए वह क्षम्य हैं। बाबू साहब ने जिस धैर्य ओर 
साहस से दीनों की रक्षा की, वह आप लोग जानते ही हें। जेल में 
भी आपने निर्भीकता से अपने कर्त्तव्य का पालन किया। आपका 
मन दया ओर प्रेम का सागर है। जिस अवस्था में और युवक 
धन की उपासना करते हैं, आपमेँ धर्म और जाति-प्रेम की उपासना 
है। में भी आपका पुराना भक्त हूँ। 


एक सज्जन ने टोका -- आप ही ने तो उन्हें सजा दिलाई थी? 


राजा - हाँ, में इसे स्वीकार करता हूँ। राज्य के मद में कुछ 
दिनों के लिए में अपने को भूल गया था। कोन हे, जो प्रभुता 
पाकर फूल न उठा हो? यह मानवीय स्वभाव है और आशा हे, 
आप लोग मुझे क्षमा करेंगे। 


राजा साहब बोल ही रहे थे कि मनोरमा पंडाल से निकल आई 
ओर मोटर पर बैठकर राजभवन चली गई। रास्ते-भर वह रोती 
रही। उसका मन चक्रधर से एकांत में बातें करने के लिए 
विकल हो रहा था। वह उन्हें समझाना चाहती थी कि में 
तिरस्कार योग्य नहीं, दया के योग्य हूँ। तुम मुझे विलासिनी समझ 
रहे हो, यह तुम्हारा अन्याय हे। और किस प्रकार में तुम्हारी सेवा 
करती? मुझमें बुद्धिबल न था, धन-बल न था, विद्या-बल न था, 
केवल रूप-बल था, ओर वह मेंने तुम्हें अर्पण कर दिया। फिर भी 
तुम मेरा तिरस्कार करते हो! 


मनोरमा ने दिन तो किसी तरह काटा, पर शाम को वह अधीर हो 
गई। तुरंत चक्रधर के मकान पर जा पहुंची। देखा, तो वह 
अकेले द्वार पर टहल रहे थे। शामियाना उखाड़ दिया गया था। 
कुर्सियाँ, मेजें, दरियाँ, गमले, सब वापस किए जा चुके थे। मिलने 
वालों का ताँता टूट चुका था। मनोरमा को इस समय बड़ी 


लज्जा आई। न जाने वह अपने मन में कया समझ रहे होंगे। 
अगर छिपकर लोटना संभव होता, तो वह अवश्य लोट पड़ती । 
मुझे अभी न आना चाहिए था। दो-चार दिन में मुलाकात हो ही 
जाती। नाहक इतनी जल्दी की, पर अब पछताने से क्‍या होता 
था? 

चक्रधर ने उसे देख लिया ओर समीप आकर प्रसन्न भाव से बोले 
-- में तो स्वयं आपकी सेवा में आने वाला था। आपने व्यर्थ 
कष्ट किया। 


मनोरमा -- मेंने सोचा, चलकर देख लूँ, यहाँ का सामान भेज दिया 
गया है या नहीं? आइए, सेर कर आएं। अकेले जाने को जी नहीं 
चाहता। आप बहुत दुबले हो रहे हैं। कोई शिकायत तो नहीं है 
न? 

चक्रधर -- नहीं, में बिल्कुल अच्छा हूँ, कोई शिकायत नहीं है। 
जेल में कोई कष्ट न था, बल्कि सच पूछिए तो मुझे वहाँ बहुत 
आराम था। मुझे अपनी कोठरी से इतना प्रेम हो गया था कि 
उसे छोड़ते हुए दुःख होता था। आपकी तबीयत अब केसी हे? 
उस वक्त तो आपकी तबीयत अच्छी न थी। 


मनोरमा -- वह कोई बात न थी। यों ही जरा सिर में चक्कर आ 
गया था। 


यों बातें करते-करते दोनों छावनी की ओर जा पहुँचे। मेदान में 
हरी घास का फर्श बिछा हुआ था। बनारस के रंगीले आदमियों 
को यहाँ आने की कहाँ फुरसत? उनके लिए तो दालमंडी की सेर 
ही काफी है। यहाँ बिल्कुल सन्नाटा छाया हुआ था। बहुत दूर 
पर कुछ लड़के गेंद खेल रहे थे। दोनों आदमी मोटर से 
उतरकर घास पर जा बेठे। एक क्षण तो दोनों चुप रहे। अंत में 
चक्रधर बोले -- आपको मेरी खातिर बडे-बडे कष्ट उठाने पड़े। 
यहाँ मालूम हुआ कि आप ही ने मेरी सजा पहले कम करवाई थी 
ओर आप ही ने अबकी मुझे जेल से निकलवाया। आपको कहाँ 
तक धन्यवाद दूँ 


मनोरमा -- आप मुझे “आप” क्‍यों कह रहे हैं? क्या अब में कुछ 
ओर हो गई हूँ? में अब भी अपने को आपकी दासी समझती हूँ। 
मेरा जीवन आपके किसी काम आए, इससे बड़ी मेरे लिए सोभाग्य 
की और कोई बात नहीं। मुझसे उसी तरह बोलिए, जेसे तब 
बोलते थे। में आपके कष्टों को याद करके बराबर रोया करती 
थी। सोचती थी,न जाने वह कोन-सा दिन होगा, जब आपके दर्शन 
पाऊँगी। अब आप फिर मुझे पढ़ाने आया कीजिए। राजा साहब 
भी आपसे कुछ पढ़ना चाहते हें। बोलिए, स्वीकार करते हें? 


मनोरमा के इन सरल भावों ने चक्रधर की आँखें खोल दीं। 
उन्होंने उसे विलासिनी, मायाविनी, छुलिनी समझ रखा था। अब 


ज्ञात हुआ कि यह वही सरल बालिका हे, जो निस्संकोच भाव से 
उनके सामने अपना हृदय खोलकर रख दिया करती थी। चक्रधर 
स्वार्थाध न थे, विवेक-शून्य भी न थे, कारावास में उन्होंने 
आत्मचितन भी बहुत किया था। परोपकार के लिए वह अपने 
प्राणों का उत्सर्ग कर सकते थे, पर मन की लीला विचित्र है, वह 
विश्व-प्रेम से भरा होने पर भी अपने भाई की हत्या कर सकता हे, 
नीति ओर धर्म के शिखर पर बेठकर भी कुटिल प्रेम में रत हो 
सकता है। कुबेर का धन रखने पर भी उसे प्रेम का गुप्त दान 
लेने में संकोच नहीं होता। मनोरमा के ये शब्द सुनकर चक्रधर 
का मन पुलकित हो उठा। लेकिन संयम वह मित्र है, जो जरा 
देर के लिए चाहे आँखों से ओझल हो जाय, पर धारा के साथ बह 
नहीं सकता। संयम अजेय हे, अमर है। चक्रधर संभल गए, बोले 
-- नहीं मनोरमा, अब में तुम्हें न पढ़ा सकूँगा। मुझे क्षमा करो। 
मुझे देहातों में बहुत घूमना है। महीनों शहर न आ सकूँगा -- 
तुम्हारे पढने में हर्ज होगा! 

मनोरमा -- यहाँ बेठे-बेठे अपने स्वयंसेवकों द्वारा क्या आप काम 
नहीं करा सकते? 

चक्रधर -- नहीं, यह संभव नहीं। हमारे नेताओं में यही बड़ा ऐब 
है कि वे स्वयं देहातों में न जाकर शहरों में जमे रहते हें, जिससे 
देहातों की सच्ची दशा उन्हें नहीं मालूम होती, न उन्हें वह शक्ति 


ही हाथ आती हे,न जनता पर उनका वह प्रभाव ही पड़ता हे, 
जिसके बगेर राजनीतिक सफलता हो ही नहीं सकती। में उस 
गलती में न पड़ूँगा। 


मनोरमा -- आप बहाने बताकर मुझे टालना चाहते हें, नहीं तो 
मोटर पर तो आदमी रोजाना एक सो मील आ-जा सकता है। 
कोई मुश्किल बात नहीं। 


चक्रधर -- उड़न-खटोले पर बेठकर संगठन नहीं किया जा 
सकता। जरूरत है जनता में जागृति फैलाने की, उनमें उत्साह 
ओर आत्मबल का संचार करने की। चलती गाडी से यह उद्देश्य 
कभी पूरा नहीं हो सकता। 


मनोरमा -- अच्छा, तो में आपके साथ देहातों में घूमूँगी। इसमें 
तो आपको आपत्ति नहीं हे? 


चक्रधर -- नहीं मनोरमा, तुम्हारा कोमल शरीर इन कठिनाइयों 
को न सह सकेगा। तुम्हारे हाथ में ईश्वर ने एक बड़ी रियासत 
की बागडोर दे दी है। तुम्हारे लिए इतना ही काफी है कि अपनी 
प्रजा को सुखी ओर संतुष्ट रखने की चेष्टा करो। यह छोटा 
काम नहीं हे। 


मनोरमा -- में अकेली कुछ न कर सकूँगी। आपके इशारे पर 
सब कुछ कर सकती हूँ। आपसे अलग रहकर मेरे किए कुछ भी 


न होगा! कम-से-कम इतना तो कर ही सकते हैं कि अपने कामों 
में मुझसे धन की सहायता लेते रहें। ज्यादा तो नहीं, पाँच हजार 
रुपये में प्रति मास आपको भेंट कर सकती हूँ, आप जेसे चाहें 
उसका उपयोग करें। मेरे संतोष के लिए इतना ही काफी है कि 
वे आपके हाथों खर्च हों। में कीर्ति की भूखी नहीं। केवल 
आपकी सेवा करना चाहती हूँ। इससे मुझे वंचित न कीजिए। 
आपमें न जाने वह कोन-सी शक्ति है, जिसने मुझे वशीभूत कर 
लिया है। में न कुछ सोच सकती हूँ,न समझ सकती हूँ, केवल 
आपकी अनुगामिनी बन सकती हूँ। 


यह कहते-कहते मनोरमा की आँखें सजल हो गईं। उसने मुँह 
फेरकर आँसू पोंछ डाले ओर फिर बोली -- आप मुझे दिल में जो 
चाहें, समझें; में इस समय आपसे सब कुछ कह दूँगी। में हृदय में 
आप ही की उपासना करती हूँ। मेरा मन क्‍या चाहता हे, यह में 
स्वयं नहीं जानती; अगर कुछ-कुछ जानती भी हूँ,तो कह नहीं 
सकती। हाँ,इतना कह सकती हूँ कि जब मैंने देखा कि आपकी 
परोपकार कामनाएँ धन के बिना निष्फल हुई जाती है। जो कि 
आपके मार्ग में सबसे बड़ी बाधा हे, तो मेंने उसी बाधा को हटाने 
के लिए यह बेड़ी अपने पेरों में डाली। में जो कुछ कह रही हूँ, 
उसका एक-एक अक्षर सत्य है। में यह नहीं कहती कि मुझे धन 
से घृणा है। नहीं, में दरिद्रता को संसार की विपत्तियों में सबसे 


दुःखदाई समझती हूँ। लेकिन मेरी सुख लालसा किसी भी भले 
घर में शांत हो सकती थी। उसके लिए मुझे जगदीशपुर की रानी 
बनने की जरूरत न थी। मेंने केवल आपकी इच्छा के सामने 
सिर झुकाया हे, ओर मेरे जीवन को सफल करना अब आपके 
हाथ है। 


चक्रधर ये बातें सुनकर मर्माहत-से हो गए। उफ्‌! यहाँ तक नौबत 
पहुँच गई! मेंने इसका सर्वनाश कर दिया। हा विधि! तेरी लीला 
कितनी विषम है! वह इसलिए उससे दूर भागे थे कि वह उसे 
अपने साथ दरिद्रता के काँटों में घमीटना न चाहते थे। उन्होंने 
समझा था, उनके हट जाने से मनोरमा उन्हें भूल जाएगी ओर 
अपने इच्छानुकूल विवाह करके सुख से जीवन व्यतीत करेगी। 
उन्हें क्या मालूम था कि उनके हट जाने का यह भीषण परिणाम 
होगा ओर वह राजा विशालसिंह के हाथों में जा पड़ेगी! उन्हें वह 
बात याद आई, जो एक बार उन्होंने विनोद-भाव से कही थी -- 
तुम रानी होकर मुझे भूल जाओगी। उसका जो उत्तर मनोरमा ने 
दिया था, उसे याद करके चक्रधर एक बार काँप उठे। उन 
शब्दों में इतना दृढ़ संकल्प था, इसकी वह उस समय कल्पना भी 
न कर सकते थे। चक्रधर मन में बहुत ही क्षुब्ध हुए। उनके 
हृदय में एक साथ ही करुणा, भक्ति, विस्मथ ओर शोक के भाव 
उत्पन्न हो गए। प्रबल उत्कंठा हुई कि इसी क्षण इसके चरणों 


पर सिर रख दें ओर रोएँ। वह अपने को धिक्कारने लगे। मनोरमा 
को इस दशा में लाने का, उसके जीवन की अभिलाषाओं को नष्ट 
करने का भार उनके सिवा और किस पर था? 


सहसा मनोरमा ने फिर कहा -- आप मन में मेरा तिरस्कार तो 
नहीं कर रहे हें? 


चक्रधर लज्जित होकर बोले -- नहीं मनोरमा, तुमने मेरे हित के 
लिए जो त्याग किया हे, उसका दुनिया चाहे तिरस्कार करे, मेरी 
दृष्टि में तो वह आत्म-बलिदान से कम नहीं; लेकिन क्षमा करना, 
तुमने पात्र का विचार नहीं किया। तुमने कुत्ते के गले में मोतियों 
की माला डाल दी। में तुमसे सत्य कहता हूँ, अभी तुमने मेरा 
असली रूप नहीं देखा। देखकर शायद घृणा करने लगो! तुमने 
मेरा जीवन सफल करने के लिए अपने ऊपर जो अन्याय किया 
है, इसका अनुमान करके ही मेरा मस्तिष्क चक्कर खाने लगता हे। 
इससे तो यह कहीं अच्छा था कि मेरा जीवन नष्ट हो जाता, मेरे 
सारे मंसूबे धूल में मिल जाते। मुझ जेसे क्षुद्र प्राणी के लिए तुम्हें 
अपने ऊपर यह अत्याचार न करना चाहिए था। अब तो मेरी 
ईश्वर से यही प्रार्थना है कि मुझे अपने ब्रत पर दृढ़ रहने की 
शक्ति प्रदान करें। वह अवसर कभी न आए कि तुम्हें अपने इस 
असीम विश्वास ओर असाधारण त्याग पर पछताना पड़े। अगर 
वह अवसर आने वाला हो, तो में वह दिन देखने के लिए जीवित 


न रहूँ। तुमसे भी में एक अनुरोध करने की क्षमा चाहता हूँ। 
तुमने अपनी इच्छा से त्याग का जीवन स्वीकार किया है। इस 
ऊँचे आदर्श का सदेव पालन करना। राजा साहब के प्रति एक 
पल के लिए भी तुम्हारे मन में अश्रद्धा का भाव न आने पाए। 
अगर ऐसा हुआ, तो तुम्हारा यह त्याग निष्फल हो जाएगा। 
मनोरमा कुछ देर तक मोन रहने के बाद बोली -- बाबूजी, 
आपका हृदय बड़ा कठोर हे। 


चक्रधर ने विस्मित होकर मनोरमा की ओर देखा, मानों इसका 
आशय उनकी समझ में न आया हो। 

मनोरमा बोली -- मैंने इतना सब कुछ किया, फिर भी आपको 
मुझसे सहायता लेने में संकोच हो रहा हे। 

चक्रधर ने दृढ़ भाव से कहा -- मनोरमा, में नहीं चाहता कि किसी 
को तुम्हारे विषय में कुछ आक्षेप करने का अवसर मिले। 

मनोरमा फिर कुछ देर के लिए मोन रहकर बोली -- आपको मेरे 
विवाह की खबर कहाँ मिली? 

चक्रधर -- जेल में अहिल्या ने कही। 

मनोरमा -- क्‍या जेल में आपकी भेंट अहिल्या से हुई थी? 


चक्रधर -- हाँ,एक बार वह आई थी। 


मनोरमा -- यह खबर सुनकर आपके मन में क्‍या विचार आए 
थे? सच कहिएगा। 

चक्रधर -- मुझे तो आश्चर्य हुआ था। 

मनोरमा -- केवल आश्चर्य! सच कहिएगा। 

चक्रधर ने लज्जित होकर कहा -- नहीं मनोरमा, दुःख भी हुआ 
ओर कुछ क्रोध भी। 

मनोरमा का मुख विकसित हो उठा। ऐसा ज्ञात हुआ कि उसके 
पहलू से कोई काँटा निकल गया! एक ऐसी बात, जिसे जानने के 
लिए वह विकल हो रही थी, अनायास इस प्रश्न द्वारा चक्रधर के 
मुँह से निकल गई। 


मनोरमा यहाँ से लोटी तो उसका चित्त प्रसन्न था। उसके कान में 
ये शब्द गूंज रहे थे -- हाँ मनोरमा, दुःख भी हुआ ओर कुछ 
क्रोध भी। 

आगरे के हिन्दुओं ओर मुसलमानों में आए दिन जूतियाँ चलती 
रहती थीं। जरा-जरा-सी बात पर दोनों दलों के सिरफिरे जमा हो 


जाते ओर दो-चार के अंग-भंग हो जाते। कहीं बनिए ने डंडी मार 
दी और मुसलमानों ने उसकी दुकान पर धावा कर दिया, कहीं 
किसी जुलाहे ने किसी हिन्दू का घडा छू लिया ओर मुहल्ले में 
फोजदारी हो गई। एक मुहल्ले में मोहन ने रहीम का कनकोआ 
लूट लिया ओर इसी बात पर मुहल्ले भर के हिन्दुओं के घर लुट 
गए; दूसरे मुहल्ले में दो कुत्तों की लड़ाई पर सेकडों आदमी 
घायल हुए, क्योंकि एक सोहन का कुत्ता था, दूसरा सईद का। 
निज के रगड़े-झगड़े साम्प्रदायिक संग्राम के क्षेत्र में खींच लाए 
जाते थे। दोनों ही दल मजहब के नशे में चूर थे। मुसलमानों ने 
बजाजे खोले, हिन्दू नेंचे बांधने लगे। सुबह को ख्वाजा साहब 
हाकिम जिला को सलाम करने जाते, शाम को बाबू यशोदानन्दन। 
दोनों अपनी-अपनी राजभक्ति का राग अलापते। दोनों के देवताओं 
के भाग्य जागे जहाँ कुत्ते निद्रोपासना किया करते, वहाँ पुजारी जी 
की भंग घुटने लगी। मसजिदों के दिन फिरे, मुल्लाओं ने 
अबाबीलों को बेदखल कर दिया। जहाँ सांड जुगाली करता था, 
वहाँ पीर साहब की हंड़िया चढी। हिन्दुओं ने “महावीर दल” 
बनाया, मुसलमानों ने “अलीगोल” सजाया। ठाकुरद्वारे में ईश्वर- 
कीर्तन की जगह नबियों की निंदा होती थी, मसजिदों में नमाज की 
जगह देवताओं की दुर्गते। ख्वाजा साहब ने फतवा दिया -- जो 
मुसलमान किसी हिंदू औरत को निकाल ले जाय, उसे एक हजार 


हजों का सबाब होगा। यशोदानन्दन ने काशी के पंडितों की 
व्यवस्था मंगवाई कि एक मुसलमान का वध एक लाख गोदानों 
से श्रेष्ठ है। 


होली के दिन थे। गलियों में गुलाल के छीटे उड्डु रहे थे। इतने 
जोश से कभी होली न मनाई गई थी। वे नई रोशनी के हिंदू- 
भक्त, जो रंग को भूखा भेडिया समझते थे या पागल गीदड़, आज 
जीते-जागते इन्द्रधनुष बने हुए थे। संयोग से एक मियां साहब 
मुर्गी हाथ में लटकाए कहीं से चले जा रहे थे। उनके कपड़े पर 
दो-चार छींटे पड गए। बस, गजब ही तो हो गया, आफत ही तो 
आ गई। सीधे जामे मस्जिद पहुँचे ओर मीनार पर चढ़कर बांग 
दी -- “ऐ उम्मते रसूल! आज एक काफिर के हाथों मेरे दीन का 
खून हुआ है। उसके छीटे मेरे कपड़ों पर पड़े हुए हैं। या तो 
काफिर से इस खून का बदला लो, या में मीनार से गिरकर नबी 
की खिदमत में फरियाद सुनाने जाऊँ। बोलो, कया मंजूर हे? शाम 
तक मुझे इसका जवाब न मिला, तो तुम्हें मेरी लाश मस्जिद के 
नीचे नजर आएगी। ' 

मुसलमानों ने यह ललकार सुनी और उनकी त्योरियाँ बदल गईं। 
दीन का जोश सिर पर सवार हो गया। शाम होते-होते दस हजार 
आदमी सिरों से कफन लपेटे, तलवारें लिए, जामे मस्जिद के सामने 
आकर दीन के खून का बदला लेने के लिए जमा हो गए। सारे 


शहर में तहलका मच गया। हिंदुओं के होश उड़ गए। होली का 
नशा हिरन हो गया। पिचकारियाँ छोड़-छोड़ लोगों ने लाठियाँ 
संभालीं, लेकिन यहाँ कोई जामे मस्जिद न थी,न वह ललकार,न 
वह दीन का जोश। सबको अपनी-अपनी पड़ी हुई थी। 


बाबू यशोदानन्दन कभी इस अफसर के पास जाते, कभी उस 
अफसर के। लखनऊ तार भेजे, दिल्‍ली तार भेजे, मुस्लिम नेताओं 
के नाम तार भेजे, लेकिन कोई फल न निकला। इतनी जल्द 
कोई इंतजाम न हो सकता था। अगर वह यही समय हिन्दुओं 
को संगठित करने में लगाते, तो शायद बराबर का जोड हो जाता; 
लेकिन वह हुक्काम पर आशा लगाए बेठे रहे। ओर अंत में वह 
निराश होकर उठे, तो मुस्लिम वीर धावा बोल चुके थे। वे 
“अली! अली” का शोर मचाते चले जाते थे कि बाबू साहब सामने 
नजर आ गए। फिर क्या था। सैकड़ों आदमी “मारो!” कहते हुए 
लपके। बाबू साहब ने पिस्तोल निकाली और शत्रुओं के सामने 
खड़े हो गए। सवाल जवाब कौन करता? उन पर चारों तरफ से 
वार होने लगे। 

पिस्तोल चलाने की नोबत भी न आई, यही सोचते खड़े रह गए 
कि समझाने से ये लोग शांत हो जाएँ तो क्‍यों किसी की जान 
लूँ। अहिसा के आदर्श ने हिंसा का हथियार हाथ में होने पर भी 
उनका दामन न छोड़ा। 


यह आहुति पाकर अग्नि ओर भी भड़की। खून का मजा पाकर 
लोगों का जोश दूना हो गया। अब फतह का दरवाजा खुला हुआ 
था। हिन्दू मुहल्लों के द्वार बंद हो गए। बेचारे कोठरियों में बेठे 
जान की खेर मना रहे थे, देवताओं से विनती कर रहे थे कि यह 
संकट हरो। रास्ते में जो हिन्दू मिला, वह पिटा;घर लुटने लगे। 
“हाय-हाय” का शोर मच गया। दीन के नाम पर ऐसे-ऐसे कर्म 
होने लगे, जिन पर पशुओं को भी लज्जा आती, पिशाचों के भी रोएँ 
खट्टे हो जाते। 


लेकिन बाबू यशोदानन्दन के मरने की खबर पाते ही सेवादल के 
युवकों का खून खोल उठा। आसन पर चोट पहुँचते ही अड़ियल 
टू और गरियाल बेल भी संभल जाते हैं। घोडा कनौतियाँ खड़ी 
करता हे, बेल उठ बेठता है। यशोदानन्दन का खून हिन्दुओं के 
लिए आसन की चोट थी। सेवादल के दो सो युवक तलचवारें 
लेकर निकल पड़े ओर मुसलमान मुहल्लों में घुसे। 

दो-चार पिस्तोल ओर बंदूकें भी खोज निकाली गईं। हिन्दू मुहल्लों 
में जो कुछ मुसलमान कर रहे थे, मुसलमान मुहल्लों में वही हिन्दू 
करने लगे। अहिंसा ने हिंसा के आगे सिर झुका दिया। वे ही 
सेवा-ब्रतधारी युवक, जो दीनों पर जान देते थे, अनाथों को गले 
लगाते थे ओर रोगियों की शुश्रूषा करते थे,इस समय निर्दयता के 
पुतले बने हुए थे। पाशविक वृत्तियों ने कोमल वृत्तियों का संहार 


कर दिया था। उन्हें न तो दीनों पर दया आती थी,न अनाथों 
पर। हँस-हँसकर भाले ओर छुरे चलाते थे, मानो लड़के गुड़ियों 
पीट रहे हों। उचित तो यह था कि दोनों दलों के योद्धा आमने- 
सामने खड़े हो जाते ओर खूब दिल के अरमान निकालते: लेकिन 
कायरों की वीरता ओर वीरों की वीरता में बड़ा अंतर हे। 


सहसा खबर उड़ी कि यशोदानन्दन के धर में आग लगा दी गई 
है ओर दूसरे घरों में आग लगाई जा रही है। सेवादल वालों के 
कान खड़े हुए। यहाँ उनकी पेशाचिकता ने भी हार मान ली। 
तय हो गया कि अब या तो वे ही रहेंगे, या हमीं रहेंगे। दोनों 
अब इस शहर में नहीं रह सकते। अब निपट ही लेना चाहिए, 
जिससे हमेशा के लिए बाधा दूर हो जाए। दो-ढाई हजार 
आदमियों का दल डबल मार्च करता हुआ उस स्थान को चला, 
जहाँ यह बड़वानल दहक रहा था। मिनटों की राह पलों में 
कटी। रास्तें में सन्नाटा था। दूर ही से ज्वाला-शिखर आसमान से 
बातें करता दिखाई दिया। चाल ओर भी तेज की ओर: एक क्षण 
में लोग अग्नि-कुंड के सामने जा पहुँचे। देखा, तो वहाँ किसी 
मुसलमान का पता नहीं, आग लगी है; लेकिन बाहर की ओर। 
अंदर जाकर देखा तो घर खाली पडा हुआ था। वागीश्वरी एक 
कोठरी में द्वार बंद किए बेठी थी। इन्हें देखते ही वह रोती हुई 
बाहर निकल आई ओर बोली -- हाय मेरी अहिल्या! अरे दोड़ो, 


उसे ढूँढ़ो, पापियों ने न जाने उसकी क्‍या दुर्गति की। हाय! मेरी 
बच्ची! 


एक युवक ने पूछा -- क्या अहिल्या को उठा ले गए? 


वागीश्वरी -- हाँ भेया!उठा ले गए। मना कर रही थी कि एरी 
बाहर मत निकल; अगर मरेंगे तो साथ ही मरेंगे; लेकिन न मानी। 
ज्यों ही दुष्टों ने घर में कदम रखा, बाहर निकलकर उन्हें 
समझाने लगी। हाय! उसकी बातों को न भूलूँगी। आप तो गए 
ही थे, उसका भी सर्वनाश किया। नित्य समझाती रही; इन झगड़ों 
में न पड़ो!न मुसलमानों के लिए दुनिया में कोई दूसरा ठोर- 
ठिकाना है, न हिन्दुओं के लिए। दोनों इसी देश में रहेंगे ओर 
इसी देश में मरेंगे। फिर आपस में क्‍यों लड़े मरते हो, क्‍यों एक- 
दूसरे को निगल जाने पर तुले हुए हो? न तुम्हारे निगले वे निगले 
जाएंगे, न उनके निगले तुम निगले जाओगे, मिल-जुलकर रहो, उन्हें 
बड़े होकर रहने दो, तुम छोटे ही होकर रहो, मगर मेरी कोन 
सुनता है। स्त्रियाँ तो पागल हो जाती हें, यों ही भूँका करती हें। 
मान गए होते, तो आज क्‍यों यह उपद्रव होता! आप जान से गए, 
बच्ची भी हर ली गई, ओर न जाने क्‍या होना है? जलने दो घर, 
घर लेकर क्या करना है, तुम जाकर मेरी बच्ची को तलाश 
करो। जाकर ख्वाजा महमूद से कहो, उसका पता लगाएँ। हाय! 
एक दिन वह था कि दोनों आदमियों में दाँत-काटी रोटी थी। 


ख्वाजा साहब उनके साथ प्रयाम गए थे ओर अहिल्या को उन्होंने 
पाया था। आज यह हाल हे! कहना, तुम्हें लाज नहीं आती? जिस 
लड़की को बेटी बनाकर मेरी गोद में सॉंपा था, जिसके विवाह में 
पाँच हजार खर्च करने वाले थे, उसकी उन्हीं के पिछलगुओं के 
हाथों यह दुर्गतेी। हमसे अब उनकी क्या दुश्मनी! उनका दुश्मन 
तो परलोक सिधारा! हाय भगवान्‌! बहुत-से आदमी मत जाओ। 

चार आदमी काफी हैं। उनकी लाश भी ढूँढ़ो। कहीं आस-पास 
होगी। घर से निकलते ही तो दुष्टों से उनका सामना हो गया 
था। 

वागीश्वरी तो यह विलाप कर रही थी, बाहर अग्नि को शांत करने 
का यत्ञ किया जा रहा था, लेकिन पानी के छींटे उस पर तेल का 
काम करते थे। बारे फायर इंजिन समय पर आ पहुँचा और 
अग्नि का वेग कम हुआ। फिर भी लपटें किसी साँप की तरह 
जरा देर के लिए छिपकर फिर किसी दूसरी जगह जा पहुँचती 
थीं। संध्या समय जाकर आग बुझी। 


उधर लोग ख्वाजा साहब के पास पहुँचे, तो क्या देखते हें कि 
मुंशी यशोदानन्दन की लाश रखी हुई है ओर ख्वाजा साहब बैठे 
रो रहे हें। इन लोगों को देखते ही बोले -- तुम समझते होंगे, 
यह मेरा दुश्मन था। खुदा जानता हे, मुझे अपना भाई ओर बेटा 
भी इससे ज्यादा अजीज नहीं। अगर मुझ पर किसी कातिल का 


हाथ उठता, तो यशोदानन्दन उस वार को अपनी गर्दन पर रोक 
लेता। शायद में भी उसे खतरे में देखकर अपनी जान की परवा 
न करता। फिर भी हम दोनों की जिंदगी के आखिरी साल 
मेदानबाजी में गुजर ओर आज उसका यह अंजाम हुआ। खुदा 
गवाह हे, मैंने हमेशा इत्तदाद की कोशिश की। अब भी मेरा यह 
ईमान हे कि इत्तहाद ही से इस बदनसीब कौम की नजात होगी। 
यशोदानन्दन भी इत्तहाद का उतना ही हामी था जितना में। 
शायद मुझसे भी ज्यादा, लेकिन खुदा जाने वह कोन-सी ताकत थी, 
जो हम दोनों को बरसरेजंग रखती थी। हम दोनों दिल से मेल 
करना चाहते थे पर हमारी मर्जी के खिलाफ कोई देवी ताकत 
हमको लड़ाती रहती थी। आप लोग नहीं जानते हो, मेरी इससे 
कितनी गहरी दोस्ती थी। दोनों एक ही मकतब में पढ़े, एक ही 
स्कूल में तालीम पाई, एक ही मेदान में खेले। यह मेरे घर पर 
आता था, मेरी अम्माँजान इसको मुझसे ज्यादा चाहती थीं, इसकी 
अम्माँजान मुझे इससे ज्यादा। उस जमाने की तस्वीर आज आँखों 
के सामने फिर. रही हे। कोन जानता था, उस दोस्ती का यह 
अंजाम होगा। यह मेरा प्यारा यशोदा हे, जिसकी गर्दन में बाहें 
डालकर में बागों की सेर किया करता था। हमारी सारी दुश्मनी 
पसे-पुश्त होती थी। रूबरू मारे शर्म के हमारी आँखें ही न उठती 
थीं। आह! काश, मालूम हो जाता कि किस बेरहम ने मुझ पर यह 


कातिल वार किया! खुदा जानता है, इन कमजोर हाथों से उसकी 
गर्दन मरोड देता। 


एक युवक -- हम लोग लाश को क्रिया-कर्म के लिए ले जाना 
चाहते हें। 

ख्वाजा -- ले जाओ भई, ले जाओ, में भी साथ चलूँगा। मेरे कंधा 
देने में कोई हर्ज हे! इतनी रियायत तो मेरे साथ करनी ही 
पड़ेगी। में पहले मरता, तो यशोदा सिर पर खाक उड़ाता हुआ 
मेरी मजार तक जरूर जाता। 


युवक -- अहिल्या को भी लोग उठा ले गए। माताजी आपसे.... 
ख्वाजा -- क्‍या, अहिल्या! मेरी अहिल्या को! कब? 

युवक -- आज ही। घर में आग लगाने से पहले। 

ख्वाजा -- कलामे मजीद की कसम, जब तक अहिल्या का पता न 
लगा लूँगा, मुझे दाना-पानी हराम हे। तुम लोग लाश ले जाओ, में 
अभी आता हूँ। सारे शहर की खाक छान डालूँगा, एक-एक घर में 
जाकर देखूँगा, अगर किसी बेदीन ने मार नहीं डाला, तो जरूर 
खोज निकालूँगा। हाय मेरी बच्ची! उसे मेंने मेले में पाया था! खड़ी 
रो रही थी। केसी भोली-भोली, प्यारी-प्यारी बच्ची थी! मेंने उसे 
छाती से लगा लिया था और लाकर भाभी की गोद में डाल दिया 


था। कितनी बातमीज, बाशऊर, हसीन लड़की थी। तुम लोग 
लाश को ले जाओ, में शहर का चक्कर लगाता हुआ जमुना किनारे 
आऊँगा। भाभी से मेरी तरफ से अर्ज कर देना, मुझसे मलाल न 
रखें। यशोदा नहीं हे, लेकिन महमूद हे। जब तक उसके दम में 
दम हे, उन्हें कोई तकलीफ न होगी। कह देना, महमूद या तो 
अहिल्या को खोज निकालेगा, या मुँह में कालिख लगाकर डूब 
मरेगा। 


यह कहकर ख्वाजा साहब उठ खड़े हुए, लकड़ी उठाई और बाहर 
निकल गए। 

चक्रधर ने उस दिन लोटते ही पिता से आगरे जाने की अनुमति 
मांगी। मनोरमा ने उनके मर्मस्थल में जो आग लगा दी थी, वह 
आगरे ही में अहिल्या के सरल, स्निग्ध स्नेह की शीतल छाया में 
शांत हो सकती थी। उन्हें अपने ऊपर विश्वास न था। वह 
जिंदगी-भर मनोरमा को देखा करते ओर मन में कोई बात न 
आती; लेकिन मनोरमा ने पुरानी स्मृतियों को जगाकर उनके 
अंतस्थल में तृष्णा, उत्सुकता और लालसा को जागृत कर दिया 


था। इसलिए अब वह मन को ऐसी दृढ़ रस्सी से बांधना चाहते 
थे कि वह हिल भी न सके। वह अहिल्या की शरण लेना चाहते 
थे। 


मुंशीजी ने जरा त्योरी चढ़ाकर कहा -- तुम्हारे सिर अब तक वह 
नशा सवार हे? यों तुम्हारी इच्छा सैर करने की हो तो रुपये-पेसे 
की कमी नहीं; लेकिन तुम्हें वादा करना पड़ेगा कि तुम मुंशी 
यशोदानन्दन से न मिलोगे। 

चक्रधर -- मैं उनसे मिलने ही तो जा रहा हूँ। 

वज़धर -- में कहे देता हूँ, अगर तुमने वहाँ शादी की बातचीत 
की, तो बुरा होगा, तुम्हारे लिए भी ओर मेरे लिए भी। 

चक्रधर ओर कुछ न बोल सके। आते-ही-आते माता-पिता को 
कैसे अप्रसन्न कर देते। 

लेकिन जब होली के तीसरे दिन उन्हें आगरे में उपद्रव, बाबू 
यशोदानन्दन की हत्या ओर अहिल्या के अपहरण का शोक 
समाचार मिला, तो उन्होंने व्यग्रता में आकर पिता को वह पत्र 
सुना दिया और बोले -- मेरा वहाँ जाना बहुत जरूरी हे। 


वज्रधर ने निर्मला की ओर ताकते हुए कहा. - क्‍या. अभी जेल से 
जी नहीं भरा जो फिर चलने की तेयारी करने लगे। वहाँ गए 


ओर पकड़े गए, इतना समझ लो। वहाँ इस वक्त अनीति का 
राज्य है, अपराध कोई न देखेगा। हथकडी पड जाएगी। ओर 
फिर जाकर करोगे ही क्‍या? जो कुछ होना था, हो चुका; अब जाना 
व्यर्थ है। 

चक्रधर -- कम-से-कम अहिल्या का पता तो लगाना ही होगा। 


वज्र्धर -- यह भी व्यर्थ है। पहले तो उसका पता लगाना ही 
मुश्किल है ओर लग भी गया तो तुम्हारा अब उससे क्या संबंध? 
जब वह मुसलमानों के साथ रह चुकी, तो कोन हिन्दू उसे पूछेगा? 


चक्रधर -- इसीलिए तो मेरा जाना ओर भी जरूरी हे। 


निर्मला -- लड़की को मर्यादा की कुछ लाज होगी, तो वह अब 
तक जीती ही न होगी, अगर जीती है तो समझ लो कि भ्रष्ट हो 
गई। 


चक्रधर -- अम्माँ, कभी-कभी आप ऐसी बात कह देती हैं, जिस पर 
हंसी आती है। प्राण भय से बडे-बडे शूर वीर भूमि पर मस्तक 
रगड़ते हैं,एक अबला की हस्ती ही क्‍या! भ्रष्ट वह होती है, जो 
दुर्वासना से कोई कर्म करे। जो काम हम प्राण भय से करें, वह 
हमें भ्रष्ट नहीं कर सकता। 


वज्र्धर -- में तुम्हारा मतलब समझ रहा हूँ, लेकिन तुम उसे चाहे 
सती समझो, हम उसे भ्रष्ट ही समझेंगे। ऐसी बहू के लिए हमारे 
घर में स्थान नहीं हे। 


चक्रधर ने निश्चयात्मक भाव से कहा -- वह आपके घर में न 
आएगी। 


वज्रधर ने भी उतने ही निर्दय शब्द में उत्तर दिया -- अगर 
तुम्हारा खयाल हो कि पुत्रस्नेह के वश होकर में उसे अंगीकार 
कर लूँगा, तो तुम्हारी भूल है। अहिल्या मेरी कुलदेवी नहीं हो 
सकती, चाहे इसके लिए मुझे पुत्र-वियोग ही सहना पड़े। में भी 
जिद्दी हूँ। 

चक्रधर पीछे घूमे ही थे कि निर्मला ने उनका हाथ पकड़ लिया 
और स्नेहपूर्ण तिरस्कार करती हुई बोली -- बच्चा, तुमसे ऐसी 
आशा न थी। अब भी हमारा कहना मानो, हमारे कुल के मुँह में 
कालिख न लगाओ। 


चक्रधर ने हाथ छुड़ाकर कहा -- मैंने आपकी आज्ञा कभी भंग 
नहीं की; लेकिन इस विषय में मजबूर हूँ। 


वज्धर ने श्लेष के भाव से कहा -- साफ-साफ क्‍यों नहीं कह 
देते कि हम आप लोगों से अलग रहना चाहते हें। 


चक्रधर -- अगर आप लोगों की यही इच्छा हे तो में क्या करूँ? 
वज्र्धर -- यह तुम्हारा अंतिम निश्चय हे? 

चक्रधर -- जी हाँ, अंतिम! 

यह कहते हुए चक्रधर बाहर निकल आए ओर कुछ कपड़े साथ 

लेकर स्टेशन की ओर चल दिए। 

थोड़ी देर के बाद निर्मला ने कहा -- लल्लू किसी भ्रष्ट स्त्री को 
खुद ही न लाएगा। तुमने व्यर्थ उसे चिढ़ा दिया। 

वज़्धर ने कठोर स्वर में कहा -- अहिल्या के भ्रष्ट होने में अभी 
कुछ कसर हे? 

निर्मला -- यह तो में नहीं जानती; पर इतना जानती हूँ कि लल्लू 
को अपने धर्म-अधर्म का ज्ञान है। वह कोई ऐसी बात न करेगा, 
जिसमें निंदा हो। 

वज््धर -- तुम्हारी बात समझ रहा हूँ। बेटे का प्यार खींच रहा 


हो, तो जाकर उसी के साथ रहो। में तुम्हें रोकना नहीं चाहता। 
में अकेले भी रह सकता हूँ। 


निर्मला -- तुम तो जैसे म्यान से तलवार निकाले बेठे हो। वह 
विमन होकर कहीं चला गया तो? 


वजधर -- तो मेरा क्‍या बिगड़ेगा? मेरा लड़का मर जाए, तो भी 
गम न हो! 


निर्मला -- अच्छा, बस मुँह बंद करो, बडे धर्मात्मा बनकर आए 
हो। रिश्वतें ले-लेकर हड़पते हो, तो धर्म नहीं जाता: शराबें उड़ाते 
हो, तो मुँह में कालिख नहीं लगती; झूठ के पहाड़ खड़े करते हो, 
तो पाप नहीं लगता। लडका एक अनाथिनी की रक्षा करने जाता 
है, तो नाक कटती है। तुमने कौन-सा कुकर्म नहीं किया? अब 
देवता बनने चले हो! 


निर्मला के मुख से मुंशीजी ने ऐसे कठोर शब्द कभी न सुने थे। 
वह तो शील, स्नेह ओर पतिभक्ति की मूर्ति थी,आज कोप और 
तिरस्कार का रूप धारण किए हुए थी। उनकी शासक वीृत्तियाँ 
उत्तेजित हो गईं। डाँटकर बोले -- सुनो जी, में ऐसी बातें सुनने 
का आदी नहीं हूँ। बातें तो नहीं सुनी मैंने अपने अफसरों की, जो 
मेरे भाग्य के विधाता थे। तुम किस खेत की मूली हो! जबान 
तालू से खींच लूँगा, समझ गई? समझती हो न कि बेटा जवान 
हुआ। अब इस बुड्डे की क्‍यों परवा करने लगीं। तो जाकर उसी 
भ्रष्ट के साथ रहो। इस घर में तुम्हारी जरूरत नहीं। 


यह कहकर मुंशीजी बाहर चले गए ओर सितार पर एक गत छेड़ 
दी। 


चक्रधर आगरे पहुँचे तो सबेरा हो गया था। प्रभात के रक्तरंजित 
मर्मस्थल में सूर्य यों मुँह छिपाए बेठे थे, जेसे शोक-मंडित नेत्र में 
अश्रुबिंदु। चक्रधर का हृदय भाँति-भाँति की दुर्भावनाओं से पीडित 
हो रहा था। एक क्षण तक वह खड़े सोचते रहे, कहाँ जाऊँ! बाबू 
यशोदानन्दन के घर जाना व्यर्थ था। अंत को उन्होंने ख्वाजा 
महमूद के घर चलना निश्चय किया। ख्वाजा साहब पर अब भी 
उनकी असीम श्रद्धा थी। ताँगे पर बेठकर चले, तो शहर में 
सैनिक चक्कर लगाते दिखाई दिए। दुकानें सब बंद थीं। 


ख्वाजा साहब के द्वार पर पहुँचे, तो देखा कि हजारों आदमी एक 
लाश को घेरे खड़े हैं ओर उसे कब्रिस्तान ले चलने की तेयारियाँ 
हो रही हें! चक्रधर तुरंत ताँगे से उतर पड़े और लाश के पास 
जाकर खड़े हो गए | कहीं ख्वाजा साहब तो नहीं कत्ल कर दिए 
गए। वह किसी से पूछने ही जा रहे थे कि सहसा ख्वाजा साहब 
ने आकर उनका हाथ पकड़ लिया ओर आँखें में आँसू भरकर 
बोले -- खूब आए बेटा, तुम्हें आँखें ढूंढ रही थीं। अभी-अभी 
तुम्हारा ही जिक्र था, खुदा तुम्हारी उम्र दराज करे। मातम के 
बाद खुशी का दोर आएगा। जानते हो, यह किसकी लाश हे? यह 
मेरी आँखों का नूर, मेरे दिल का सरूर, मेरा लख्तेजिगर, मेरा 
इकलोता बेटा है, जिस पर जिंदगी की सारी उम्मीदें कायम थीं। 
अब तुम्हें उसकी सूरत याद आ गई होगी। कितना खुशरू जवान 


था। कितना दिलेर! लेकिन खुदा जानता है, उसकी मौत पर मेरी 
आँखों से एक बूँद आँसू भी न निकला। तुम्हें हेरत हो रही होगी; 
मगर में बिल्कुल सच कह रहा हूँ। एक घंटा पहले तक में उस 
पर निसार होता था। अब उसके नाम से नफरत हो रही हे। 
उसने वह फेल किया, जो इंसानियत के दर्ज से गिरा हुआ था। 
तुम्हें अहिल्या के बारे में तो खबर मिली होगी? 


चक्रधर -- जी हाँ,शायद बदमाश लोग पकड़ ले गए। 


ख्वाजा -- यह वही बदमाश हे, जिसकी लाश तुम्हारे सामने पड़ी 
हुई है। वह इसी की हरकत थी। में तो सारे शहर में अहिल्या 
को तलाश करता फिरता था ओर वह मेरे ही घर में केद थी। 
यह जालिम उस पर जब्र करना चाहता था। जरूर किसी ऊँचे 
खानदान की लड़की है। काश, इस मुल्क में ऐसी ओर लड़कियाँ 
होतीं! आज उसने मोका पाकर इसे जहन्नुम का रास्ता दिखा दिया 
- छुरी सीने में भोंक दी। जालिम तड़प-तड़पकर मर गया। 
कम्बख्त जानता था कि अहिल्या मेरी लड़की है फिर भी अपनी 
हरकत से बाज न आया। ऐसे लड़के की मौत पर कोन बाप 
रोएगा? तुम बडे खुशनसीब हो, जो ऐसी पारसा बीवी पाओगे। 


चक्रधर -- मुझे यह सुनकर बहुत अफसोस हुआ। मुझे आपके 
साथ कामिल हमदर्दी है, आपका-सा इंसाफपरवर, हकपरस्त आदमी 
इस वक्त दुनिया में न होगा। अहिल्या अब कहाँ हे? 


ख्वाजा -- इसी घर में। सुबह से कई बार कह चुका हूँ कि चल 
तुझे तेरे घर पहुँचा आऊँ। जाती ही नहीं। बस, बेठी रो रही हे। 


चक्रधर का हृदय भय से काँप उठा। अहिल्या पर अवश्य ही 
हत्या का अभियोग चलाया जायगा और न जाने क्‍या फैसला हो। 
चिंतित स्वर में पूछा -- अहिल्‍्या पर तो अदालत में... । 


ख्वाजा -- हरगिज नहीं। उसने हर एक लड़की के लिए नमूना 
पेश कर दिया। खुदा ओर रसूल दोनों उसे दुआ दे रहे हें। 
फरिश्ते उसके कदमों का बोसा ले रहे हैं। उसने खून नहीं 
किया, कत्ल नहीं किया, अपनी असमत की हिफाजत की, जो 
उसका फर्ज था। यह खुदाई कहर था, जो छुरी बनकर उसके 
सीने में चुभा। मुझे जरा भी मलाल नहीं है। खुदा की मरजी में 
इंसान का क्‍या दखल? 


लाश उठाई गई। शोक समाज पीछे-पीछे चला। चक्रधर भी 
ख्वाजा साहब के साथ कब्रिस्तान तक गए। रास्ते में किसी ने 
बातचीत न की। जिस वक्त लाश कब्र में उतारी गई, ख्वाजा 
साहब रो पड़े। हाथों से मिट्टी दे रहे थे ओर आँखों से आँसू की 


बूँदें मरने वाले की लाश पर गिर रही थीं। यह क्षमा के आँसू 
थे। पिता ने पुत्र को क्षमा कर दिया था। चक्रधर भी आँसुओं 
को न रोक सके। आह! इस देवता स्वरूप मनुष्य पर इतनी घोर 
विपत्ति! 


दोपहर होते-होते लोग घर लोटे। ख्वाजा साहब जरा दम लेकर 
बोले -- आओ बेटा, तुम्हें अहिल्या के पास ले चलूँ। उसे जरा 
तस्कीन दो। मैंने जिस दिन से उसे भाभी को सौंपा. यह अहद 
किया था कि इसकी शादी में करूंगा। मुझे मोका दो कि अपना 
अहद पूरा करूँ। 


यह कहकर ख्वाजा साहब ने चक्रधर का हाथ पकड़ लिया ओर 
अंदर चले। चक्रधर का हृदय बाँसों उछल रहा था। अहिल्या के 
दर्शनों के लिए वह इतने उत्सुक कभी न थे। उन्हें ऐसा अनुमान 
हो रहा था कि अब उसके मुख पर माधुर्य की जगह तेजस्विता 
का आभास होगा, कोमल नेत्र कठोर हो गए होंगे, मगर जब उस 
पर निगाह पड़ी, तो देखा -- वही सरल, मधुर छवि थी, वही करुण 
कोमल नेत्र, वही शीतल मधुर वाणी। वह एक खिड़की के सामने 
खड़ी बगीचे की ओर ताक रही थी। सहसा चक्रधर को देखकर 
बह चोंक पड़ी ओर घँघट में मुँह छिपा लिया। फिर एक ही क्षण 
के बाद वह उनके पैरों को पकड़कर अश्रुधारों से धोने लगी। 


उन चरणों पर सिर रखे हुए उसे स्वर्गीय सांत्वना, एक देवी शक्ति, 
एक धेर्यमय छवि का अनुभव हो रहा था। 


चक्रधर ने कहा -- अहिल्या, तुमने जिस वीरता से आत्मरक्षा की, 
उसके लिए तुम्हें बधाई देता हूँ। तुमने वीर क्षत्राणियों की कीर्ति 
को उज्ज्वल कर दिया। दुःख है, तो इतना ही कि ख्वाजा साहब 
का सर्वनाश हो गया। 


अहिल्या ने उत्तर न दिया। चक्रधर के चरणों पर सिर झुकाए 
बेठी रही। चक्रधर फिर बोले -- मुझे लज्जित न करो, अहिल्या! 
मुझे तुम्हारे चरणों पर सिर झुकाना चाहिए, तुम बिल्कुल उल्टी 
बात कर रही हो। कहाँ हे वह छुरी जरा उसके दर्शन तो कर 
लूँ। 

अहिल्या ने उठकर काँपते हुए हाथों से फर्श का कोना उठाया 
ओर नीचे से छुरी निकालकर चक्रधर के सामने रख दी। उस 
पर रुधिर जमकर काला हो गया था। 


चक्रधर ने पूछा -- यह छुरी यहाँ कैसे मिल गई, अहिल्या? क्या 
साथ लेती आई थीं? 


अहिल्या ने सिर झुकाए हुए जवाब दिया -- उसी की हे। 
चक्रधर -- तुम्हें केसे मिल गई? 


अहिल्या ने सिर झुकाए ही जवाब दिया -- यह न पूछिए। अबला 
के पास कोशल के सिवाय आत्मरक्षा का कोन-सा साधन हे? 


चक्रधर -- यही तो सुनना चाहता हूँ, अहिल्या! 


अहिल्या ने सिर उठाकर चक्रधर की ओर मानपूर्ण नेत्रों से देखा 
ओर बोली -- सुनकर क्या कीजिएगा?. 


चक्रधर -- कुछ नहीं, यों ही पूछ रहा था। 
अहिल्या -- नहीं, आप यों ही नहीं पूछ रहे हैं, आपका इसमें कोई 


प्रयोजन अवश्य है। अगर भ्रम हे, तो मेरी अग्नि-परीक्षा ले 
लीजिए। 


चक्रधर ने देखा, बात बिगड़ रही है। इस एक असामयिक प्रश्न 
ने इसके हृदय के टूटे हुए तार को चोट पहुँचा दी। वह समझ 
रही है, में इस पर संदेह कर रहा हूँ। संभावना की कल्पना ने 
इसे सशंक बना दिया हे! बोले -- तुम्हारी अग्नि-परीक्षा तो हो 
चुकी अहिल्या और तुम उसमें खरी निकलीं। अब भी अगर किसी 
के मन में संदेह हो, तो यही कहना चाहिए कि वह अपनी बुद्धि 
खो बेठा है। तुम नवकुसुमित पुष्प की भाँति स्वच्छ, निर्मल और 
पवित्र हो; तुम पहाड़ की चोटी पर जमी हुई हिम की भाति 
उज्ज्वल हो। मेरे मन में संदेह का लेश भी होता, तो मुझे यहाँ 
खड़ा न देखती! वह प्रेम ओर अखंड विश्वास, जो अब तक मेरे 


मन में था, कल प्रत्यक्ष हो जाएगा। अहिल्या, में कब का तुम्हें 
अपने हृदय में बिठा चुका। वहाँ तुम सुरक्षित बेठी हुई हो, संदेह 
ओर कलंक का घातक हाथ उसी वक्त पहुँचेगा, जब (छाती पर 
हाथ रखकर) यह अस्थि दुर्ग विध्वंस हो जाएगा। चलो, चलें। 
माताजी घबरा रही होंगी! 


यह कहकर उन्होंने अहिल्या का हाथ पकड़ लिया ओर चाहा कि 
हृदय से लगा लें; लेकिन वह हाथ छुड़ाकर हट गई और काँपते 
हुए स्वर में बोली -- नहीं-नहीं, मेरे अंग को मत स्पर्श कीजिए। 
सुँघा हुआ फूल देवताओं पर नहीं चढ़ाया जाता। मेरी आत्मा 
निष्कलंक हे; लेकिन में अब वहाँ न जाऊँगी, कहीं न जाऊँगी। 
आपकी सेवा करना मेरे भाग्य में न था, में जन्म से अभागिनी हूँ, 
आप जाकर अम्माँ को समझा दीजिए। मेरे लिए अब दुःख न 
करें। में निर्दोष हूँ,लेकिन इस योग्य नहीं कि आपकी प्रेमपात्री 
बन सकूँ। 


चक्रधर से अब न रहा गया। उन्होंने फिर अहिल्‍्या का हाथ 
पकड़ लिया ओर जबरदस्ती छाती से लगाकर बोले -- अहिल्या, 
जिस देह में पवित्र ओर निष्कलंक आत्मा रहती हे, वह देह भी 
पवित्र ओर निष्कलंक रहती है। मेरी आँखों में तुम आज उससे 
कहीं निर्मल और पवित्र हो, जितनी पहले थीं। तुम्हारी अग्नि- 
परीक्षा हो चुकी है। अब विलंब न करो। ईश्वर ने चाहा, तो 


कल हम उस प्रेम-सूत्र में बंध जाएंगे, जिसे काल भी नहीं तोड़ 
सकता, जो अमर ओर अभेद्य हे। 


अहिल्या कई मिनट तक चक्रधर के कंधे पर सिर रखे रोती 
रही। फिर बोली -- एक बात पूछना चाहती हूँ, बताओगे? सच्चे 
दिल से कहना? 


चक्रधर -- क्‍या पूछती हो, पूछो? 


अहिल्या -- तुम केवल दयाभाव से ओर मेरा उद्धार करने के 
लिए यह कालिमा सिर चढा रहे हो या प्रेमभाव से? 


इस प्रश्न से स्वयं लज्जित होकर उसने फिर कहा -- बात 
बेढंगी-सी हे; लेकिन में मूर्ख हूँ. क्षमा करना, यह शंका मुझे बार- 
बार होती है। पहले भी हुई थी ओर आज ओर भी बढ़ गई है। 
चक्रधर का दिल बेठ गया। अहिल्या की सरलता पर उन्हें दया 
आ गई। यह अपने को ऐसी अभागिनी और दीन समझ रही है 
कि इसे विश्वास ही नहीं आता, में इससे शुद्ध प्रेम कर रहा हूँ -- 
तुम्हें क्या जान पड़ता है, अहिल्या? 


अहिल्या -- में जानती, तो आपसे क्‍यों पूछती? 


चक्रधर -- अहिल्या, तुम इन बातों से मुझे धोखा नहीं दे सकतीं। 
चील को चाहे मांस की बोटी न दिखाई दे, चिऊंटी को चाहे शक्कर 


की सुगंध न मिले, लेकिन रमणी का एक-एक रोयाँ पंचेद्रियों की 
भाँति प्रेम के रूप, रस, शब्द, स्पर्श का अनुभव किए बिना नहीं 
रहता। में एक गरीब आदमी हूँ। दया ओर धर्म ओर उद्धार के 
भावों का मुझमें लेश भी नहीं। केवल इतना ही कह सकता हूँ 
कि तुम्हें पाकर मेरा जीवन सफल हो जाएगा। 


अहिल्या ने मुस्कराकर कहा -- तो आपके कथन के अनुसार में 
आपके हृदय का हाल जानती हूँ। 


चक्रधर -- अवश्य, उससे ज्यादा, जितना में स्वयं जानता हूँ। 
अहिल्या -- तो साफ कह दूँ? 

चक्रधर ने कातर भाव से कहा -- कहो, सुनूँ। 

अहिल्या -- तुम्हारे मन में प्रेम से अधिक दया का भाव हे। 
चक्रधर -- अहिल्या, तुम मुझ पर अन्याय कर रही हो। 


अहिल्या -- जिस वस्तु को लेने की सामर्थ्य ही मुझमें नहीं है, उस 
पर हाथ न बढ़ाऊँगी। मेरे लिए वही बहुत है, जो आप दे रहे 
हैं। में इसे भी अपना धन्य भाग समझती हूँ। 


चक्रधर -- मगर यही प्रश्न में तुमसे करता, तो तुम क्या जवाब 
देती, अहिल्या? 


अहिल्या -- तो साफ-साफ कह देती कि में प्रेम से अधिक आपका 
आदर करती हूँ,'आपमें श्रद्धा रखती हूँ। 


चक्रधर का मुख मलिन हो गया। सारा प्रेमोत्साह, जो उनके हृदय 
में लहरें मार रहा था, एकाएक लुप्त हो गया। वन-वृक्षों-सा 
लहलहाता हुआ हृदय मरुभूमि-सा दिखाई दिया। निराश भाव से 
बोले -- में तो ओर ही सोच रहा था, अहिल्या! 


अहिल्या -- तो आप भूल कर रहे थे। मेंने किसी पुस्तक में देखा 
था कि प्रेम हृदय के समस्त सढ्गावों का शांत, स्थिर, उद्गारहीन 
समावेश है। उसमें दया ओर क्षमा, श्रद्धा और वात्सल्य, सहानुभूति 
ओर सम्मान, अनुराग ओर विराग, अनुग्रह और उपकार सभी मिले 
होते हैं। संभव है, आज के दस वर्ष बाद में आपकी प्रेम-पात्री बन 
जाऊँ, कितु इतनी जल्दी संभव नहीं। इनमें से कोई एक भाव प्रेम 
को अंकुरित कर सकता है। उसका विकास अन्य भावों के 
मिलने ही से होता है। आपके हृदय में अभी केवल दया का भाव 
अंकुरित हुआ हे, मेरे हृदय में सम्मान ओर भक्ति का। हाँ, सम्मान 
ओर भक्ति दया की अपेक्षा प्रेम से कहीं निकटतर हें, बल्कि यों 
कहिए कि ये ही भाव सरस होकर प्रेम का बाल रूप धारण कर 
लेते हैं। 


अहिल्या के मुख से प्रेम की यह दार्शनिक व्याख्या सुनकर 
चक्रधर दंग हो गए। उन्होंने कभी यह अनुमान ही न किया था 
कि उसके विचार इतने उन्नत और उदार हैं। उन्हें यह सोचकर 
आनंद हुआ कि इसके साथ जीवन कितना सुखमय हो जाएगा, 
किंतु अहिल्या का हाथ उनके हाथ से आप ही आप छूट गया 
ओर उन्हें उसकी ओर ताकने का साहस न हुआ। इसके प्रेम का 
आदर्श कितना ऊंचा है! इसकी दृष्टि में यह व्यवहार वासनामय 
जान पड़ता होगा। इस विचार ने उनके प्रेमोदगारों को शिथिल 
कर दिया। अवाक्‌ से खड़े रह गए। 


सहसा अहिल्या ने कहा -- मुझे भय है कि आश्रय देकर आप 
बदनाम हो जाएंगे। कदाचित्‌ आपके माता-पिता तिरस्कार करें। 
मेरे लिए इससे बड़ी सोभाग्य की बात नहीं हो सकती कि आपकी 
दासी बनूँ,लेकिन आपके तिरस्कार और अपमान का खयाल 
करके जी में यही आता है कि क्‍यों न इस जीवन का अंत कर 
दूँ। केवल आपके दर्शनों की अभिलाषा ने मुझे अब तक जीवित 
रखा है। में आपको अपनी कालिमा से कलुषित करने के पहले 
मर जाना ही अच्छा समझती हूँ। 

चक्रधर की आँखें करुणार्द्त हो गईं। बोले -- अहिल्या, ऐसी बातें 
न करो। अगर संसार में अब भी कोई ऐसा क्षुद्र प्राणी है, जो 
तुम्हारी उज्ज्वल कीर्ति के सामने सिर न झुकाए, तो वह स्वयं 


नीच है। वह मेरा अपमान नहीं कर सकता। अपनी आत्मा की 
अनुमति के सामने में माता-पिता के विरोध की परवाह नहीं 
करता। तुम इन बातों को भूल जाओ। हम ओर तुम प्रेम का 
आनंद भोग करते हुए संसार के सब कष्टों और संकटों का 
सामना कर सकते हैं। ऐसी कोई विपत्ति नहीं हे, जिसे प्रेम न 
टाल सके। में तुमसे विनती करता हूँ, अहिल्या, कि ये बातें फिर 
जबान पर न लाना। 


अहिल्या ने अबकी स्नेह-सजल नेत्रों से चक्रधर को देखा। शंका 
की वह दाह, जो उसके मर्मस्थल को जलाए डालती थी,इन 
शीतल आईर्दई शब्दों से शांत हो गई। शंका की ज्वाला शांत होते 
ही उसकी यह “चंचल दृष्टि स्थिर हो गई और चक्रधर की सोम्य 
मूर्ति, प्रेम की आभा से प्रकाशमान, आँखों के सामने खड़ी दिखाई 
दी। उसने अपना सिर उसके कंधे पर रख दिया, उस आलिंगन में 
उसकी सारी दुर्भावनाएँ विलीन हो गईं जेसे कोई आर्त्तध्वनि सरिता 
के शांत, मंद प्रवाह में विलीन हो जाती हे। 


संध्या समय अहिल्या वागीश्वरी के चरणों पर सिर झुकाए रो रही 
थी। चक्रधर खड़े, नेत्रों से उस घर को देख रहे थे, जिसकी 
आत्मा निकल गई थी। दीपक वही थे, पर उनका प्रकाश मंद 
था। घर वही था, पर उसकी दीवारें नीची मालूम होती थीं। 
वागीश्वरी वही थी, पर लुटी हुई, जेसे किसी ने प्राण हर लिए हों। 

बाबू यशोदानन्दन का क्रिया-कर्म हो गया, पर धूम-धाम से नहीं। 
बाबू साहब ने मरते-मरते ताकीद कर दी थी कि मृतक संस्कारों 
में धन का अपव्यय न किया जाय। यदि कुछ धन जमा हो, तो 
वह हिन्दूसभा को दान दे दिया जाय। ऐसा ही किया गया। 


इसके तीसरे ही दिन चक्रधर का अहिल्या से विवाह हो गया। 
चक्रधर तो अभी कुछ दिन ओर टालना चाहते थे, लेकिन 
वागीश्वरी ने बड़ा आग्रह किया। पति-रक्षा से वंचित होकर वह 
पराई कन्या की रक्षा का भार लेते हुए डरती थी। इस उपद्रव ने 
उसे सशंक कर दिया था। विवाह में कुछ धूम-धाम नहीं हुई। 
हाँ,शहर के कई रईसों ने कन्यादान में बड़ी-बड़ी रकमें दीं ओर 
सबसे बड़ी रकम ख्वाजा साहब की थी। अहिल्या के विवाह के 
लिए उन्होंने पाँच हजार रुपये अलग कर रखे थे। यह सब 

कन्यादान में दे दिए। कई संस्थाओं ने भी इस पुण्य कर्म में 
अपनी उदारता का परिचय दिया। वेमनस्य का भूत नेताओं का 
बलिदान पाकर शांत हो गया। 


जिस दिन चक्रधर अहिल्या को विदा कराके काशी चले, हजारों 
आदमी स्टेशन पर पहुँचाने आए। वागीश्वरी का रोते-रोते बुरा 
हाल था। जब अहिल्या आकर पालकी पर बेठी, तो वह दुखिया 
पछाड़ खाकर गिर पड़ी। संसार उसकी आँखों में सूना हो गया। 
पति-शोक में भी उसके जीवन का एक आधार रह गया था। 
अहिल्या के जाने से वह सर्वथा निराधार हो गई। जी में आता 
था, अहिल्या को पकड़ लूँ। उसे कोई क्‍यों लिए जाता है? उस पर 
किसका अधिकार हे, वह जाती ही क्‍यों है? उसे मुझ पर जरा भी 
दया नहीं आती? क्‍या इतनी निष्ठुर हो गई है? वह इस शोक के 
आवेश में लपककर द्वार पर आई, पर पालकी का पता नहीं था। 
तब वह द्वार पर बेठ गई। ऐसा जान पडा, मानों चारों ओर शून्य, 
निःस्तब्ध, अंधकारमय श्मशान है। मानो, कहीं कुछ रहा ही नहीं। 


अहिल्या भी रो रही थी, लेकिन शोक से नहीं, वियोग में। वह घर 
छोड़ते हुए उसका हृदय फटा जाता था। प्राण देह से निकलकर 
घर से चिमट जाते ओर फिर छोड़ने का नाम न लेते थे। एक- 
एक वस्तु को देखकर मधुर स्मृतियों के समूह आँखों के सामने 
जा खड़े होते थे। वागीश्वरी की गर्दन में तो उसके करपाश 
इतने सुदृढ़ हो गए कि दूसरी स्त्रियों ने बड़ी मुश्किल से छुड़ाया, 
मानों जीव देह से चिमटा हो। मरणासन्न रोगी भी अपनी विलास 
की सामग्रियों को इतने तृषित, इतने नेराश्यपूर्ण नेत्रों से न देखता 


होगा। घर से निकलकर उसकी वही दशा हो रही थी,जो किसी 
नवजात पक्षी की घोंसले से निकलकर होती हे। 


लेकिन चक्रधर के सामने एक दूसरी ही समस्या उपस्थित हो रही 
थी। वह घर तो जा रहे थे,पर उस घर के द्वार बंद थे। उस 
द्वार में हृदय की गांठ से भी सुदृढ़ ताले पड़े हुए थे, जिनके खुलने 
की तो क्‍या, टूटने की भी आशा न थी। नव-बधू को लिए हुए 
वर के हृदय में जो अभिलाषाएँ, जो मृदु-कल्पनाएँ प्रदीध्त होती हें, 
उनका यहाँ नाम भी न था। उनकी जगह चिताओं का अंधकार 
छाया हुआ था। घर जाते थे, पर नहीं जानते थे कि कहाँ जा रहा 
हूँ। पिता का क्रोध, माता का तिरस्कार, संबंधियों की अवहेलना, 
इन सभी शंकाओं से चित्त उद्विग्न हो रहा था। सबसे विकट 
समस्या यह थी कि गाडी से उतरकर जाऊँगा कहाँ। मित्रों की 
कमी न थी, लेकिन स्त्री को लिए हुए किसी मित्र के घर जाने के 
खयाल से ही लज्जा आती थी। अपनी तो चिंता न थी। वह इन 
सभी बाधाओं को सह सकते थे, लेकिन अहिल्या उनको केसे सहन 
करेगी। उसका कोमल हृदय इन आधघातों से टूट न जाएगा उन्होंने 
सोचा -- में घर जाऊँ ही क्‍यों? क्‍यों न प्रयाग ही उतर पड़ूँ और 
कोई मकान लेकर सबसे अलग रहूँ? कुछ दिनों के बाद यदि घर 
वालों का क्रोध शांत हो गया, तो चला जाऊँगा, नहीं तो प्रयाग ही 
सही। बेचारी अहिल्या जिस वक्त गाडी से उतरेगी ओर मेरे साथ 


शहर की गलियों में मकान ढूँढ़ती फिरेगी उस वक्त उसे कितना 
दुःख होगा। इन चिंताओं से उनकी मुखमुद्रा इतनी मलिन हो गई 
कि अहिल्या ने उनसे कुछ कहने के लिए उनकी ओर देखा तो 
चोंक पड़ी। उसकी वियोगव्यथा अब शांत हो गई थी ओर हृदय 
में उल्लास का प्रवाह होने लगा था, लेकिन पति की उदास मुद्रा 
देखकर घबरा गई, बोली -- आप इतने उदास क्‍यों हैं? क्या अभी 
से मेरी फिक्र सवार हो गई? 


चक्रधर ने झेंपते हुए कहा -- नहीं तो, उदास क्‍यों होने लगा? यह 
उदास होने का समय हे या आनंद मनाने का? 


अहिल्या -- यह तो आप अपने मुख से पूछे, जो उदास हो रहा 


है। 


चक्रधर ने हँसने की विफल चेष्टा करके कहा -- यह तुम्हारा 
भ्रम है। में तो इतना खुश हूँ कि डरता हूँ,लोग मुझे ओछा न 
समझने लगें। 

मगर चक्रधर जितना ही अपनी चिता को छिपाने का प्रयत्न करते, 
उतना ही वह ओर भी प्रत्यक्ष होती जाती थी, जेसे दरिद्र अपनी 
साख बनाए रखने की चेष्टा में ओर भी दरिद्र हो जाता हे। 
अहिल्या ने गंभीर भाव से कहा -- तुम्हारी इच्छा हे, न बताओ, 
लेकिन यही इसका आशय हे कि तुम्हें मुझ पर विश्वास नहीं। 


यह कहते-कहते अहिल्या की आँखें सजल हो गईं। चक्रधर से 
अब जब्त न हो सका। उउन्होंने संक्षेप में सारी बातें कह सुनाई 
ओर अंत में प्रयाग उतर जाने का प्रस्ताव किया। 

अहिल्या ने गर्व से कहा -- अपना घर रहते प्रयाग क्‍यों उतरें? में 
घर चलूँगी। माता-पिता की अप्रसन्नता के भय से कोई अपना घर 
नहीं छोड़ देता। वे कितने ही नाराज हों, हैं तो हमारे माता-पिता! 
हम लोगों ने कितना ही अनुचित किया हो, हैं तो उन्हीं के 
बालक। इस नाते को कोन तोड़ सकता है? आप इन चिताओं को 
दिल से निकाल डालिए। 


चक्रधर -- निकालना तो चाहता हूँ, पर नहीं निकलती। बाबूजी 
यों तो आदर्श पिता हैं लेकिन उनके सामाजिक विचार इतने 
संकीर्ण हैं कि उनमें धर्म का स्थान भी नहीं। मुझे भय है कि वह 
मुझे घर में जाने ही न देंगे। इसमें हरज ही कया हे कि हम 
लोग प्रयाग उतर पड़ें ओर जब तक घर के लोग हमारा स्वागत 
करने को तैयार न हों, यहीं पड़े रहें। 


अहिल्या -- आपको कोई हरज न मालूम होता हो, मुझे तो माता- 
पिता से अलग स्वर्ग में रहना भी अच्छा न लगेगा। आखिर 
उनकी सेवा करने का ओर कोन अवसर मिलेगा? वे कितना ही 
रूठें, हमारा यही धर्म हे कि उनका दामन न छोडें। बचपन में 


अपने स्वार्थ के लिए तो हम कभी माता-पिता की अप्रसन्नता की 
परवाह नहीं करते, मचल-मचलकर उनकी गोद में बेठते हें, मार 
खाते हें, घुड़के जाते हें, पर उनका गला नहीं छोड़ते तो अब 
उनकी सेवा करने के समय उनकी अप्रसन्नता से मुँह फुला लेना 
हमें शोभा नहीं देता। आप उनको प्रसन्न करने का भार मुझ पर 
छोड़ दें, मुझे विश्वास हे कि उन्हें मना लूँगी। 


चक्रधर ने अहिल्या को गदगद नेत्रों से देखा ओर चुप हो रहे। 


रात को दस बजते-बजते गाडी बनारस पहुँची। अहिल्या के 
आश्वासन देने पर भी चक्रधर बहुत चितित हो रहे थे कि केसे 
क्या होगा। कहीं पिताजी ने जाते ही जाते घुड़कियाँ देनी शुरू की 
ओर अहिल्या को घर में न जाने दिया, तो डूब मरने की बात 
होगी। लेकिन उन्हें कितना आश्चर्य हुआ, जब उन्होंने मुंशीजी को 
दो आदमियों के साथ स्टेशन पर उनकी राह देखते हुए पाया। 
पिता के इस असीम, अपार, अलोकिक वात्सल्य ने उन्हें इतना 
पुलकित किया कि वह जाकर पिता के पेरों पर गिर पड़े। 

मुंशीजी ने दोड़कर छाती से लगा लिया ओर उनके श्रद्धाश्रुओं को 
रूमाल से पोंछते हुए स्नेहकोमल शब्दों में बोले -- कम-से-कम 
एक तार तो दे देते कि में किस गाडी से आ रहा हूँ। खत तक 
न लिखा। यहाँ बराबर दस दिन से दो बार स्टेशन पर दोड़ा 
आता हूँ, और एक आदमी हरदम तुम्हारे इंतजार में बिठाए रहता 


हूँ कि जाने कब, किस गाडी से आ जाओ। कहाँ है बहू? चलो, 
उतार लाएं। बहू के साथ यहीं ठहरो। स्टेशन मास्टर से कहकर 
वेटिंग रूम खुलवाए देता हूँ। में दोड़कर जरा बाजे-गाजे, रोशनी- 
सवारी की फिक्र करूँ। बहू का स्वागत तो करना ही होगा। 
यहाँ लोग क्‍या जानेंगे कि बहू आई है। वहाँ की बात ओर थी, 
यहाँ की बात और है। भाई-बंदों के साथ रस्म-रिवाज मानना ही 
पड़ना है। 


यह कहकर मुंशीजी चक्रधर के साथ अहिल्या की गाडी के द्वार 
पर खड़े हो गए। 


अहिल्या ने धीरे से उतरकर उनके चरणों पर सिर रख दिया। 
उनकी आँखों से श्रद्धा ओर आनंद के आँसू बहने लगे। मुंशीजी 
ने उसके सिर पर हाथ रखकर आशीर्वाद दिया ओर दोनों प्राणियों 
को वेटिंग रूम में बेठाकर बोले -- किसी को अंदर मत आने 
देना। मेंने साहब से कह दिया है। में कोई घंटे भर में 
आऊँगा। तुमसे बड़ी भूल हुई कि मुझे एक तार न दे दिया। 
अब बेचारी यहाँ परदेशियों की तरह घंटों बेठी रहेगी। तुम्हारा 
कोई काम लड़कपन से खाली ही नहीं होता। रानी कई बार आ 
चुकी हैं। आज चलते-चलते ताकीद कर गई थीं कि बाबूजी आ 
जाएँ तो मुझे खबर दीजिएगा। में स्टेशन पर उनका स्वागत 


करूँगी ओर बाबूजी को साथ लाऊँगी। सोचो, उन्हें कितनी 
तकलीफ होगी! 


चक्रधर ने दबी जबान से कहा -- उन्हें तो आप इस वक्त 
तकलीफ न दीजिएगा ओर आपको भी धूमधाम करने के लिए 
तकलीफ उठाने की जरूरत नहीं। सवेरे तो सबको मालूम हो ही 
जाएगा। 


मुंशीजी ने लकड़ी संभालते हुए कहा -- सुनती हो बहू, इसकी 
बातें? सवेरे लोग जानकर क्‍या करेंगे? दुनिया क्या जानेगी कि बहू 
कब आई? 

मुंशीजी चले गए, तो अहिल्या ने चक्रधर को आड़े हाथों लिया। 
ऐसे देवता-पुरुष के साथ तुम अकारण ही कितना अनर्थ कर रहे 
थे। मेरा तो जी चाहता था कि घंटों उनके चरणों पर पड़ी हुई 
रोया करूँ। 


चक्रधर लज्जित हो गए। इसका प्रतिवाद तो न किया, पर उनका 
मन कह रहा था कि इस वक्त दुनिया को दिखाने के लिए 
पिताजी कितना ही धूम-धाम क्‍यों न कर लें, घर में कोई-न-कोई 
गुल खिलेगा जरूर। उन्हें यहाँ बेठते अनकूस मालूम होता था। 
सारी रात का बखेड़ा हो गया। शहर का चक्कर लगाना पड़ेगा, घर 
पहुँचकर न जाने कितनी रस्में अदा करनी पड़ेंगी, तब जा के कहीं 


गला छूटेगा। .सबसे ज्यादा उलझन की बात यह थी कि कहीं 
मनोरमा भी राजसी ठाठ-बाट से न आ पहुँचे। इस शोरगुल से 
फायदा ही क्‍या? 


मुंशीजी को गए अभी आधा घंटा भी न हुआ था कि मनोरमा 
कमरे के द्वार पर आकर खड़ी दिखाई दी। चक्रधर सहसा चोंक 
पड़े ओर कुर्सी से उठकर खड़े हो गए। मनोरमा के सामने 
ताकने की उनकी हिम्मत न पड़ी, मानों कोई अपराध किया हो। 
मनोरमा ने उन्हें देखते ही कहा -- बाबूजी, आप चुपके-चुपके बहू 
को उड़ा लाए ओर मुझे खबर तक न दी! मुंशीजी न कहते, तो 
मुझे मालूम ही न होता। आपने अपना घर बसाया, मेरे लिए भी 
कोई सोगात लाए? 


चक्रधर ने मनोरमा की ओर लज्जित होकर देखा, तो उसका मुख 
उड़ा हुआ था। वह मुस्करा रही थी, पर आँखों में आँसू झलक 
रहे थे। इन-नेत्रों में कितनी विनय थी, कितना वेराग्य, कितनी 
तृष्णा, कितना तिरस्कार! चक्रधर को उसका जवाब देने को शब्द 
न मिले! मनोरमा ने सिर झुकाकर फिर कहा -- आपको मेरी सुधि 
ही न रही होगी, सोगात कोन लाता? बहू से बातें करने में दूसरों 
की सुधि क्‍यों आती! बहिन, आप उतनी दूर क्‍यों खड़ी हैं। आइए, 
आइए, आपसे गले तो मिल लूँ। आपसे तो मुझे कोई शिकायत 
नहीं। 


यह कहकर वह अहिल्या के पास गई ओर दोनों गले मिलीं। 
मनोरमा ने रूमाल से एक जड़ाऊ कंगन निकालकर अहिल्या के 
हाथ में पहना दिया ओर छत की ओर ताकने लगी; जेसे एकाएक 
कोई बात याद आ गई हो, सहसा उसकी दृष्टि आईने पर जा 
पड़ी। अहिल्या का रूपचन्द्र अपनी संपूर्ण कलाओं के साथ उसमें 
प्रतिबिंबित हो रहा था। मनोरमा उसे देखकर अवाक्‌ हो गई। 
मालूम हो रहा था, किसी देवता का आशीर्वाद मूर्तिमान होकर 
आकाश से उतर आया है। उसकी सरल, शांत, शीतल छवि के 
सामने उसका विशाल सोंदर्य ऐसा मालूम होता था, मानों कुटी के 
सामने कोई भवन खड़ा हो। यह उन्नत भवन इस समय शांति- 
कुटी के सामने झुक गया। भवन सूना था, कुटी में एक आत्मा 
शयन कर रही थी। 


इतने में अहिल्या ने उसे कुर्सी पर बिठा दिया ओर पान-इलायची 
देते हुए बोली -- आपको मेरे कारण बड़ी तकलीफ हुई। यह 
आपके आराम करने का समय था। में जानती थी कि आप 
आएँगी, तो यहाँ किसी दूसरे वक्त... । 


चक्रधर मोका देखकर बाहर चले गए थे। उनके रहने से दोनों 
ही को संकोच होता, बल्कि तीनों चुप रहते। 


मनोरमा ने ज्षुधित नेत्रों से अहिल्या को देखकर कहा -- नहीं 
बहिन, मुझे जरा भी तकलीफ नहीं हुई। में तो यों भी बारह-एक 
के पहले नहीं सोती। तुमसे मिलने की बहुत दिनों से इच्छा थी। 
मैंने अपने मन में तुम्हारी जो कल्पना की थी, तुम ठीक वेसी ही 
निकलीं। तुम ऐसी न होती, तो बाबूजी तुम पर रीझते ही क्‍यों? 
अहिल्या, तुम बड़ी भाग्यवान हो! तुम्हारी जेसी भाग्यशाली स्त्रियाँ 
बहुत कम होंगी। तुम्हारा पति मनुष्यों में रत्न है, सर्वथा निर्दोष 
एवं सर्वथा निष्कलंक | 

अहिल्या पति-प्रशंसा से गर्वोन्नत होकर बोली -- आपके लिए कोई 
सोगात तो नहीं लाए। 


मनोरमा -- मेरे लिए तुमसे बढ़कर ओर क्या सोगात लाते? में 
संसार में अकेली थी, तुम्हें पाकर दुकेली हो जाऊँगी। मंगला से 
मैंने प्रेम नहीं बढ़ाया। कल को वह पराए घर चली जाएगी। 
कौन उसके नाम पर बेठकर रोता! तुम कहीं न जाओगी, तुम्हें 
सहेली बनाने में कोई खटका नहीं। आज से तुम मेरी सहेली 
हो। ईश्वर से मेरी यही प्रार्थना है कि हम और तुम चिरकाल 
तक स्नेह के बंधन में बंधे रहें। 

अहिल्या -- में इसे अपना सोभाग्य समझूँगी। आपके शील 
स्वभाव की चर्चा करते उनकी जबान न थकती। 


मनोरमा ने उत्सुक होकर पूछा -- सच! मेरी चर्चा भी करते हें? 


अहिल्या -- बराबर बात-बात पर आपका जिक्र करने लगते हें। 
में नहीं जानती कि आपकी वह कोन-सी आज्ञा है, जिसे वह टाल 
सकें। 

इतने में बाजों की धों-धों-पों-पों सुनाई दी। मुंशीजी बारात जमाए 
चले आ रहे थे। सामान तो पहले ही से जमा कर रखे थे, जाकर 
ले आना था। पटाखे, बाजों की तीन-चार चोकियाँ, कई सवारी 
गाड़ियों, दो हाथी, दर्जनों घोड़े, एक सुंदर सुखपाल, ये सब स्टेशन के 
सामने आ पहुँचे। 

अहिल्या के हृदय में आनंद की तरंगें उठ रही थीं। उसने जिन 
बातों की स्वप्न में भी आशा न की थी वे सब पूरी हुई जाती 
थीं। कभी उसका स्वागत इस ठाठ से होगा, कभी एक बड़ी रानी 
उसकी सहेली बनेगी, कभी उसका इतना आदर-सम्मान होगा, 
उसने कल्पना भी न की थी। |“ 


मनोरमा ने उसे धीरे-धीरे ले जाकर सुखपाल में बिठा दिया। 
बारात चली। चक्रधर एक सुरंग घोड़े पर सवार थे। 


एक क्षण में सन्नाटा हो गया, लेकिन मनोरमा अभी तक अपनी 
मोटर के पास खड़ी थी, मानों रास्ता भूल गई हो। | 

ठाकुर गुरुसेवक सिंह जगदीशपुर के नाजिम हो गए थे। इस 
इलाके का सारा प्रबंध उनके हाथ में था। तीनों पहली रानियाँ 
वहीं राजभवन में रहती थीं। उनकी देखभाल करते रहना, उनके 
लिए जरूरी चीजों का प्रबंध करना भी नाजिम का काम था। यह 
कहिए कि मुख्य काम यही था। नाजिम तो केवल नाम का पद 
था। पहले यह पद न था। राजा साहब ने रानियों को आराम से 
रखने के लिए इस नए पद की सृष्टि की थी। ठाकुर साहब 
जगदीशपुर में राजा साहब के प्रतिनिधि स्वरूप थे। 


तीनों रानियों में अब वेर-विरोध कम होता था। अब हर एक को 
अख्तियार था, जितने नोकर चाहें रखें, जितना चाहें खर्च करें, जितने 
गहने चाहें बनवाएँ, जितने धर्मोत्सव चाहें मनाएँ,फिर कलह होता 
ही क्‍यों? यदि राजा साहब किसी एक रानी पर विशेष प्रेम रखते 
ओर अन्य रानियों की परवाह न करते, तो ईर्ष्यावश लड़ाई होती; 
पर राजा साहब ने जगदीशपुर में आने की कसम-सी खा ली थी। 
फिर किस बात पर लड़ाई होती? 


ठाकुर साहब ने दीवानखाने में अपना दफ्तर बना लिया था। जब 
कोई जरूरत होती, तुरंत रनिवास में पहुँच जाते। रानियाँ उनसे 


परदा तो करती थी, पर परदे की ओट से बातचीत कर लेती थीं। 
रानी वसुमती इस ओट को भी अनावश्यक समझती थीं। कहती 
-- जब बातें ही कीं, तो पर्दा केसा? ओट क्‍यों? गुड खाएँ गुलगुले 
का परहेज। उन्हें अब संसार से विराग-सा हो गया था। सारा 
समय भगवत्‌-पूजन ओर भजन में काटती थीं। हाँ, आभूषणों से 
अभी उनका जी न भरा था और अन्य स्त्रियों की भाँति वह गहने 
बनवाकर जमा न करती थीं, उनका नित्य व्यवहार करती थीं। 
रोहिणी को आभूषणों से घृणा हो गई थी, माँग-चोटी की भी परवा 
न करती! यहाँ तक कि उसने मांग में सिंदूर डालना छोड़ दिया 
था। कहती, मुझमें ओर विधवा में कया अंतर है, बल्कि विधवा 
हमसे हजार दर्जे अच्छी; उसे एक यही रोना है कि पुरुष नहीं। 
जलन तो नहीं! यहाँ तो जिंदगी रोने ओर कुढ़ने में ही कट रही 
है। मेरे लिए पति का होना, न होना दोनों बराबर हे, सोहाग लेकर 
चाटूँ? रही रानी रामप्रिया, उनका विद्या-व्यसन अब बहुत कुछ 
शिथिल हो गया था, गाने की धुन सवार थी, भाँति-भाँति के बाजे 
मँगाती रहती थीं। ठाकुर साहब को भी गाने का कुछ शोक था 
या अब हो गया हो। किसी-न-किसी तरह समय निकालकर जा 
बेठते ओर उठने का नाम न लेते। रात को अक्सर भोजन भी 
वहीं कर लिया करते। रामप्रिया उनके लिए स्वयं थाली परस 
लाती थी। ठाकुर साहब की जो इतनी खातिर होने लगी, तो 


मिजाज आसमान पर चढ़ गया। नए-नए स्वप्न देखने लगे। 

समझे, सोभाग्य-सूर्य उदय हो गया। नोकरों पर अब ज्यादा रोब 
जमाने लगे। सोकर देर में उठते और इलाके का दौरा भी बहुत 
कम करते। ऐसा जान पड़ता था, मानो इस इलाके के राजा वही 
हैं। दिनोंदिन यह विश्वास होता जाता था कि रामप्रिया मेरे नयन- 
बाणों का शिकार हो गई है, उसके हृदय-पट पर मेरी तस्वीर खिंच 
गई है। रोज कोई-न-कोई ऐसा प्रमाण मिल जाता था, जिससे यह 
भावना ओर भी दृढ़ हो जाती थी। 


एक दिन आपने रामप्रिया की प्रेम-परीक्षा लेने की ठानी। कमरे में 
लिहाफ ओढ़ कर पड़ रहे। रामप्रिया ने किसी काम के लिए 
बुलाया तो कहला भेजा, मुझे रात से जोरों का बुखार हे, मारे दर्द 
के सिर फटा पड़ता है। रामप्रिया यह सुनते ही दीवानखाने में आ 
पहुंची ओर उनके सिर पर हाथ रखकर देखा, माथा ठंडा था। 
नाड़ी भी ठीक चल रही थी। समझी, कुछ सिर भारी हो गया 
होगा, कुछ परवाह न की। हाँ, अंदर जाकर कोई तेल सिर में 
लगाने को भिजवा दिया। 

ठाकुर साहब को इस परीक्षा से संतोष न हुआ। उसे प्रेम है, यह 
तो सिद्ध था, नहीं तो वह देखने दोड़ी आती ही क्‍यों, लेकिन प्रेम 
कितना है, इसका कुछ अनुमान न हुआ। कहीं वह केवल 
शिष्टाचार के अंतर्गत न हो। वह केवल शिष्टाचार कर रही हो 


ओर में प्रेम के भ्रम में पडा रहूँ। रामप्रिया के अधरों पर, नेत्रों में, 
बातों में तो उन्हें भ्रम की झलक नजर आती थी, पर डरते थे कि 
मुझे भ्रम न हो। अबकी उन्होंने कड़ी परीक्षा लेने की ठानी। 
क्वार का महीना था। धूप तेज होती थी। मलेरिया फेला हुआ 
था। आप एक दिन दिनभर पेदल खेतों में घूमते रहे, कई बार 
तालाब का पानी भी पिया। ज्वर का पूरा सामान करके आप घर 
लोटे। नतीजा उनके इच्छानुकूल ही हुआ। दूसरे दिन प्रातःकाल 
उन्हें ज्वर चढ़ आया और ऐसे जोर से आया कि दोपहर तक 
बक-झक करने लगे। मारे दर्द के सिर फटने लगा। सारी देह 
टूट रही थी ओर सिर में चक्कर आ रहा था। अब तो बेचारे को 
लेने के देने पड़े। प्रेम-परीक्षा में धैर्य परीक्षा होने लगी और इसमें 
वह कच्चे निकले। कभी रोते कि बाबूजी को बुला दो। कभी 
कहते, स्त्री को बुला दो। इतना चीखे-चिल्लाए कि नोकरों का 
नाकोंदम हो गया। रामप्रिया ने आकर देखा तो होश उड़ गए। 
देह तवा हो रही थी ओर नाड़ी घोड़े की भाँति सरपट दोड रही 
थी। बेचारी घबरा उठी। तुरंत डॉक्टर को लाने के लिए आदमी 
को शहर दोड़ाया ओर ठाकुर साहब के सिरहाने बेठकर पंखा 
झलने लगी। द्वार पर चिक डाल दी ओर एक आदमी को द्वार 
पर बिठा दिया कि किसी अपरिचित मनुष्य को अंदर न जाने दे। 


ठाकुर साहब को सुधि होती और रामप्रिया की विकलता देखते, तो 
फूले न समाते, पर वहाँ तो जान के लाले पड़े हुए थे। | 


एक सप्ताह तक गुरुसेवक का ज्वर न उतरा। डॉक्टर रोज आते 
ओर देख-भाल कर चले जाते। कोई दवा देने की हिम्मत न 
पड़ती। रामप्रिया को सोना ओर खाना हराम हो गया। दिन के 
दिन ओर रात की रात रोगी के पास बेठी रहती। पानी पिलाना 
होता तो खुद पिलाती: सिर में तेल डालना होता, तो खुद डालती, 
पथ्य देना होता, तो खुद बनाकर देती। किसी नोकर पर विश्वास 
न था। 

अब लोगों को चिंता होने लगी। रोगी को यहाँ से उठाकर ले 
जाने में जोखिम था। सारा परिवार यहीं आ पहुँचा। हरिसेवक ने 
बेटे की सूरत देखी, तो रो पड़े। देह सूखकर काँटा हो गई थी। 
पहचानना कठिन था। राजा साहब भी दिन में दो बार मनोरमा 
के साथ रोगी को देखने आते, पर इस तरह भागते मानों किसी 
शत्रु के घर आए हों। रामप्रिया तो रोगी की सेवा-शुश्रुषा में लगी 
रहती, उसे इसकी परवाह न थी कि कोन आता है ओर कोन 
जाता है; लेकिन रोहिणी को राजा साहब की निष्ठुरता असहय 
मालूम होती थी। वह उन पर दिल का गुबार निकालने के लिए 
अवसर ढूँढ़ती रहती थी;पर राजा साहब भूलकर भी अंदर न आते 
थे। आखिर एक दिन वह मनोरमा ही पर पिल पड़ी। बात कोई 


न थी। मनोरमा ने सरल भाव से कहा -- यहाँ आप लोगों का 
जीवन बड़ी शांति से कटता होगा। शहर में तो रोज एक-न-एक 
झंझट सिर पर सवार रहता हे। कभी इनकी दावत करो, कभी 
उनकी दावत में जाओ, आज क्लब में जलसा है, आज अमुक 
विद्वान्‌ का व्याख्यान है। नाकों दम रहता हे! 


रोहिणी तो भरी बेठी ही थी। ऐंठकर बोली -- हाँ, बहिन, क्यों न 
हो! ऐसे प्राणी भी होते हैं, जिन्हें पडोसी के उपवास देखकर जलन 
होती है। तुम्हें पकवान बुरे मालूम होते हैं, हम अभागिनी के लिए 
सत्तू में भी बाधा! किसी को भोग, किसी को जोग, यह पुराना दस्तूर 
चला आ रहा हे, तुम क्या करोगी? 


मनोरमा ने फिर उसी सरल भाव से कहा -- अगर तुम्हें वहाँ 
सुख ही सुख मालूम होता है, तो चली क्‍यों नहीं आती? क्या तुम्हें 
किसी ने मना किया हे? अकेले मेरा जी भी घबराया करता हे। 
तुम रहोगी, तो मजे से दिन कट जाएगा। | 


रोहिणी नाक सिकोड़कर बोली -- भला, मुझमें वह हाव-भाव कहाँ 
है कि इधर राजा साहब को मुट्ठी में किए रहूँ, उधर हाकिमों को 
मिलाए रहूँ। यह तो कुछ पढ़ी-लिखी शहर वालियों को ही आता 
है, हम गाँवारिनें यह त्रियाचरित्र क्या जानें! यहाँ तो एक ही की 
होकर रहना जानती हें। 


मनोरमा खड़ी सन्न रह गई। ऐसा मालूम हुआ कि ज्वाला पेरों से 
उठी ओर सिर से निकल गई। ऐसी भीषण मर्मवेदना हुई, मानों 
किसी ने सहख्र शूलोंवाला भाला उसके कलेजे में चुभो दिया हो। 
संज्ञाश्न्य-सी हो गई। आँखें खुली थीं, पर कुछ दिखाई न देता 
था; कानों में कोई आवाज न आती थी, इसका ज्ञान ही न रहा कि 
कहाँ आई हूँ: क्या कर रही हूँ. रात है या दिन? वह दस-बारह 
मिनट तक इसी भाँति स्तम्भित खड़ी रही। राजा साहब मोटर के 
पास खड़े उसकी राह देख रहे थे। जब उसे देर हुई तो बुला 
भेजा। लॉंडी ने आकर मनोरमा से संदेशा कहा, पर मनोरमा ने 
सुना ही नहीं। लॉंडी ने एक मिनट के बाद फिर आकर कहा, 
फिर भी मनोरमा ने कोई उत्तर न दिया। तब लोंडी चली गई। 
उसे तीसरी बार कुछ कहने का साहस न हुआ। राजा साहब ने 
दो मिनट ओर इंतजार किया तब स्वयं अंदर आए, तो देखा कि 
मनोरमा चुपचाप मूर्ति की भाँति खड़ी है। दूर ही से पुकारा - 
नोरा, क्या कर रही हो? चलो देर हो रही है, सात बजे लेडी काक 
ने आने का वादा किया है ओर छ: यहीं बज गए। मनोरमा ने 
इसका भी कुछ जवाब न दिया। तब राजा साहब ने मनोरमा के 
पास आकर उसका हाथ पकड़ लिया ओर कुछ कहना ही चाहते 
थे कि उसका चेहरा देखकर चोंक पड़े। वह सर्प-दंशित मनुष्य 


की भाँति निन्मिष नेत्रों से दीवार की ओर टकटकी लगाए ताक 
रही थी, मानों आँखों की राह प्राण निकल रहे हों। 


राजा साहब ने घबराकर पूछा -- नोरा, केसी तबीयत हे? 


अब मनोरमा को होश आया। उसने राजा साहब के कंधे पर सिर 
रख दिया ओर इस तरह फूट-फूटकर रोने लगी, मानों पानी का 
बाँध टूट गया हो। यह पहला अवसर था कि राजा साहब ने 
मनोरमा को रोते देखा। व्यग्र होकर बोले -- क्‍या बात हे, 
मनोरमा, किसी ने कुछ कहा हे? इस घर में किसकी ऐसी मजाल 
है कि तुम्हारी ओर टेड़ी निगाह से भी देख सके? उसका खून पी 
जाऊँ। बताओ, किसने क्‍या कहा हे? तुमने कुछ कहा हे, रोहिणी? 
साफ-साफ बता दो। 

रोहिणी पहले तो मनोरमा की दशा देखकर सहम उठी थी पर 
राजा साहब के खून पी जाने की धमकी ने उत्तेजित कर दिया। 
जी में तो आया, कह दूँ, हाँ, मेंने कहा है, ओर जो बात यथार्थ थी, 
वह कहा है, जो कुछ करना हो कर लो। खून पी के यों न खड़े 
रहोगे। लेकिन राजा साहब का विकराल रोद्र रूप देखकर बोली 
- उन्हीं से क्‍यों नहीं पूछते? मेरी बात का विश्वास ही क्‍या? 
राजा -- नहीं, में तुमसे पूछता हूँ! 


रोहिणी -- उनसे पूछते क्‍या डर लगता हे? 


मनोरमा ने सिसकते हुए कहा -- अब में यहीं रहूँगी; आप जाइए। 
मेरी चीजें यहीं भिजवा दीजिएगा। 


राजा साहब ने अधीर होकर पूछा -- आखिर बात क्‍या हे, कुछ 
मालूम भी तो हो? 


मनोरमा -- बात कुछ भी नहीं है। में अब यहीं रहूँगी। आप 
जाएँ। 

राजा - में तुम्हें छोड़कर नहीं जा सकता; अकेले में एक दिन भी 
जिंदा नहीं रह सकता। 


मनोरमा -- मैंने तो निश्चय कर लिया हे, इस घर से बाहर न 
जाऊँगी। 

राजा साहब समझ गए कि रोहिणी ने अवश्य कोई व्यंग्य शर 
चलाया है। उसकी ओर लाल आँखें करके बोले -- तुम्हारे 
कारण यहाँ से जान लेकर भागा, फिर भी तुम पीछे पड़ी हुई हो? 
वहाँ भी शांत नहीं रहने देती। मेरी खुशी हे, जिससे जी चाहता हे, 
बोलता हूँ; जिससे जी नहीं चाहता, नहीं बोलता। तुम्हें उसकी 
जलन क्‍यों होती हे? 


रोहिणी -- जलन होगी मेरी बला को। तुम यहाँ ही थे तो कोन- 
सी फूलों की सेज पर सुला दिया था? यहाँ तो जेसे कन्‍्ता घर रहे, 
वेसे रहे विदेश। भाग्य में रोना बदा था, रोती हूँ। 

राजा -- अभी तो नहीं रोई मगर शोक हे तो रोओगी। 

रोहिणी -- तो इस भरोसे भी न रहिएगा। यहाँ ऐसी रोने वाली 
नहीं हूँ कि सेंतमेंत आँखें फोडूँ। पहले दूसरे को रूलाकर तब 
रोऊँगी। 

राजा साहब ने दाँत पीसकर कहा -- शर्म ओर हया छू नहीं 
गई। कुंजड़िनों को भी मात कर दिया। 

रोहिणी -- शर्म और हयावाली तो एक वह हें, जिन्हें छाती से 
लगाए खड़े हो, हम गँवारिनें भला शर्म ओर हया क्‍या जानें ! 
राजा साहब ने जमीन पर पेर पटककर कहा -- उसकी चर्चा न 
करो। इतना बतलाए देता हूँ, तुम एक लाख जन्म लो, तब भी 
उसको नहीं पा सकतीं। भूलकर भी उसकी चर्चा मत करो। 
रोहिणी -- तुम तो ऐसी डाँट बता रहे हो, मानों में कोई लोंडी हूँ। 
क्यों न उसकी चर्चा करूँ? वह सीता ओर सावित्री होगी, तो तुम्हारे 
लिए होगी, यहाँ क्‍यों पर्दा डालने लगी? जो बात देखूँगी-सुनँगी, वह 
कहूँगी भी, किसी को अच्छा लगे या बुरा। 


राजा -- अच्छा! तुम अपने को रानी समझे बेठी हो। रानी बनने 
के लिए जिन गुणों की जरूरत हे वे तुम्हें छू भी नहीं गए। तुम 
विशालसिंह ठाकुर से ब्याही गई थीं और अब भी वही हो । 


रोहिणी -- यहाँ रानी बनने की साध ही नहीं। में तो ऐसी रानियों 
का मुँह देखना भी पाप समझती हूँ, जो दूसरों से हाथ मिलाती 
ओर आँखें मटकाती फिरें। 


राजा साहब का क्रोध बढ़ता जाता था;पर मनोरमा के सामने वह 
अपना पेशाचिक रूप दिखाते हुए शर्माते थे। पर कोई लगती बात 
कहना चाहते थे, जो रोहिणी की जबान बंद कर दे, वह अवाक्‌ रह 
जाए। मनोरमा को कटु वचन सुनाने के दंडस्वरूप रोहिणी को 
कितनी ही कड़ी बात क्‍यों न कही जाए, वह क्षम्य थी। बोले -- 
तुम्हें तो जहर खाकर मर जाना चाहिए। कम-से-कम तुम्हारी 
जली-कटी बातें तो न सुनने में आएँगी। 

रोहिणी ने आग्नेय नेत्रों से राजा साहब की ओर देखा, मानों वह 
उसकी ज्वाला से उन्हें भस्म कर देगी, मानो उसके शरों से उन्हें 
वेध डालेगी ओर लपककर पानदान को ठुकराती, लोटे का पानी 
गिराती, वहाँ से चली गई। 

मनोरमा ने सहृदय भाव से कहा -- -आप व्यर्थ ही इनके मुँह 
लगे। में आपके साथ न जाऊँगी। 


राजा -- नोरा, कभी-कभी मुझे तुम्हारे ऊपर भी क्रोध आता हे। 
भला, इन गाँवारिनों के साथ रहने में क्या आनंद आएगा? यह सब 
मिलकर तुम्हारा जीना दूभर कर देंगी। 


राजा साहब ने बहुत देर तक समझाया, पर मनोरमा ने एक न 
मानी। रोहिणी की बातें अभी तक उसके हृदय के एक-एक 
परमाणु में व्याप्त थीं। उसे शंका हुई कि ये भाव केवल रोहिणी 
के नहीं हैं, यहाँ सभी लोगों के मन में यही भाव होंगे। रोहिणी 
केवल उन भावों को प्रकट कर देने की अपराधिनी है। इस संदेह 
ओर लांछन का निवारण यहाँ सबके सम्मुख रहने से ही हो 
सकता था ओर यही उसके संकल्प का कारण था। अंत में राजा 
साहब ने हताश होकर कहा -- तो फिर में भी काशी छोड़ देता 
हूँ। तुम जानती हो कि मुझसे अकेले वहाँ एक दिन भी न रहा 
जाएगा। 


मनोरमा ने निश्चयात्मक भाव से कहा -- जेसी आपकी इच्छा। 


एकाएक मुंशी वज्र्धर लाठी टेकते आते दिखाई दिए। चेहरा 
उतरा हुआ था, पाजामे का इजारबंद नीचे लटकता हुआ, आंगन में 
खड़े होकर बोले -- रानीजी, आप कहाँ हैं? जरा कृपा करके 
आइएगा, या हुक्म हो, तो में ही आऊँ? 


राजा साहब ने कुछ चिढ़कर कहा -- क्या है, यहीं चले आइए। 
आपको इस वक्त आने की क्‍या जरूरत थी? सब लोग यहीं चले 
आए, कोई वहाँ भी तो चाहिए। 


मुंशीजी कमरे में आकर बडे दीन-भाव से बोले -- कया करूँ, 
हुजूर, घर तबाह हुआ जा रहा है। हुजूर से न रोऊँ, तो किससे 
रोऊँ! घर तबाह हुआ जाता है। लललू न जाने क्या करने पर 
तुला है। 


मनोरमा ने सशंक होकर पूछा -- कया बात हे, मुंशीजी? अभी तो 
आज बाबूजी वहाँ मेरे पास आए थे, कोई नई बात नहीं कही। 


मुंशी -- वह अपनी बात किसी से कहता है कि आपसे कहेगा? 
मुझसे भी कभी कुछ नहीं कहा. लेकिन आज प्रयाग जाने को 
तेयार बेठा हुआ है। बहू को भी साथ लिए जाता है। कहता हे, 
अब यहाँ न रहूँगा। 

मनोरमा -- आपने पूछा नहीं कि क्‍यों जा रहे हो! जरूर उन्हें 
किसी बात से रंज पहुँचा होगा, नहीं तो वह बहू को लेकर न 
जाते। बहू ने तो कहीं उनके कान नहीं भर दिए? 

मुंशी -- नहीं हुजूर, वह तो साक्षात्‌ लक्ष्मी है। मेंने तो अपनी 
जिंदगी भर में ऐसी औरत देखी ही नहीं। एक महीना से ज्यादा 
हो गया; पर ऐसा कभी नहीं हुआ कि अपनी सास की देह दबाए 


बगेर सोई हो। सबसे पहले उठती है और सबके पीछे सोती हे। 
उसको तो में कुछ कह नहीं सकता। यह सब लल्लू की शरारत 
है। जो उसके मन में आता हे, वही करता है। मुझे तो कुछ 
समझता ही नहीं। आगरे में जाकर शादी की। कितना समझाया, 
पर न माना। मैंने दरगुजर किया। बहू को धूमधाम से घर 
लाया। सोचा, जब लड़के से इसका संबंध हो गया, तो अब 
बिगड़ने ओर रूठने से नहीं टूट सकता। लड़की का दिल क्‍यों 
दुखाऊँ; लेकिन लललू का मुँह फिर भी सीधा नहीं होता। अब न 
जाने मुझसे क्या करवाना चाहता हे। 


मनोरमा -- जरूर कोई-न-कोई बात होगी। घर में किसी ने ताना 
तो नहीं मारा? 


मुंशी -- इल्म की कसम खाकर कहता हूँ, हुजूर, जो किसी ने च॑ँ 
तक की हो। ताना उसे दिया जाता हे, जो टर्राण। वह तो सेवा 
ओर शील की देवी हे; उसे कोन ताना दे सकता हे? हाँ, इतना 
जरूर है कि हम दोनों आदमी उसका छुआ नहीं खाते। 


मनोरमा ने सिर हिलाकर कहा -- अच्छा, यह बात हे! भला 
बाबूजी यह कब बर्दाशूत करने लगे। में अहिल्या की जगह होती, 
तो उस घर में एक क्षण भी न रहती। वह न जाने केसे इतने 
दिन रह गई। 


मुंशी -- उससे तो कभी इस बात की चर्चा तक नहीं की, हुजूर। 
(आप बार-बार मना करती हें कि मुझे हुजूर न कहा करो, पर 
जबान से निकल ही आता हे।) इसीलिए तो मेंने उसके आते ही 
एक महाराजिन रख ली, जिसमें खाने-पीने का सवाल ही न पेदा 
हो। संयोग की बात है, कल महराजिन ने बहू से तरकारी बघारने 
के लिए घी माँगा। बहू घी लिए हुए चोके में चली गई। चोका 
छूत हो गया। लललू ने तो खाना खाया और सबके लिए बाजार 
से पूरियाँ आईं। बह तभी से पड़ रही है ओर लललू घर छोड़कर 
उसे लिए चला जा रहा हे। 


मनोरमा ने विरक्त भाव से कहा - तो में क्या कर सकती हूँ? 


मुंशी -- आप सब कुछ कर सकती हैं। आप जो कर सकती हें, 
वह दूसरा नहीं कर सकता। आप जरा चलकर उसे समझा दें। 
मुझ पर इतनी दया करें। सनातन से जिन बातों का मानते आए 
हैं, वे सब छोड़ी नहीं जातीं। 

मनोरमा -- तो न छोड़िए, आपको कोई मजबूर नहीं करता। 
आपको अपना धर्म प्यारा हे और होना भी चाहिए। उन्हें भी 
अपना सम्मान प्यारा है और होना भी चाहिए। में जैसे आपको 
बहू के हाथ का भोजन ग्रहण करने को मजबूर नहीं कर सकती, 


उसी भाँति उन्हें भी यह अपमान सहने के लिए नहीं दबा सकती। 
आप जानें और वह जानें, मुझे बीच में न डालिए। 

मुंशी -- हुजूर, इतना निराश न करें। यदि बच्चा चले गए, तो हम 
दोनों प्राणी तो रोते-रोते मर जाएंगे। 

मनोरमा -- तो इसकी क्‍या चिता? एक दिन तो सभी को मरना हे, 
यहाँ अमर कोन हे? इतने दिन तो जी लिए. दो-चार साल ओर जिए 
तो क्‍या? 


मुंशी -- रानीजी, आप जले पर नमक छिड़क रही हैें। इतना तो 
नहीं होता कि चलकर समझा दें, ऊपर से ओर ताने देती हैं। बहू 
क। आदर-सत्कार करने में कोई बात हम उठा नहीं रखते, एक 
उसका छुआ न खाया, तो इसमें रूठने की क्‍या बात है? हम 
कितनी ही बातों से दब गए, तो क्‍या उन्हें एक बात में भी नहीं 
दबना चाहिए ? 


मनोरमा -- तो जाकर दबाइए न, मेरे पास क्‍यों दोड़े आए हें! मेरी 
राय अगर पूछते हैं, तो जाकर चुपके से बहू के हाथ से खाना 
पकवाकर खाइए। दिल से यह भाव बिल्कुल निकाल डालिए कि 
वह नीची है ओर आप ऊँचे हैं। इस भाव का लेश भी दिल में न 
रहने दीजिए। जब वह आपकी बहू हो गई, तो बहू ही समझिए। 
अगर यह छुआछूत का बखेड़ा करना था, तो बहू को लाना ही न 


चाहिए था। आपकी बहू रूप-रंग में व शील-गुण में किसी से कम 
नहीं। में तो कहती हूँ कि आपकी बिरादरी भर में ऐसी एक भी 
स्त्री न होगी। अपने भाग्य को सराहिए कि ऐसी बहू पाई। अगर 
खान-पान का ढोंग करना है तो जरूर कीजिए। में इस विषय में 
बाबूजी से कुछ नहीं कह सकती। कुछ कहना ही नहीं चाहती। 
वह वही कर रहे हैं, जो इस दशा में उन्हें करना चाहिए। 


मुंशीजी बड़ी आशा बांधकर यहाँ दोड़े आए थे। यह फैसला सुना 
तो कमर टूट-सी गई। फर्श पर बेठ गए और अनाथ भाव से 
माथे पर हाथ रखकर सोचने लगे, अब क्‍या करूँ? राजा साहब 
अभी तक इन दोनों आदमियों की बातें सुन रहे थे। अब उन्हें 
अपनी विपत्ति-कथा कहने का अवसर मिला। बोले -- आपकी 
बात तो तय हो गई। अब जरा मेरी भी सुनिए। में तो गुरुसेवक 
के पास बेठा हुआ था, यहाँ नोरा और रोहिणी से किसी बात पर 
झडप हो गई। रोहिणी का स्वभाव तो आप जानते ही हैं। क्रोध 
उसकी नाक पर रहता हे। न जाने इन्हें क्या कहा कि अब यह 
कह रही हैं कि में काशी जाऊँगी ही नहीं। कितना समझा रहा 
हूँ, पर मानती ही नहीं। 

मुंशीजी ने मनोरमा की ओर देखकर कहा - इन्हें भी तो लल्लू 
ने शिक्षा दी है। न वह किसी की मानता है,न यह किसी की 
मानती हें। 


मनोरमा ने मुस्कराकर कहा -- आपको एक देवी के अपमान 
करने का दण्ड मिल रहा हे। 


राजा साहब ने कहा -- और मुझे? 


मनोरमा ने मुँह फेरकर कहा -- आपको बहुत से विवाह करने 
का। 


मनोरमा यह कहती हुई वहाँ से चली गई। उसे अभी अपने लिए 
कोई स्थान ठीक करना. था, शहर से अपनी आवश्यक वस्तुएँ 
मँगवानी थीं। राजा साहब मुंशीजी को लिए हुए बाहर आए ओर 
सामने वाले बाग में बेंच पर जा बेठे। मुंशीजी घर जाना चाहते 
थे, जी घबरा रहा था, पर राजा साहब से आज्ञा मांगते हुए डरते 
थे। राजा साहब बहुत ही चिंतित दिखलाई देते थे। कुछ देर 
तक तो वह सिर झुकाए बेठे रहे, तब गंभीर भाव से बोले -- 
मुंशीजी, आपने नोरा की बातें सुनी? कितनी मीठी चुटकियाँ लेती 
है। सचमुच बहुत से विवह करना अपनी जान आफत में डालना 
है। मेंने समझा था, अब दिन आनंद से कटेंगे और इन चुड़ेलों से 
पिंड छूट जाएगा; पर नोरा ने मुझे फिर उसी विपत्ति में डाल 
दिया। यहाँ रहकर में बहुत दिन जी नहीं सकता। रोहिणी मुझे 
जीता न छोड़ेंगी। आज उसने जिस दृष्टि से मेरी ओर देखा, वह 
साफ कहे देती थी कि वह ईर्ष्या के आवेश में जो कुछ न कर 


बेठे, वह थोडा है। उसकी आँखों से ज्वाला-सी निकल रही थी। 
शायद उसका बस होता, तो मुझे खा जाती। कोई ऐसी तरकीब 
नहीं सूझती, जिससे नोरा का विचार पलट सकूँ। 


मुंशी -- हुजूर, वह खुद यहाँ बहुत दिनों तक न रहेंगी। आप देख 
लीजिएगा। उनका जी यहाँ से बहुत जल्दी ऊब जाएगा। 


राजा -- ईश्वर करे, आपकी बात सच निकले। आपको देर हो 
रही हो, तो जाइए। मेरी डाक वहाँ से बराबर भेजते रहिएगा, में 
शायद वहाँ रोज न आ सकूँगा। यहाँ तो अब नए सिरे से सारा 
प्रबंध करना हे। 

आधी रात से ज्यादा बीत चुकी थी,पर मनोरमा की आँखों में नींद 
न आई थी। उस विशाल भवन में, जहाँ सुख ओर विलास की 
सामग्रियाँ भरी हुई थीं, उसे अपना जीवन शून्य जान पड़ता था। 
एक निर्जन, निर्मम वन में वह अकेली खड़ी थी। एक दीपक 
सामने बहुत दूर पर अवश्य जल रहा था; पर वह जितना ही 
चलती थी, उतना ही वह दीपक भी उससे दूर होता जाता था। 
उसने मुंशीजी के सामने तो चक्रधर को समझाने से इंकार कर 
दिया था, पर अब ज्यों-ज्यों रात बीतती थी, उनसे मिलने के लिए 
तथा उन्हें रोकने के लिए उसका मन अधीर हो रहा था। उसने 
सोचा-क्या अहिल्या के साथ विवाह होने से वह उसके हो जाएंगे? 


क्या मेरा उन पर कोई अधिकार नहीं? वह जाएंगे केसे? में उनका 
हाथ पकड़ लूँगी। खींच लाऊँगी। अगर अपने घर में नहीं रह 
सकते, तो मेरे यहाँ रहने में उन्हें क्या आपत्ति हो सकती हे? में 
उनके लिए अपने यहाँ प्रबंध कर दूँगी; मगर बडे निष्ठुर प्रकृति के 
मनुष्य हैं। आज मेरे पास इतनी देर बेठे अपनी समिति का रोना 
रोते रहे, फटे मुँह से भी न कहा कि में प्रयाग जा रहा हूँ. मानो 
मेरा उनसे कोई नाता ही नहीं। मुझसे मिलने के लिए इच्छुक तो 
वह होंगे, पर कुछ न कर सकते होंगे। वह भी मजबूर होकर जा 
रहे होंगे। वह अहिल्या सचमुच भाग्यवती है। उसके लिए वह 
कितना कष्ट झेलने को तैयार हैं। प्रयाग में न कोई अपना न 
पराया, सारी गृहस्थी जुटानी पड़ेगी। 


यह सोचते ही उसे खयाल आया कि चक्रधर बिल्कुल खाली हाथ 
हैं। पत्नी साथ, खाली हाथ, नई जगह,न किसी से राह, न रस्म; 
संकोची प्रकृति, उदार हृदय, उन्हें प्रयाग में कितना कष्ट होगा! मेंने 
बड़ी भूल की। मुंशीजी के साथ मुझे चला जाना चाहिए था। 
बाबूजी मेरा इंतजार कर रहे होंगे। 

उसने घडी की ओर देखा। एक बज गया था। चेत की चाँदनी 
खिली हुई थी। चारपाई से उठकर आँगन में आई। उसके मन 
में प्रश्न उठा -- क्‍यों न इसी वक्त चलूँ? घंटे भर में पहुँच 
जाऊँगी। चाँदनी छिटकी हुई हे, डर किस बात का? राजा साहब 


नींद में हैं। उन्हें जगाना व्यर्थ हे। सबेरे तक तो में लोट ही 
आऊँगी। 

लेकिन फिर खयाल आया, इस वक्त जाऊँगी, तो लोग क्‍या 
कहेंगे। जाकर इतनी रात गए सबको जगाना कितना अनुचित 
होगा। वह फिर आकर लेट रही ओर सो जाने की चेष्टा करने 
लगी। पाँच घंटे इसी प्रतीक्षा में जागते रहना कठिन परीक्षा थी। 
उसने चक्रधर को रोक लेने का निश्चय कर लिया था। 


बारे अबकी उसे नींद आ गई। पिछले पहर चिंता भी थककर सो 
जाती है। सारी रात करबटें बदलने वाला प्राणी भी इस समय 
निद्रा में मगन हो जाता हे; लेकिन देर से सोकर भी मनोरमा को 
उठने में देर नहीं लगी। अभी सब लोग सोते ही थे कि वह उठ 
बेठी ओर तुरंत मोटर तैयार करने का हुक्म दिया। फिर अपने 
हेंडबेग में कुछ चीजें रखकर वह रवाना हो गई। 


चक्रधर भी प्रातःकाल उठे और चलने की तैयारियाँ करने लगे। 
उन्हें माता-पिता को छोड़कर जाने का दुःख हो रहा था। पर उस 
घर में अहिल्या की जो दशा थी, वह उनके लिए असहय थी। 
अहिल्या ने कभी शिकायत न की थी। वह चक्रधर के साथ सब 
कुछ झेलने को तेयार थी; लेकिन चक्रधर को यह किसी तरह 
गवारा न था कि अहिल्या मेरे घर में पराई बनकर रहे। माता- 


पिता से भी कुछ कहना-सुनना उन्हें व्यर्थ मालूम होता था; मगर 
केवल यही कारण उनके यहाँ से प्रस्थान करने का न था। एक 
कारण ओर भी था, जिसे वह गुप्त रखना चाहते थे, जिसकी अहिल्या 
को खबर न थी! यह कारण मनोरमा थी। जेसे कोई रोगी रुचि 
रखते हुए भी स्वादिष्ट वस्तुओं से बचता है कि कहीं उनसे रोग 
ओर न बढ़ जाए, उसी भाँति चक्रधर मनोरमा से भागते थे। 


आजकल मनोरमा दिन में एक बार उनके घर जरूर आ जाती। 
अगर खुद न आ सकती थी, तो उन्हीं को बुला भेजती। उसके 
सम्मुख आकर चक्रधर को अपना संयम, विचार और मानसिक 
स्थिति ये सब बालू की मेंड की भाँति पेर पड़ते ही खिसकते 
मालूम होते। उसके सोंदर्य से कहीं अधिक उसका आत्मसमर्पण 
घातक था। उन्हें प्राण लेकर भाग जाने ही में कुशल दिखाई देती 
थी। गाडी सात बजे छूटती थी। वह अपना बिस्तर ओर पुस्तकें 
बाहर निकाल रहे थे। भीतर अहिल्या अपनी सास ओर ननद के 
गले मिलकर रो रही थी, कि इतने में मनोरमा को मोटर आती 
हुई दिखाई दी। चक्रधर मारे शर्म के गड गए। उन्हें मालूम 
हुआ था कि पिताजी ने मनोरमा को मेरे जाने की खबर दे दी हे. 
ओर वह जरूर आएगी; पर वह उसके आने के पहले ही रवाना 
हो जाना चाहते थे। उन्हें भय था कि उसके आग्रह को न टाल 
सकूँगा, घर छोड़ने का कोई कारण न बता सकूँगा और विवश 


होकर मुझे यहीं रहना पड़ेगा। मनोरमा को देखकर वह सहम 
उठे, पर मन में निश्चय कर लिया कि इस समय निष्ठुरता का 
स्वांग भरूँगा, चाहे वह अप्रसन्न ही क्‍यों न हो जाय। 


मनोरमा ने मोटर से उतरते हुए कहा -- बाबूजी, अभी जरा ठहर 
जाइए। यह उतावली क्‍यों? आप तो ऐसे भागे जो रहे हें, मानो घर 
से रूठे जाते हों। बात क्‍या है, कुछ मालूम भी तो हो? 

चक्रधर ने पुस्तकों का गट्टर संभालते हुए कहा -- बात कुछ नहीं 
है। भला, कोई बात होती तो आपसे कहता न। यों ही जरा 
इलाहाबाद रहने का विचार हे। जन्म भर पिता की कमाई खाना 
तो उचित नहीं। 


मनोरमा -- तो प्रयाग में कोई अच्छी नोकरी मिल गई हे? 
चक्रधर -- नहीं, अभी मिली तो नहीं है, पर तलाश कर लूँगा। 


मनोरमा -- आप ज्यादा से ज्यादा कितने की नोकरी पाने की 
आशा रखते हैं? 

चक्रधर को मालूम हुआ कि मुझसे बहाना न करते बना। इस 
काम में बहुत सावधानी रखने की जरूरत हैं। बोले -- नोकरी 
ही का खयाल नहीं है, और भी बहुत से कारण हैं। गाडी सात ही 


बजे जाती है ओर मेंने वहाँ मित्रों को सूचना दे दी हे नहीं तो में 
आपसे सारी रामकथा सुनाता। 


मनोरमा -- आप इस गाडी से नहीं जा सकते। जब तक मुझे 
मालूम न हो जाएगा कि आप किस कारण से ओर वहाँ क्‍या 
करने के इरादे से जाते हें, में आपको न जाने दूँगी। 

चक्रधर -- में दस-पाँच दिन में एक दिन के लिए आकर आपसे 
सब कुछ बता दूँगा;पर इस वक्त गाडी छूट जाएगी। मेरे मित्र 
स्टेशन पर मुझे लेने आएँगे। सोचिए, उन्हें कितना कष्ट होगा! 
मनोरमा -- मेंने कह दिया, आप इस गाडी से नहीं जा सकते। 
चक्रधर -- आपको सारी स्थिति मालूम होती, तो आप मुझे रोकने 


की चेष्टा न करतीं। आदमी विवश होकर ही अपना घर छोड़ता 
है। मेरे लिए अब यहाँ रहना असंभव हो गया हे। 


मनोरमा -- तो क्‍या यहाँ कोई दूसरा मकान नहीं मिल सकता? 


चक्रधर -- मगर एक ही जगह अलग घर में रहना कितना भद्दा 
मालूम होता है। लोग यही समझेंगे कि बाप-बेटे या सास-बहु में 
नहीं बनती। 


मनोरमा -- आप तो दूसरों के कहने की बहुत परवा न करते 
थे। 


चक्रधर -- केवल सिद्धांत के विषय में। माता-पिता से अलग 
रहना तो मेरा सिद्धांत नहीं। 


मनोरमा -- तो क्‍या अकारण घर से भाग जाना आपका सिद्धांत 
है? सुनिए, मुझे आपके घर की दशा थोड़ी मालूम है। ये लोग 
अपने संस्कारों से मजबूर हैं। न तो आप ही उन्हें दबाना पसंद 
करेंगे। क्‍यों न अहिल्या को कुछ दिनों के लिए मेरे साथ रहने 
देते? मेंने जगदीशपुर ही में रहने का निश्चय किया है। आप वहाँ 
रह सकते हैं। मेरी बहुत दिनों से इच्छा है कि कुछ दिन आप 
मेरे मेहमान हों। वह भी तो आप ही का घर है। में अपना 
सोभाग्य समझँगी। मेंने आपसे कभी कुछ नहीं माँगा आज मेरी 
इतनी बात मान लीजिए। बह कोई आदमी आता हे। में जरा 
घर में जाती हूँ। यह बिस्तर वगेरह खोलकर रख दीजिए। यह 
सब सामान देखकर मेरा हृदय जाने केसा हुआ जाता है। | 


चक्रधर -- नहीं मनोरमा, मुझे जाने दो। 
मनोरमा -- आप न मानेंगे? 
चक्रधर -- यह बात न मानूँगा। 


मनोरमा -- मुझे रोते देखकर भी नहीं? 


मनोरमा की आँखों से आँसू गिरने लगे। चक्रधर की आँखें भी 
डबडबा गईं। बोले -- मनोरमा, मुझे जाने दो। में वादा करता हूँ 
कि बहुत जल्द लोट आऊँगा। 


मनोरमा -- अच्छी बात हे, जाइए लेकिन एक बात आपको माननी 
पड़ेगी। मेरी यह भेंट स्वीकार कीजिए। 


यह कहकर उसने अपना हेंडबेग चक्रधर की तरफ बढ़ाया। 
चक्रधर ने पूछा -- इसमें क्‍या हे? 

मनोरमा -- कुछ भी हो। 

चक्रधर -- अगर न लूँ तो? 

मनोरमा -- तो में अपने हाथों से आपका बोरिया-बंधना उठाकर 
घर में रख आऊँगी। 

चक्रधर -- आपको इतना कष्ट न उठाना पड़ेगा। में इसे लिए 


लेता हूँ। शायद वहाँ भी मुझे कोई काम करने की जरूरत न 
पड़ेगी। इस बेग का वजन ही बतला रहा हे। 


मनोरमा घर में गई, तो निर्मला बोली -- माना कि नहीं बेटी? 


मनोरमा -- नहीं मानते। मनाकर हार गई। 


मुंशी -- आपके कहने से न माना, तो फिर किसके कहने से 
मानेगा! 


ताँगा आ गया। चक्रधर ओर अहिल्या उस पर जा बेठे, तो 
मनोरमा भी अपनी मोटर पर बेठकर चली गई। घर के बाकी 
तीनों प्राणी द्वार पर खड़े रह गए। 

सार्वजनिक काम के लिए कहीं भी क्षेत्र की कमी नहीं, केवल मन 
में निःस्वार्थ सेवा का भाव होना चाहिए। चक्रधर प्रयाग में अभी 
अच्छी तरह जमने भी न पाए थे कि चारों ओर से उनके लिए 
खींचतान होने लगी। थोडे ही दिन में वह नेताओं की श्रेणी में आ 
गए। उनमें देश का अनुराग था, काम करने का उत्साह था ओर 
संगठन करने की योग्यता थी। सारे शहर में एक भी ऐसा प्राणी 
न था, जो उनकी भाँति निःस्पृह हो। ओर लोग अपना फालतू 
समय ही सेवा कार्य के लिए दे सकते थे, द्रव्योपार्जन उनका मुख्य 
उद्देश्य था। चक्रधर के लिए इस समय काम के सिवा ओर कोई 
फिक्र न थी। यह कोई न पूछता कि आपको कोई तकलीफ तो 
नहीं है? काम लेने वाले बहुतेरे थे। सवारी करने वाले सब थे, पर 


घास-चारा देने वाला कोई भी न था। उन्होंने शहर के निकास 
पर एक छोटा-सा मकान किराए पर ले लिया था ओर बड़ी 
किफायत से गुजर करते थे। आगरे में उन्हें जितने रुपए मिले 
थे, वे मुंशी वज़्धर की भेंट कर दिए थे। वहाँ रुपये का नित्य 
अभाव रहता था। कम मिलने पर कम तंगी रहती थी, क्योंकि 
जरूरतें घटा ली जाती थीं। अधिक मिलने पर तंगी भी अधिक हो 
जाती थी क्‍योंकि जरूरतें बढा ली जाती थीं। 


चक्रधर को अब ज्ञात होने लगा था कि गृहस्थी में पड़कर कुछ 
न कुछ आमदनी होनी ही चाहिए। अपने लिए उन्हें कोई चिता न 
थी, लेकिन अहिल्या को वह दरिद्रता की परीक्षा में डालना न 
चाहते थे। वह अब बहुधा चिंतित दिखाई देती;यों वह कभी 
शिकायत न करती थी, पर यह देखना कठिन न था कि वह अपनी 
दशा से संतुष्ट नहीं है। वह गहने-कपड़े की भूखी न थी, सेर- 
तमाशे का उसे चस्का नहीं था, पर खाने-पीने की तकलीफ उससे 
न सही जाती थी | वह सब कुछ सह सकती थी। उसकी सहन 
शक्ति का वारापार न था। चक्रधर को इस दशा में देखकर उसे 
दुःख होता था। जब ओर लोग पहले अपने घर में चिराग 
जलाकर मस्जिद में जलाते हैं, तो वही क्‍यों अपने घर को अंधेरा 
छोड़कर मस्जिद में चिराग जलाने जाएंगे? ओरों को अगर मोटर- 
फिटन चाहिए, तो कया यहाँ पेरगाड़ी भी न हो? दूसरों को पक्की 


हवेलियाँ चाहिए, तो क्या यहाँ साफ-सुथरा मकान भी न हो? दूसरे 
जायदाद पेदा करते हैं, तो क्या यहाँ भोजन भी न हो? आखिर प्राण 
देकर तो सेवा नहीं की जाती। अगर इस उत्सर्ग के बदले 
चक्रधर को यश का बड़ा भाग मिलता, तो शायद अहिल्या को 
संतोष हो जाता, आँसू पुँछ जाते. लेकिन जब वह ओरों को बिना 
कष्ट उठाए चक्रधर के बराबर या उनसे अधिक यश पाते देखती 
थी, तो उसे धैर्य न रहता था। जब खाली ढोल पीटकर भी, अपना 
घर भरकर भी यश कमाया जा सकता हे, तो इस त्याग और 
विराग की जरूरत ही कया!जनता धनियों का जितना मान-सम्मान 
करती है, उतना सेवकों का नहीं। सेवा-भाव के साथ धन भी 
आवश्यक है। दरिद्र सेवक, चाहे वह कितने ही सच्चे भाव से 
क्यों न काम करे, चाहे वह जनता के लिए प्राण ही क्‍यों न दे दे, 
उतना यश नहीं पा सकता, जितना एक धनी आदमी अल्प-सेवा 
करके पा जाता है। अहिल्या को चक्रधर का आत्म-दमन 
इसीलिए बुरा लगता था ओर वह मुँह से कुछ न कहकर भी 
दुखी रहती थी। सेवा स्वयं अपना बदला है, यह आदर्श उसकी 
समझ में न आता था। 


अगर चक्रधर को अपना ही खर्च संभालना होता, तो शायद उन्हें 
बहुत कष्ट न होता, क्योंकि उनके लेख बहुत अच्छे होते थे ओर 
दो-तीन समाचार-पत्रों में लिखकर वह अपनी जरूरत-भर को पेदा 


कर लेते थे। पर मुंशी वज्र्धर के तकाजों के मारे उनकी नाक 
में दम था। मनोरमा जगदीशपुर जाकर संसार से विरक्त-सी हो 
गई थी। न कहीं आती,न कहीं जाती और न रियासत के किसी 
मामले में बोलती। धन से उसे घृणा ही हो गई थी। सब कुछ 
छोड़कर वह अपनी कुटी में जा बेठी थी, मानों कोई संन्यासिनी 
हो, इसलिए अब मुंशीजी को केवल वेतन मिलता था ओर उसमें 
उनका गुजर न होता था। चक्रधर को बार-बार तंग करते, ओर 
उन्हें विवश होकर पिता की सहायता करनी पड़ती। 


अगहन का महीना था। खासी सर्दी पड रही थी, मगर अभी तक 
चक्रधर जोड़े के कपड़े न बनवा पाए थे। अहिल्या के पास तो 
पुराने कपड़े थे, पर चक्रधर के पुराने कपड़े मुंशीजी के मारे बचने 
ही न पाते। या तो खुद पहन डालते, या किसी को दे देते। वह 
इसी फिक्र में थे कि कहीं से रुपये आ जाएँ, तो एक कंबल ले 
लूँ। आज बडे इंतजार के बाद लखनऊ से एक मासिक पत्र के 
कार्यालय से पच्चीस रुपये का मनीआर्डर आया था और वह 
अहिल्या के पास बेठे हुए कपड़ों का प्रोग्राम बना रहे थे। 
अहिल्या ने कहा -- मुझे अभी कपड़ों की जरूरत नहीं है। तुम 
अपने लिए एक अच्छा-सा कंबल कोई पंद्रह रुपये में ले लो। 
बाकी रुपयों में अपने लिए ऊनी कुरता और एक जूता ले लो। 
जूता बिल्कुल फट गया हे। 


चक्रधर -- पंद्रह रुपये का कंबल क्‍या होगा? मेरे लायक तीन- 
चार रुपये में अच्छा-सा कंबल मिल जाएगा। बाकी रुपयों से 
तुम्हारे लिए एक अलवान ला देता हूँ। सवेरे उठकर तुम्हें 
कामकाज करना पड़ता हे, कहीं सर्दी खा जाओ, तो मुश्किल पड़े। 
ऊनी कुरते की जरूरत नहीं। हाँ, तुम एक सलूका बनवा लो। में 
तगडा आदमी हूँ, ठंड सह सकता हूँ। 


अहिल्या -- खूब तगड़े हो, क्या कहना है!जरा आईने में जाकर 
सूरत तो देखो। जब से यहाँ आए हो, आधी देह भी नहीं रही। में 
जानती कि यहाँ आकर तुम्हारी यह दशा हो जाएगी, तो कभी घर 
से कदम न निकालती। मुझसे लोग छूत माना करते, क्या परवाह 
थी! तुम तो आराम से रहते। अलवान-सलवान न लूँगी, तुम आज 
एक कंबल लाओ, नहीं तो में सच कहती हं. यदि बहुत दिक 
करोगे तो में आगरे चली जाऊँगी। 


चक्रधर -- तुम्हारी यही जिद तो मुझे अच्छी नहीं लगती। में 
कई साल से अपने को इसी ढंग के जीवन के लिए साध रहा हूँ। 
में दुबला हूँ तो क्या, गर्मी-सर्दी खूब सह सकता हूँ। तुम्हें यहाँ 
नौ-दस महीने हुए, बताओ मेरे सिर में एक दिन भी दर्द हुआ? हाँ, 
तुम्हें कपड़े की जरूरत है। तुम अभी ले लो अब की रुपये 
आएँगे, तो में बनवा लूँगा। 


इतने में डाकिये ने पुकारा। चक्रधर ने जाकर खत ले लिया और 
उसे पढ़ते हुए अंदर आए। अहिल्‍्या ने पूछा -- लालाजी का खत 
है? लोग अच्छी तरह हें न? 

चक्रधर -- मेरे आते ही न जाने उन लोगों पर क्या साढेसाती 
सवार हो गई कि जब देखो, एक न एक विपत्ति सवार ही रहती 
है। अभी मंगला बीमार थी। अब अम्माँ बीमार हैं। बाबूजी को 
खांसी आ रही है। रानी साहब के यहाँ से अब वजीफा नहीं 
मिलता है। लिखा है कि इस वक्त पचास रुपये अवश्य भेजो। 
अहिल्या -- कया अम्माँजी बहुत बीमार हें? 

चक्रधर -- हाँ, लिखा तो हे। 

अहिल्या -- तो जाकर देख ही क्‍यों न आओ? 

चक्रधर -- तुम्हें अकेली छोड़कर? 

अहिल्या -- डर क्‍या हे? 

चक्रधर -- चलो। रात को कोई आकर लूट ले, तो चिल्‍ला भी न 
सको। कितनी बार सोचा कि चलकर अम्माँ को देख आऊँ, पर 
कभी इतने रुपये ही नहीं मिलते। अब बताओ, इन्हें रुपये कहाँ 
से भेजूँ? 


अहिल्या -- तुम्हीं सोचो, जो बेरागी बनकर बेठे हो। तुम्हें बेरागी 
बनना था, तो नाहक गृहस्थी के जंजाल में फँसे। मुझसे विवाह 
करके तुम सचमुच बला में फँस गए। में न होती, तो क्यों तुम 
यहाँ आते ओर क्‍यों यह दशा होती? सबसे अच्छा हे, तुम मुझे 
अम्मा के पास पहुँचा दो। अब वह बेचारी अकेली रो-रोकर दिन 
काट रही होंगी। जाने से निहाल हो जाएंगी। 

चक्रधर -- हम ओर तुम दोनों क्‍यों न चले चलें? 

अहिल्या -- जी नहीं, दया कीजिए। आप वहाँ भी मेरे प्राण खाएँगे 
ओर बेचारी अम्माँजी को रुलाएँगे! में झूठों भी लिख दूँ कि 
अम्माँजी, में तकलीफ में हूँ, तो तुरंत किसी को भेजकर मुझे बुला 
लें। 

चक्रधर -- मुझे बाबूजी पर बड़ा क्रोध आता हे। व्यर्थ मुझे तंग 
करते हैं। अम्माँ की बीमारी तो बहाना हे, सरासर बहाना। 
अहिल्या -- यह बहाना हो या सच हो, ये पच्चीस रुपये भेज दो। 
बाकी के लिए लिख दो कोई फिक्र करके जल्दी ही भेज दूँगा। 
तुम्हारी तकदीर में इस साल जड़ावल नहीं लिखा हे। 

चक्रधर - लिखे देता हूँ, में खुद तंग हूँ, आपके पास कहाँ से 
भेजूं? 


अहिल्या -- ए हटो भी, इतने रुपयों के लिए मुँह चुराते हो, भला 
वह अपने दिल में क्‍या कहेंगे! ये रुपये चुपके से भेज दो! 
चक्रधर कुछ देर तक मोन धारण किए बेठे रहे, मानो किसी 
गहरी चिंता में हों। एक क्षण के बाद बोले -- किसी से कर्ज 
लेना पड़ेगा, ओर क्‍या। 

अहिल्या -- नहीं, तुम्हारे हाथ जोड़ती हूँ, कर्ज मत लेना। इससे तो 
इंकार कर देना ही अच्छा है। 

चक्रधर -- किसी ऐसे महाजन से लूँगा, जो तकादे न करेगा। 
अदा करना बिल्कुल मेरी इच्छा पर होगा। 

अहिल्या -- ऐसा कौन महाजन हे, भई? यहीं रहता है? कोई दोस्त 
होगा? दोस्त से तो कर्ज लेना ही न चाहिए। इससे तो महाजन 
कहीं अच्छा। कोन हें, जरा उसका नाम तो सुनूँ? 

चक्रधर -- अजी, एक पुराना दोस्त है, जिसने मुझसे कह रखा है 
तुम्हें जब रुपये की कोई जरूरत आ पड़े,जो टाले न टल सके, 
तो तुम हमसे माँग लिया करना, फिर जब चाहे दे देना। 

अहिल्या -- कोन हे, बताओ, तुम्हें मेरी कसम! 


चक्रधर -- तुमने कसम रखा दी, यह बड़ी मुश्किल आ पड़ी। वह 
मित्र रानी मनोरमा हैं। उन्होंने मुझे घर से चलते समय एक 


छोटा-सा बेग दिया था। मेंने उस वक्त तो खोला नहीं, गाडी में 
बेठकर खोला, तो उसमें पाँच हजार रुपये के नोट निकले। सब 
रुपये ज्यों-के-त्यों रखे हुए हें। 

अहिल्या -- ओर तो कभी नहीं निकाला? 

चक्रधर -- कभी नहीं, यह पहला मोका हे। 

अहिल्या -- तो भूलकर भी न निकालना। 

चक्रधर -- लालाजी जिंदा न छोड़ेंगे,समझ लो।, 

अहिल्या -- साफ कह दो, में खाली हाथ हूँ,बस। रानीजी की 
अमानत किसी मोके से लोटानी होगी। अमीरों का एहसान कभी 
न लेना चाहिए, कभी-कभी उसके बदले में अपनी आत्मा तक 
बेचनी पड़ती है। रानीजी तो हमें बिल्कुल भूल ही गईं। एक खत 
न लिखा। 


चक्रधर -- आजकल उनको अपने घर के झगड़ों ही से फुरसत 
न मिलती होगी। राजा साहब से विवाह करके अपना जीवन ही 
नष्ट कर दिया। 


अहिल्या -- हृदय बड़ा उदार हे। 


चक्रधर -- उदार! यह क्‍यों नहीं कहतीं कि अगर उनकी मदद न 
हो, तो प्रांत की कितनी ही सेवा-संस्थाओं का अंत हो जाय। प्रांत 
में यदि ऐसे लगभग दस प्राणी हो जाएँ तो बड़ा काम हो जाय। 


अहिल्या -- ये रुपये लालाजी के पास भेज दो, तब तक ओर 
सरदी का मजा उठा लो। 


अहिल्या उसी दिन बड़ी रात तक चिंता में पड़ी रही कि जड़ावल 
का क्या प्रबंध हो। चक्रधर ने सेवा-कार्य का इतना भारी बोझ 
अपने सिर ले लिया था कि उनसे अधिक धन कमाने की आशा न 
की जा सकती थी। बड़ी मुश्किलों से रात को थोडा-सा समय 
निकालकर बेचारे कुछ लिख-पढ लेते थे। धन की उन्हें चेष्टा ही 
न थी। इसे वह केवल जीवन का उपाय समझते थे। अधिक धन 
कमाने के लिए उन्हें मजबूर करना उन पर अत्याचार करना 

था। उसने सोचना शुरू किया, में कुछ काम कर सकती हूँ या 
नहीं। सिलाई ओर बूटे-कसीदे का काम वह खूब कर सकती थी, 
पर चक्रधर को यह कब मंजूर हो सकता था कि वह पैसे के 
लिए यह काम करे? एक दिन उसने एक मासिक पत्रिका में 

अपनी एक सहेली का लेख देखा। दोनों आगरे में साथ-साथ 
पढ़ती थीं। अहिल्‍्या हमेशा उससे अच्छा नंबर पाती थी। यह 
लेख पढ़ते ही अहिल्या की वही दशा हुई, जो किसी असील घोड़े 
को चाबुक पड़ने पर होती है। वह कलम लेकर बैठ गई और 


उसी विषय की आलोचना करने लगी, जिसपर उसकी सहेली का 
लेख था। वह इतनी तेजी से लिख रही थी, मानों भागते हुए 
विचारों को समेट रही हो। शब्द और वाक्य आप ही आप 
निकलते चले आते थे। आध घंटे में उसने चार-पाँच पृष्ठ लिख 
डाले। जब उसने उसे दुहराया, तो उसे ऐसा जान पडा कि मेरा 
लेख सहेली के लेख से अच्छा हे। फिर भी उसे सम्पादक के 
पास भेजते हुए उसका जी डरता था कि कहीं अस्वीकृत न हो 
जाय। उसने दोनों लेखों को दो-तीन बार मिलाया ओर अंत को 
तीसरे दिन भेज ही दिया। तीसरे दिन जवाब आया। लेख स्वीकृत 
हो गया था,फिर भेजने की प्रार्थना की थी और शीघ्र ही पुरस्कार 
भेजने का वादा था। तीसरे दिन डाकिये ने एक रजिस्ट्री चिट्ठी 
लाकर दी। अहिल्या ने खोला, तो दस रुपये का नोट था। 
अहिल्या फूली न समाई। उसे इस बात का संतोषमय गर्व हुआ 
कि गृहस्थी में में भी मदद कर सकती हूँ। उसी दिन उसने एक 
दूसरा लेख लिखना शुरू किया, पर अबकी जरा देर लगी। तीसरे 
दिन लेख भेज दिया गया। 


पूस का महीना लग गया। जोरों की सर्दी पड़ने लगी। स्नान 
करते समय ऐसा मालूम होता था कि पानी काट खाएगा, पर अभी 
तक चक्रधर जड़ावल न बनवा सके। एक दिन बादल हो आए 
ओर ठंडी हवा चलने लगी। चक्रधर दस बजे रात को अछूतों की 


किसी सभा से लोट रहे थे, तो मारे सर्दी के कलेजा काँप उठा। 
चाल तेज की, पर सर्दी कम न हुई। तब दौड़ने लगे। घर के 
समीप पहुँचकर थक गए। सोचने लगे -- अभी से यह हाल हे 
भगवान्‌, तो रात केसे कटेगी? ओर में तो किसी तरह काट भी 
लूँगा, अहिल्या का क्‍या हाल होगा? इस बेचारी को मेरे कारण बड़ा 
कष्ट हो रहा है। सच पूछो, तो मेरे साथ विवाह करना इसके 
लिए कठिन तपस्या हो गईं। कल सबसे पहले कपड़ों की फिक्र 
करूंगा। यह सोचते हुए वह घर आए, तो देखा कि अहिल्या 
अंगीठी में कोयले भरे ताप रही है। आज वह बहुत प्रसन्न दिखाई 
देती थी। रात को रोज रोटी ओर कोई साग खाया करते थे। 
आज अहिल्या ने पूरियाँ पकाई थीं, ओर सालन भी कई प्रकार का 
था। खाने में बड़ा मजा आया। भोजन करके लेटे तो दिखाई 
दिया, चारपाई पर एक बहुत अच्छा कंबल पडा हुआ हे। विस्मित 
होकर पूछा -- यह कंबल कहाँ था? 


अहिल्या ने मुस्कराकर कहा -- मेरे पास ही रखा था। अच्छा है 
कि नहीं? 

चक्रधर -- तुम्हारे पास कंबल कहाँ था? सच बताओ, कहाँ मिला? 
बीस रुपये से कम का न होगा। 


अहिल्या -- तुम मानते ही नहीं, तो क्या करूँ। अच्छा, तुम्हीं 
बताओ कहाँ था? 

चक्रधर -- मोल लिया होगा। सच बताओं रुपये कहाँ थे? 
अहिल्या - तुम्हें आम खाने से मतलब हे या पेड गिनने से? 
चक्रधर -- जब तक यह न मालूम हो जाय कि आम कहाँ से 
आए, तब तक में उनमें हाथ भी न लगाऊँ। 

अहिल्या -- मैंने कुछ रुपये बचा के रखे थे। आज कंबल मँगवा 
लिया। 

चक्रधर - मेंने तुम्हें इतने रूपये कब दिए कि खर्च करके बच 
जाते? कितने का हे? 

अहिल्या -- पच्चीस रुपये का। में थोडा-थोडा बचाती गई थी। 
चक्रधर -- में यह मानने का नहीं। बताओ, रुपये कहाँ मिले? 
अहिल्या -- बता ही दूँ। अबकी मेंने “आर्य जगत्‌” को दो लेख 
भेजे थे। उसी के पुरस्कार के तीस रुपये मिले थे। आजकल 
एक ओर लेख लिख रही हूँ। 


अहिल्या ने समझा था, चक्रधर यह सुनते ही खुशी से उछल पड़ेंगे 
ओर प्रेम से मुझे गले लगा लेंगे, लेकिन यह आशा पूरी न हुई। 


चक्रधर ने उदासीन भाव से पूछा -- कहाँ हैं लेख, जरा “आर्य 
जगत” देखूँ? | 


अहिल्या ने दोनों “अंक” लाकर उनको दे दिए और लजाते हुए 
बोली -- कुछ हे नहीं; ऊटपटांग जो जी में आया,लिख डाला। 


चक्रधर ने सरसरी निगाह से लेखों को देखा। ऐसी सुंदर भाषा 
वह खुद न लिख सकते थे। विचार भी बहुत गंभीर ओर गहरे 
थे। अगर अहिल्या ने खुद कहा होता तो वह लेखों पर उसका 
नाम देखकर भी यही समझते कि इस नाम की कोई दूसरी 
महिला होगी। उन्हें कभी खयाल ही न हो सकता था कि 
अहिल्या इतनी विचारशील है, मगर यह जानकर भी वह खुश नहीं 
हुए। उनके अहंकार को धक्का-सा लगा। उनके मन में गृहस्वामी 
होने का जो गर्व अलक्षित रूप से बेठा हुआ था, वह चूर-चूर हो 
गया। वह अज्ञात भाव से बुद्धि में, विद्या में एवं व्यावहारिक ज्ञान 
में अपने को अहिल्या से ऊँचा समझते थे। रुपये कमाना उनका 
काम था। यह अधिकार उनके हाथ से छिन गया। विमन होकर 
बोले -- तुम्हारे लेख बहुत अच्छे हैं ओर पहली ही कोशिश में 
तुम्हें पुरस्कार भी मिल गया, यह ओर खुशी की बात हे, मुझे तो 
कंबल की जरूरत न थी। कम से कम में इतना कीमती कंबल 
न चाहता था, लेकिन इसे तुम्हीं ओढ़ो। आखिर तुम्हारे पास तो 
वही एक पुरानी चादर है। में अपने लिए दूसरा कंबल ले लूँगा। 


अहिल्या समझ गई कि यह बात इन्हें बुरी लगी। बोली - मैंने 
पुरस्कार के इरादे से तो लेख न लिखे थे। अपनी एक सहेली का 
लेख पढ़कर मुझे भी दो-चार बातें सूझ गईं। लिख डालीं। अगर 
तुम्हारी इच्छा नहीं,तो अब न लिखूँगी। 


चक्रधर -- नहीं, नहीं, में तुम्हें लिखने को मना नहीं करता। तुम 
शोक से लिखो, मगर मेरे लिए तुम्हें यह कष्ट उठाने की जरूरत 
नहीं। मुझे ऐश करना होता, तो सेवा क्षेत्र में आता ही क्‍यों? में 
सब सोच-समझकर इधर आया हूँ, मगर अब देख रहा हूँ कि 
“माया ओर राम” दोनों साथ नहीं मिलते। मुझे राम को त्यागकर 
माया की उपासना करनी पड़ेगी। 


अहिल्या ने कातर भाव से कहा -- मैंने तो तुमसे किसी बात की 
शिकायत नहीं की। अगर तुम जो हो, वह न होकर धनी होते, तो 
शायद में अब तक क्वाँरी ही रहती। धन की मुझे लालसा न तब 
थी, न अब हेै। तुम जेसा रत्न पाकर अगर में धन के लिए रोऊँ, 
तो मुझसे बढ़कर अभागिनी कोई संसार में न होगी। तुम्हारी 
तपस्या में योग देना में अपना सोभाग्य समझती हूँ। मेंने केवल 
यह सोचा कि जब मैंने मेहनत की है, तो उसकी मजूरी ले लेने में 
क्या हरज है! यह कंबल तो कोई शाल नहीं है, जिसे ओढ़ने से 
संकोच हो। मेरे लिए चादर काफी हे। तुम्हें जब रुपये मिलें, तो 
मेरे लिए लिहाफ बनवा देना। 


कंबल रात भर ज्यों-का-त्यों तह किया हुआ पडा रहा। सर्दी के 
मारे चक्रधर को नींद न आती थी, पर कंबल को छुआ तक 
नहीं। उसका एक-एक रोयाँ सर्प की भाँति काटने दोड़ता था। 
एक बार उन्होंने अहिल्या की ओर देखा। वह हाथ-पाँव सिकोड़े, 
चादर सिर से ओढ़े एक गठरी की तरह पड़ी हुई थी, पर उन्होंने 
उसे भी वह कंबल न ओढ़ाया। उनका स्नेह-करुण हृदय रो 
पडा। ऐसा मालूम होता था, मानों कोई फूल तुषार से मुर॒झा गया 
हो। उनकी अंतरात्मा सहस्रों जिह्वाओं से उनका तिरस्कार करने 
लगी। समस्त संसार उन्हें धिक्कारता हुआ जान पड़ा -- तेरी लोक 
सेवा केवल भ्रम है, कोरा प्रमाद है। जब तू उस रमणी की रक्षा 
नहीं कर सकता, जो तुझ पर अपने प्राण तक अर्पण कर सकती 
है, तो तू जनता का उपकार क्या करेगा? त्याग ओर भोग में 
दिशाओं का अंतर है। चक्रधर उन्मत्तों की भाँति चारों ओर देखने 
लगे कि कोई ऐसी चीज मिले जो इसे ओढ़ा सकूँ, लेकिन पुरानी 
धोतियों के सिवा उन्हें ओर कोई चीज न नजर आई। उन्हें इस 
समय भीषण मर्म-वेदना हो रही थी। अपना ब्रत ओर संयम, अपना 
समस्त जीवन शुष्क ओर निरर्थक जान पड़ता था। जिस दरिद्रता 
का उन्होंने सदेव आह्वान किया था, वह इस समय भयंकर शाप 
की भाँति उन्हें भयभीत कर रही थी। जिस रमणी-रत्न की ज्योति 


से रनिवास में उजाला हो जाता था, उसको मेरे हाथों यह यंत्रणा 
मिल रही हे। 


सहसा अहिल्या ने आँखें खोल दीं ओर बोली -- तुम खड़े क्या 
कर रहे हो? में अभी स्वप्न देख रही थी कि कोई पिशाच मुझे 
नदी के शीतल जल में डुबाए देता है। अभी तक छाती धडक 


रही है। 


चक्रधर ने ग्लानित होकर कहा -- वह पिशाच में ही हूँ, अहिल्या! 
मेरे हाथों तुम्हें यह कष्ट मिल रहा है। 


अहिल्या ने पति का हाथ पकड़कर चारपाई पर सुला दिया और 
वही कंबल ओढ़ाकर बोली - तुम मेरे देवता हो, जिसने मुझे 
मंझधार से निकाला है। पिशाच मेरा मन हे, जो मुझे डुबाने की 
चेष्टा कर रहा है। 


इतने में पडोस के एक मुर्गे ने बाँग दी। अहिल्या ने किवाड़ 
खोलकर देखा, तो प्रभात-कुसुम खिल रहा था। चक्रधर को 
आशूचर्य हुआ कि इतनी जल्दी रात कैसे कट गई। 


आज वह नाश्ता करते ही कहीं बाहर न गए, बल्कि कमरे में 
जाकर कुछ लिखते-पढ़ते रहे। शाम को उन्हें कुमार सभा में एक 
वक्तृता देनी थी। विषय था “समाजसेवा”। इस विषय को 
छोड़कर वह पूरे घंटे-भर तक ब्रह्मचर्य की महिमा गाते रहे। 


सात बजते-बजते वह फिर लोट आए ओर दस बजे तक लिखते 
रहे। आज से यही उनका नियम हो गया। नोकरी तो वह कर न 
सकते थे। चित्त को इससे घृणा होती थी, लेकिन अधिकांश समय 
पुस्तकें ओर लेख लिखने में बिताते। उनकी विद्या और बुद्धि अब 
सेवा के अधीन नहीं, स्वार्थ के अधीन हो गई। भाव के साथ 
उनके जीवन-सिद्धांत भी बदल गए। बुद्धि का उद्देश्य केवल तत्व- 
निरूपण ओर विद्या-प्रसार न रहा वह धनोपार्जन का मंत्र बन 
गया। उस मकान में अब उन्हें कष्ट होने लगा। दूसरा मकान 
लिया, जिसमें बिजली के पंखे ओर रोशनी थी। इन नए साधनों से 
उन्हें लिखने-पढने में ओर भी आसानी हो गई। बरसात में 
मच्छरों के मारे कोई मानसिक काम न कर सकते थे। गर्मी में 
तो नन्हें से आंगन में बेठना भी मुश्किल था, काम करने का जिक्र 
ही क्या? अब वह खुली हुई छत पर बिजली के पंखे के सामने 
शाम ही से बेठकर काम करने लगते थे। अहिल्या खुद तो कुछ 
न लिखती, पर चक्रधर की सहायता करती रहती थी। लेखों को 
साफ करना, अन्य पुस्तकों ओर पत्रों से अवतरणों की नकल 
करना उसका काम था। पहले ऊसर की खेती करते थे, जहाँ न 
धन था,न कीर्ति। अब धन भी मिलता था ओर कीर्ति भी। पत्रों 
के सम्पादक उनसे आग्रह करके लेख लिखवाते थे। लोग इन 
लेखों को बडे चाव से पढ़ते थे। भाषा भी अलंकृत होती थी, भाव 


भी सुंदर, विषय भी उपयुक्त! दर्शन से उन्हें विशेष रुचि थी। 
उनके लेख भी अधिकांश दार्शनिक होते थे। 

पर चक्रधर को अब अपने कृत्यों पर गर्व न था। उन्हें काफी 
धन मिलता था। योरप और अमरीका के पत्रों में भी उनके लेख 
छपते थे। समाज में उनका आदर भी कम न था, पर सेवा-कार्य 
में जो संतोष ओर शांति मिलती थी, वह अब मयस्सर न थी। 
अपने दीन, दुखी एवं पीडित बंधुओं की सेवा करने में जो गौरव- 
युक्त आनंद मिलता था, वह सभ्य समाज की दावतों में न प्राप्त 
होता था। मगर अहिल्या सुखी थी। वह अब सरल बालिका नहीं, 
गोरवशाली युवती थी -- गृह-प्रबंध में कुशल, पति सेवा में प्रवीण, 
उदार, दयालु और नीति-चतुर। मजाल न थी कि नोकर उसकी 
आँख बचाकर एक पेसा भी खा जाए। उसकी सभी अभिलाषाएँ 
पूरी होती जाती थीं। ईश्वर ने उसे एक सुंदर बालक भी दे 
दिया। रही-सही कसर भी पूरी हो गई। 


इस प्रकार पाँच साल गुजर गए। 


एक दिन काशी से राजा विशालसिंह का तार आया। लिखा था 
-- “मनोरमा बहुत बीमार है। तुरंत आइए। बचने की कम 
आशा है।” चक्रधर के हाथ से कागज छूट कर गिर पडा। 
अहिल्या संभाल न लेती, तो शायद वह खुद भी गिर पड़ते। ऐसा 


मालूम हुआ, मानों मस्तक पर किसी ने लाठी मार दी हो। आँखों 
के सामने तितलियाँ-सी उडने लगीं। एक क्षण के बाद संभलकर 
बोले -- मेरे कपड़े बक्स में रख दो, में इसी गाडी से जाऊँगा। 


अहिल्या -- यह हो क्‍या गया है? अभी तो लालाजी ने लिखा था 
कि वहाँ सब कुशल हे। 

चक्रधर -- क्या कहा जाए? कुछ नहीं, यह सब गृह-कलह का 
फल हे। मनोरमा ने राजा साहब से विवाह करके बड़ी भूल की। 
सोतों ने तानों से छेद-छेदकर उसकी जान ले ली। राजा साहब 
उस पर जान देते थे। यही सारे उपद्रव की जड है। अहिल्या! 
वह स्त्री नहीं, देवी हे। 


अहिल्या -- हम लोगों के यहाँ चले आने से शायद नाराज हो 
गई। इतने दिनों में केवल मुन्नू के जन्मोत्सव पर एक पत्र लिखा 
था। 

चक्रधर -- हाँ,उनकी यही इच्छा थी कि हम सब उनके साथ 
रहें। 

अहिल्या -- कहो तो में भी चलूँ? देखने को जी चाहता है। उनका 
शील ओर स्नेह कभी न भूलेगा। 


चक्रधर -- योगेन्द्र बाबू को साथ लेते चलें। इनसे अच्छा तो 
यहाँ और कोई डॉक्टर नहीं है। 


अहिल्या -- अच्छा तो होगा। डॉक्टर साहब से तुम्हारी दोस्ती हे, 
खूब दिल लगाकर दवा करेंगे। 

चक्रधर -- मगर तुम मेरे साथ लोट न सकोगी, यह समझ लो। 
मनोरमा तुम्हें इतनी जल्दी न आने देगी। 

अहिल्या -- वह अच्छी तो हो जाएँ। लोटने की बात पीछे देखी 
जाएगी। तो तुम जाकर डॉक्टर साहब को तैयार करो। में यहाँ 
सब सामान तैयार कर रही हूँ। 


दस बजते-बजते ये लोग यहाँ से डाक पर चले। अहिल्या खिड़की 
से पावस का मनोहर दृश्य देखती थी, चक्रधर व्यग्र हो होकर 
घडी देखते थे कि पहुँचने में कितनी देर है और मुन्नू खिड़की से 
बाहर कूद पड़ने के लिए जोर लगा रहा था। 

चक्रधर जगदीशपुर पहुँचे,तो रात के आठ बज गए थे। राजभवन 
के द्वार पर हजारों आदमियों की भीड़ थी। अन्नदान दिया जा रहा 


था और कंगले एक पर एक टूटे पड़ते थे। सिपाही धक्के पर धक्के 
देते थे, पर कंगलों का रेला कम न होता था। शायद वे समझते 
थे कि कहीं हमारी बारी आने से पहले ही सारा अन्न समाप्त न हो 
जाय, अन्न कम हो जाने पर थोडा-थोडा देकर ही टरका दें। मुंशी 
वज्धर बार-बार चिल्ला रहे थे -- क्‍यों एक-दूसरे पर गिरे पड़ते 
हो? सबको मिलेगा, कोई खाली न जाएगा, सेकडों बोरे भरे हुए हें। 
लेकिन उनके आश्वासन का कोई असर न दिखाई देता था। 
छोटी-सी बस्ती में इतने आदमी भी मुश्किल से होंगे! इतने कंगाल 
न जाने कहाँ से फट पड़े थे। 


सहसा मोटर की आवाज सुनकर सामने देखा, तो भीड़ को हटाकर 
दोड़े और चक्रधर को गले लगा लिया। पिता ओर पुत्र दोनों रो 
रहे थे, पिता में पुत्र-स्नेह था, पुत्र में पितृ-भक्ति थी, किसी के दिल 
में जरा भी मेल न. था, फिर भी वे आज पाँच साल के बाद मिल 
रहे हैं। कितना घोर अनर्थ हे। 


अहिल्या पति के पीछे खड़ी थी। मुन्नू उसकी गोद में बेठा बड़े 
कोौतूहल से दोनों आदमियों का रोना देख रहा था। उसने समझा, 
इन दोनों में मार-पीट हुई है, शायद दोनों ने एक-दूसरे का गला 
पकड़कर दबाया है, तभी तो यों रो रहे हैं। बाबूजी का गला दुख 
रहा होगा। यह सोचकर उसने भी रोना शुरू किया। मुंशीजी उसे 
रोते देखकर प्रेम से बढ़े कि उसको गोद में लेकर प्यार करूँ, तो 


बालक ने मुँह फेर लिया। जिसने अभी-अभी बाबूजी को मारकर 
रुलाया हे, वह क्‍या मुझे न मारेगा? केसा विकराल रूप है? अवश्य 
मारेगा। 

अभी दोनों आदमियों में कोई बात न होने पाई थी कि राजा 
साहब दोड़ते हुए भीतर से आते दिखाई दिए। सूरत से नेराश्य 
ओर चिता झलक रही थी। शरीर भी दुर्बल था। आते ही आते 
उन्होंने चक्रधर को गले लगाकर पूछा -- मेरा तार कब मिल 
गया था? 

चक्रधर -- कोई आठ बजे मिला होगा। पढ़ते ही मेरे होश उड़ 
गए। रानीजी की क्‍या हालत? 

राजा -- वह तो अपनी आँखों देखोगे, में क्या कहूँ। अब भगवान्‌ 
ही का भरोसा है। अहा! यह शंखधर महाशय हें। 

यह कहकर उन्होंने बालक को गोद में ले लिया ओर स्नेहपूर्ण 
नेत्रों से देखकर बोले -- मेरी सुखदा बिल्कुल ऐसी ही थी। ऐसा 
जान पड़ता है, यह उसका छोटा भाई है। उसकी सूरत अभी तक 
मेरी आँखों में है। मुख से बिल्कुल ऐसी ही थी। 

अंदर जाकर चक्रधर ने मनोरमा को देखा। वह मोटे गद्दों में ऐसे 
समा गई थी कि मालूम होता था पलंग खाली है, केवल चादर 
पड़ी है। चक्रधर की आहट पाकर उसने मुँह चादर से बाहर 


निकाला। दीपक के क्षीण प्रकाश में किसी दुर्बल की आह 
असहाय नेत्रों से आकाश की ओर ताक रही थी! 


राजा साहब ने आहिस्ता से कहा. - नोरा, तुम्हारे बाबूजी आ गए! 


मनोरमा ने तकिए का सहारा लेकर कहा.-मेरे धन्य भाग! आइए 
बाबूजी, आपके दर्शन भी हो गए। तार न जाता, तो आप क्‍यों 
आते? 


चक्रधर -- मुझे तो बिल्कुल खबर ही न थी। तार पहुँचने पर 
हाल मालूम हुआ। 


मनोरमा -- खेर, आपने बड़ी कृपा की। मुझे तो आपके आने की 
आशा ही न थी। 

राजा -- बार-बार कहती थी कि वह न आएँगे, उन्हें इतनी फुर्सत 
कहाँ, पर मेरा मन कहता था, आप यह समाचार पाकर रुक ही 
नहीं सकते। शहर के सब चिकित्सकों को दिखा चुका। किसी से 
कुछ न हो सका। अब तो ईश्वर ही का भरोसा हे। 

चक्रधर -- में भी एक डॉक्टर को साथ लाया हूँ। बहुत ही 
होशियार आदमी हे। 

मनोरमा -- (बालक को देखकर) अच्छा! अहिल्या देवी भी आई हें? 
जरा यहाँ तो लाना, अहिल्या! इसे छाती से लगा लूँ। 


राजा -- इसकी सूरत सुखदा से बहुत मिलती हे, नोरा! बिल्कुल 
उसका छोटा भाई मालूम होता हे! 


'सुखदा” का नाम सुनकर अहिल्या पहले भी चोंकी थी। अबकी 
वही शब्द सुनकर फिर चोंकी। बाल-स्मृति किसी भूले हुए स्वप्न 
की भाँति चेतना क्षेत्र में आ गई। उसने घूँघट की आड़ से राजा 
साहब की ओर देखा। उसे अपनी स्मृति पर ऐसा ही आकार 
खिंचा हुआ मालूम पडा। 


बालक को स्पर्श करते ही मनोरमा के जर्जर शरीर में एक 
स्फूर्ति-सी दोड़ गई। मानों किसी ने बुझते हुए दीपक की बत्ती 
उकसा दी हो! बालक को छाती से लगाए हुए उसे अपूर्व आनंद 
मिल रहा था, मानो बरसों के तृषित कंठ को शीतल जल मिल 
गया हों ओर उसकी प्यास न बुझती हो। वह बालक को लिए 
हुए उठ बेठी और बोली -- अहिल्या, में अब यह लाल तुम्हें न 
दूँगी। यह मेरा हैे। तुमने इतने दिनों तक मेरी सुधि न ली, यह 
उसी की सजा है। 


राजा साहब ने मनोरमा को संभालकर कहा -- लेट जाओ। लेट 
जाओ। देह में हवा लग रही है। क्‍या करती हो? 


किंतु मनोरमा बालक को लिए हुए कमरे के बाहर निकल गई। 
राजा साहब भी उसके पीछे-पीछे दोड़े कि कहीं गिर न पड़े। 


कमरे में केवल चक्रधर और अहिल्या रह गए। अहिल्या धीरे से 
बोली -- मुझे अब याद आ रहा है कि मेरा भी नाम सुखदा था। 
जब में बहुत छोटी थी,तो मुझे लोग सुखदा कहते थे। 

चक्रधर ने बेपरवाही से कहा -- हाँ, यह कोई नया नाम नहीं। 
अहिल्या -- मेरे बाबूजी की सूरत राजा साहब से बहुत मिलती 


है। 


चक्रधर ने उसी लापरवाही से कहा -- हाँ, बहुत से आदमियों की 
सूरत मिलती हे। 

अहिल्या -- नहीं, बिल्कुल ऐसे ही थे। 

चक्रधर -- हो सकता है। बीस वर्ष की सूरत अच्छी तरह ध्यान 
में भी तो नहीं रहती। 

अहिल्या -- जरा तुम राजा साहब से पूछो तो कि आपकी सुखदा 
कब खोई थी? 

चक्रधर ने झुँझलाकर कहा -- चुपचाप बेठो, तुम इतनी भाग्यवान्‌ 
नहीं हो। राजा साहब की सुखदा कहीं खोई नहीं, मर गई होगी। 
राजा साहब इसी वक्त बालक को गोद में लिए मनोरमा के साथ 
कमरे में आए। चक्रधर के अंतिम शब्द उनके कान में पड़ 
गए। बोले -- नहीं बाबूजी, मेरी सुखदा मरी नहीं, त्रिवेणी के मेले 


में खो गई थी। आज बीस साल हुए, जब में पत्नी के साथ 
ब्रिवेणी-स्नान करने प्रयाग गया था, वहीं सुखदा खो गई थी। 
उसकी उम्र कोई चार साल की रही होगी। बहुत ढूँढा,पर कुछ 
पता न चला। उसकी माता उसके वियोग में स्वर्ग सिधारी। में 
भी बरसों तक पागल बना रहा। अंत में सब्र करके बेठ रहा। 
अहिल्या ने सामने आकर निस्संकोच भाव से कहा - में भी तो 
त्रिवेणी के स्नान में खो गई थी। आगरा की सेवा समिति वालों 
ने मुझे कहीं रोते पाया ओर मुझे आगरे ले गए। बाबू 
यशोदानन्दन ने मेरा पालन-पोषण किया। 

राजा - तुम्हारी क्‍या उम्र होगी, बेटी? 

अहिल्या -- चोबीसवाँ लगा हे। 


राजा -- तुम्हें अपने घर की कुछ याद हे? तुम्हारे द्वार पर किस 
चीज का पेड था? 


अहिल्या -- शायद बरगद का पेड था। मुझे याद आता हे कि में 
उसके बोदे चुनकर खाया करती थी। 


राजा - अच्छा, तुम्हारी माता केसी थीं? कुछ याद आता हे? 


अहिल्या - हाँ, याद क्‍यों नहीं आता। उनका साँवला रंग था, 
दुबली-पतली, लेकिन बहुत लंबी थीं। दिन भर पान खाती रहती 
थीं। 


राजा -- घर में कोौन-कोन लोग थे? 

अहिल्या -- मेरी एक बुढिया दादी थी, जो मुझे गोद में लेकर 
कहानी सुनाया करती थीं। 

एक बूढ़ा नोकर था,जिसके कंधे पर रोज सवार हुआ करती थी। 


द्वार पर एक बड़ा-सा घोडा बंधा रहता था। मेरे द्वार पर एक 
कुआँ था ओर पिछवाड़े एक बुढ़िया चमारिन का मकान था। 
राजा ने सजल नेत्र होकर कहा -- बस-बस, बेटी तुझे छाती से 
लगा लूँ। तू ही मेरी सुखदा है। में बालक को देखते ही ताड 
गया था। मेरी सुखदा मिल गई! मेरी सुखदा मिल गई। 

चक्रधर -- अभी शोर न कीजिए। संभव हे, आपको भ्रम हो रहा 
हो। 

राजा -- जरा भी नहीं, जो भर भी नहीं, मेरी सुखदा यही हे। इसने 
जितनी बातें बताईं, सभी ठीक हैं। मुझे लेश मात्र भी संदेह नहीं। 
आह! आज तेरी माता होती तो उसे कितना आनंद होता! कया 
लीला हे भगवान्‌ की! मेरी सुखदा घर बेठे मेरी गोद में आ गई। 


जरा-सी गई थी, बड़ी-सी आई। अरे! मेरा शोक-संताप हरने को 
एक नन्‍्हा-मुन्ना बालक भी लाई। आओ, भेया चक्रधर, तुम्हें छाती 
से लगा लूँ। अब तक तुम मेरे मित्र थे, अब मेरे पुत्र हो। याद 
हे, मेंने तुम्हें जेल भिजवाया था? नोरा, ईश्वर की लीला देखी? 
सुखदा घर में थी ओर में उसके नाम को रो बेठा था। अब मेरी 
अभिलाषा पूरी हो गई। जिस बात की आशा तक मिट गई थी, 
वह आज पूरी हो गई। 


चक्रधर विमन भाव से खड़े थे, मनोरमा अंगों फूली न समाती 
थी। अहिल्या अभी तक खड़ी रो रही थी। सहसा रोहिणी कमरे 
के द्वार से जाती हुई दिखाई दी। राजा साहब उसे देखते ही 
बाहर निकल आए ओर बोले -- कहाँ जाती हो, रोहिणी? मेरी 
सुखदा मिल गई। आओ, देखो, यह उसका लडका हे। 

रोहिणी, वहीं ठिठक गई ओर संदेहात्मक भाव से बोली -- क्या 
स्वर्ग से लोट आई हे, क्या? 

राजा -- नहीं-नहीं आगरे में थी। देखो, यह उसका लड़का हे। 
मेरी सूरत इससे कितनी मिलती है! आओ, सुखदा को देखो। मेरी 
सुखदा खड़ी हे। 


रोहिणी ने वहीं खड़े-खड़े उत्तर दिया -- यह आपकी सुखदा नहीं, 
रानी मनोरमा की माया मूर्ति हे, जिसके हाथों में आप कठपुतली 
की भाँति नाच रहे हें। 

राजा ने विस्मित होकर कहा -- क्‍या यह मेरी सुखदा नहीं हे? 
केसी बात कहती हो? मेंने खूब परीक्षा करके देख लिया हे। 


रोहिणी -- ऐसे मदारी के खेल बहुत देख चुकी हूँ। मदारी भी 
आपको ऐसी बातें बता देता है,जो आपको आश्चर्य में डाल देती 
हैं। यह सब माया लीला हे। 


राजा -- क्यों व्यर्थ किसी पर आक्षेप करती हो, रोहिणी? मनोरमा 
को भी तो वे बातें नहीं मालूम हैं, जो सुखदा ने मुझसे बता दीं। 
भला किसी गेर लड़की को मनोरमा क्‍यों मेरी लड़की बनाएगी? 
इसमें उसका क्‍या स्वार्थ हो सकता हे? 


रोहिणी -- वह हमारी जड़ खोदना चाहती है। क्‍या आप इतना 
भी नहीं समझते? चक्रधर को राजा बनाकर वह आपको कोने में 
बेठा देगी। यही बालक, जो आपकी गोद में है; एक दिन आपका 
शत्रु होगा। यह सब सधी हुई बातें हैं। जिसे आप मिट्टी की गऊ 
समझते हैं, वह आप जेसों को बाजार में बेच सकती है। किसकी 
बुद्धि इतनी ऊँची उड़ेगी! 


राजा ने व्यग्र होकर कहा -- अच्छा, अब चुप रहो, रोहिणी! मुझे 
मालूम हो गया कि तुम्हारे हृदय में मेरे अमंगल के सिवा ओर 
किसी भाव के लिए स्थान नहीं है! आज न जाने किसके पुण्य- 
प्रताप से ईश्वर ने मुझे यह शुभ दिन दिखाया है ओर तुम मुँह से 
ऐसे कुवबचन निकाल रही हो, ईश्वर ने मुझे वह सब कुछ दे दिया, 
जिसकी मुझे स्वप्न में भी आशा न थी। यह बाल-रज्न मेरी गोद 
में खेलेगा,इसकी किसे आशा थी! और ऐसे शुभ अवसर पर तुम 
यह विष उगल रही हो! मनोरमा के पेर की धूल की बराबरी भी 
तुम नहीं कर सकती। जाओ, मुझे तुम्हारा मुख देखते हुए रोमांच 
होता है। तुम स्त्री के रूप में पिशाचिनी हो। 


यह कहते हुए राजा साहब उसी आवेश में दीवानखाने में जा 
पहुँचे। द्वार पर अभी तक कंगालों की भीड़ लगी हुई थी। दो- 
चार अमले अभी तक बेठे दफ्तर में काम कर रहे थे। राजा 
साहब ने बालक को कंधे पर बिठाकर उच्च स्वर में कहा -- 
मित्रों! यह देखो; ईश्वर को असीम कृपा से मेरा नवासा घर बेठे 
मेरे पास आ गया। तुम लोग जानते हैं कि बीस साल हुए, मेरी 
पुत्री सुखदा त्रिवेणी के स्नान में खो गई थी? वही सुखदा आज 
मुझे मिल गई है ओर यह बालक उसी का पुत्र है। आज से तुम 
लोग इसे अपना युवराज समझो। मेरे बाद यही मेरी रियासत का 
स्वामी होगा। गारद से कह दो, अपने युवराज को सलामी दे। 


नोबतखाने में कह दो, नोबत बजे। आज के सातवें दिन राजकुमार 
का अभिषेक होगा। अभी से उसकी तैयारी शुरू करो। 


यह हुक्म देकर राजा साहब बालक को गोद में लिए ठाकुरद्वारे 
में जा पहुँचे। वहाँ इस समय ठाकुरजी के भोग की तैयारियाँ हो 
रही थीं। साधु-संतों की मंडली जमा थी। एक पंडित कोई कथा 
कह रहे थे, लेकिन श्रोताओं के कान उसी घंटी की ओर लगे थे, 
जो ठाकुरजी की पूजा की सूचना देगी ओर जिसके बाद तर माल 
के दर्शन होंगे। सहसा राजा साहब ने आकर ठाकुरजी के सामने 
बालक को बैठा दिया ओर खुद साष्टांग दंडवत्‌ करने लगे। 
इतनी श्रद्धा से उन्होंने अपने जीवन में कभी ईश्वर की प्रार्थना न 
की थी। आज उन्हें ईश्वर से साक्षात्कार हुआ। उस अनुराग में 
उन्हें समस्त संसार आनंद से नाचता हुआ मालूम हुआ। ठाकुरजी 
स्वयं अपने सिंहासन से उतरकर बालक को गोद में लिए हुए हें। 
आज उनकी चिरसंचित कामना पूरी हुई, और है? इस तरह पूरी 
हुई, जिसकी उन्हें कभी आशा भी न थी। यह ईश्वर की दया 
नहीं तो ओर क्‍या हें? 


पुत्र-रत्ष के सामने संसार की संपदा क्‍या चीज हे? अगर पुत्र-रत्ष न 
हो, तो संसार की संपदा का मूल्य ही क्‍या है! जीवन की सार्थकता 
ही क्‍या है? कर्म का उद्देश्य ही क्‍या है? अपने लिए कोन दुनिया 
के मनसूबे बाँधता हे? अपना जीवन तो मनसूबों में ही व्यतीत हो 


जाता हे, यहाँ तक कि जब मनसूबे पूरे होने के दिन आते हें, तो 
हमारी संसार यात्रा समाप्त हो चुकी होती है। पुत्र ही आकांक्षाओं 
का स्रोत, चिताओं का आगार, प्रेम का बंधन और जीवन का 
सर्वस्व हैे। वही पुत्र आज विशाल सिंह को मिल गया था। उसे 
देख-देखकर उनकी आँखें आनंद से उमड़ी आती थीं, हृदय 
पुलकित हो रहा था। इधर अबोध बालक को छाती से लगाकर 
उन्हें अपना बल शतगुण होता हुआ ज्ञात होता था। अब उनके 
लिए संसार ही स्वर्ग था। 


पुजारी ने कहा -- भगवान्‌ राजकुँवर को चिरंजीवी करें! 


राजा ने अपनी हीरे की अंगूठी उसे दे दी। एक बाबाजी को इसी 
आशीर्वाद के लिए सो बीघे जमीन मिल गई। 


ठाकुरद्वारे से जब वह घर में आए, तो देखा कि चक्रधर आसन 
पर बेठे भोजन कर रहे हैं ओर मनोरमा सामने खड़ी खाना परस 
रही है। उसके मुख-मंडल पर हार्दिक उल्लास की कांति झलक 
रही थी। कोई यह अनुमान ही न कर सकता था कि यह वही 
मनोरमा है, जो अभी दस मिनट पहले मृत्यु-शैया पर पड़ी हुई 
थी। 

योवन काल जीवन का स्वर्ग हे। बाल्य काल में यदि हम 
कल्पनाओं के राग गाते हें, तो योवन काल में उन्हीं कल्पनाओं 
का प्रत्यक्ष स्वरूप देखते हैं, ओर वृद्धावस्था में उसी स्वरूप का 
स्वप्न। कल्पना पंगु होती हे, स्वप्न मिथ्या, जीवन का सार केवल 
प्रत्यक्ष में हे। हमारी देहिक ओर मानसिक शक्ति का विकास 
योवन हे। यदि समस्त संसार की संपदा एक ओर रख दी जाय 
ओर योवन दूसरी ओर, तो ऐसा कोन प्राणी है, जो उस विपुल 
धनराशि की ओर आँख उठा कर भी देखे। वास्तव में योवन ही 
जीवन का स्वर्ग है, ओर रानी देवप्रिया की-सी सोभाग्यवती ओर 
कौन होगी, जिसके लिए योवन के द्वार फिर से खुल गए थे? 


संध्या का समय था। देवप्रिया एक पर्वत की गुफा में एक शिला 
पर अचेत पड़ी हुई थी। महेन्द्र उसके मुख की ओर आशापूर्ण 
नेत्रों से देख रहे थे। उनका शरीर बहुत दुर्बल हो गया हे, मुख 
पीला पड गया है ओर आँखें भीतर घुस गई हें, जेसे कोई यक्ष्मा 
का रोगी हो। यहाँ तक कि उन्हें साँस लेने में भी कष्ट होता 

है। जीवन का कोई चिहन है, तो उनके नेत्रों में आशा की झलक 
है। आज उनकी तपस्या.का अंतिम दिन है, आज देवप्रिया का 


पुनर्जन्म होगा, सूखा हुआ वृक्ष नव पल्‍लवों से लहराएगा, आज 
फिर उसके योवन-सरोवर में लहरें उठेंगी! आकाश में कुसुम 
खिलेंगे। वह बार-बार उसके चेतना-शून्य हृदय पर हाथ रखकर 
देखते हैं कि रक्त का संचार होने में कितनी देर है और जीवन 
का कोई लक्षण न देखकर व्यग्रन हो उठते हैं। इन्हें भय हो रहा 
है, मेरी तपस्या निष्फल तो न हो जाएगी। 


एकाएक महेन्द्र चॉककर उठ खड़े हुए। आत्मोल्लास से मुख 
चमक उठा। देवप्रिया की हत्तन्त्रियों में जीवन के कोमल संगीत 
का कम्पन हो रहा था। जैसे वीणा के अस्फुट स्वरों से शनेः- 
शने: गान का स्वरूप प्रस्फुटित होता है, जेसे मेघ-मंडल से शनेः- 
शने: इन्दु की उज्ज्वल छवि प्रकट होती हुई दिखाई देती है, उसी 
भाँति देवप्रिया के श्रीहीन, संज्ञाहीन, प्राणहीन मुखमंडल पर जीवन 
का स्वरूप अंकित होने लगा। एक क्षण में उसके नीले अधरों 
पर लालिमा छा गई, आँखें खुल गईं, मुख पर जीवन श्री का 
विकास हो गया। उसने एक अँगडाई ली ओर विस्मित नेत्रों से 
इधर-उधर देखकर शिला-शैय्या से उठ बेठी! कोन कह सकता था 
कि वह महानिद्रा की गोद से निकलकर आई हे? उसका मुखरचंद्र 
अपनी सोलहों कलाओं से आलोकित हो रहा था। वह वही 
देवप्रिया थी,जो आशा ओर भय से काँपता हुआ हृदय लिए आज 
से चालीस वर्ष पहले, पतिगृह में आई थी। वही योवन का माधुर्य 


था, वही नेत्रों को मुग्ध करने वाली छवि थी, वही सुधामय 
मुस्कान, वही सुकोमल गात! उसे अपने पोर-पोर में नए जीवन का 
अनुभव हो रहा था, लेकिन कायाकल्प हो जाने पर भी उसे अपने 
पूर्व जीवन की सारी की सारी बातें याद थीं। वेधव्य काल की 
विलासिता भीषण रूप धारण करके उसके सामने खड़ी थी। एक 
क्षण तक लज्जा और ग्लानि के कारण वह कुछ बोल न सकी। 
अपने पति की इस प्रेममय तपस्या के सामने उसका विलासमय 
जीवन कितना घृणित, कितना लज्जास्पद था! 


महेन्द्र ने मुस्कराकर कहा -- प्रिये, आज मेरा जीवन सफल हो 
गया। अभी एक क्षण पहले तुम्हारी दशा देखकर में अपने 
दुस्साहस पर पछता रहा था। 


देवप्रिया ने महेन्द्र को प्रेम मुग्ध नेत्रों से देखकर कहा -- 
प्राणनाथ, तुमने मेरे साथ जो उपकार किया है, उसका धन्यवाद देने 
के लिए मेरे पास शब्द ही नहीं हैं। देवप्रिया की प्रबल इच्छा हुई 
कि स्वामी के चरणों पर सिर रख दूँ ओर कहूँ, कि तुमने मेरा 
उद्धार कर दिया, मुझे वह अलभ्य वस्तु प्रदान कर दी,जो आज 
तक किसी ने न पाई थी,जो सर्वदा से मानव-कल्पना का स्वर्ण- 
स्वप्न रही है, पर संकोच ने जबान बंद कर दी। 


महेन्द्र -- सच कहना, तुम्हें विश्वास था कि में तुम्हारा कायाकल्प 
कर सकूँगा? 

देवप्रिया -- प्रियतम, यह तुम क्‍यों पूछते हो? मुझे तुम्हारे ऊपर 
विश्वास न होता, तो आती ही क्‍यों? 


देवप्रिया को अपनी मुख छवि देखने की बड़ी तीव्र इच्छा हो रही 
थी। एक शीशे के टुकड़े के लिए इस समय वह क्‍या कुछ न दे 
डालती? 


सहसा महेन्द्र फिर बोले -- तुम्हें मालूम है, इस क्रिया में कितने 
दिन लगे? 


देवप्रिया -- में क्या जानूँ कि कितने दिन लगे? 
महेन्द्र -- पूरे तीन साल! 


देवप्रिया -- तीन साल! तीन साल से तुम मेरे लिए यह तपस्या कर 
रहे हो? 


महेन्द्र -- तीन क्या, अगर तीस साल भी यह तपस्या करनी पड़ती, 
तो भी में न घबराता। 

देवप्रिया ने सकुचाते हुए पूछा -- ऐसा तो न होगा कि कुछ ही 
दिनों में यह “चार दिन की चटक चाँदनी फिर अंधेरा पाख” हो 
जाए? 


महेन्द्र -- नहीं प्रिये, इसकी कोई शंका नहीं। 
देवप्रिया -- ओर हम इस वक्त हें कहाँ? 


महेन्द्र -- एक पर्वत की गुफा में। मैंने अपने राज्याधिकार मंत्री 
को सॉंप दिए और तुम्हें लेकर यहाँ चला आया। राज्य की 
चिताओं में पड़कर में यह सिद्धि कभी न प्राप्त कर सकता था। 
तुम्हारे लिए में ऐसे-ऐसे कई राज्य त्याग सकता था। 


देवप्रिया को अब ऐसी वस्तु मिल गई थी, जिसके सामने राज्य 
वेभव की कोई हस्ती न थी। वन्य जीवन की कल्पना उसे 
अत्यन्त सुखद जान पड़ी। प्रेम का आनंद भोगने के लिए, स्वामी 
के प्रति अपनी भक्ति दिखाने के लिए यहाँ जितने मोके थे, उतने 
राजभवन में कहाँ मिल सकते थे? उसे विलास की लेशमात्र भी 
आकांक्षा न थी, वह पतिप्रेम का आनंद उठाना चाहती थी। प्रसन्न 
होकर बोली -- यह तो मेरे मन की बात हुई। 


महेन्द्र ने चकित होकर पूछा -- मुझे खुश करने के लिए यह 
बात कह रही हो या दिल से? मुझे तो इस विषय में बड़ी शंका 
थी। 

देवप्रिया -- नहीं प्राणनाथ, दिल से कह रही हूँ। मेरे लिए जहाँ 
तुम हो, वहीं सब कुछ है। 


महेन्द्र ने मुस्कराकर कहा -- अभी तुमने इस जीवन के कष्टों 
का विचार नहीं किया। ज्येष्ठ-वेशाख की लू ओर लपट,शीतकाल 
की हड़यों में चुभने वाली हवा और वर्षा की मूसलाधार वृष्टि की 
कल्पना तुमने नहीं की। मुझे भय हे, शायद तुम्हारा कोमल शरीर 
उन कष्टों को न सह सकेगा। 

देवप्रिया ने निःशंक भाव से कहा -- तुम्हारे साथ में सब कुछ 
आनंद से सह सकती हं। 

उसी वक्त देवप्रिया ने गुफा से बाहर निकलकर देखा, तो चारों 
ओर अंधकार छाया हुआ था, लेकिन एक ही क्षण में उसे वहाँ की 
सब चीजें दिखाई देने लगीं। अंधकार वही था,पर उसकी आँखें 
उसमें प्रवेश कर गई थीं। सामने ऊँची पहाड़ियों की श्रेणियाँ 
अप्सराओं के विशाल भवनों की-सी मालूम होती थीं। दाहिनी ओर 
वृक्षों के समूह साधुओं की कुटियों के समान दीख पड़ते थे ओर 
बाईं ओर एक रतज्नजटित नदी किसी चंचल पनिहारिन की भाँति 
मीठे राग गाती, इठलाती चली जाती थी। फिर उसे गुफा से नीचे 
उतरने का मार्ग साफ-साफ दिखाई देने लगा। अंधकार वही था, 
पर उसमें कितना प्रकाश आ गया था। 


उसी क्षण देवप्रिया के मन में एक विचित्र शंका उत्पन्न हुई -- 
मेरा यह निकृष्ट जीवन कहीं फिर तो सर्वनाश न कर देगा? 

राजा विशालसिंह ने इधर कई साल से राजकाज छोड़-सा रखा 
था! मुंशी वज़धर और दीवान साहब की चढ़ बनी थी। गुरुसेवक 
सिंह भी अपने रागरंग में मस्त थे। सेवा ओर प्रेम का आवरण 
उतारकर अब वह पक्के विलायती हो गए थे। प्रजा के सुख-दुःख 
की चिंता अगर किसी को थी,तो वह मनोरमा को थी। राजा 
साहब के सत्य ओर न्याय का उत्साह ठंडा पड गया था। 
मनोरमा को पाकर उन्हें किसी चीज की सुधि न थी। उन्हें एक 
क्षण के लिए भी मनोरमा से अलग होना असहय था। जेसे कोई 
दरिद्र प्राणी कहीं से विपुल धन पा जाय और रात-दिन उसकी की 
चिता में पड़ा रहे; वह दशा राजा साहब की थी। मनोरमा उनका 
जीवन धन थी। उसी दृष्टि में मनोरमा फूल की पंखुड़ी से भी 
कोमल थी, उसे कुछ हो न जाय, यही भय उन्हें बना रहता था। 
अन्य रानियों की अब वह खुशामद करते रहते थे, जिसमें वे 
मनोरमा को कुछ कह न बेढें। मनोरमा को बात कितनी लगती 
है, इसका अनुभव उन्हें हो चुका था। रोहिणी के एक व्यंग्य ने 
उसे काशी छोड़कर इस गाँव में ला बिठाया था। वेसा दूसरा 


व्यंग्य उसके प्राण ले सकता था। इसलिए वह, रानियों को खुश 
रखना चाहते थे, विशेषकर रोहिणी को, हालांकि वह मनोरमा को 
जलाने का कोई अवसर हाथ से न जाने देती थी। 


लेकिन इस बालक ने आकर राजा साहब के जीवन में एक नवीन 
उत्साह का संचार कर दिया। अब तक उनके जीवन का कोई 
लक्ष्य न था। मन में प्रश्न होता था, किसके लिए करूँ? कोन रोने 
वाला बेठा हुआ है? प्रतिमा ही न थी, तो मंदिर की रचना केसे 
होती? अब वह प्रतिमा आ गई थी, जीवन का लक्ष्य मिल गया 

था। वह राज-काज से क्‍यों विरत रहते? मुंशीजी अब तक दीवान 
साहब से मिलकर अपना स्वार्थ साधते रहते थे, पर अब वह कब 
किसी को गिनने लगे थे। ऐसे मालूम होता था कि वही राजा 
साहब हैं। दीवान साहब अगर मनोरमा के पिता थे, तो मुंशीजी 
राजकुमार के दादा थे। फिर दोनों में कोन दबता? कर्मचारियों पर 
कभी ऐसी फटकारें न पड़ी थीं, मुंशीजी को देखते ही बेचारे थर- 
थर काँपने लगते थे। भाग्य किसी का चमके, तो ऐसे चमके! कहाँ 
पेंशन के पच्चीस रुपयों पर गुजर-बसर होती थी, कहाँ अब 
रियासत के मालिक थे। राजा साहब भी उनका अदब करते थे। 
अगर कोई अमला उनके हुक्म को तामील करने में देर करता, 
जामे से बाहर हो जाते। बात पीछे करते, निकालने की धमकी 
पहले देते -- यहाँ तुम्हारे हथकंडे एक न चलेंगे, याद रखना। जो 


तुम आज कह रहे हो, वह सब किए बेठा हूँ। एक-एक को 
निगल जाऊँगा। अब वह मुंशीजी नहीं हैं.जिनकी बात इस कान 
से सुनकर उस कान से उड़ा दिया करते थे। अब मुंशीजी 
रियासत के मालिक हें। 


इसमें भला किसको आपत्ति करने का साहस हो सकता था? हाँ, 
सुनने वालों को ये बातें जरूर बुरी मालूम होती थीं। चक्रधर के 
कानों में कभी ये बातें पड जाती, तो वह जमीन में गड-से जाते 
थे। मारे लज्जा के उनकी गर्दन झुक जाती थी। वह आजकल 
मुंशीजी से बहुत कम बोलते थे। अपने घर भी केवल एक बार 
गए थे। वहाँ माता की बातें सुनकर उनको फिर जाने की इच्छा 
न होती थी। मित्रों से मिलना-जुलना उन्होंने कम कर दिया था, 
हालांकि अब उनकी संख्या बहुत बढ़ गई थी। वास्तव में यहाँ 
का जीवन उनके लिए असह्य हो गया था। वह फिर अपनी 
शांति-कुटीर को लोट जाना चाहते थे। यहाँ आए दिन कोई-न- 
कोई बात हो ही जाती थी,जो दिन-भर उनके चित्त को व्यग्र 
रखने को काफी होती थी। कहीं कर्मचारियों में जूती-पेजार होती 
थी, कहीं गरीब असामियों पर डाँट-फटकार, कहीं रनिवास में रगड़- 
झगड़ होती थी,तो कहीं इलाके में दंगा-फिसाद। उन्हें स्वयं 
कभी-कभी कर्मचारियों को तंबीह करनी पड़ती, कई बार उन्हें 
विवश होकर नोकरों को मारना भी पडा था। सबसे कठिन 


समस्या यही थी कि यहाँ उनके पुराने सिद्धांत भंग होते चले जाते 
थे। वह बहुत चेष्टा करते थे कि मुँह से एक भी अशिष्ट शब्द 
न निकले, पर प्राय: नित्य ही ऐसे अवसर आ पड़ते कि उन्हें विवश 
होकर दंडनीति का आश्रय लेना ही पड़ता था। 


लेकिन अहिल्या इस जीवन का चरम सुख भोग कर रही थी। 
बहुत दिनों तक दुःख झेलने के बाद उसे यह सुख मिला था और 
उनमें मग्न थी। अपने पुराने दिन उसे बहुत जल्द भूल गए थे 
ओर उनकी याद दिलाने में उसे दुःख होता था। उसका रहन- 
सहन बिल्कुल बदल गया था। वह अच्छी-खासी अमीरजादी बन 
गई थी। सारे दिन आमोद-प्रमोद के सिवा उसे दूसरा काम न 
था। पति के दिल पर क्या गुजर रही है, यह सोचने का कष्ट 
क्यों उठाती? जब वह खुश थी, तब उसके स्वामी भी अवश्य खुश 
होंगे। राज्य पाकर कोन रोता हे! उसकी मुख छवि अब पूर्ण चन्द्र 
की भाँति तेजोमय हो गई थी। उसकी सरलता, वह नम्रता, वह 
कर्मशीलता गायब हो गई थी। चतुर गृहिणी अब एक सगर्वा, 
योवनवाली कामिनी थी, जिसकी आँखों से मद छलका पड़ता था। 
चक्रधर ने जब उसे पहली बार देखा था, तब वह एक मुरझाती 
हुई कली थी और मनोरमा एक खिले हुए प्रभात की स्वर्णमयी 
किरणों से विहसित फूल। अब मनोरमा अहिल्या हो गई थी ओर 
अहिल्या मनोरमा। अहिल्या पहर दिन चढ़े अँगड़ाइयाँ लेती हुई 


शयनागार से निकलती। मनोरमा पहर रात ही से घर या राज्य 
का कोई-न-कोई काम करने लगती थी। शंखधर अब मनोरमा ही 
के पास रहता था, वही उसका लालन-पालन करती थी। अहिल्या 
केवल कभी-कभी उसे गोद में लेकर प्यार कर लेती, मानों किसी 
दूसरे का बालक हो। बालक भी अब उसकी गोद में आते हुए 
झिझकता। मनोरमा ही अब उसकी माता थी। मनोरमा की जान 
अब उसमें थी ओर उसकी मनोरमा में। कभी-कभी एकांत में 
मनोरमा बालक को गोद में लिए घंटों मुँह छिपाकर रोती। 

उसके अंतस्तल में अहर्निश एक शूल-सा होता रहता था, हृदय में 
नित्य एक अग्निशिखा प्रज्वलित रहती थी और जब किसी कारण 
से वेदना और जलन बढ़ जाती, तो उसके मुख से एक आह ओर 
आँखों से आँसू की चार बूँदें निकल पड़ती थीं। बालक भी उसे 
देखकर रोने लगता। तब मनोरमा आँसुओं को पी जाती और 
हँसने की चेष्टा करके बालक को छाती से लगा लेती। उसकी 
तेजस्विता गहन चिंता ओर गंभीर विचार में रूपांतरित हो गई 

थी। वह अहिल्या से दबती थी। पर अहिल्या उससे खिंची-सी 
रहती। कदाचित्‌ वह मनोरमा के अधिकारों को छीनना चाहती 
थी, उसके प्रबंध में दोष निकालती रहती। पर रानी मनोरमा अपने 
अधिकारों से जी-जान से चिमटी हुई थी। उनका अल्पांश भी न 


त्यागना चाहती थी, बल्कि दिनोंदिन उन्हें बढ़ाती जाती थी। यही 
उसके जीवन का आधार था। 


अब चक्रधर अहिल्या से अपने मन की बातें कभी न कहते थे। 
यह संपदा उनका सर्वनाश किए डालती थी। कया अहिल्या यह 
सुख-विलास छोड़कर मेरे साथ चलने पर राजी होगी? उन्हें शंका 
होती थी कि कहीं वह इस प्रस्ताव को हंसी में न उड़ा दें या मुझे 
रुकने के लिए मजबूर न करे। अगर वह दृढ़ भाव से एक बार 
कह देगी कि तुम मुझे छोड़कर नहीं जा सकते, तो वह केसे 
जाएंगे? उन्हें इसका क्‍या अधिकार है कि उसे अपने साथ विपत्ति 
झेलने के लिए कहें? उन्होंने अगर कहा ओर वह धर्मसंकट में 
पड़कर उनके. साथ चलने पर तेयार भी हो गई, तो मनोरमा 
शंखधर को कब छोड़ेंगी? क्या शंखधर को छोड़कर अहिल्या 
उनके साथ जाएगी? जाकर प्रसन्न रहेगी? अगर बालक को मनोरमा 
ने दे भी दिया, तो क्या वह इस वियोग की वेदना सह लेंगी? इसी 
प्रकार के कितने ही प्रश्न चक्रधर के मन में उठते रहते थे ओर 
वह किसी भाँति अपने कर्त्तव्य का निश्चय न कर सकते थे। 
केवल एक बात निश्चित थी -- वह इन बंधनों में पड़कर अपना 
जीवन नष्ट न करना चाहते थे, संपत्ति पर अपने सिद्धांतों को भेंट 
न कर सकते थे। 


एक दिन चक्रधर बेठे कुछ पढ रहे थे कि मुंशीजी ने आकर 
कहा -- बेटा, जरा एक बार रियासत का दोरा नहीं कर आते? 
आखिर दिन-भर पड़े ही रहते हो? मेरी समझ में नहीं आता, तुम 
किस रंग के आदमी हो। बेचारे राजा साहब अकेले कहाँ-कहाँ 
देखेंगे ओर क्या-क्या देखेंगे? रहा में, सो किसी मसरफ का नहीं। 
मुझसे किसी दावत या बारात या मजलिस का प्रबंध करने के 
सिवा और क्‍या हो सकता हे? गाँव-गाँव दोडना अब मुझसे नहीं हो 
सकता। अब तो ईश्वर की दया से रियासत अपनी हे | तुम्हीं 
इतनी लापरवाही करोगे, तो केसे काम चलेगा? हाथी, घोड़े, मोटरें 
सब कुछ मोजूद हैं। कभी-कभी इधर-उधर चक्कर लगा आया 
करो। इसी तरह धाक बेठेगी, घर में बेठे-बेढे तुम्हें कोन जानता 
है? 

चक्रधर ने उदासीन भाव से कहा -- में इस झंझट में नहीं पडना 


चाहता। में तो यहाँ से जाने को तैयार बेठा हुआ हूँ। 

मुंशीजी चक्रधर का मुँह ताकने लगे। बात इतनी अश्वुत-पूर्व थी 
कि उनकी समझ ही में न आई। पूछा -- क्‍यों अब भी वही 
सनक सवार हे? 

चक्रधर -- आप उसे सनक, पागलपन - जो चाहें, समझें, पर मुझे 
तो उसमें जितना आनंद आता है, उतना इस हरबोंग में नहीं 


आता। आपको तो मेरी यही सलाह हे, आराम से घर में बेठकर 
भगवान्‌ का भजन कीजिए। मुझसे जो कुछ बन पड़ेगा, आपकी 
मदद करता रहूँगा। 


मुंशी -- बेटा, मुझे मालूम होता हे, तुम अपने होश में नहीं हो। 
बिस्वे-बिस्वे के लिए तो खून की नदियाँ बह जाती हैं और तुम 
इतनी बड़ी रियासत पाकर ऐसी बातें करते हो | तुम्हें क्या हो 
गया हे? बेटा, इन बातों में कुछ नहीं रखा है। अब तुम समझदार 
हुए, इन पुरानी बातों को दिल से निकाल डालो। भगवान्‌ ने 
तुम्हारे ऊपर कृपादृष्टि फेरी है। उसको धन्यवाद दो ओर राज्य 
का इंतजाम अपने हाथ में लो। तुम्हें करना ही क्‍या हे, करने 
वाले तो कर्मचारी हें। बस, जरा डाँट-फटकार करते रहो, नहीं तो 
कर्मचारी लोग शेर हो जाएंगे, तो फिर काबू में न आएँगे। 


चक्रधर को अब मालूम हुआ कि में शांत बेठने भी न पाऊँगा। 
आज लालाजी ने यह उपदेश दिया है। संभव है, कल अहिल्या को 
भी मेरा एकांतवास बुरा मालूम हो। वह भी मुझे उपदेश करे, 
राजा साहब भी कोई काम गले मढ़ दें। अब जल्दी ही यहाँ से 
बोरिया-बंधना संभालना चाहिए, मगर इसी सोच-विचार में एक 
महीना ओर गुजर गया ओर वह कुछ निश्चय न कर सके। उस 
हलचल की कल्पना करके उनकी हिम्मत छूट जाती थी, जो 
उनका प्रस्ताव सुनकर अंदर से बाहर तक मच जाएगा। अहिल्या 


रोएगी, मनोरमा कुढ़ेगी, पर मुँह से कुछ न कहेगी, लालाजी जामे से 
बाहर हो जाएंगे ओर राजा साहब एक ठंडी साँस लेकर सिर झुका 
लेंगे। 

एक दिन चक्रधर मोटर पर हवा खाने निकले। गर्मी के दिन थे। 
जी बेचेन था। हवा लगी, तो देहात की तरफ जाने का जी चाहा। 
बढ़ते ही गए, यहाँ तक कि अंधेरा हो गया। शोफर को साथ न 
लिया था-ज्यों-ज्यों आगे बढ़ते थे,सड़क खराब आती जाती थी। 
सहसा उन्हें रास्ते में एक बड़ा सांड दिखाई दिया। उन्होंने बहुत 
शोर मचाया पर सांड न हटा। जब समीप आने पर भी सांड राह 
में खड़ा ही रहा, तो उन्होंने कतराकर निकल जाना चाहा, पर सांड़ 
सिर झुकाए फों-फों करता फिर सामने आ खड़ा हुआ। चक्रधर 
छड़ी हाथ में लेकर उतरे कि उसे भगा दें,पर वह भागने के 
बदले उनके पीछे दोड़ा। कुशल यह हुई कि सड़क के किनारे 
एक पेड़ मिल गया, नहीं तो जान जाने में कोई संदेह ही न था। 
जी छोड़कर भागे ओर छड़ी फेंक, पेड की शाख पकड़कर लटक 
गए। सांड एक मिनट तक तो पेड से टक्कर लेता रहा, पर जब 
चक्रधर न मिले, तो वह मोटर के पास लोट गया और उसे सींगों 
से पीछे को ठेलता हुआ दोड़ा। कुछ देर के बाद मोटर सड़क से 
हटकर एक वृक्ष से टकरा गई। अब सांड़ पूंछ उठा-उठाकर 
कितना ही जोर लगाता हे, पीछे हट-हटकर उसमें टक्करें मारता हे, 


पर वह जगह से नहीं हिलती। तब उसने बगल में जाकर इतनी 
जोर से टक्कर लगाई कि मोटर उलट गई। फिर भी उसका पिंड 
न छोड़ा। कभी उसके पहियों से टक्कर लेता, कभी पीछे की तरफ 
जोर लगाता। मोटर के पहिए फट गए, कई पुर्ज टूट गए, पर 
सांड बराबर उस पर आघात किए जाता था। चक्रधर शाख पर 
बेठे तमाशा देख रहे थे। मोटर की तो फिक्र न थी,फिक्र यह 
थी कि वह केसे लोटेंगे। चारों ओर सन्नाटा था। कोई आदमी न 
आता-जाता था। अभी मालूम नहीं, सांड कितनी देर तक मोटर से 
लड़ेगा ओर कितनी देर तक उन्हें वृक्ष पर टंगे रहना पड़ेगा। 
अगर उनके पास इस वक्त बंदूक होती, तो सांड॒ को मार ही 
डालते। दिल में सांड छोड़ने की प्रथा पर झुंझला रहे थे। अगर 
मालूम हो जाय कि किसका सांड़ है, तो सारी जायदाद बिकवा 
लूँ। पाजी ने सांड छोड़ रखा हे! 

सांड ने जब देखा कि शत्रु की धज्जियां उड़ गईं ओर अब वह 
शायद फिर न उठे, तो डंकारता हुआ एक तरफ चला गया। तब 
चक्रधर नीचे उतरे और मोटर के समीप जाकर देखा, तो वह 
उल्टी पड़ी थी। जब तक सीधी न हो जाय, यह पता केसे चले 
कि क्या-क्या चीजें टूट गई हैं ओर अब चलने योग्य है या नहीं। 
अकेले मोटर को सीधी करना एक आदमी का काम न था। 
सोचने लगे कि आदमियों को कहाँ से लाऊँ! इधर से तो शायद 


अब रात भर कोई न निकलेगा। पूर्व की ओर थोड़ी ही दूर पर 
एक गाँव था। चक्रधर उसी तरफ चले। रास्ते में इधर-उधर 
ताकते जाते थे कि कहीं सांड न आता हो, नहीं तो यहाँ सपाट 
मेदान में कहीं वृक्ष भी नहीं हे, मगर सांड न मिला ओर वह एक 
गाँव में पहुँचे। बहुत छोटा-सा “पुरवा” था। किसान लोग अभी 
थोड़ी ही देर पहले ऊख की सिंचाई करके आए थे। कोई बेलों 
को सानी-पानी दे रहा था, कोई खाने जा रहा था, कोई गाय दुह 
रहा था। सहसा चक्रधर ने जाकर पूछा -- यह कोन गाँव हे? 


एक आदमी ने जवाब दिया - भेंसोर। 
चक्रधर -- -किसका गाँव हे? 
किसान -- महाराज का। कहाँ से आते हो? 


चक्रधर -- हम महाराज ही के यहाँ से आते हैं। वह बदमाश 
सांड किसका है, जो इस वक्त सड़क पर घूमा करता हे? 

किसान -- यह तो नहीं जानते साहब, पर उसके मारे नाकों दम 
है, उधर से किसी को निकलने ही नहीं देता। जिस गाँव में चला 
जाता हे, दो-एक बेलों को मार डालता है। बहुत तंग कर रहा 


है। 


चक्रधर ने सांड के आक्रमण का जिक्र करके कहा -- तुम लोग 
मेरे साथ चलकर मोटर को उठा दो। 


इस पर दूसरा किसान अपने द्वार पर से बोला -- सरकार, भला 
रात को मोटर उठाकर क्‍या कीजिएगा? वह चलने लायक तो 
होगी नहीं। 


चक्रधर -- तो तुम लोगों को उसे ठेलकर ले चलना पड़ेगा। 


पहला किसान -- सरकार, रात भर यहीं ठहरें, सवेरे चलेंगे। न 
चलने लायक होगी, तो गाडी पर लादकर पहुँचा देंगे। 


चक्रधर ने झल्लाकर कहा -- केसी बातें करते हो जी! में रात भर 
यहाँ पड़ा रहूँगा! तुम लोगों को इसी वक्त चलना होगा। 


चक्रधर को उन आदमियों में कोई न पहचानता था। समझे, 
राजाओं के यहाँ सभी तरह के लोग आते-जाते हैं, होगा कोई । 
फिर वे सभी जाति के ठाकुर थे ओर ठाकुर से सहायता के नाम 
से जो काम चाहे ले लो, बेगार के नाम से उनकी त्योरियाँ बदल 
जाती हैं। किसान ने कहा -- साहब, इस बखत तो हमारा जाना 
न होगा। अगर बेगार चाहते हों, तो वह उत्तर की ओर दूसरा 
गाँव है, चले जाइए! बहुत चमार मिल जाएंगे। 


चक्रधर ने गुस्से में आकर कहा -- में कहता हूँ, तुमको चलना 
पड़ेगा। किसान ने दृढ़ता से कहा -- तो साहब, इस ताव पर हम 
न जाएँगे। पासी चमार नहीं हैं, हम भी ठाकुर हें। 


यह कहकर वह घर में जाने लगा। 


चक्रधर को ऐसा क्रोध आया कि उसका हाथ पकड़कर घसीट लूँ 
ओर ठोकर मारते हुए ले चलूँ, मगर उन्होंने जब्त करके कहा -- 
में सीधे से कहता हूँ, तो तुम लोग उड़नघाइयाँ बताते हो। अभी 
कोई चपरासी आकर दो घुड़कियाँ जमा देता, तो सारा गाँव भेड़ 
की भाँति उसके पीछे चला जाता। 


किसान वहीं खड़ा हो गया ओर बोला -- सिपाही क्‍यों घुड़कियाँ 
जमाएगा, कोई चोर हें? हमारी खुशी, नहीं जाते। आपको जो करना 
हो, कर लीजिएगा। 


चक्रधर से जब्त न हो सकता। छड़ी हाथ में थी ही, वह बाज की 
तरह किसान पर टूट पड़े ओर एक धक्का देकर कहा -- चलता हे 
या जमाऊँ दो-चार हाथ? तुम लात के आदमी बात से क्‍यों मानने 
लगे! 


चक्रधर कसरती आदमी थे। किसान धक्का खाकर गिर पडा। यों 
वह भी करारा आदमी था। उलझ पड़ता, तो चक्रधर आसानी से 
उसे न गिरा सकते, पर वह रोब में आ गया। सोचा, कोई हाकिम 


है, नहीं तो उसकी हिम्मत न पड़ती कि हाथ उठाए। संभलकर 
उठने लगा। चक्रधर ने समझा, शायद यह उठकर मुझ पर वार 
करेगा। लपककर फिर एक धक्का दिया। सहसा सामने वाले घर 
में से एक आदमी लालटेन लिए बाहर निकल आया ओर चक्रधर 
को देखकर बोला -- अरे भगतजी! तुमने यह भेस कब से धारण 
किया? मुझे पहचानते हो? हम भी तुम्हारे साथ जेहल में थे। 


चक्रधर उसे तुरंत पहचान गए। यह उनका जेल का साथी 
धन्नासिंह था। चक्रधर का सारा क्रोध हवा हो गया। लजाते हुए 
बोले -- क्‍या तुम्हारा घर इसी गाँव में है, धन्ना? 


धन्नासिंह -- हाँ साहब, यह आदमी, जिसे आप ठोकरें मार रहे हें, 
मेरा सगा भाई हे। खा रहा था। खाना छोड़कर जब तक उदूँ, 
तब तक तो तुम गरमा ही गए। तुम्हारा मिजाज इतना कड़ा कब 
से हो गया? जेहल में तो तुम दया ओर धर्म के देवता बने हुए 

थे। क्‍या दिखावा ही दिखावा था? निकला तो कुछ ओर ही 
सोचकर, मगर तुम अपने पुराने साथी निकले। कहाँ तो दारोगा 
को बचाने के लिए अपनी छाती पर संगीन रोक ली थी, कहाँ 
आज जरा-सी बात पर इतने तेज पड गए। 


चक्रधर पर घड़ों पानी पड गया। मुँह से बात न निकली। वह 
अपनी सफाई में एक शब्द भी न बोल सके। उनके जीवन की 


सारी कमाई, जो उन्होंने न जाने कौन-कौन से कष्ट सहकर बटोरी 
थी, यहाँ लुट गई। उनके मन की सारी सद्वृत्तियाँ आहत होकर 
तड़पने लगीं। एक ओर उनकी न्याय बुद्धि मंदित होकर किसी 
अनाथ बालक की भाँति दामन से मुँह छिपाकर रो रही थी, दूसरी 
ओर लज्जा किसी पिशाचिनी की भाँति उन पर आग्नेय बाणों का 
प्रहार कर रही थी। 


धन्नासिंह ने अपने भाई का हाथ पकड़कर बेठाना चाहा, तो वह 
जोर से “हाय! हाय!” करके चिल्ला उठा। दूसरी बार गिरते समय 
उसका दाहिना हाथ उखड़ गया था। धन्नासिंह ने समझा, उसका 
हाथ टूट गया हे। चक्रधर के प्रति उसकी रही-सही भक्ति भी 
गायब हो गई। उनकी ओर आरक्त नेत्रों से देखकर बोला -- 
सरकार, आपने तो इसका हाथ ही तोड़ दिया। (ओठ चबाकर) 
क्या कहें, अपने द्वार पर आए हो ओर कुछ पुरानी बातों का 
खयाल हे, नहीं तो इस समय क्रोध तो ऐसा आ रहा है कि इसी 
तरह तुम्हारे हाथ भी तोड़ दूँ। यह तुम इतने केसे बदल गए! 
अगर आँखों से न देखता होता, तो मुझे कभी विश्वास न आता। 
जरूर तुम्हें कोई ओहदा या जायदाद मिल गई, मगर यह न 
समझो कि हम अनाथ हें। अभी जाकर महाराज के द्वार पर 
फरियाद करें, तो तुम खड़े-खड़े बंध जाओ! बाबू चक्रधरसिंह का 
नाम तो तुमने सुना ही होगा? अब किसी सरकारी आदमी की 


मजाल नहीं कि बेगार ले सके, तुम बेचारे किस गिनती में हो? 
ओहदा पाकर अपने दिन भूल न जाना चाहिए। तुम्हें मेंने अपना 
गुरु ओर देवता समझा था। तुम्हारे ही उपदेश से मेरी पुरानी 
आदतें छूट गईं। गांजा और चरस तभी से छोड़ दिया, जुए 

नगीच नहीं जाता। जिस लाठी से सेकडों सिर फोड डाले होंगे, 
अब वह टूटी हुई पड़ी है। मुझे तो तुमने यह उपदेश दिया और 
आप लगे गरीबों को कुचलने। मन्नासिंह ने इतना ही न कहा था 
कि रात को यहीं ठहर जाओ, सबेरे हम चलकर तुम्हारी मोटर 
पहुँचा देंगे। इसमें क्या बुराई थी? अगर में उसकी जगह होता, तो 
कह देता कि तुम्हारा गुलाम नहीं हूँ, जेसे चाहो अपनी मोटर ले 
जाओ, मुझसे मतलब नहीं। मगर उसने तो तुम्हारे साथ भलमनसी 
की ओर तुम उसे मारने लगे। अब बताओ, इसके हाथ की क्‍या 
दवा की जाय? सच हे, पद पाकर सबको मद हो जाता हे। 


चक्धर ने ग्लानि बेदना से व्यथित स्वर में कहा -- धन्ना्सिंह, में 
बहुत लज्जित हूँ, मुझे क्षमा करो। जो दंड चाहो दो, सिर झुकाए 
हुए हूँ,जरा भी सिर न हटाऊँगा, एक शब्द भी मुँह से न 
निकालूँगा। 

यह कहते-कहते उनका गला फँस गया। धन्नासिंह भी गदगद हो 
गया। बोला -- अरे भगतजी, ऐसी बातें न कहो। तुम मेरे गुरु 
हो, तुम्हें में अपना देवता समझता हूँ। क्रोध में आदमी के मुँह से 


दो-चार कड़ी बातें निकल ही जाती हैं, उनका खयाल न करो। 
भेया, भाई का नाता बड़ा गहरा होता है। भाई चाहे अपना शत्रु 
हो, लेकिन कोन आदमी हे, जो भाई को मार खाते देखकर क्रोध 
को रोक सके? मुझे अपना वेसा ही दास समझो, जेसे जेहल में 
समझते थे। तुम्हारी मोटर कहाँ हे? चलो, में उसे उठाए देता हूँ 
या हुक्म हो तो गाडी जोत लूँ? 


चक्रधर ने रोकर कहा -- जब तक इसका हाथ अच्छा न हो 
जाएगा, तब तक में कहीं न जाऊँगा, धन्नासिंह! हाँ, कोई आदमी 
ऐसा मिले, जो यहाँ से जगदीशपुर जा सके, तो उसे मेरी एक चिट्ठी 
दे दो। 

धन्नासिंह -- जगदीशपुर में तुम्हारा कोन हे, भैया? क्या रियासत में 
नोकर हो गए हो? 

चक्रधर -- नोकर नहीं हूँ, में मुंशी वज़धर का लड़का हूँ। 
धन्नासिंह ने विस्मित होकर कहा -- सरकार ही बाबू चक्रधर सिंह 
हैं। धन्य भाग थे कि सरकार के आज दर्शन हुए। 

यह कहते हुए वह दौड़कर घर में गया ओर एक चारपाई लाकर 
द्वार पर डाल दी। फिर लपककर गाँव में खबर दे आया। एक 
क्षण में गाँव के सब आदमी आकर चक्रधर को नएजरें देने लगे। 
चारों ओर हलचल-सी मच गई। सब-के-सब उनके यश गाने 


लगे। जब से सरकार आए हें, हमारे दिन फिर गए हें, आपका 
शील-स्वभाव जेसा सुनते थे, वेसा ही पाया। आप साक्षात्‌ भगवान्‌ 
हें। 

धन्ना ने कहा -- मेंने तो पहचाना ही नहीं। क्रोध में न जाने 
क्या-क्या बक गया! 


दूसरा ठाकुर बोला -- सरकार अपने को बोल देते, तो हम मोटर 
को कंधों पर लादकर ले चलते। हुजूर के लिए जान हाजिर हे। 


मन्नासिंह मरद आदमी, हाथ झटक कर उठ खड्डे हो, तुम्हारे तो 
भाग्य खुल गए। 

मन्नासिंह ने कराहकर मुस्कराते हुए कहा -- सरकार देखने में तो 
दुबले-पतले हैं पर आपके हाथ-पाँव लोहे के हैं। मेंने सरकार से 
भिड़ना चाहा, पर आपने एक ही अड़ंगे में मुझे दे पटका। 
धन्नासिंह -- अरे पागल, भाग्यवानों के हाथ-पाँव में ताकत नहीं 
होती, अकबाल में ताकत होती है। उससे देवता तक काँपते हें। 
चक्रधर को इन ठकुरसुहाती बातों में जरा भी आनंद न आता 
था। उन्हें उन पर दया आ रही थी। वह प्राणी, जिसे उन्होंने 
अपने कोप का लक्ष्य बनाया था, उनके शोर्य ओर शक्ति की 
प्रशंसा कर रहा है। अपमान को निगल जाना चरित्र-पतन की 


अंतिम सीमा है और यही खुशामद सुनकर हम लह्टू हो जाते हें। 
जिस वस्तु से घृणा होनी चाहिए, उस पर हम फूले नहीं समाते। 


चक्रधर को अब आश्चर्य हो रहा था कि मुझे इतना क्रोध आया 
केसे? आज से साल भर पहले भी मुझे कभी किसी पर इतना 
क्रोध नहीं आया। साल भर पहले कदाचित्‌ वह मन्नार्सिह के पास 
आकर सहायता के लिए मिन्नत-समाजत करते। अगर रात भर 
रहना भी पड़ता, तो रह जाते, इसमें उनकी हानि ही क्‍या थी! 
शायद उन्हें देहातियों के साथ एक रात काटने का अवसर पाकर 
खुशी होती। आज उन्हें अनुभव हुआ कि रियासत की बू कितनी 
गुप्त और अलक्षित रूप से उनमें समाती जाती है। कितने गुप्त 
ओर अलक्षित रूप से उनकी मनुष्यता, चरित्र ओर सिद्धांत का 
हास हो रहा हे। 


सहसा सडक की ओर प्रकाश दिखाई दिया। जरा देर में दो 
मोटरें सडक पर धीरे-धीरे जाती हुई दिखाई दीं, जेसे किसी को 
खोज रही हों। एकाएक दोनों उसी स्थान पर पहुँचकर रुक गई, 
जहाँ चक्रधर की मोटर टूटी पड़ी थी। फिर कई आदमी मोटर 
से उतरते दिखाई दिए। चक्रधर समझ गए कि मेरी तलाश हो 
रही है। तुरंत उठ खड़े हुए। उनके साथ गाँव के लोग भी 
चले। समीप आकर देखा, तो सडक की तरफ से लोग इसी गाँव 
की तरफ चले आ रहे थे। उनके पास बिजली की बत्तियाँ थीं। 


समीप आने पर मालूम हुआ कि रानी मनोरमा पाँच सशस्त्र 
सिपाहियों के साथ चली आ रही हैं। चक्रधर उसे देखते ही 
लपककर आगे बढ़ गए। रानी उन्हें देखते ही ठिठक गई और 
घबराई हुई आवाज में बोलीं -- बाबूजी, आपको चोट तो नहीं 
आई? मोटर टूटी देखी, तो जेसे मेरे प्राण ही सन्न हो गए। अब में 
आपको अकेले कभी न घूमने दिया करूँगी। 

देवप्रिया को उस गुफा में रहते कई महीने गुजर गए। वह तन- 
मन से पतिसेवा में रत रहती। प्रातःकाल नीचे जाकर नदी से 
पानी लाती; पहाड़ी वृक्षों से लकड़ियाँ तोड़ती ओर जंगली फलों को 
उबालती। बीच-बीच में महेन्द्र कुमार कई-कई दिनों के लिए 
कहीं चले जाते थे। देवप्रिया अकेले गुफा में बेठी उनकी राह 
देखा करती, पर महेन्द्र को वन-वन घूमने से इतना अवकाश ही न 
मिलता कि दो-चार पल के लिए उसके पास भी बेठ जाएँ। रात 
को वह योगाभ्यास किया करते थे। न-जाने कब कहाँ चले जाते; 
न जाने कब केसे चले आते, इसका देवप्रिया को कुछ भी पता न 
चलता। उनके जीवन का रहस्य उसकी समझ में न आता था। 


उस गुफा में भी उन्होंने न जाने कहाँ से वेज्ञानिक यंत्र जमा कर 
लिए थे ओर दिन को जब घर पर रहते, तो उन्हीं यंत्रों से कोई- 
न-कोई प्रयोग किया करते। उनके पास सभी कामों के लिए 
समय था। अगर समय न था, तो केवल देवप्रिया से बातचीत 
करने का! देवप्रिया की समझ में कुछ न आता कि इनका हृदय 
इतना कठोर क्‍यों हो गया है। वह प्रेम भाव कहाँ गया? अब तो 
उससे सीधे मुँह बोलते तक नहीं। उससे कोन-सा अपराध हुआ? 


देवप्रिया पति को वन के पक्षियों के साथ विहार करते, हिरणों के 
साथ खेलते, सर्पो को नचाते, नदी में जलक्रीडा करते देखती। प्रेम 
की इस अमोघ राशि से उसके लिए मुट्ठी भर भी नहीं? उसने 
कोन-सा अपराध किया है? उससे तो वह बोलते तक नहीं। 


ऐसी अनिद्य सुंदरी उसने स्वयं न देखी थी। उसने एक-से-एक 
रूपवती रमणियाँ देखी थीं,पर अपने सामने कोई उसकी निगाह में 
न जँचती थी। वह जंगली फूलों के गहने बना-बनाकर पहनती, 
आँखों से हँसती, हाव-भाव, कटाक्ष सब कुछ करती, पर पति के 
हृदय में प्रवेश न कर सकती थी। तब वह झुंझला पड़ती कि 
अगर यों जलाना था, तो योवन दान क्‍यों किया? यह बला क्‍यों मेरे 
सिर मढ़ी? जिस योवन को पाकर उसने एक दिन अपने को संसार 
में सबसे सुखी समझा था, उसी योवन से अब उसका जी जलता 
था। वह रूपविहीन होकर स्वामी के चरणों में आश्रय पा सकती, 


तो इस अनुपम सोंदर्य को बासी हार की भाँति उतारकर फेंक 
देती, पर कोन इसका विश्वास दिलाएगा? 


एक दिन देवप्रिया ने महेन्द्र से कहा -- तुमने काया तो बदल दी, 
पर मेरा मन क्‍यों न बदल दिया? 


महेन्द्र ने गंभीर भाव से उत्तर दिया -- जब तक पूर्व संस्कारों का 
प्रायश्चित न हो जाए, मन की भावनाएँ नहीं बदल सकतीं। 


इन शब्दों का आशय जो कुछ हो, पर देवप्रिया ने यह समझा कि 
यह मुझसे केवल मेरे पूर्व संस्कारों के कारण घृणा करते हें। 
उसका पीडित हृदय इस अन्याय से विकल हो उठा। आह! यह 
इतने कठोर हें! इनमें क्षमा का नाम तक नहीं, तो क्या इन्होंने 
मुझे उन संस्कारों का दंड देने के लिए मेरा कायाकल्प किया? 
प्रलोभनों में घिरी हुई अबला के प्रति इन्हें जरा भी सहानुभूति 
नहीं! वह वाक्य शर के समान उसके हृदय में चुभने लगा। पति 
में वह श्रद्धा न रही। जीवन से विरक्त हो गई। पतिप्रेम का सुख 
भोगने के लिए ही उसने अपना राज-त्याग किया था, पूर्व संस्कारों 
का दंड भोगने के लिए नहीं। उसने समझा था, स्वामी मुझ पर 
दया करके मेरा उद्धार करने ले जा रहे हैं। उनके हाथों यह दंड 
सहना उसे स्वीकार न था। अपने पूर्व जीवन पर लज्जा थी। 
पश्चात्ताप था, पति के मुख से यह व्यंग्य न सुनना चाहती थी। 


वह संसार की सारी विपत्ति सह सकती थी, केवल पतिप्रेम से 
वंचित रहना उसे असह्य था। उसने सोचना शुरू किया, क्‍यों न 
चली जाऊँ? पति से दूर हटकर कदाचित्‌ वह शांत रह सकती 
थी। दुखती हुई आँखों की अपेक्षा फूटी आँखें ही अच्छी, पर इस 
वियोग की कल्पना ही से उसका मन भयभीत हो जाता था। 


आखिर उसने यहाँ से प्रस्थान करने का निश्चय कर लिया। रात 
का समय था। महेन्द्र गुफा के बाहर एक शिला पर पड़े हुए 
थे। देवप्रिया आकर बोली -- आप सो रहे हें क्या? 


महेन्द्र उठकर बेठ गए और बोले -- नहीं, सो नहीं रहा हूँ, में एक 
ऐसे यंत्र की कल्पना कर रहा हूँ जिससे मनुष्य अपनी इंद्रियों का 
दमन कर सके। संयम, साधन और विराग पर मुझे अब विश्वास 
नहीं रहा। 


देवप्रिया -- ईश्वर आपकी कल्पना सफल करें। में आपसे यह 
कहने आई हूँ कि जब आप मुझे त्याज्य समझते हें, तो क्‍यों 
हर्षपुर या कहीं ओर नहीं भेज देते? 

महेन्द्र ने पीडित होकर कहा -- में तुम्हें त्याज्य नहीं समझ रहा 
हूँ। प्रिये, तुम मेरी चिरसंगिनी हो ओर सदा रहोगी। अनंत में दस- 


बीस या सो-पचास वर्ष का वियोग “नहीं” के बराबर है। तुम 
अपने को उतना नहीं जानतीं, जितना में जानता हूँ। मेरी दृष्टि में 


तुम पवित्र, निर्दोष और धवल के समान उज्ज्वल हो। इस विश्व- 
प्रेम के साम्राज्य में त्याज्य कोई वस्तु नहीं हे,न कि तुम, जिसने 
मेरे जीवन को सार्थक बनाया हे। में तुम्हारी प्रेम शक्ति का 
विकास मात्र हूँ। 


देवप्रिया ये प्रेम से भरे हुए शब्द सुनकर गदगद हो गई। उसका 
सारा संताप, सारा क्रोध, सारी वेदना इस भाँति शांत हो गई, जैसे 
पानी पड़ते ही धूल बेठ जाती है। वह उसी शिला पर बैठ गई 
और महेन्द्र के गले में बाँहें डालकर बोली -- फिर आप मुझसे 
बोलते क्यों नहीं? मुझसे क्यों भागे-भागे फिरते हें? मुझे इतने दिन 
यहाँ रहते हो गए, आपने कभी मेरी ओर प्रेम की दृष्टि से देखा 
भी नहीं। आप जानते हें, पति-प्रेम नारी जीवन का आधार हे। 
इससे वंचित होकर अबला निराधार हो जाती हे। 


महेन्द्र ने करूण स्वर से कहा -- प्रिये, बहुत अच्छा होता यदि 
तुम मुझसे यह प्रश्न न करतीं। में जो कुछ कहूँगा, उससे तुम्हारा 
चित्त ओर भी दुखी होगा। मेरे अंदर की आग बाहर नहीं 
निकलती, इससे यह न समझो कि उसमें ज्वाला नहीं हैं। आह! 
उस अनंत प्रेम की स्मृतियाँ अभी हरी हैं, जिसका आनंद उठाने का 
सोभाग्य बहुत थोडे ही दिनों के लिए प्राप्त हुआ था। उसी सुख 
की लालसा मुझे तुम्हारे द्वार का भिक्षुक बनाकर ले गई थी। 
उसी लालसा ने मुझसे ऐसी कठिन तपस्याएँ कराई, जहाँ प्रतिक्षण 


प्राणों का भय था। क्‍या जानता था कि कोशलमय विधि मेरी 
साधनाओं का उपहास कर रहा है। जिस वक्त में तुम्हारी ओर 
लालसापूर्ण नेत्रों से ताकता हूँ, तो मेरी आँखें जलने लगती हें, जब 
तुम्हें प्रातःकाल अंचल में फूल भरे उषा की भाँति स्वर्ण छुट की 
वर्षा करते आते देखता हूँ, तो मेरे मन में अनुराग का जो भीषण 
विप्लव होने लगता है, उसकी तुम कल्पना भी नहीं कर सकतीं, 
लेकिन तुम्हारे समीप जाते ही मेरे समस्त शरीर में ऐसी जलन 
होने लगती हे, मानों अग्निकुंड में घुसा जा रहा हूँ। तुम्हें याद हे, 
एक दिन मेंने तुम्हारा हाथ पकड़ लिया था। मुझे ऐसा जान पडा 
कि जलते तवे पर हाथ पड गया। इसका क्या कारण हे? विधि 
क्यों हमारे प्रेम-मिलन में बाधक हो रहा है, यह में नहीं जानता, पर 
ऐसा अनुमान करता हूँ कि यह मेरी लालसा का दंड हे। 


नारी-बुद्धि तीक्ष्ण होती है। महेन्द्र की समझ में जो बात न आई 
थी, वह देवप्रिया समझ गई। उस दिन से वह तपस्विनी बन 

गई। पति के साए से भी भागती। अगर वह उसके कमरे में आ 
जाते, तो उनकी ओर आँखें उठाकर भी न देखती, पर वह इस 
दशा में प्रसन्न थी। रमणी का हृदय सेवा के सूक्ष्म परमाणुओं से 
बना होता है। उसका प्रेम भी सेवा है, उसका अधिकार भी सेवा 
है, यहाँ तक कि उसका क्रोध भी सेवा है। विडम्बना तो यह थी 
कि यहाँ सेवा क्षेत्र में भी वह स्वाधीन न थी। उसके लिए सेवा 


की सीमा वहीं तक थी, जहाँ अनुराग का आरंभ होता है। उसकी 
सेवा में पत्नी भाव का अल्पांश भी न आने पाए, यही चेष्टा वह 
करती रहती थी। अगर विधि को उसके सोभाग्य से आपत्ति हे, 
अगर वह इस अपराध के लिए उसके पति को दंड देना चाहता 
है, तो देवप्रिया यह साक्षी देने को तैयार थी कि उसने पति प्रेम 
का उतना ही आनंद उठाया है, जितना एक विधवा भी उठा 
सकती हे। 


एक दिन महेन्द्र ने आकर कहा -- प्रिये, चलो, आज तुम्हें आकाश 
की सेर करा लाऊँ। मेरा हवाई जहाज तैयार हो गया है। 


महेन्द्र ने सात वर्ष के अनवरत परिश्रम से यह वायुयान बनाया 
था। इसमें विशेषता यह थी कि तूफान और मेह में भी स्थिर रूप 
से चला जाता था, मानों नेसर्गिक शक्तियों पर विजय का डंका 
बजा रहा हो। उसमें जरा भी शोर न होता था। गति घंटे में एक 
हजार मील की थी। इस पर बेठकर वह पृथ्वी की प्रत्येक वस्तु 
को उसके यथार्थ रूप में देख सकते थे, दूर से दूर देशों के 
विद्वानों के भाषण ओर गाने वालों के गीत सुन सकते थे। उस 
पर बैठते ही मानसिक शक्तियाँ दिव्य ओर नेत्रों की ज्योति सहख्र 
गुणी हो जाती थी। यह एक अद्भुत यंत्र था। महेन्द्र ने अब तक 
कभी देवप्रिया से उस पर बेठने का अनुरोध न किया था। उनके 
मुँह से उसके गुण सुनकर उसका जी तो चाहता था कि उसमें 


एक बार बेहूँ, इसकी बड़ी तीब्र उत्कंठा होती थी, पर वह संवरण 
कर जाती थी। आज यह प्रस्ताव करने पर भी उसने अपनी 
उत्सुकता को दबाते हुए कहा -- आप जाइए, आकाश की सेर 
कीजिए, में अपनी कुटिया में ही मगन हूँ। 


महेन्द्र -- मानव बुद्धि ने अब तक जितने आविष्कार किए हें, 
उनका पूर्ण विकास देख लोगी। 

देवप्रिया -- आप जाइए, में नहीं जाती। 

महेन्द्र -- में तो आज तुम्हें जबरदस्ती ले चलूँगा। 

यह कहकर उन्होंने देवप्रिया का हाथ पकड़ लिया ओर अपनी 
ओर खींचा। देवप्रिया का चित्त डाँवाडोल हो गया। जेसे नटखट 
बालक के बुलाने पर कुत्ता डरता-डरता जाता हे कि मालूम नहीं, 


भोजन मिलेगा या डंडे, उसी भाँति देवप्रिया भी महेन्द्र के साथ 
चली गई। 

गुफा के बाहर स्वर्ण की वर्षा हो रही थी। आकाश, पर्वत ओर 
उन पर विहार करने वाले पक्षी ओर पशु सोने में रंगे थे। विश्व 


स्वर्णमय हो रहा था। शांति का साम्राज्य छाया हुआ था। पृथ्वी 
विश्राम करने जा रही थी। 


यान एक पल में दोनों आरोहियों को लेकर अनंत आकाश में 
विचरने लगा। वह सीधा चन्द्रमा की ओर चला जाता था, ऊपर- 
ऊपर ओर भी ऊपर, यहाँ तक. कि चन्द्रमा का दिव्य प्रकाश 
देखकर देवप्रिया भयभीत हो गई। 


सहसा देवप्रिया संगीत की मधुर ध्वनि सुनकर चोंक पड़ी ओर 
बोली -- यहाँ कोन गा रहा? 


महेन्द्र ने मुस्कराकर कहा -- हमारे स्वामीजी ईश्वर की स्तुति 
कर रहे हैं। में अभी उनसे बातें करता हूँ। सुनो -- स्वामीजी, 
क्या हो रहा हे? 


“बच्चा, भगवान्‌ की स्तुति कर रहा हूँ। अच्छा, तुम्हारे साथ तो 
देवप्रियाजी भी हैं। उन्हें जापानी सिनेमा की सेर नहीं कराई?” 


सहसा देवप्रिया को एक जापानी नोका डूबती हुई दिखाई दी। 
एक क्षण में एक जापानी युवक कगार पर से समुद्र में कूद पडा 
ओर लहरों को चीरता हुआ नोका की ओर चला। 


देवप्रिया ने काँपते हुए कहा -- कहीं यह बेचारा भी न डूब जाए! 
महेन्द्र ने कहा -- यह किसी प्रेम-कथा का अंतिम दृश्य हे। 


यान ओर भी ऊपर उड़ता चला जाता था, पृथ्वी पर से जो तारे 
टिमटिमाते हुए ही नजर आते थे, अब चन्द्रमा की भाँति ज्योतिर्मय 


हो गए थे ओर चन्द्रमा अपने आकार से दस गुना बड़ा दिखाई 
देता था। विश्व पर अखंड शांति छाई हुई थी। केवल देवप्रिया 
का हृदय धडक रहा था। वह किसी अज्ञात शंका से विकल हो 
रही थी। जापानी सिनेमा का अंतिम दृश्य उसकी आँखों में नाच 
रहा था। 


तब महेन्द्र ने वीणा उठा ली ओर देवप्रिया से बोले -- प्रिये, 
तुम्हारा मधुर गान सुने बहुत दिन बीत गए। याद है, तुमने पहले 
जो गीत गाया था, वही गीत आज फिर गाओ। देखो, तारागण तान 


लगाए बेठे हें। 


देवप्रिया स्वामी की बात न टाल सकी। उसे ऐसा प्रतीत हुआ कि 
वह स्वामी का अंतिम आदेश हे, में इन कानों से स्वामी की बातें 
फिर न सुनूँगी। उसने काँपते हुए हाथों में वीणा ले ली ओर 
काँपते हुए स्वरों में गाने लगी -- 

“पिया मिलन है कठिन बावरी!” 
प्रेम, करूणा ओर नेराश्य से डूबी हुई वह ध्वनि सुनते ही महेन्द्र 
की आँखों से अश्वधारा बहने लगी। आह! वियोग-व्यथा से पीडित 
यह हृदय स्वर उनके अंतस्तल पर शर जेसी चोटें करने लगा। 
बार-बार हृदय थामकर रह जाते थे। सहसा उनका मन एक 
अत्यंत प्रबल आवेग से आंदोलित हो उठा। लालसा-विहवल मन 


ने कहा -- यह संयम कब तक? इस जीवन का भरोसा ही क्या? 
जाने कब इसका अंत हो जाए ओर ये चिरसंचित अभिलाषाएँ भी 
धूल में मिल जाएँ। अब जो होना हे, सो हो! 

अनंत शांति का साम्राज्य था, यान प्रतिक्षण ओर ऊपर चढ़ता जाता 
था। महेन्द्र ने देवप्रिया का कोमल हाथ पकड़कर कहा - प्रिये, 
अनंत वियोग से तो अनंत विश्राम ही अच्छा! 


वीणा देवप्रिया के हाथ से छूटकर गिर पड़ी। उसने देखा, महेन्द्र 
के कामप्रदीस अधर उसके मुख के पास आ गए हैं ओर उनके 
दोनों हाथ, उससे आलिंगित होने के लिए खुले हुए हैं। देवप्रिया 
एक क्षण, केवल एक क्षण के लिए सब कुछ भूल गई। उसके 
दोनों हाथ महेन्द्र के गले में जा पड़े। 

एकाएक धमाके की आवाज हुई। देवप्रिया चोंक पड़ी। उसे 
मालूम हुआ, यान बडे वेग से नीचे चला जा रहा है। उसने अपने 
को महेन्द्र के कर-पाश से मुक्त कर लिया ओर घबराकर बोली 
-- प्राणनाथ, यान नीचे चला जा रहा हे। 


महेन्द्र ने कुछ उत्तर न दिया। 


देवप्रिया ने फिर कहा -- ईश्वर के लिए इसे रोकिए। देखिए, 
कितने वेग से नीचे गिर रहा हे। 


महेन्द्र ने व्यथित कंठ से कहा -- प्रिये! अब इसे में नहीं रोक 
सकता। मेरे पेर काँप रहे हैं। मालूम होता है, जीवन का अंत हो 
रहा हे। आह! आह! प्रिये | में गिर रहा हूँ। देवप्रिया उन्हें संभालने 
चली थी कि महेन्द्र गिर पड़े। उनके मुँह से केवल ये शब्द 
निकले -- डरो मत, यान भूमि से टक्कर न खाएगा, तुम हर्षपुर 
जाकर राज्याधिकार अपने हाथ में लेना। में फिर आऊँगा, हम 
ओर तुम फिर मिलेंगे, अवश्य मिलेंगे, अतृप्त तृष्णा फिर मुझे तुम्हारे 
पास लाएगी, विधि का निर्दय हाथ भी उसमें बाधक नहीं हो 
सकता। इस प्रेम की स्मृति देवलोक में भी मुझे विकल करती 
रहेगी। आह! इस अनंत विश्राम की अपेक्षा अनंत वियोग कितना 
सुखकर था! 


देवप्रिया खड़ी रो रही थी ओर यान वेग से नीचे उतरता जाता था! 

चक्रधर को रात भर नींद न आई। उन्हें बार-बार पश्चात्ताप होता 
था कि में क्रोध के आवेग में क्‍यों आ गया। जीवन में यह 
पहला ही अवसर था कि उन्होंने एक निर्बल प्राणी पर हाथ 
उठाया था। जिसका समस्त जीवन दीन जनों की सहायता में 


गुजरा हो, उसमें यह कायापलट नेतिक पतन से कम न था। 

आह! मुझ पर भी प्रभुता का जादू चल गया। इतने संयत रहने 
पर भी में उसके जाल में फँस गया। कितना चतुर, शिकारी हे! 
अब मुझे अनुभव हो गया है कि इस वातावरण में रहकर मेरे 
लिए अपनी मनोवृत्तियों को स्थिर रखना असम्भव है। धन में धर्म 
है, उदारता हे, लेकिन इसके साथ ही गर्व भी हे, जो इन गुणों को 
मटियामेट कर देता है। चक्रधर तो इस बिचार में पड़े हुए थे 
ओर अहिल्या अपने सजे हुए शयनागार में मखमली गद्दों पर लेटी 
अँगड़ाइयाँ ले रही थी। चारपाई के सामने ही दीवार में एक बड़ा- 
सा आईना लगा हुआ था। वह उस आईने में अपना स्वरूप देख- 
देखकर मुग्ध हो रही थी। सहसा शंखधर एक रेशमी कुर्ता पहने 
लुढ़कता हुआ आकर उसके पास खड़ा हो गया। अहिल्‍्या ने हाथ 
फेलाकर कहा -- बेटा, जरा मेरी गोद में आ जाओ। 


शंखधर अपना खोया हुआ घोडा ढूँढ रहा था। बोला -- अम 


नंद: 
अहिल्या -- देखो, में तुम्हारी अम्माँ हूँ ना? 
शंखधर -- तुम अम्मा नईं। अम्मा लानी है। 


अहिल्या -- क्या में रानी नहीं हूँ? 


शंखधर ने उसे कुतृहल से देखकर कहा -- तुम लानी नईं। 
अम्मा लानी हे। 


अहिल्या ने चाहा कि बालक को पकड़ ले, पर वह तुम लानी नई, 
तुम लानी नईं! कहता हुआ कमरे से निकल गया। बात कुछ न 
थी, लेकिन अहिल्या ने कुछ ओर ही आशय समझा। यह भी 
उसकी समझ में मनोरमा की कूटनीति थी। वह उससे राजमाता 
का अधिकार भी छीनना चाहती है। वह बालक को पकड़ लाने 
के लिए उठी ही थी कि चक्रधर ने कमरे में कदम रखा। उन्हें 
देखते ही अहिल्या ठिठक गई ओर त्योरियाँ चढ़ाकर बोली -- 
अब तो रात भर आपके दर्शन ही नहीं होते। 

चक्रधर -- कुछ तुम्हें खबर भी है। आध घंटे तक जगाता रहा, 
जब तुम न जागीं तो चला गया। यहाँ आकर तुम सोने में कुशल 
हो गईं! 

अहिल्या -- बातें बनाते हो। तुम रात को यहाँ थे ही नहीं। 
बारह बजे तक जागती रही। मालूम होता हे, तुम्हें भी सेर-सपाटे 
की सूझने लगी। अब मुझे यह एक ओर चिता हुई। 


चक्रधर -- अब तक जितनी चिताएँ हें, उनमें तो तुम्हारी नींद का 
यह हाल है, यह चिंता ओर हुई, तो शायद तुम्हारी आँख ही न 
खुले। 


अहिल्या -- क्‍या में सचमुच बहुत सोती हूँ? 


चक्रधर -- अच्छा, अभी तुम्हें इसमें संदेह भी हे! घडी में देखों! 
आठ बज गए हैं। तुम पाँच बजे उठकर घर का धंधा करने 
लगती थीं। 


अहिल्या -- तब की बातें जाने दो। अब उतने सवेरे उठने की 
जरूरत ही क्‍या है? 


चक्रधर -- तो क्या तुम उम्र-भर यहाँ मेहमानी खाओगी? 
अहिल्या ने विस्मित होकर कहा -- इसका क्‍या मतलब? 


चक्रधर -- इसका मतलब यही है कि हमें आए हुए बहुत दिन 
गुजर गए। अब अपने घर चलना चाहिए? 


अहिल्या -- अपना घर कहाँ है? 
चक्रधर -- अपना घर वही है, जहाँ अपने हाथों की कमाई हे। 
अहिल्या ने एक मिनट सोचकर कहा - लल्लू कहाँ रहेगा? 


चक्रधर -- लललू को यहीं छोड़ सकती हो। वह रानी मनोरमा 
से खूब हिल गया है। तुम्हारी तो शायद उसे याद भी न आए। 


अहिल्या -- अच्छा, तो अब समझ में आया। इसीलिए रानीजी 
उससे इतना प्रेम करती हैं। यह बात तुमने स्वयं सोची हे, या 
रानीजी ने कुछ कहा है? 


चक्रधर -- भला, वह क्‍या कहेंगी? में खुद यहाँ रहना नहीं 

चाहता। ससुराल की रोटियाँ बहुत खा चुका। खाने में तो वह 
बहुत मीठी मालूम होती हैं, पर उनसे बुद्धि भ्रष्ट हो जाती है। 
ओरों को हजम होती होंगी, पर मुझे तो नहीं पचर्ती. और शायद 
तुम्हें भी नहीं पचती। इतने ही दिनों में हम दोनों कुछ के कुछ 
हो गए। यहाँ कुछ दिन ओर रहा, तो कम से कम में तो कहीं 
का न रहूँगा। कल मैंने एक गरीब किसान को मारते-मारते 
अधमुआ कर दिया। उसका कसूर केवल यह था कि वह मेरे 
साथ आने पर राजी न होता था। 

अहिल्या -- यह कोई बात नहीं। गँवारों के उजड्डरपन पर कभी- 
कभी क्रोध आ ही जाता हे। में ही यहाँ दिन भर लॉडियों पर 
झल्लाती रहती हूँ, पर मुझे तो कभी यह खयाल ही नहीं आया कि 
घर छोड़कर भाग जाऊँ। 

चक्रधर -- तुम्हारा घर है, तुम रह सकती हो, लेकिन मैंने तो जाने 
का निश्चय कर लिया हे। 


अहिल्या ने अभिमान से सिर उठाकर कहा - तुम न रहोगे, तो 
मुझे यहाँ रहकर क्‍या लेना है। मेरे राज-पाट तो तुम हो, जब 
तुम्हीं न रहोगे, तो अकेली पड़ी-पड़ी में क्या करूँगी? जब चाहे, 
चलो | हाँ,पिताजी से पूछ लो। उनसे बिना पूछे तो जाना उचित 
नहीं, मगर एक बात अवश्य कहूँगी। हम लोगों के जाते ही यहाँ 
का सारा कारोबार चोपट हो जाएगा। रानी मनोरमा का हाल देख 
ही रहे हो। रुपये को ठीकरा समझती हैं। दादाजी उनसे कुछ 
कह नहीं सकते। थोडे दिनों में रियासत जेरबार हो जाएगी ओर 
एक दिन बेचारे लल्‍लू को ये सब पापड़ बेलने पड़ेंगे। 


अहिल्या के मनोभाव इन शब्दों से साफ टपकते थे। कुछ पूछने 
की जरूरत न थी। चक्रधर समझ गए कि अगर में आग्रह करूँ, 
तो यह मेरे साथ जाने पर राजी हो जाएगी। जब ऐश्वर्य ओर 
पति-प्रेम, दो में से एक को लेने और दूसरे को त्याग करने की 
समस्या पड़ जाएगी, तो अहिल्या किस ओर झुकेगी, इसमें लेशमात्र 
भी संदेह नहीं था, लेकिन वह उसे इस कठोर धर्म संकट में 
डालना उचित न समझते थे। आग्रह से विवश होकर वह उनके 
साथ चली गई तो क्‍या? जब उसे कोई कष्ट होगा, मन ही मन 
झुँझुलाएगी और बात-बात पर कुढ़ेगी, तब लल्लू को यहाँ छोड़ना 
ही पड़ेगा। मनोरमा उसे एक क्षण के लिए भी नहीं छोड़ 
सकती। राजा साहब तो शायद वियोग में प्राण ही त्याग दें। पुत्र 


को छोड़कर अहिल्या कभी जाने पर तेयार न होगी ओर गई भी, 
तो बहुत जल्द लोट आएगी। 

चक्रधर बड़ी देर तक इन्हीं विचारों में मगन बेठे रहे। अहिल्या 
पति के साथ जाने पर सहमत तो हो गई थी,पर दिल में डर रही 
थी कि कहीं सचमुच न जाना पड़े। वह राजा साहब को पहले ही 
सचेत कर देना चाहती थी, जिसमें वह चक्रधर की नीति ओर धर्म 
की बातों में न आ जाएँ! उसे इसका पूरा विश्वास था कि चक्रधर 
राजा साहब से बिना पूछे कदापि न जाएंगे। वह क्या जानती थी 
कि जिन बातों से उसके दिल पर जरा भी असर नहीं होता, वही 
बातें चक्रधर के दिल पर तीर की भाँति लगती हैं। चक्रधर ने 
अकेले, बिना किसी से कुछ कहे-सुने चले जाने का संकल्प 

किया। इसके सिवा उन्हें गला छुड़ाने का कोई उपाय ही न 
सूझता था। 


इस वक्त वह उस मनहूस घड़ी को कोस रहे थे, जब मनोरमा की 
बीमारी की खबर पाकर अहिल्या के साथ वह यहाँ आए थे। वह 
अहिल्या को यहाँ लाए ही क्‍यों थे? अहिल्या ने आने के लिए 
आग्रह न किया था। उन्होंने खुद गलती की थी। उसी का यह 
भीषण परिणाम था कि आज उनको अपनी स्त्री और पुत्र दोनों से 
हाथ धोना पड़ता था। उन्होंने लाठी के सहारे से दीपक का काम 
लिया था, लेकिन हा दुर्भाग्य आज वह लाठी भी उनके हाथ से 


छीनी जाती थी। पत्नी ओर पुत्र के वियोग की कल्पना ही से 
उनका जी घबराने लगा। कोई समय था, जब दाम्पत्य जीवन से 
उन्हें उलझन होती थी। मूदुल हास्य और तोतले शब्दों का 
आनंद उठाने के बाद अब एकांतवास असहय प्रतीत होता था, 
कदाचित्‌ अकेले घर में वह कदम ही न रख सकेंगे, कदाचित्‌ वह 
उस निर्जन वन को देखकर रो पड़ेंगे। 


मनोरमा इस वक्त शंखधर को लिए हुए बगीचे की ओर जाती हुई 
इधर से निकली। चक्रधर को देखकर वह एक क्षण के लिए 
ठिठक गई। शायद वह देखना चाहती थी कि अहिल्या हे या 
नहीं। अहिल्या होती, तो वह यहाँ दम भर भी न ठहरती, अपनी 
राह चली जाती। 


अहिल्या को न पाकर वह कमरे के द्वार पर आ खड़ी हुई ओर 
बोली -- बाबूजी, रात को सोए नहीं क्‍या? आँखें चढी हुई हें! 


चक्रधर -- नींद ही नहीं आयी। इसी उदधेड़बुन में पडा था कि 
रहूँ या जाऊँ? अंत में यही निश्चय किया कि यहाँ और रहना 
अपना जीवन नष्ट करना है। 


मनोरमा -- क्यों लल्लू! यह कोन हैं? 


शंखधर ने शरमाते हुए कहा -- बाबूजी। 


मनोरमा -- इनके साथ जाएगा? 
बालक ने आंचल से मूँह छिपाकर कहा -- लानी अम्माँ छाथ? 


चक्रधर हँसकर बोले -- मतलब की बात समझता है। रानी 
अम्माँ को छोड़कर किसी के साथ न जाएगा। 


शंखधर ने अपनी बात का अनुमोदन किया -- अम्माँ लानी। 
चक्रधर -- जभी तो चिमटे हो -- बेठे-बिठाए मुफ्त का राज्य पा 
गए। घाटे में तो हमीं रहे कि अपनी सारी पूंजी खो बेठे। 
मनोरमा ने कहा -- कब तक लोटिएगा? 

चक्रधर -- कह नहीं सकता, लेकिन बहुत जल्द लोटने का विचार 
नहीं है। इस प्रलोभन से बचने के लिए मुझे बहुत दूर जाना 
पड़ेगा। 

रानी ने मुस्कराकर कहा -- मुझे भी लेते चलिए। 

यह कहते-कहते रानी की आँखें सजल हो गईं। 

चक्रधर ने गंभीर भाव से कहा -- यह तो होना ही नहीं था, 
मनोरमा रानी। जब तुम बालिका थीं, तब भी मेरे लिए देवी की 
प्रतिमा थीं, और अब भी देवी की प्रतिमा हो। 


मनोरमा -- -बातें न बनाओ, बाबूजी! तुम मुझे हमेशा धोखा देते 
आए हो ओर अब भी वही नीति निभा रहे हो! सच कहती हूँ, मुझे 
भी लेते चलिए। अच्छा, में राजा साहब को राजी कर लूँ, तब तो 
आपको कोई आपत्ति न होगी? 

चक्रधर -- मनोरमा, दिल्‍लगी कर रही हो, या दिल से कहती हो? 
मनोरमा -- दिल से कहती हूँ, दिल्‍लगी नहीं। 

चक्रधर -- में आपको अपने साथ न ले जाऊँगा। 

मनोरमा - क्‍यों? 

चक्रधर -- बहुत-सी बातों का अर्थ बिना कहे ही स्पष्ट होता है। 
मनोरमा -- तो आपने, मुझे अब भी नहीं समझा। मुझे भी बहुत 
दिनों से कुछ सेवा करने की इच्छा है। में भोग-विलास करने के 
लिए यहाँ नहीं आई थी। ईश्वर को साक्षी देकर कहती हूँ, में 
कभी भोग-विलास में लिप्त न हुई थी। धन से मुझे प्रेम है, लेकिन 
केवल इसलिए कि उससे में कुछ सेवा कर सकती, ओर सेवा 
करने वालों की कुछ मदद कर सकती। सच कहा हे, पुरुष 
कितना ही विद्वान ओर अनुभवी हो, पर स्त्री को समझने में 


असमर्थ ही रहता हैे। खेर,न ले जाइए। अहिल्या देवी ने तप 
किया है। 


चक्रधर -- वह तो साथ जाने को कहती हे। 


मनोरमा -- कौन! अहिल्या! वह आपके साथ नहीं जा सकती, और 
आप ले भी गए तो आज के तीसरे दिन यहाँ पहुँचाना पड़ेगा। में 
वही हूँ जो तब थी,कितु वह अपने दिन भूल गईं। 


यह कहते हुए मनोरमा ने बालक को गोद में उठा लिया और 
मंद गति से बगीचे की ओर चली गई। चक्रधर खड़े सोच रहे थे, 
क्या वास्तव में मेंने इसे नहीं समझा? अवश्य ही मेरा इसे 
विलासिनी समझना भ्रम है। हम क्‍यों ऐसा समझते हें कि स्त्रियों 
का जन्म केवल भोग-विलास के लिए ही होता है? क्या उनका 
हृदय ऊँचे ओर पवित्र भावों से शून्य होता है? हमने उन्हें 
कामिनी, रमणी, सुंदयी आदि विलास-सूचक नाम दे-देकर वास्तव में 
उन्हें वीरता, त्याग ओर उत्सर्ग से शून्य कर दिया है। अगर सभी 
पुरुष वासना प्रिय नहीं होते, तो सभी स्त्रियाँ क्‍यों वासनाप्रिय होने 
लगीं। अगर मनोरमा जो कुछ कहती हे, वह सत्य हे, तो मैंने उसे 
हकीकत में नहीं समझा! हा, मंदबुद्धि! 


सहसा चक्रधर को एक बात याद आ गई। तुरंत मनोरमा के 
पास जाकर बोले -- में आपसे एक विनय करने आया हूँ! 
धन्नासिंह के साथ मैंने जो अत्याचार किया है, उसका कुछ 
प्रायश्चित करना आवश्यक हे। 


मनोरमा ने मुस्कराकर कहा -- बहुत देर में इसकी सुधि आई! 
मैंने उसकी कुल जोत मुआफी कर दी है। 


चक्रधर ने चकित होकर कहा -- आप सचमुच देवी हें! तो में 
जाकर उन सबों को इसकी इत्तिला दे दूँ? | 


मनोरमा -- आपका जाना आपकी शान के खिलाफ हे। इस जरा- 
सी बात की सूचना देने के लिए भला, आप क्या जाइएगा? तो 
आपने कब जाने का विचार किया हे? 


चक्रधर -- आज. ही रात को। 


मनोरमा ने मुस्कराते हुए कहा -- हाँ, उस वक्त अहिल्या देवी 
सोती भी होंगी। 


एक क्षण के बाद फिर बोली -- में अहिल्या होती, तो सब कुछ 
छोड़कर आपके साथ चलती। 


यह कहते-कहते मनोरमा ने लज्जा से सिर झुका लिया। जो बात 
वह ध्यान में भी न लाना चाहती थी, वह उसके मुँह से निकल 
गई। उसने उसी वक्त शंखधर को उठा लिया ओर बाग के 
दूसरी तरफ चली गई, मानों उनसे पीछा छुड़ाना चाहती हे, या 
शायद डरती है कि कहीं मेरे मुँह से कोई ओर असंगत बात न 
निकल जाए। 


चक्रधर कुछ देर वहाँ खड़े रहे, फिर बाहर चले गए। किसी काम 
में जी न लगा। सोचने लगे, जरा शहर चलकर अम्माँजी से 
मिलता जाऊँ, मगर डरे कि कहीं अम्माँ शिकायतों का दफ्तर न 
खोल दें। निर्मला एक बार यहाँ आई थी, मगर एक ही सप्ताह में 
ऊबकर चली गई थी। अहिल्या की रुखाई से उसका दिल खट्टा 
हो गया था। जो अहिल्या शील ओर विनय की पुतली थी, वह 
यहाँ सीधे मुँह बात भी न करती थी। 
ज्यों-ज्यों संध्या निकट आती थी, उनका जी उचाट होता जाता 
था। पहले कहीं बाहर जाने में जो उत्साह होता था, उसका अब 
नाम भी न था। जानते थे कि छलके हुए दूध पर आँसू बहाना 
व्यर्थ है, किंतु इस वक्त बार-बार स्वर्गवासी मुंशी यशोदानन्दन पर 
क्रोध आ रहा था। अगर उन्होंने मेरे गले में फंदा न डाला होता, 
तो आज मुझे क्‍यों हर विपत्ति झेलनी पड़ती? में तो राजा की 
लड़की से विवाह न करना चाहता था। मुझे तो धनी कुल की 
कन्या से भी डर लगता था। विधाता को मेरे ही साथ यह क्रीडा 
करनी थी! 


संध्या समय वह राजा साहब से पूछने गए। राजा साहब ने आँखों 
में आँसू भरकर कहा -- बाबूजी, आप धुन के पक्के आदमी हें, मेरी 
बात आप क्‍यों मानने लगे, मगर में इतना कहता हूँ कि अहिल्या 
रो-रोकर प्राण दे देशी ओर आपको बहुत जल्द लोटकर आना 


पड़ेगा। अगर आप उसे ले गए, तो शंखधर भी जाएगा ओर मेरी 
सोने की लंका धूल में मिल जाएगी। आखिर आपको यहाँ क्‍या 
कष्ट हे? 


चक्रधर को बार-बार एक ही बात का दुहराना बुरा मालूम होता 
था। कुछ झुँझलाकर बोले -- इसी से तो में जाना चाहता हुं कि 
यहाँ मुझे कोई कष्ट नहीं है। विलास में पड़कर अपना जीवन 
नष्ट नहीं करना चाहता। 


राजा -- ओर इस राज्य को कौन संभालेगा? 


चक्रधर -- राज्य संभालना मेरे जीवन का आदर्श नहीं है। फिर 
आप तो हें ही। 

राजा -- तुम समझते हो, में बहुत दिन जीऊँगा? सुखी आदमी 
बहुत दिन नहीं जीता, बेटा! यह सब मेरे मरने के समान है। में 
मिथ्या नहीं कहता। मुझे ऐसा आभास हो रहा है कि मेरे दिन 
निकट आ गए हैं। शंखधर मेरा शत्रु बनकर आया है। यह लो, 
वह तलवार लिए दोड़ा भी आ रहा है। क्‍यों शंखधर, तलवार क्‍यों 
लाए हो? 

शंखधर -- तुमको मालेंगे। 


राजा -- क्यों भाई, मेंने तुम्हारा क्या बिगाड़ा हे? 


शंखधर -- अम्माँ लानी लोती हें, तुमने उनको क्‍यों माला हे? 
राजा -- लो साहब, यह नया अपराध मेरे सिर पर मढा जा रहा 
है। चलो, जरा देखूँ तो तुम्हारी लानी अम्माँ को किसने मारा.है। 
क्या सचमुच रोती हें? 

शंखधर -- बली देल से लोती हें। 

राजा साहब तो तुरंत अंदर चले गए। मनोरमा के रोने की खबर 
सुनकर वह व्याकुल हो उठे। अंदर जाकर देखा, तो मनोरमा 
सचमुच रो रही थी। कमल पुष्प में ओस की बूँदें झलक रही 
थीं। राजा साहब ने आतुर होकर पूछा -- क्‍या बात हे, नोरा? 
केसा जी हे? 

मनोरमा ने आँसू पोंछते हुए कहा - अच्छी तो हूँ। 

राजा - तो आँखें क्‍यों लाल हें? 

मनोरमा -- आँखें तो लाल नहीं हैं। (जरा रूककर) अहिल्या देवी 
बाबूजी के साथ जा रही हैं। लललू को भी ले जाएँगी। 

राजा -- यह तुमसे किसने कहा? 

मनोरमा -- अहिल्या देवी ने। 


राजा -- अहिल्या नहीं जा सकती। 


मनोरमा -- आप बाबूजी को क्‍यों नहीं समझाते? 


राजा -- वह मेरे समझाने से न मानेंगे। किसी के समझाने से न 
मानेंगे। 


मनोरमा -- तो फिर? 


राजा - तो उन्हें जाने दो। वह बहुत दिन बाहर नहीं रहेंगे। 
उन्हें थोडे ही दिनों में लोटकर आना पड़ेगा। 


मनोरमा की आँखों से अश्रुवर्षा होने लगी। उसने अवरुद्ध कंठ से 
कहा -- वह अब यहाँ न आएँगे। आप उन्हें नहीं जानते? 


राजा -- मेरा मन कहता हे, वह थोडे ही दिनों में आएँगे। शंखधर 
उन्हें खींच लाएगा। अभी माया ने उन पर केवल एक अस्त्र 
चलाया है। | 


चक्रधर ने सोचा, इस तरह तो शायद में यहाँ से मरकर भी छुट्टी 
न पाऊँ। इनसे पूछूँ, उनसे पूछूँ। मुझे किसी से पूछने की जरूरत 
ही क्‍या हे। जब अकेले ही जाना हे, तो क्‍यों यह सब झँझट 
करूँ? अपने कमरे में जाकर दो-चार कपड़े ओर किताबें समेटकर 
रख दीं। कुल इतना ही सामान था, जिसे एक आदमी आसानी से 
हाथ में लटकाए लिए जा सकता था। उन्होंने रात को चुपके से 
बकुचा उठाकर चले जाने का निश्चय किया। आज उन्हें भोजन 


से जरा भी रुचि न हुई। वह अहिल्या से भी न मिलना चाहते 

थे। उसे संपत्ति प्यारी है, तो संपत्ति लेकर रहे। मेरे साथ वह 
क्यों जाने लगी? मेरा मन रखने को मीठी-मीठी बातें करती है। 

जी में मनाती होगी, किसी तरह यहाँ से टल जाएँ। अगर मुझे 
पहले मालूम होता कि वह इतनी विलास-लोलुप है, तो उससे 
कोसों दूर रहता। लेकिन फिर दिल को समझाया, मेरा अहिल्या से 
रूठना अन्याय है। वह अगर अपने पुत्र को छोड़कर नहीं जाना 
चाहती, तो कोई अनुचित बात नहीं करती! ऐसे क्षुद्र विचार मेरे मन 
में क्यों आ रहे हें? में यदि अपना कर्त्तव्य पालन करने जा रहा हूँ, 
तो किसी पर एहसान नहीं कर रहा हूँ। 

यात्रा की तैयारी करके और अपने मन को अच्छी तरह समझाकर 
चक्रधर ने संदेह को दूर करने के लिए अपने शयनागार में 
विश्राम किया। अहिल्या ने कहा -- दादाजी तो राजी न हुए। 
चक्रधर -- न जाऊँगा, और क्‍या! उनको नाराज भी तो नहीं करना 
चाहता। 

अहिल्या प्रसन्न होकर बोली -- यही उचित भी है। सोचो, उन्हें 
कितना बड़ा दुःख होगा। मेंने तुम्हारे साथ जाने का निश्चय कर 
लिया था। शंखधर को भी अपने साथ ले ही जाती। फिर बेचारे 
किसका मुँह देखकर रहते? 


चक्रधर ने इसका कुछ जवाब न दिया। वह चुप साध गए। नींद 
का बहाना करने लगे। वह चाहते थे कि यह सो जाए, तो में 
चुपके से अपना बकुचा उठाऊँ ओर लंबा हो जाऊँ, मगर निद्रा- 
विलासिनी अहिल्या की आँखों से आज नींद कोसों दूर थी। वह 
कोई न कोई प्रसंग छेड़कर बातें करती जाती थी। यहाँ तक कि 
जब आधी रात से अधिक बीत गई, तो चक्रधर ने कहा -- भाई, 
अब मुझे सोने दो, आज तुम्हारी नींद कहाँ भाग गई? 


उन्होंने चादर ओढ़ ली ओर मुँह फेर लिया। गर्मी के दिन थे। 
कमरे में पंखा चल रहा था। फिर भी गर्मी मालूम होती थी। 

रोज किवाड़ खुले रहते थे। जब अहिल्या को विश्वास हो गया 
कि चक्रधर सो गए, तो उसने दरवाजे अंदर से बंद कर दिए ओर 
बिजली की बत्ती ठंडी करके सोयी। आज वह न जाने क्‍यों इतनी 
सावधान हो गई थी। पगली! जाने वालों को किसने रोका हे? 


रात भीग ही चुकी थी। अहिल्या को नींद आते देर न लगी। 
चक्रधर का प्रेमकातर हृदय अहिल्या के यों सावधान होने पर एक 
बार विचलित हो उठा। वह अपने आँसुओं के वेग को न रोक 
सके। यह सोचकर उनका कलेजा फटा जाता था कि जब 
प्रातःकाल यह मुझे न पाएगी, तो इसकी क्‍या दशा होगी। इधर 
कुछ दिनों से अहिल्या को विलास-प्रमोद में मगन देखकर चक्रधर 
समझने लगे कि इसका प्रेम अब शिथिल हो गया है। यहाँ तक 


कि शंखधर को भी गोद में उठाकर प्यार न करती थी,पर आज 
उसकी व्यग्रता देखकर उनका भ्रम जाता रहा, उन्हें ज्ञात हुआ कि 
इसका विलासी हृदय अब भी प्रेम में रत हे! जब कोई वस्तु हमारे 
हाथ से जाने लगती हे, तभी उसके प्रति हमारे सच्चे मनोभाव 
प्रकट होते हैं। निश्शंक दशा में सबसे प्यारी वस्तुओं की भी हमें 
सुध नहीं रहती, हम उनकी ओर से उदासीन-से रहते हें। 

चारों तरफ सन्नाटा छाया हुआ था। सारा राजभवन शांति में 
विलीन हो रहा था। चक्रधर ने उठकर द्वारों को टटोलना शुरू 
किया, पर ऐसा दिशा-भ्रम हो गया था कि कभी सपाट दीवार हाथ 
में आती कभी कोई खिड़की, कभी कोई मेज। याद करने की 
चेष्टा करते थे कि में किस तरफ मुँह करके सोया था। द्वार 
ठीक चारपाई के सामने था, पर बुद्धि कुछ काम न देती थी। 
उन्होंने एक क्षण शांत चित्त होकर विचार किया, पर द्वार का ज्ञान 
फिर भी न हुआ। यहाँ तक कि अपनी चारपाई भी न मिलती 
थी। आखिर उन्होंने दीवारों को टटोल-टटोलकर बिजली का 
बटन खोज निकाला ओर बत्ती जला दी। देखा, अहिल्या सुख-निद्रा 
में मग्न है! क्या छवि थी, मानो उज्ज्वल पुष्प राशि पर कमल-दल 
बिखरे पड़े हों, मानो हृदय में प्रेम स्मृति विश्राम कर रही हो। 


चक्रधर के मन में एक बार यह आवेश उठा कि अहिल्या को 
जगा दें ओर उसे गले लगाकर कहें -- प्रिये! मुझे प्रसन्न मन से 


बिदा करो, में बहुत जल्द-जल्द आया करूँगा। इस तरह चोरों की 
भाँति जाते हुए उन्हें असीम मर्मवेदना हो रही थी, किंतु जिस भाँति 
किसी बूढ़े आदमी को फिसलकर गिरते देख, हम अपनी हंसी के 
वेग को रोकते हें, उसी भाँति उन्होंने मन की इस दुर्बलता को 
दबा दिया ओर आहिस्ता से किवाड़ खोला। मगर प्रकृति को गुप्त 
व्यापार से कुछ बेर हे। किवाड़ को उन्होंने कुछ रिश्वत तो दी 
नहीं थी,जो वह अपनी जबान बंद करता, खुला, पर प्रतिरोध की 
एक दबी हुई ध्वनि के साथ। अहिल्या सोई थी,पर उसे खटका 
लगा हुआ था। यह आहट पाते ही उसकी संचित निद्रा टूट गई। 
वह चोॉंककर उठ बैठी ओर चक्रधर को पास की चारपाई पर न 
पाकर घबराई हुई कमरे के बाहर निकल आई। देखा तो 
चक्रधर दबे पाँव उस जीने पर चढ़ रहे थे, जो रानी मनोरमा के 
शयनागार को जाता था। 


उसने घबराई हुई आवाज में पुकारा -- कहाँ भागे जाते हो? 


चक्रधर कमरे से निकले, तो उनके मन में बलवती इच्छा हुई कि 
शंखधर को देखते चलें, इस इच्छा को वह संवरण न कर सके। 
वह तेजस्वी बालक मानों उनका रास्ता रोककर खड़ा हो गया 
हो। वह ऊपर कमरे में रानी मनोरमा के पास सोया हुआ था। 
इसीलिए चक्रधर ऊपर जा रहे थे कि उसे आँख भरके देख लूँ। 
यह बात उनके ध्यान में न आई कि रानी को इस वक्त केसे 


जगाऊँगा। शायद वह बरामदे ही में खड़े खिड़की से उसे देखना 
चाहते हों। इच्छा वेगवती होकर विचार-शून्य हो जाती हे। 
सहसा अहिल्या की आवाज सुनकर वह स्तंभित-से हो गए। ऊपर 
न जाकर नीचे उतर आए ओर अत्यंत सरल भाव से बोले -- 
क्या तुम्हारी भी नींद खुल गई? 


अहिल्या -- मैं सोयी कब थी! में जानती थी कि तुम आज 
जाओगे। तुम्हारा चेहरा कहे देता था कि तुमने आज मुझे छलने 
का इरादा कर लिया है, मगर में कहे देती हूँ कि में तुम्हारा साथ 
न छोड़५ँगी। अपने शंखधर को भी साथ ले चलूँगी। मुझे राज्य 
की परवा नहीं है। राज्य रहे या जाए। तुम मुझे छोड़कर नहीं 
जा सकते। तुम इतने निर्दयी हो, यह मुझे न मालूम था। तुम तो 
छल करना न जानते थे। यह विद्या कब से सीख ली? बोलो, मुझे 
छोड़कर जाते हुए जरा भी दया नहीं आती? 


चक्रधर ने लज्जित होकर कहा - तुम्हें मेरे साथ बहुत कष्ट 
होगा, अहिल्या! मुझे प्रसन्नचित्त जाने दो। ईश्वर ने चाहा तो जल्द 
ही लोटूँगा। 

अहिल्या - क्यों प्राणेश, मेंने तुम्हारे साथ कौन-से कष्ट नहीं झेले 
ओर वह ऐसा कोन-सा कष्ट हे,जो में झेल नहीं चुकी हूँ। 
अनाथिनी क्‍या पान-फूल से पूजी जाती हे? में अनाथिनी थी तुमने 


मेरा उद्धार किया। क्‍या वह बात भूल जाऊँगी? में विलास की 
चेरी नहीं हूँ। हाँ,यह सोचती थी कि ईश्वर ने जो सुख अनायास 
दिया हे, उसे क्‍यों न भोगूँ? लेकिन नारी के लिए पुरुष-सेवा से 
बढ़कर और कोई शूंगार, कोई विलास, कोई भोग नहीं है। 
चक्रधर -- और शंखधर? 

अहिल्या -- उसे भी ले चलूँगी। 

चक्रधर -- रानीजी उसे जाने देंगी? जानती हो, राजा साहब का 
क्या हाल होगा? 

अहिल्या -- यह सब तो तुम भी जानते हो। मुझ पर क्‍यों भार 
रखते हो? 

चक्रधर -- सारांश यह है कि तुम मुझे न जाने दोगी! 

अहिल्या -- हाँ, मुझे छोड़कर तुम नहीं जा सकते, ओर न में ही 
लल्लू को छोड़ सकती हूँ। किसी को दुःख हो, तो हुआ करे। 
इन बातों की कुछ भनक मनोरमा के कानों में भी पड़ी। वह भी 
अभी तक न सोयी थी। उसने दरबान से ताकीद कर दी थी कि 
रात को चक्रधर बाहर जाने लगें, तो मुझे इत्तला देना। वह अपने 


मन की दो-चार बातें चक्रधर से कहना चाहती थी। यह बोलचाल 
सुनकर नीचे उतर आई। अहिल्या के अंतिम शब्द उसके कानों 


में पड गए। उसने देखा कि चक्रधर बडे हतबुद्धि-से खड़े हैं, अपने 
कर्त्तव्य का निश्चय नहीं कर सकते, कुछ जवाब भी नहीं दे 
सकते। उसे भय हुआ कि इस दुविधा में पड़कर कहीं वह अपने 
कर्त्तव्य मार्ग से न हट जाएँ, मेरा चित्त दुखी न हो जाए, इस भय 
से वह विरक्त होकर कहीं बेठ न रहें। वह चक्रधर को 
आत्मोत्सर्ग की मूर्ति समझती थी। उसे निश्चय था कि चक्रधर 
इस राज्य की तृण बराबर भी परवाह नहीं करते, उन्हें तो सेवा 
की धुन लगी हुई है, यहाँ रहकर अपने ऊपर बड़ा जब्र कर रहे 
हैं। वह यह भी जानती थी कि चक्रधर किसी तरह रुकने वाले 
नहीं, अब यह दशा उनके लिए असहय हो गई है। तो कया वह 
शंखधर के मोह में पड़कर उनकी स्वतंत्रता में बाधक होगी? 
अपनी पुत्रतृष्णा को तृप्त करने के लिए उनके पेर की बेड़ी 
बनेगी? नहीं, वह इतनी स्वार्थिनी नहीं है। जिस बालक से उसे 
नाम का नाता होने पर इतना प्रेम है, उसे वह कितना चाहते होंगे, 
इसका वह भली-भाँति अनुमान कर सकती थी। वह शंखधर के 
लिए रोएगी, तड़पेगी, लेकिन अपने पास रखकर चक्रधर को पुत्र- 
वियोग का दुःख न-देगी। यह उनके दीपक से अपना घर न 
उजाला करेगी। यही उसने स्थिर किया। बाबूजी, आप मेरा 
खयाल न कीजिए, शंखधर को ले जाइए। आखिर आपका दिल 
वहाँ केसे लगेगा? मुझे कोन, जैसे पहले रहती थी, वेसे ही फिर 


रहने लगूँगी। हाँ,इतनी दया कीजिएगा कि कभी-कभी उसे लाकर 
मुझे दिखा दिया कीजिएगा, मगर अभी तो दो-चार दिन रहिएगा! 
बेटियाँ क्‍या यों रातों-रात विदा हुआ करती हें? दो-चार दिन तो 
शंखधर को प्यार कर लेने दीजिए। 


यह कहते-कहते मनोरमा की आँखें डबडबा आईं। चक्रधर ने 
गद्गद कंठ से कहा -- वह भला आपको छोड़, मेरे साथ क्‍यों 
जाने लगा? आपके बगेर तो वह एक दिन भी न रहेगा। 


मनोरमा -- यह में केसे कहूँ? माता-पिता बालक के साथ जितना 
प्रेम कर सकते हैं. उतना दूसरा कौन कर सकता हे? 


अहिल्या यह बात सुनकर तिलमिला उठी। पति को रोकने का 
उसके पास यही एक बहाना था। वह न यहाँ से जाना चाहती 
थी, न पति को जाने देना चाहती थी। शंखधर की आड़ में वह 
अपने मनोभाव को छिपाए हुए थी। उसे विश्वास था कि रानी 
शंखधर को कभी न जाने देंगी ओर न चक्रधर उनसे इस विषय 
में कुछ कह सकेंगे, पर जब रानी ने यह शस्त्र उसके हाथ से 
छीन लिया, तो उसे शंका हुई कि इसमें जरूर कोई न कोई 
रहस्य है, उसने तीव्र स्वर से कहा -- तो कया वह सब दिखावे ही 
का प्रेम था? आप तो कहती थीं, यह मेरा प्राण हे, यह मेरा जीवन- 
आधार हे, क्या वह सब केवल बातें थीं? क्या हमारी आँखों में धूल 


डालने के लिए ही सारा स्वांग रचा था? आप हम लोगों को दूध 
की मक्खी की भाँति निकालकर अखंड राज्य करना चाहती हें? 
यह न होगा। दादाजी को आप कोई दूसरा मंत्र न पढ़ा सकेंगी। 
मेरे पुत्र का अहित आप न कर सकेंगी। में अब यहाँ से टलने 
वाली नहीं। यह समझ लीजिएगा। अगर आपने समझ रखा हो 
कि इन सबों को भगाकर अपने भाई-भतीजे को यहाँ ला 
बिठाऊँगी, तो उस धोखे में न रहिएगा! 


यह कहते-कहते अहिल्या उसी क्रोध से भरी हुई राजा साहब के 
शयनगृह की ओर चली। मनोरमा स्तंभित-सी खड़ी रह गई। 
उसकी आँखों से टप-टप आँसू गिरने लगे। 


चक्रधर मनोरमा को क्‍या मुँह दिखाते? अहिल्या के इन वज्रकठोर 
शब्दों ने मनोरमा को इतनी पीडा नहीं पहुँचाई थी,जितनी 
उनको। मनोरमा दो-एक बार ओर भी ऐसी ही बातें अहिल्या के 
मुख से सुन चुकी थी ओर उसके स्वभाव से परिचित हो गई थी। 
चक्रधर को ऐसी बातें सुनने का यह पहला अवसर था। वही 
अहिल्या, जिसे वह नम्रता, मधुरता, शालीनता की देवी समझते थे, 
आज पिशाचिनी के रूप में उन्हें दिखाई दी। मारे ग्लानि के 
उनकी ऐसी इच्छा हुई कि धरती फट जाय ओर में समा जाऊँ, 
फिर न इसका मुँह देखूँ,न अपना मुँह दिखाऊँ। जिस रमणी के 
उपकारों से उनका एक-एक रोयाँ आभारी था, उसके साथ यह 


व्यवहार! उसके उपकारों का यह उपहार! यह तो नीचता की चरम 
सीमा हे! उन्हें ऐसा मालूम हुआ, मेरे मुँह में कालिख लगी हुई हे। 
वह मनोरमा की ओर ताक भी न सके। उनके मन में विराग की 
एक तरंग-सी उठी। मन ने कहा -- यही तुम्हारी भोग-लिप्सा का 
दण्ड है, तुम इसी के भूखे थे। जिस दिन तुम्हें मालूम हुआ कि 
अहिल्या राजा की पुत्री है, क्यों न उसी दिन यहाँ से मुँह में 
कालिख लगाकर चले गए? इस विचार से क्‍यों अपनी आत्मा को 
धोखा देते रहे कि जब में जाने लगूँगा, अहिल्या अवश्य साथ 
चलेगी? तुम समझते थे कि स्त्री की दृष्टि में पति-प्रेम ही संसार 
की सबसे अमूल्य वस्तु है? यह तुम्हारी भूल थी। आज उसी स्त्री 
ने पति-प्रेम को कितनी निर्दयता से ठुकरा दिया, तुम्हारे हवाई 
किलों को विध्वंस कर दिया और तुम्हें कहीं का न रखा। 


मनोरमा अभी सिर झुकाए खड़ी ही थी कि चक्रधर चुपके से 
बाहर के कमरे में आए, अपना हेंडबेग उठाया ओर बाहर 
निकले। 


दरबान ने पूछा -- सरकार इस वक्त कहाँ जा रहे हें? 


चक्रधर ने मुस्कराकर कहा. -जरा मैदान की हवा खाना चाहता 
हूँ। भीतर बड़ी गर्मी है, नींद नहीं आती। 


दरबान -- में भी सरकार के साथ चलूँ? 


चक्रधर -- नहीं, कोई जरूरत नहीं। 


बाहर आकर चक्रधर ने राजभवन की ओर देखा। असंख्य 
खिड़कियों ओर दरीचों से बिजली का दिव्य प्रकाश दिखाई दे रहा 
था। उन्हें वह दिव्य भवन सहस्र नेत्रों वाले पिशाच की भाति 
जान पडा, जिसने उनका सर्वनाश कर दिया था। उन्हें ऐसा जान 
पडा कि वह मेरी ओर देखकर हँस रहा है ओर कह रहा हे, तुम 
क्या समझते हो कि तुम्हारे चले जाने से यहाँ किसी को दुःख 
होगा? इसकी चिंता न करो। यहाँ यही बहार रहेगी, यों ही चेन 
की वंशी बजेगी। तुम्हारे लिए कोई दो बूँद आँसू भी न 
बहाएगा। जो लोग मेरे आश्रय में आते हैं, उनका में कायाकल्प 
कर देता हूँ, उनकी आत्मा को महानिद्रा की गोद में सुला देता 
हूँ। 

अभी चक्रधर सोच ही रहे थे कि किधर जाऊँ, सहसा उन्हें 
राजद्वार से दो-तीन आदमी लालटेन लिए निकलते दिखाई दिए। 
समीप आने पर मालूम हुआ कि मनोरमा है। वह दो सिपाहियों 
के साथ लपकी हुई सड़क की ओर चली आ रही थी। चक्रधर 
समझ गए, यह मुझे ढूँढ़ रही है। उनके जी में एक बार प्रबल 
इच्छा हुई कि उसके चरणों पर गिर कर कहे - देवी, में तुम्हारी 
कृषाओं के योग्य नहीं हूँ। में नीच, पामर, अभागा हूँ। मुझे जाने 
दो, मेरे हाथों तुम्हें सदा कष्ट मिला है ओर मिलेगा। 


मनोरमा अपने आदमियों से कह रही थी -- अभी कहीं दूर न गए 
होंगे। तुम लोग पूर्व की ओर जाओ में एक आदमी के साथ इधर 
जाती हूँ। बस इतना ही कहना कि रानीजी ने कहा हे, जहाँ चाहें 
जाएँ, पर मुझसे मिलकर जाएँ। 


राजभवन के सामने एक मनोहर उद्यान था।चक्रधर एक वृक्ष की 
आड़ में छिप गए। मनोरमा सामने से निकल गई। चक्रधर का 
कलेजा धडक रहा था कि कहीं पकड़ न लिया जाऊँ। दोनों 
तरफ के रास्ते बंद थे। बारे उन्हें ज्यादा देर तक न रहना 
पडा। मनोरमा कुछ दूर जाकर लोट आई। उसने निश्चय किया 
कि इधर-उधर खोजना व्यर्थ है। रेलवे स्टेशन पर जाकर रोकना 
चाहिए। स्टेशन के सिवा ओर कहाँ जा सकते हैं? चक्रधर की 
जान में जान आई, ज्योंही रानी इधर आई, वह कुंज से निकलकर 
कदम बढाते हुए आगे चले। वह दिन निकलने से पहले इतनी 
दूर निकल जाना चाहते थे कि फिर कोई उन्हें पा न सके। दिन 
निकलने में अब बहुत देर भी न थी। तारों की ज्योति मंद पड़ 
चली थी -- चक्रधर ने ओर तेजी से कदम बढ़ाया। 

सहसा उन्हें सड़क के किनारे एक कुएँ के पास कई आदमी बेठे 
दिखाई दिए। उनके बीच में एक लाश रखी हुई थी। कई 
आदमी लकड़ी के कुँदे लिए पीछे आ रहे थे। चक्रधर पूछना 
चाहते थे -- कौन मर गया हे? 


धन्नासिंह की आवाज पहचानकर सड़क ही पर ठिठक गए। इसने 
पहचान लिया तो मुश्किल पड़ेगी। 


धन्ना्सिंह कह रहा था -- कजा आ गई, तो कोई कया कर सकता 
है। बाबूजी के हाथ कोई डंडा भी तो न था। दो-चार घूँसे मारे 
होंगे ओर क्या? मगर उस दिन से फिर बेचारा उठा नहीं। 


दूसरे आदमी ने कहा -- ठाँव-कुठाँव की बात है। एक घूँसा पीठ 
पर मारो, तो कुछ न होगा, केवल “धम्म” की आवाज होगी। 
लेकिन वही घूँसा पसली में या नाभि के पास पड़ जाय, तो गोली 
का काम कर सकता है। ठाँव-कुटाँव की बात है। मन्ना को 
कुटाँव चोट लग गई। 


धन्नासिंह -- बाबूजी सुनेंगे, तो उन्हें बहुत रंज होगा। उस दिन न 
जाने उनके सिर केसे क्रोध का भूत सवार हो गया था। बड़े 
दयावान हें, किसी कों कड़ी निगाह से देखते तक नहीं। जेहल में 
हम लोग उन्हें भगतजी कहा करते थे। सुनेंगे तो बहुत 
पछताएँगे। 

एक बूढा आदमी बोला -- भैया, जेहल की बात दूसरी थी। तब 


दयावान रहे होंगे। तब राजा ठाकुर तो नहीं थे। राज पाकर 
दयावान रहें, तो जानो। 


धन्नार्सिह -- दादा, वह राज पाकर फूल उठने वाले आदमी नहीं 
हैं। तुमने देखा, यहाँ से जाते ही जाते माफी दिला दी। 


बूढ़ा -- अरे पागल, जान का-बदला कहीं माफी से चुकता है? जान 
का बदला जान हे, मन्ना की अभागिनी विधवा माफी लेकर चाटेगी, 
उसके अनाथ बालक माफी की गोद में खेलेंगे,या माफी को दादा 
कहेंगे? तुम बाबूजी को दयावान कहते हो। में उन्हें सो हत्यारों 
का एक हत्यारा कहता हूँ। राजा हें, इससे बचे जाते हें, दूसरा 
होता, तो फाँसी पर लटकाया जाता। में तो बूढा हो गया हूँ, 
लेकिन उन पर इतना क्रोध आ रहा है कि मिल जाएँ, तो खून 
चूस लूँ। 


चक्रधर को ऐसा मालूम हुआ कि मन्नासिंह की लाश कफन में 
लिपटी हुई उन्हें निगलने के लिए दोड़ी चली आती है। चारों 
ओर से दानवों की विकराल ध्वनि सुनाई देती थी -- यह हत्यारा 
है! सो हत्यारों का एक हत्यारा है! समस्त आकाश मंडल में, देह 
के एक-एक अणपु में, यही शब्द गूंज रहे थे -- यह हत्यारा हे! सो 
हत्यारों का हत्यारा हे! 


चक्रधर वहाँ एक क्षण भी ओर खड़े न रह सके। उन आदमियों 
के सामने जाने की हिम्मत न पड़ी। मन्नासिंह की लाश सामने 
हड़ी की एक गदा लिए उनका रास्ता रोके खड़ी थी। नहीं, वह 


उनका पीछा करती थी। वह ज्यों-ज्यों पीछे खिसकते थे, लाश 
आगे बढ़ती थी। चक्रधर ने मन को शांत करके विचार का 
आह्वान किया, जिसे मन की दुर्बलता ने एक क्षण के लिए 
शिथिल कर दिया था। वाह! यह मेरी क्‍या दशा हे? मृतदेह भी 
कहीं चल सकती हे? यह मेरी भय-विकृत कल्पना का दोष हे। 
मेरे सामने कुछ नहीं है, अब तक तो में डर ही गया होता। मन 
को यों दृढ़ करते ही उन्हें फिर कुछ न दिखाई दिया। वह आगे 
बढ़े, लेकिन उनका मार्ग अब अनिश्चित न था, उनके रास्ते में अब 
अंधकार न था, वह किसी लक्ष्यहीन पथिक की भाँति इधर-उधर 
भटकते न थे। उन्हें अपने कर्त्तव्य का मार्ग साफ नजर आने 
लगा। 


सहसा उन्होंने देखा कि पूर्व दिशा प्रकाश से आच्छन्न होती चली 
जाती हे। 

पाँच साल गुजर गए, पर चक्रधर का कुछ पता नहीं। फिर वही 
गर्मी के दिन हैं, दिन को लू चलती है, रात को अंगारे बरसते हें, 
मगर अहिल्या को न अब पंखे की जरूरत हे,न खस की टट्टियों 


की। उस वियोगिनी को अब रोने के सिवा दूसरा काम नहीं हे। 
विलास की किसी बात से अब उसे प्रेम नहीं है। जिन वस्तुओं के 
प्रेम में फंसकर उसने अपने प्रियतम से हाथ धोया, वे सभी उसकी 
आँखों में कांटे की भाँति खटकती ओर हृदय में शूल की भाँति 
चुभती हैं। मनोरमा से अब उसका वह बर्ताव नहीं रहा। मनोरमा 
ही क्‍यों, लॉडियों तक से वह नम्रता के साथ बोलती ओर शंखधर 
के बिना तो अब वह एक क्षण नहीं रह सकती। पति को खोकर 
उसने अपने को पा लिया है। अगर वह विलासिता में पड़कर 
अपने को भूल न गई होती, तो पति को खोती ही क्‍यों? वह अपने 
को बार-बार धिक्कारती हे कि चक्रधर के साथ क्‍यों न चली गई। 


शंखधर उससे पूछता रहता है -- अम्माँ, बाबुजी कब आएँगे? वह 
क्यों चले गए, अम्माँजी? आते क्‍यों नहीं? तुमने उनको क्‍यों जाने 
दिया, अम्माँजी? तुमने हमको उनके साथ क्‍यों नहीं जाने दिया? तुम 
उनके साथ क्‍यों नहीं गईं, अम्माँ? बताओ, बेचारे अकेले न जाने 
कहाँ पड़े होंगे! में भी उनके साथ जंगलों में घूमता? क्यों अम्माँ, 
उन्होंने बहुत विद्या पढ़ी हे? रानी अम्माँ कहती हैं, वह आदमी 
नहीं, देवता हैं। क्‍यों अम्माँजी, क्या वह देवता हैं? फिर तो लोग 
उनकी पूजा करते होंगे। अहिल्या के पास इन प्रश्नों का उत्तर 
रोने के सिवा ओर कुछ नहीं है। शंखधर कभी-कभी अकेले 


बेठकर रोता है! कभी-कभी अकेले बेठा सोचा करता हे कि 
पिताजी केसे आएँगे। 


शंखधर का जी अपने पिता की कीर्ति सुनने से कभी नहीं भरता। 
वह रोज अपनी दादी के पास जाता है और वहाँ उनकी गोद में 
बैठा हुआ घंटों उनकी बातें सुना करता है। चक्रधर की पुस्तकों 
को वह उलट-पलटकर देखता है ओर चाहता है कि में भी जल्दी 
से बड़ा हो जाऊँ ओर ये किताबें पढने लगूँ। निर्मला दिन भर 
उसकी राह देखा करती है। उसे देखते ही निहाल हो जाती हे। 
शंखधर ही अब उसके जीवन का आधार है। अहिल्या का मुँह 
भी वह नहीं देखना चाहती। कहती है, उसी ने मेरे लाल को घर 
से विरक्त कर दिया। बेचारा न जाने कहाँ मारा-मारा फिरता 
होगा। भोला-भाला गरीब लड़का इस विलासिनी के पंजे में 
फँसकर कहीं का न रहा। अब भले रोती हे! मुंशी वज्रधर उससे 
बार-बार अनुरोध करते हैं कि चलकर जगदीशपुर में रहो, पर वह 
यहाँ से जाने पर राजी नहीं होती। उससे अपना वह छोटा-सा घर 
नहीं छोड़ा जाता। 


मुंशीजी को अब रियासत से एक हजार रुपये महीना वजीफा 
मिलता है। राजा साहब ने उन्हें रियासत के कामों से मुक्त कर 
दिया है, इसलिए, मुंशीजी अब अधिकांश घर ही पर रहते हें। 
शराब की मात्रा तो धन के साथ नहीं बढ़ी, बल्कि ओर घट गई 


है, लेकिन संगीत-प्रेम बहुत बढ़ गया है। सारे दिन उनके विशाल 
कमरे में गायनाचार्यों की बेठक रहती है। मुहल्ले में अब कोई 
गरीब नहीं रहा। मुंशीजी ने सबको कुछ-न-कुछ महीना बाँध दिया 
है। उनके हाथ में पेसा नहीं टिका। अब तो ओर भी नहीं 
टिकता। उनकी मनोवृत्ति भक्ति की ओर नहीं है, दान को दान 
समझकर वह नहीं देते,न इसलिए कि उस जन्म में इसका कुछ 
फल मिलेगा। वह इसलिए देते हैं कि उनकी यह आदत है। यह 
भी उनका राग है, इसमें उन्हें आनंद मिलता है। वह अपनी कीर्ति 
भी नहीं सुनना चाहते, इसलिए जो कुछ देते हें, गुप्त रूप से देते 

हैं। अब भी प्राय: खाली रहते हैं ओर रुपयों के लिए मनोरमा की 
जान खाते रहते हैं, बिगड़-बिगड़कर पत्र पर पत्र लिखते हैं, जाकर 
खरी-खोटी सुना आते हैं ओर कुछ न कुछ ले ही आते हें। 
मनोरमा को भी शायद उनकी कड़वी बातें मीठी लगती हैं। वह 
उनकी इच्छा तो पूरी करती हे, पर चार बातें सुनकर। इतने पर 
भी उन्हें कर्ज लेना पड़ता है। उनके लिए सबसे आनंद का समय 
वह होता है, जब वह शंखधर को गोद में लिए मुहल्ले भर के 
बालकों को मिठाइयाँ ओर पेसे बाँटने लगते हैं। इससे बड़ी खुशी 
की वह कल्पना ही नहीं कर सकते। 


एक दिन शंखधर नो बजे ही आ पहुँचा। गुरुसेवक सिंह उनके 
साथ थे। यह महाशय रियासत जगदीशपुर के तसले थे। जिस 


अवसर पर जो काम जरूरी समझा जाता था, वही उनसे लिया 
जाता था। निर्मला उस समय स्नान करके तुलसी को जल चढा 
रही थी। जब वह चल चढ़ाकर आई, तो शंखधर ने पूछा -- 
दादीजी, तुम पूजा क्‍यों करती हो? 

निर्मला ने शंखधर को गोद में लेकर कहा -- बेटा, भगवान्‌ से 
माँगती हूँ कि मेरी मनोकामना पूर्ण करें। 


शंखधर -- भगवान्‌ सबके मन की बात जानते हैं? 

निर्मला -- हाँ बेटा, भगवान्‌ सब कुछ जानते हें? 

शंखधर -- दादीजी, तुम्हारी क्या मनोकामना हे? 

निर्मला -- यही बेटा, कि तुम्हारे बाबूुजी आ जाएँ और तुम जल्दी 
से बडे हो जाओ। 

शंखधर बाहर मुंशीजी के पास चला गया और उनके पास बेठकर 
सितार की गतें सुनता रहा। 


दूसरे दिन प्रातःकाल शंखधर ने स्नान किया, लेकिन स्नान करके 
वह जलपान करने न आया। गुरुसेवक सिंह के पास पढने भी न 
गया। न जाने कहाँ चला गया। अहिल्या इधर-उधर देखने लगी, 
कहाँ चला गया। मनोरमा के पास आकर देखा, वहाँ भी न था। 
अपने कमरे में भी न था। छत पर भी नहीं। दोनों रमणियाँ 


घबराईं कि स्नान करके कहाँ चला गया। लोडियों से पूछा तो 
उन सबों ने भी कहा -- हमने तो उन्हें नहाकर आते देखा। फिर 
कहाँ चले गए, यह हमें नहीं मालूम। चारों ओर तलाश होने 
लगी। दोनों बगीचे की ओर दोडी गईं। वहाँ वह न दिखाई 
दिया। 

सहसा बगीचे के पल्‍ले सिरे पर, जहाँ दिन को भी सन्नाटा रहता 
था, उसकी झलक दिखाई दी। दोनों चुपके-चुपके वहाँ गईं ओर 
एक पेड की आड़ में खड़ी होकर देखने लगीं। शंखधर तुलसी के 
चबूतरे के सामने आसन मारे, आँख बंद किए, ध्यान-सा लगाए बेठा 
था। उसके सामने कुछ फूल पड़े हुए थे। एक क्षण के बाद 
उसने आँखें खोलीं। कई बार चबूतरे की परिक्रमा ओर तुलसी 
की वंदना करके धीरे से उठा। दोनों महिलाएँ आड़ से निकलकर 
उसके सामने खड़ी हो गईं। शंखधर उन्हें देखकर कुछ लज्जित 
हो गया ओर बिना कुछ बोले आगे बढा। 

मनोरमा -- वहाँ क्‍या करते थे, बेटा? “ 

शंखधर -- कुछ तो नहीं। ऐसे ही घूमता था। 

मनोरमा -- नहीं, कुछ तो कर रहे थे। 


शंखधर -- जाइए, आपसे क्‍या मतलब? 


अहिल्या - तुम्हें न बताएँगे। में इसकी अम्माँ हूँ, मुझे बता 
देगा। मेरा लाल मेरी कोई बात नहीं टालता। हाँ बेटे, बता क्‍या 
कर रहे थे? मेरे कान में कह दो में किसी से न कहूँगी। 

शंखधर ने आँखों में आँसू भरकर कहा -- कुछ नहीं, में बाबूजी 
के जल्दी से लोट आने की प्रार्थना कर रहा था। भगवान्‌ पूजा 
करने से सबकी मनोकामना पूरी करते हैं। 


सरल बालक की यह पितृभक्ति ओर श्रद्धा देखकर दोनों महिलाएँ 
रोने लगीं। इस बेचारे को कितना दुख हैे। शंखधर ने फिर पूछा 
-- क्‍यों अम्माँ, तुम बाबूजी के पास कोई चिट्ठी क्‍यों नहीं लिखी? 
अहिल्या ने कहा -- कहाँ लिखूँ बेटा, उनका पता भी तो नहीं 
जानती? 

इधर कुछ दिनों से लोंगी तीर्थ करने चली गई थी। गुरुसेवक 
सिंह ही के कारण उसके मन में यह धर्मोत्साह हुआ था। इस 
यात्रा के शुभ फल में उनको भी कुछ हिस्सा मिलेगा, यह तो नहीं 
कहा जा सकता, पर उनके पिता को अवश्य मिलने की संभावना 


थी। जब से वह गई थी, दीवान साहब दीवाने हो गए थे। यहाँ 
तक कि गुरुसेवक को भी कभी-कभी यह मानना पड़ता था कि 
लोंगी का घर में होना पिताजी की रक्षा के लिए जरूरी है। घर 
में अब कोई नोकर एक सप्ताह से ज्यादा न टिकता था, कितने ही 
पहली ही फटकार में छोड़कर भागते थे। रियासत से पकड़कर 
भेजे जाते थे,तब कहीं जाकर काम चलता था। गुरुसेवक के 
सदव्यवहार और मिष्ट भाषण का कोई असर न होता था। शराब 
की मात्रा भी दिनों-दिन बढ़ती जाती थी, जिससे भय होता था कि 
कोई भयंकर रोग न खड़ा हो जाए। भोजन वह अब बहुत थोडा 
करते थे। लोंगी दिन भर में दो-ढाई सेर दूध उनके पेट में भर 
दिया करती थी, आध पाव के लगभग घी भी किसी-न-किसी तरह 
पहुँचा ही देती थी। इस कला में वह निपुण थी। पति-सेवा का 
वह अमर सिद्धांत, जो चालीस साल की अवस्था के बाद भोजन की 
योजना ही पर विशेष आग्रह करता है, सदेव उसकी आँखों के 
सामने रहता था। वह कहा करती थी, घोड़े और मर्द कभी बूढ़े 
नहीं होते, केवल उन्हें रातिब मिलना चाहिए। 


ठाकुर साहब लोंगी की अब सूरत भी नहीं देखना चाहते थे,इसी 
आशय के पत्र उसको लिखा करते हैं। लिखते हें, तुमने मेरी 
जिंदगी चोपट कर दी। मेरा लोक ओर परलोक दोनों बिगाड़ 
दिया। शायद लोंगी को जलाने ही के लिए ठाकुर साहब सभी 


काम उसकी इच्छा के विरुद्ध करते थे -- खाना कम, शराब 
अधिक, नोकरों पर क्रोध, नो बजे दिन तक सोना। सारांश यह कि 
जिन बातों को वह रोकती थी, वही आजकल की दिनचर्या बनी 
हुई थी। दीवान साहब इसकी सूचना भी दे देते ओर पत्र के अंत 
में यह भी लिख देते थे -- अब तुम्हारे यहाँ आने की बिल्कुल 
जरूरत नहीं। मेरी बहू तुमसे कहीं अच्छी तरह मेरी सेवा कर 
रही है। उसने मासिक खर्च में से कोई दो सो रुपये की बचत 
निकाल दी है। तुम्हारे लिए वही आमदनी पूरी न पड़ती थी। हर 
एक पत्र में वह अपने स्वास्थ्य का विवरण अवश्य करते थे। 
उनकी पाचन-शक्ति अब बहुत अच्छी हो गई थी, रुधिर के बढ़ 
जाने से जितने रोग उत्पन्न होते हैं, उनकी अब कोई संभावना न 
थी। 


दीवान साहब की पाचन-शक्ति अच्छी हो गई हो, पर विचार-शक्ति 
तो जरूर क्षीण हो गई थी। निश्चय करने की अब उनमें सामर्थ्य 
ही न थी। ऐसी-ऐसी गलतियाँ करते थे कि राजा साहब को 
उनका बहुत लिहाज करने पर भी बार-बार एतराज करना पड़ता 
था। वह कार्यदक्षता, वह तत्परता, वह विचारशीलता, जिसने उन्हें 
चपरासी से दीवान बनाया था, अब उनका साथ छोड़ गई थी। 

वह बुद्धि भला जगदीशपुर का शासन-भार क्या संभालती? लोगों 
को आश्चर्य होता था कि इन्हें क्या हो गया है। गुरुसेवक को 


भी शायद मालूम होने लगा कि पिताजी की आड़ में कोई दूसरी 
शक्ति रियासत का संचालन करती थी। 

एक दिन उन्होंने पिता से कहा -- लोंगी कब तक आएगी? 
दीवान साहब ने उदासीनता से कहा -- उसका दिल जाने? यहाँ 
आने की तो कोई खास जरूरत नहीं मालूम होती। अच्छा हे, 
अपने कर्मों का प्रायश्चित ही कर ले। यहाँ आकर क्‍या करेगी? 
उसी दिन भाई-बहिन में भी इसी विषय पर बातें हुईं। मनोरमा ने 
कहा - भेया, क्‍या तुमने लोंगी अम्माँ को भुला ही दिया? दादाजी 
की दशा देख रहे हो कि नहीं? सूखकर काँटा हो गए हें। 
गुरुसेवक -- भोजन तो करते ही नहीं। कोई क्‍या करे? बस, जब 
देखो, शराब-शराब । 

मनोरमा -- उन्हें लोंगी अम्माँ ही कुछ ठीक रख सकती हें। 
उन्हीं को किसी तरह बुलाओ ओर बहुत जल्द! दादाजी की दशा 
देखकर मुझे तो भय हो रहा हे। राजा साहब तो कहते हें, तुम्हारे 
पिताजी सठिया गए हें। 

गुरुसेवक -- तो में कया करूँ? बार-बार कहता हूँ कि बुला 
लीजिए, पर वह सुनते ही नहीं। उलटे उसे चिढ़ाने को और लिख 


देते हैं कि यहाँ तुम्हारे आने की जरूरत नहीं। वह एक हठिन 
है। भला,इस तरह क्‍यों आने लगी? 


मनोरमा -- नहीं भेया, वह लाख हठिन हो, पर दादाजी पर जान 
देती है। वह केवल तुम्हारे भय से नहीं आ रही हें। तीर्थयात्रा में 
उसकी श्रद्धा कभी न थी। वहाँ रो-रोकर उसके दिन कट रहे 
होंगे। पिताजी जितना ही उसे आने के लिए रोकते हैं, उतना ही 
उसे आने की इच्छा होती है पर तुमसे डरती है। 


गुरुसेवक -- नोरा, में सच कहता हूँ, में दिल से चाहता हूँ कि वह 
आ जाए, पर सोचता हूँ कि जब पिताजी मना करते हें, तो मेरे 
बुलाने से क्यों आने लगी। रुपये-पेसे की कोई तकलीफ हे ही 
नहीं। 


मनोरमा -- तुम समझते हो, दादाजी उसे मना करते हैं? उनकी 
दशा देखकर भी ऐसा कहते हो! जब से अम्माँ जी का स्वर्गवास 
हुआ, दादाजी ने अपने को उसके हाथों बेच दिया। लोंगी ने न 
संभाला होता, तो अम्माँजी के शोक में दादाजी प्राण दे देते। मेंने 
किसी विवाहित स्त्री में इतनी पति-भक्ति नहीं देखी। अगर दादाजी 
को बचाना चाहते हो, तो जाकर लोंगी अम्माँ को अपने साथ 
लाओ! 


गुरुसेवक -- मेरा जाना तो बहुत मुश्किल हे, नोरा! 


मनोरमा -- क्‍यों? क्‍या इसमें आपका अपमान होगा? 


गुरुसेवक -- वह समझेगी, आखिर इन्हीं को गरज पड़ी। आकर 
ओर भी सिर चढ़ जाएगी। उसका मिजाज ओर भी आसमान पर 
जा पहुँचेगा। 

मनोरमा -- भैया, ऐसी बातें मुँह से न निकालो। लोंगी देवी हे, 
उसने तुम्हारा ओर मेरा पालन किया है। उस पर तुम्हारा यह 
भाव देखकर मुझे दुःख होता है। 

गुरुसेवक -- -में अब उससे कभी न बोलूँगा, उसकी किसी बात में 
भूलकर भी दखल न दूँगा, लेकिन उसे बुलाने न जाऊँगा। 
मनोरमा -- अच्छी बात हे, तुम न जाओ, लेकिन मेरे जाने में तो 
कोई आपत्ति नहीं हे। 

गुरुसेवक -- तुम जाओगी? 


मनोरमा - क्यों, में क्‍या हूँ! क्या में भूल गई हूँ कि लोंगी अम्माँ 
ही ने मुझे गोद में लेकर पाला हे? अगर वह इस घर में आकर 
रहती, तो में अपने हाथों से उसके पेर धोती ओर चरणामृत आँखों 
से लगाती। जब में बीमार पड़ी थी,तो वह रात की रात मेरे 
सिरहाने बेठी रहती थी। क्या में इन बातों को कभी भूल सकती 
हूँ?माता के ऋण से उऋण होना चाहे संभव हो, उसके ऋण से 


में कभी उऋण नहीं हो सकती, चाहे ऐसे-ऐसे दस जन्म लूँ। 
आजकल वह कहाँ हे? 


गुरुसेवक लज्जित हुए। घर आकर उन्होंने देखा कि दीवान 
साहब लिहाफ ओढ़े पड़े हुए हैं। पूछा -- आपका जी केसा हे? 


दीवान साहब की लाल आँखें चढी हुई थीं। बोले -- कुछ नहीं 
जी, जरा सर्दी लग रही थी। 


गुरुसेवक -- आपकी इच्छा हो, तो में जाकर लॉगी को बुला 
लाऊँ? 


हरिसेवक -- तुम! नहीं, तुम उसे बुलाने क्‍यों जाओगे! कोई जरूरत 
नहीं। उसका जी चाहे, आए या न आए। हुंह! उसे बुलाने 
जाओगे! ऐसी कहाँ की अमीरजादी हे? 


गुरुसेवक -- यह आप कहें। हम तो उसकी गोद में खेले हुए हें, 
हम ऐसा कैसे कह सकते हैं। नोरा आज मुझ पर बहुत बिगड़ 
रही थी, वह खुद उसे बुलाने जा रही है। उसकी जिद तो आप 
जानते ही हैं। जब धुन सवार हो जाती हे, तो उसे कुछ नहीं 
सूझता। 


हरिसेवक सजल नेत्र होकर बोले -- नोरा जाने को कहती हे? 
नोरा जाएगी? नहीं, में, उसे न जाने दूँगा। लोंगी को बुलाने नोरा 
नहीं जा सकती। में उसे समझा दूँगा। 


गुरुसेवक क्‍या जानते थे, इन शब्दों में कोई, गृढ आशय भरा हुआ 
है। वहाँ से चले गए। 


दूसरे दिन दीवान साहब को ज्वर हो आया। गुरुसेवक ने 
थर्मामीटर लगाकर देखा, तो ज्वर एक सो चार डिग्री का था। 
घबराकर डॉक्टर को बुलाया। मनोरमा यह खबर पाते ही दोडी 
हुई आई। उसने आते ही गुरुसेवक से कहा -- मेंने आपसे कल 
ही कहा था, जाकर लोंगी अम्माँ को बुला लाइए, लेकिन आप न 
गए। अब तक तो आप हरिद्वार से लोटते होते। 


गुरुसेवक -- मैं तो जाने को तैयार था, लेकिन जब कोई जाने भी 
दे। दादाजी से पूछा, तो वह मुझको बेवकूफ बनाने लगे। में केसे 
चला जाता? 


मनोरमा -- तुम्हें उनसे पूछने की क्‍या जरूरत थी? इनकी दशा 
देख नहीं रहे हो। अब भी मोका है। में इनकी देखभाल करती 
रहूँगी, तुम इसी गाडी से चले जाओ ओर उसे साथ लाओ। वह 
इनकी बीमारी की खबर सुनकर एक क्षण भी न रुकेगी। वह 
केवल तुम्हारे भय से नहीं आ रही हे। 


दीवान साहब मनोरमा को देखकर बोले -- आओ नोरा, मुझे तो 
आज ज्वर आ गया। गुरुसेवक कह रहा था कि तुम लोंगी को 
बुलाने जा रही हो। बेटी, इसमें तुम्हारा अपमान है। उसकी 
हजार दफा गरज हो आए,या न आए। भला, तुम उसे बुलाने 
जाओगी, तो दुनिया क्या कहेगी! सोचो, कितनी बदनामी की बात हे! 
मनोरमा -- दुनिया जो चाहे कहे, मैंने भैयाजी को भेज दिया हे। 
वह तो स्टेशन पहुँच गए होंगे। शायद गाडी पर सवार भी हो गए 
हों। 

हरिसेवक -- सच! यह तुमने क्‍या किया? लॉंगी कभी न आएगी। 
मनोरमा -- आएगी क्‍यों नहीं। न आएगी, तो में जाऊँगी ओर 
उसे मना लाऊँगी। 

हरिसेवक -- तुम उसे मनाने जाओगी? रानी मनोरमा लोंगी 
कहारिन को मनाने जाएगी? 

मनोरमा -- मनोरमा लोंगी कहारिन का दूध पीकर बड़ी न होती, 
तो आज रानी मनोरमा केसे होती? - 

हरिसेवक का मुरझाया हुआ चेहरा खिल उठा, बुझी हुई आँखें 
जगमगा उठी, प्रसन्नमुख होकर बोले -- नोरा, तुम सचमुच दया की 
देवी हो। देखो, अगर लोंगी आए ओर में न रहूँ,तो उसकी खबर 


लेती रहना। उसने मेरी बड़ी सेवा की हे। में कभी उसके 
एहसानों का बदला नहीं चुका सकता। गुरुसेवक उसे सताएगा, 
उसे घर से निकालेगा, लेकिन तुम उस दुखिया की रक्षा करना। 
में चाहूँ,तो अपनी सारी संपत्ति उसके नाम लिख सकता हूँ। यह 
सब जायदाद मेरी पेदा की हुई है। में अपना सब कुछ लोंगी को 
दे सकता हूँ, लेकिन लोंगी कुछ न लेगी। वह दुष्टा मेरी जायदाद 
का एक पैसा भी न छुएगी। वह अपने गहने-पाते भी काम पड़ने 
पर इस घर में लगा देगी। बस, वह सम्मान चाहती है। कोई 
उससे आदर के साथ बोले और उसे लूट ले। वह घर की 
स्वामिनी बनकर भूखों मर जाएगी, लेकिन दासी बनकर सोने का 
कोर भी न खाएगी। यह उसका स्वभाव है। गुरुसेवक ने आज 
तक उसका स्वभाव न जाना। नोरा, जिस दिन से वह गई हे, में 
कुछ ओर ही हो गया हूँ। जान पड़ता हे, मेरी आत्मा कहीं चली 
गई है। मुझे अपने ऊपर जरा भी भरोसा नहीं रहा। मुझमें 
निश्चय करने की शक्ति ही नहीं रही! अपने कर्त्तव्य का ज्ञान ही 
नहीं रहा। तुम्हें अपने बचपन की याद आती हे, नोरा? 

मनोरमा -- बहुत पहले की बातें तो नहीं याद हैं, लेकिन लोंगी 
अम्माँ का मुझे गोद में खिलाना खूब याद हे। अपनी बीमारी भी 
याद आती है, जब लोंगी अम्माँ मुझे पंखा झला करती थीं। 


हरिसेवक ने अवरुद्ध कंठ से कहा -- उससे पहले की बात हे, 
नोरा, जब गुरुसेवक तीन वर्ष का था ओर तुम्हारी माता तुम्हें 
साल भर का छोड़कर चल बसी थी। में पागल हो गया था। 
यही जी में आता था कि आत्महत्या कर लूँ। नोरा, जेसे तुम हो 
वेसी ही तुम्हारी माता भी थी। उसका स्वभाव भी तुम्हारे जेसा 
था। में बिल्कुल पागल हो गया था। उस दशा में इसी लोंगी ने 
मेरी रक्षा की। उसकी सेवा ने मुझे मुग्ध कर दिया। उसे तुम 
लोगों पर प्राण देते देखकर उस पर मेरा प्रेम हो गया। में उसके 
स्वरूप और योवन पर न रीझा! तुम्हारी माता के बाद किसका 
स्वरूप और योवन मुझे मोहित कर सकता था? में लोंगी के हृदय 
पर मुग्ध हो गया। तुम्हारी माता भी तुम लोगों का लालन-पालन 
इतना तन्‍्मय होकर न कर सकती थी। गुरुसेवक की बीमारी 
की याद तुम्हें क्या आएगी!न जाने उसे कोन-सा रोग हो गया 
था। खून के दस्त आते थे ओर तिल-तिल पर। छ: महीने तक 
उसकी दशा यही रही। जितनी दवा-दारू उस समय कर सकता 
था, वह सब करके हार गया। झाड़-फूँक, दुआ-ताबीज सब कुछ 
कर चुका। इसके बचने की कोई आशा न थी। गलकर काँटा 
हो गया। रोता तो इस तरह, मानो कराह रहा हे। यह लोंगी ही 
थी, जिसने उसे मौत के मुँह से निकाल लिया। कोई माता अपने 
बालक की इतनी सेवा नहीं कर सकती। जो उसके त्यागमय 


स्नेह को देखता, दाँतों तले उँगली दबाता था। क्‍या वह लोभ के 
वश अपने को मिटाए देती थी? लोभ में भी कहीं त्याग होता हे? 
ओर आज गुरुसेवक उसे घर से निकाल रहा है, समझता हे कि 
लोंगी मेरे धन के लोभ से मुझे घेरे हुए है। मूर्ख यह नहीं सोचता 
कि जिस समय लोंगी उसका पंजर गोद में लेकर रोया करती थी, 
उस समय धन कहाँ था? सच पूछो, तो यहाँ लक्ष्मी लोंगी के समय 
ही आई बल्कि लक्ष्मी ही लोंगी के रूप में आई। लोंगी ही ने 
मेरे भाग्य को रचा। जो कुछ किया, उसी ने किया, में तो निमित्त 
मात्र था। क्‍यों नोरा, मेरे सिरहाने कोन खड़ा है? कोई बाहरी 
आदमी हे? कह दो, यहाँ से जाय। 

मनोरमा -- यहाँ तो मेरे सिवा कोई नहीं है। आपको कोई कष्ट 
हो रहा हे? फिर डॉक्टर को बुलाऊँ? 


हरिसेवक -- मेरा जी घबरा रहा हे, रह-रहकर डूबा जाता हे। 
कष्ट कोई नहीं, कोई पीडा नहीं! बस, ऐसा मालूम होता है कि 
दीपक में तेल नहीं रहा। गुरुसेवक शाम तक पहुँच जाएगा? 


मनोरमा - हाँ, कुछ रात जाते-जाते पहुँच जाएँगे। 
हरिसेवक -- कोई तेज मोटर हो, तो में शाम तक पहुँच जाऊँ। 


मनोरमा -- इस दशा में इतना लंबा सफर आप केसे कर सकते 


हैं? 


हरिसेवक -- हाँ, यह ठीक कहती हो, बेटी! मगर मेरी दवा लोंगी 
के पास है। उस सती का केसा प्रताप था!जब तक वह रही, मेरे 
सिर में कभी दर्द भी न हुआ। मेरी मूर्खता देखो कि जब उसने 
तीर्थयात्रा की बात कही तो, मेरे मुँह से एक बार भी न निकला 
-- तुम मुझे किस पर छोड़कर जाती हो? अगर मैं यह कह 
सकता, तो वह कभी न जाती। एक बार भी नहीं रोका। में उसे 
निष्ठुरता का दंड देना चाहता था। मुझे उस वक्त यह न सूझ 
पडा कि.... 

यह कहते-कहते दीवान साहब फिर चौंक पड़े ओर द्वार की ओर 
आशंकित नेत्रों से देखकर बोले -- यह कौन अंदर आया, नोरा? ये 
लोग क्‍यों मुझे घेरे हुए हें? 

मनोरमा ने घबराते हुए हृदय से उमड़ने वाले आँसुओं को दबाकर 
पूछा -- क्या आपका जी फिर घबरा रहा हे? | 

हरिसेवक -- वह कुछ नहीं था, नोरा! मैंने अपने जीवन में अच्छे 
काम कम किए, बुरे काम बहुत किए। अच्छे काम जितने किए वे 
लोंगी ने किए। बुरे काम जितने किए, वे मेरे हैं। उनके दंड का 
भागी में हूँ। लॉगी के कहने पर चलता, तो आज मेरी आत्मा 
शांत होती। एक बात तुमसे पूछूँ, नोरा, बताओगी? 


मनोरमा -- खुशी से पूछिए। 


हरिसेवक -- तुम अपने भाग्य से संतुष्ट हो? 


मनोरमा -- यह आप क्‍यों पूछते हें? क्या मेंने आपसे कभी कोई 
शिकायत की हे? 


हरिसेवक -- नहीं नोरा, तुमने कभी शिकायत नहीं की ओर न 
करोगी, लेकिन मेंने तुम्होीरे साथ जो घोर अत्याचार किया हे, 
उसकी व्यथा से आज मेरा अंतःकरण पीडित हो रहा है। मेंने 
तुम्हें अपनी तृष्णा की भेंट चढा दिया, तुम्हारे जीवन का सर्वनाश 
कर दिया। ईश्वर | तुम मुझे इसका कठिन से कठिन दंड देना! 
लोंगी ने कितना विरोध किया, लेकिन मैंने एक न सुनी। तुम 
निर्धन होकर सुखी रहतीं। मुझे तृष्णा ने अंधा बना दिया था। 
फिर जी डूबा जाता हे! शायद उस देवी के दर्शन न होंगे। तुम 
उससे कह देना नोरा कि वह स्वार्थी, नीच, पापी जीव अंत समय 
तक उसकी याद में तड़पता रहा... । 


मनोरमा -- दादाजी, आप ऐसी बातें क्‍यों करते हें? लोंगी अम्माँ 
कल शाम तक आ जाएँगी। 

हरिसेवक हँसे, वह विलक्षण हँसी, जिसमें समस्त जीतन की 
आशाओं ओर अभिलाषाओं का प्रतिवाद होता है। फिर से “'ध 
भाव से बोले -- कल शाम तक? हाँ शायद। 


मनोरमा आँसुओं के वे को रोके हुए थी। उसे उस चिर परिचित 
स्थान में आज एक विचित्र शंका का आभास हो रहा था। ऐसा 
जान पड़ता था कि सूर्यप्रकाश कुछ क्षीण हो गया हे, मानों संध्या 
हो गई है। दीवान साहब के मुख की ओर ताकने की हिम्मत न 
पड़ती थी। दीवान साहब छत की ओर टकटकी लगाए हुए थे, 
मानों उनकी दृष्टि अनंत के उस पार पहुँच जाना चाहती हो। 
सहसा उन्होंने क्षीण स्वर में पुकारा -- नोरा! 


मनोरमा ने उनकी ओर करूुण नेत्रों से देखकर कहा - खड़ी हूँ, 
दादाजी! 


दीवान -- जरा कलम-दवात लेकर मेरे समीप आ जाओ। कोई 
ओर तो यहाँ नहीं है? मेरे दानपत्र लिख लो। गुरुसेवक की लोंगी 
से न पटेगी। मेरे पीछे उसे बहुत कष्ट होगा। में अपनी सब 
जायदाद लोंगी को देता हूँ। जायदाद के लोभ से गुरुसेवक उससे 
दबेगा। तुम यह लिख लो ओर तुम्हीं इसकी साक्षी देना। जरा 
बहू को बुला लो, में उसे भी समझा दूँ। यह वसीयत तुम अपने 
ही पास रखना। जरूरत पड़ने पर इससे काम लेना! 

मनोरमा अंदर जाकर रोने लगी! आँसुओं का वेग उसके रोके न 


रुका। उसकी भाभी ने पूछा -- क्या हे, दीदी! दादाजी का जी 
केसा हे? 


यह कहते हुए वह घबराई हुई दीवान साहब के सामने आकर 
खड़ी हो गई। उसकी आँखों में आँसू भर आए। कमरे में वह 
निस्तब्धता छाई हुई थी,जिसका आशय सहज ही समझ में आ 
जाता है। उसने दीवान साहब के पेरों पर सिर रख दिया और 
रोने लगी। 


दीवान साहब ने उसके सिर पर हाथ रखकर आशीर्वाद देते हुए 
कहा -- बेटी? यह मेरा अंतिम समय है। यात्रा के सामान कर 
रहा हूँ? गुरुसेवक के आने तक क्‍या होगा, नहीं जानता। मेरे पीछे 
लोंगी बहुत दिन न रहेगी। उसका दिल न दुखाना। मेरी तुमसे 
यही याचना है। तुम बडे घर की बेटी हो! जो कुछ करना, उसकी 
सलाह से करना। इसी में वह प्रसन्न रहेगी। ईश्वर तुम्हारा 
सोभाग्य अमर करें! 

यह कहते-कहते दीवान साहब की आँखें बंद हो गईं। कोई आध 
घंटे के बाद. उन्होंने आँखें खोलीं ओर उत्सुक नेत्रों से इधर-उधर 
देखकर बोले -- अभी नहीं आई? अब भेंट न होगी। 

मनोरमा ने रोते हुए कहा -- दादाजी, मुझे भी कुछ कहते जाइए। 
में क्या करूँ? 


दीवान साहब ने आँखें बंद किए हुए कहा -- लोंगी को देखो! 


थोड़ी देर में राजा साहब आ पहुँचे। अहिल्या भी उनके साथ थी। 
मुंशी वज्र्धर को भी उड़ती हुई खबर मिली। दोड़े आए। 
रियासत के सैकडों कर्मचारी जमा हो गए। डॉक्टर भी आ 
पहुँचा। किंतु दीवान साहब ने आँखें न खोलीं। 


संध्या हो गई थी। कमरे में सन्नाटा छाया हुआ था। सब लोग 
सिर झुकाए,बेठे थे, मानो श्मशान में भूतगण बैठे हों। सबको 
आश्चर्य हो रहा था कि इतनी जल्द यह कया हो गया। अभी 
कल तक तो मजे में रियासत का काम करते रहे। दीवान साहब 
अचेत पड़े हुए थे, किंतु आँखों से आँसू की धारें बह-बहकर गालों 
पर आ रही थीं। उस वेदना का कौन अनुमान कर सकता हे! 
एकाएक द्वार पर एक बग्घी आकर रुकी ओर उसमें से एक स्त्री 


उतरकर घर में दाखिल हुई। शोर मच गया -- आ गई, आ 
गई। यह लोंगी थी। 


लोंगी आज ही हरिद्वार से चली थी। गुरुसेवक से उसकी भेंट न 
हुई थी। इतने आदमियों को जमा देखकर उसका हृदय दहल 
उठा। उसके कमरे में आते ही ओर लोग हट गए। केवल 
मनोरमा, उसकी भाभी ओर अहिल्या रह गईं। 


लोंगी ने दीवान साहब के सिर पर हाथ रखकर भर्रायी हुई 
आवाज में कहा -- प्राणनाथ! क्या मुझे छोड़कर चले जाओगे? 


दीवान साहब की आँखें खुल गईं। उन आँखों में कितनी अपार 
वेदना थी, किंतु कितना अपार प्रेम! 


उन्होंने दोनों हाथ फेलाकर कहा -- लोंगी ओर पहले क्‍यों न 
आईं? 

लोंगी ने दोनों फैले हुए हाथों के बीच में अपना सिर रख दिया 
ओर उस अंतिम प्रेमालिंगन के आनंद में विहवल हो गई। इस 
निर्जीव, मरणोन्मुख प्राणी के आलिंगन में उसने उस आत्मबल, 
विश्वास और तृप्ति का अनुभव किया, जो उसके लिए अभूतपूर्व 
था। इस आनंद में बह शोक भूल गई। पच्चीस वर्ष के दाम्पत्य 
जीवन में उसने कभी इतना आनंद न पाया था। निर्दय अविश्वास 
रह-रहकर उसे तड़पाता रहता था। उसे सदेव यह शंका बनी 
रहती थी कि यह डोंगी पार लगाती हे या मंझधार ही में डूब 
जाती है। वायु का हल्का-सा वेग, लहरों का हल्का-सा आंदोलन, 
नोका का हल्का-सा कंपन उसे भयभीत कर देता था। आज उन 
सारी शंकाओं ओर वेदनाओं का अंत हो गया। आज उसे मालूम 
हुआ कि जिसके चरणों पर मेंने अपने को समर्पित किया था, वह 
अंत तक मेरा रहा। यह शोकमय कल्पना भी कितनी मधुर ओर 
शांतिदायिनी थी। 


वह इसी विस्मृति की दशा में थी कि मनोरमा का रोना सुनकर 
चोंक पड़ी और दीवान साहब के मुख की ओर देखा। तब उसने 
स्वामी के चरणों पर सिर रख दिया और फूट-फूटकर रोने लगी। 
एक क्षण में सारे घर में कुहटाम मच गया। नोकर-चाकर भी रोने 
लगे। जिन नोकरों को दीवान के मुख से नित्य घुड़कियाँ मिलती 
थीं, वह भी रो रहे थे। मृत्यु में मानसिक प्रवृत्तियों को शांत करने 
की विलक्षण शक्ति होती है। ऐसे विरले ही प्राणी संसार में होंगे, 
जिनके अंतःकरण मृत्यु के प्रकाश से आलोकित न हो जाएँ। 
अगर कोई ऐसा मनुष्य है, तो उसे पशु समझो। हरिसेवक की 
कृपणता, कठोरता, संकीर्णता, धूर्तता एवं सारे दुर्गुगण, जिनके कारण 
वह अपने जीवन में बदनाम रहे, इस विशाल प्रेम के प्रवाह में बह 
गए। 


आधी रात बीत चुकी थी। लाश अभी तक गुरुसेवक के इंतजार 
में पड़ी हुई थी। रोने वाले रो-धोकर चुप हो गए थे। लोंगी 
शोकगृह से निकलकर छत पर गई और सड़क की ओर देखने 
लगी। सेर करने वालों की सेर तो खत्म हो चुकी थी,मगर 
मुसाफिरों की सवारियाँ कभी-कभी बंगले के सामने से निकल 
जाती थीं। लोंगी सोच रही थी, गुरुसेवक अब तक लोटे क्‍यों 
नहीं? गाडी तो यहाँ दो बजे आ जाती है। क्‍या अभी दो नहीं 
बजे? आते ही होंगे। स्टेशन की ओर से आने वाली हर सवारी 


गाडी को वह उस वक्त तक ध्यान से देखती थी,जब तक वह 
बंगले के सामने से न निकल जाती। तब वह अधीर होकर 
कहती, अब भी नहीं आए! 


ओर मनोरमा बेठी दीवान साहब के अंतिम उपदेश का आशय 
समझने की चेष्टा कर रही थी। उसके कानों में ये शब्द गँँज रहे 
थे -- लोंगी को देखो! 

जगदीशपुर के ठाकुरुद्वारे में नित्य साधु-महात्मा आते रहते थे। 
शंखधर उनके पास जा बेठता और उनकी बातें बडे ध्यान से 
सुनता। उसके पास चक्रधर की जो तस्वीर थी, उससे मन-ही-मन 
साधुओं की सूरत का मिलान करता, पर उस सूरत का साधु उसे 
न दिखाई देता था। किसी की भी बातचीत से चक्रधर की टोह 
न मिलती थी। 


एक दिन मनोरमा के साथ शंखधर भी लोंगी के पास गया। लोंगी 
बड़ी देर तक अपनी तीर्थयात्रा की चर्चा करती रही। शंखधर 
उसकी बातें गोर से सुनने के बाद बोला -- क्यों दाई, तुम्हें तो 
साधु-संन्यासी बहुत मिले होंगे? 


लोंगी ने कहा -- हाँ बेटा, मिले क्‍यों नहीं। एक संन्‍्यासी तो ऐसा 
मिला था कि हबहू, तुम्हारे बाबूजी से सूरत मिलती थी। बदले हुए 
भेस में ठीक तो न पहचान सकी, लेकिन मुझे ऐसा मालूम होता 
था कि वही हैं। 

शंखधर ने बड़ी उत्सुकता से पूछा---जटा बड़ी-बड़ी थी? 


लोंगी -- नहीं, जटा-सटा तो नहीं थी,न वस्त्र ही गेरुआ रंग के 
थे। हाँ,कमंडल अवश्य लिए हुए थे। जितने दिन में जगन्नाथपुरी 
में रही, वह एक बार रोज मेरे पास आकर पूछ जाते - क्‍यों 
माताजी, आपको किसी बात का कष्ट तो नहीं है? ओर यात्रियों से 
भी वह यही बात पूछते थे। जिस धर्मशाला में में टिकी थी,उसी 
में एक दिन एक यात्री को हेजा हो गया। संन्‍्यासी जी उसे 
उठवाकर अस्पताल ले गए ओर दवा कराई। तीसरे दिन मेंने 
उस यात्री को फिर देखा। वह घर लोटता था। मालूम होता था, 
संन्‍्यासी जी अमीर हैं। दरिद्र यात्रियों को भोजन करा देते और 
जिनके पास किराए के रुपये न होते, उन्हें रुपये भी देते थे। वहाँ 
तो लोग कहते थे कि यह कोई बडे राजा संन्यासी हो गए हें। 
नोरा, तुमसे क्या कहूँ, सूरत बिल्कुल बाबूजी से मिलती थी। मेंने 
नाम पूछा, तो सेवानन्द बताया। घर पूछा, तो मुस्कराकर बोले -- 
सेवानगर। एक दिन में मरते-मरते बची। सेवानन्द न पहुँच जाते, 
तो मर ही गई थी। एक दिन मैंने उनको नेवता दिया। जब वह 


खाने बेठे, तो मेंने यहाँ का जिक्र छेड़ दिया। में देखना चाहती थी 
कि इन बातों से उनके दिल पर क्‍या असर होता हे, मगर उन्होंने 
कुछ भी न पूछा। मालूम होता था, मेरी बातें उन्हें अच्छी नहीं 
लग रही थीं। आखिर में चुप रही। उस दिन स वह फिर न 
दिखाई दिए। जब लोगों से पूछा, तो हुआ कि रामेश्वर चले गए। 
एक जगह जमकर नहीं रहते, इधर-उधर विचरते ही रहते हें। 

क्यों नोरा, बाबूजी होते, तो जगदीशपुर का नाम सुनकर कुछ तो 
कहते? 

मनोरमा ने तो कुछ उत्तर न दिया, न जाने कया सोचने लगी थी, 
पर शंखधर बोला -- दाई, तुमने यहाँ तार क्‍यों न दे दिया? हम 
लोग फोरन पहुँच जाते। 

लोंगी -- भरे तो कोई बात भी तो हो बेटा,न जाने कोन था, कौन 
नहीं था। बिना जाने-बूझे क्‍यों तार देती? 

मनोरमा ने गंभीर भाव से कहा -- मान लो वही होते, तो क्या 
तुम समझते हो कि वह हमारे साथ आते? कभी नहीं। आना होता, 
तो जाते ही क्‍यों? 

शंखधर -- किस बात पर नाराज होकर चले गए थे, अम्माँ? कोई- 
न-कोई बात जरूर हुई होगी? अम्माँजी से पूछता हूँ, तो रोने लगती 
हैं, तुमसे पूछता हूँ,तो तुम बताती ही नहीं। 


मनोरमा -- में किसी के मन की बात क्‍या जानूँ? किसी से कुछ 
कहा -- सुना थोडे ही। 

शंखधर - मैं. यदि उन्हें एक बार देख पाऊँ, तो फिर कभी साथ 
ही न छोड़ँ। क्‍यों दाई, आजकल वह संन्यासीजी कहाँ होंगे? 
मनोरमा -- अब दाई यह क्‍या जाने? संन्यासी कहीं एक जगह 
रहते हैं, जो वह बता दे। 

शंखधर -- अच्छा दाई, तुम्हारे खयाल में संन्यासीजी की उम्र क्‍या 
रही होगी? 

लोंगी -- में समझती हूँ, उनकी उम्र कोई चालीस वर्ष की होगी। 
शंखधर ने कुछ हिसाब करके कहा -- रानी अम्माँ, यही तो 
बाबूजी की भी उम्र होगी। 

मनोरमा ने बनावटी क्रोध से कहा -- हाँ, हाँ, वही संन्‍्यासी तुम्हारे 
बाबूजी हैं। बस, अब माना। अभी उम्र चालीस वर्ष की केसे हो 
जाएगी? 

शंखधर समझ गए कि मनोरमा को यह जिक्र बुरा लगता हे। 
इस विषय में फिर मुँह से एक शब्द न निकाला; लेकिन वहाँ 
रहना अब उसके लिए असंभव था। रामेश्वर का हाल तो उसने 
भूगोल में पढ़ा था, लेकिन अब उस अल्पन्ञान से उसे संतोष न हो 


सकता था। वह जानना चाहता था कि रामेश्वर को कोन रेल 
जाती है, वहाँ लोग जाकर ठहरते कहाँ हें? घर के पुस्तकालय में 
शायद कोई ऐसा ग्रंथ मिल जाय, यह सोचकर वह बाहर आया 
ओर शोफर से बोला -- मुझे घर पहुँचा दो। 


शोफर - महारानीजी न चलेंगी? 


शंखधर -- मुझे कुछ जरूरी काम हे, तुम पहुँचाकर लोट आना। 
रानी अम्माँ से कह देना, वह चले गए। 


वह घर आकर पुस्तकालय में जा ही रहा था कि गुरुसेवक सिंह 
मिल गए। आजकल वह महाशय दीवानी के पद के लिए जोर 
लगा रहे थे, हर एक काम बड़ी मुस्तेदी से करते, “पर मालूम 
नहीं, राजा साहब क्‍यों उन्हें स्वीकार न करते थे। मनोरमा कह 
चुकी थी, अहिल्या ने भी सिफारिश की, पर राजा साहब अभी तक 
टालते जाते थे। शंखधर उन्हें देखते ही बोला -- गुरुजी, जरा 
कृपा करके मुझे पुस्तकालय से कोई ऐसी पुस्तक निकाल दीजिए, 
जिसमें तीर्थस्थानों का पूरा-पूरा हाल लिखा हो। 


गुरुसेवक ने कहा -- ऐसी तो कोई किताब पुस्तकालय में नहीं 
हे। 


शंखधर -- अच्छा, तो मेरे लिए कोई ऐसी किताब मँगवा दीजिए। 


यह कहकर वह लोटा ही था कि कुछ सोचकर बाहर चला गया 
ओर एक मोटर को तैयार कराके शहर चला। अभी उसका 
तेरहवाँ ही साल था, लेकिन चरित्र में इतनी दृढ़ता थी कि जो बात 
मन में ठान लेता, उसे पूरा ही करके छोड़ता। शहर जाकर उसने 
अंग्रेजी पुस्तकों की कई दुकानों से तीर्थयात्रा संबंधी पुस्तकें देखीं 
ओर किताबों का एक बंडल लेकर घर आय। राजा साहब भोजन 
करने बेठे, तो शंखधर वहाँ न था। अहिल्या ने जाकर देखा, तो 
वह अपने कमरे में बेठा कोई किताब देख रहा था। 

अहिल्या ने कहा -- चलकर खाना खा लो, दादाजी बुला रहे हें। 
शंखधर -- अम्माँजी, आज मुझे बिल्कुल भूख नहीं हे। 

अहिल्या -- कोई नई किताब लाए हो क्या? अभी भूख क्‍यों नहीं 
है? कोन-सी किताब हे? 

शंखधर -- नहीं अम्माँजी, मुझे भूख नहीं लगी। 

अहिल्या ने उसके सामने से खुली हुई किताब उठा ली और दो- 
चार पंक्तियाँ पढ़कर बोली -- इसमें तो तीर्थों का हाल लिखा 


हुआ है -- जगन्नाथ, बद्रीनाथ, काशी ओर रामेश्वर। यह किताब 
कहाँ से लाए? 


शंखधर -- आज ही तो बाजार से लाया हूँ। दाई कहती थी कि 
बाबूजी की सूरत का एक संन्यासी उन्हें जगन्नाथ में मिला था 
ओर वह वहाँ से रामेश्वर खला गया। 


अहिल्या ने शंखधर को दया-सजल नेत्रों से देखा, पर उसके मुख 
से कोई बात न निकली। आह! मेरे लाल! तुझमें इतनी पितृभक्ति 
क्यों है? तू पिता के वियोग में क्‍यों इतना पागल हो गया हे? तुझे 
तो पिता की सूरत भी याद नहीं। तुझे तो इतना भी याद नहीं कि 
कब पिता की गोद में बेठा था, कब उनकी प्यार की बातें सुनी 
थीं। फिर भी तुझे उन पर इतना प्रेम है? ओर वह इतने निर्दयी 
हैं कि न जाने कहाँ बेठे हुए हैं, सुधि ही नहीं लेते। वह मुझसे 
अप्रसन्न हैं, लेकिन तूने क्या अपराध किया हे? तुझसे क्‍यों रुष्ट हें? 
नाथ! तुमने मेरे कारण अपने आँखों के तारे पुत्र को क्‍यों त्याग 
दिया? तुम्हें क्या मालूम कि जिस पुत्र की ओर से तुमने अपना 
हृदय पत्थर कर लिया हे, वह तुम्हारे नाम की उपासना करता हे, 
तुम्हारी मूर्ति की पूजा करता है। आह! यह वियोगाग्नि उसके 
कोमल हृदय को क्‍या जला डालेगी? कया इस राज्य को पाने का 
यह दंड हे? इस अभागे राज्य ने हम दोनों को अनाथ कर दिया। 


अहिल्या का मातृहृदय करुणा से पुलकित हो उठा। उसने 
शंखधर को छाती से लगा लिया ओर आँसुओं के वेग को दबाती 


हुई बोली -- बेटा, तुम्हारा उठने को जी न चाहता हो, तो यहीं 
लाऊँ? बेठे-बेठे कुछ थोडा-सा खा लो। 

शंखधर -- अच्छा खा लूँगा अम्माँ, किसी से खाना भिजवा दो, तुम 
क्यों लाओगी। 

अहिल्या एक क्षण में छोटी-सी थाली में भोजन लेकर आई ओर 
शंखधर के सामने रखकर बेठ गई। 


शंखधर को इस समय खाने की रुचि न थी, यह बात नहीं थी। 
अब तक उसे निश्चित रूप से अपने पिता के विषय में कुछ न 
मालूम था। वह जानता था कि वह किसी दूसरी जगह आराम से 
होंगे। आज उसे यह मालूम हुआ था कि संन्‍्यासी हो गए हें, अब 
वह राजसी भोजन केसे करता? इसीलिए उसने अहिल्या से कहा 
था कि भोजन किसी के हाथ भेज देना, तुम न आना। अब यह 
थाल देखकर वह बडे धर्मसंकट में पड़ा। अगर नहीं खाता, तो 
अहिल्या दुःखी होती है ओर खाता हे, तो कोर मुँह में नहीं जाता। 
उसे खयाल आया, में यहाँ चांदी के थाल में मोहनभोग उड़ाने बेठा 
हूँ और बाबूजी पर इस समय न जाने क्‍या गुजर रही होगी। 
बेचारे किसी पेड के नीचे पड़े होंगे,न जाने आज कुछ खाया भी हे 
या नहीं। वह थाली पर बेठा, लेकिन कौर उठाते ही फूट-फूटकर 


रोने लगा। अहिल्या उसके मन का भाव ताड गई ओर स्वयं रोने 
लगी। कोन किसे समझाता? 


आज से अहिल्या को हरदम यही संशय रहने लगा कि शंखधर 
पिता की खोज में कहीं भाग न जाय। वह उसे अकेले कहीं 
खेलने तक न जाने देती, बाजार भी आना-जाना बंद हो गया। 
उसने सबको मना कर दिया कि शंखधर के सामने उसके पिता 
की चर्चा न करें। यह भय किसी भयंकर जंतु की भाँति उसे 
नित्य घूरा करता था कि कहीं शंखधर अपने पिता के गृहत्याग 
का कारण न जान ले, कहीं वह यह न जान जाय कि बाबूजी को 
राजपाट से घृणा हे, नहीं तो फिर इसे कोन रोकेगा? 


उसे अब हरदम यही पछतावा होता रहता कि में शंखधर को 
लेकर स्वामी के साथ क्‍यों न चली गई? राज्य के लोभ में बह 
पति को पहले ही खो बेठी थी,कहीं पुत्र को भी तो न खो 
बेठेगी? सुख ओर विलास की वस्तुओं से शंखधर की दिन-दिन 
बढ़ने वाली उदासीनता देख-देखकर वह चिंता के मारे ओर भी 
घुली जाती थी। 

ठाकुर हरिसेवकर्सिंह का क्रिया-कर्म हो जाने के बाद एक दिन 
लोंगी ने अपना कपड़ा-लत्ता बाँधना शुरू किया। उसके पास 
रुपये-पेसे जो कुछ थे, सब गुरुसेवक को सौंपकर बोली -- भैया, 
अब किसी गाँव में जाकर रहूँगी, यहाँ मुझसे नहीं रहा जाता। 


वास्तव में लोंगी से अब इस घर में न रहा जाता था। घर की 
एक-एक चीज उसे काटने दोड़ती थी। पचीस वर्ष तक वह घर 
की स्वामिनी बने रहने के बाद अब वह किसी की आश्रिता न बन 
सकती थी। सब कुछ उसी के हाथों का किया हुआ था, पर अब 
उसका न था। वह घर उसी ने बनवाया था। उसने घर बनवाने 
पर जोर न दिया होता, तो ठाकुर साहब अभी तक किसी किराए 
के घर में पड़े होते। घर का सारा सामान उसी का खरीदा हुआ 
था, पर अब उसका कुछ न था। सब कुछ स्वामी के साथ चला 
गया। वेधव्य के शोक के साथ यह भाव कि में किसी दूसरे की 
रोटियों पर पड़ी हूँ,उसके लिए असहय था। हालांकि गुरुसेवक्र 
पहले से अब कहीं ज्यादा उसका लिहाज करते थे ओर कोई ऐसी 
बात न होने देते थे, जिससे उसे रंज हो। फिर भी कभी-कभी ऐसी 
बातें हो ही जाती थीं, जो उसकी पराधीनता की याद दिला देती 
थीं। कोई नोकर अब उससे अपनी तलब माँगने न आता था, 
रियासत के कर्मचारी अब उसकी खुशामद करने न आते थे। 


गुरुसेवक और उसकी स्त्री के व्यवहार में तो किसी तरह की 
त्रुटि न थी। 


लॉंगी को उन लोगों से जेसी आशा था, उससे कहीं अच्छा बर्ताव 
उसके साथ किया जाता था, लेकिन महरियाँ अब खड़ी जिसका मुँह 
जोहती हैं, वह कोई ओर ही है, नौकर जिसका हुक्म सुनते ही 
दोड़कर आते हें, वह भी ओर ही कोई है। देहात के असामी 
नजराने या लगान के रुपये अब उसके हाथ में नहीं देते, शहर की 
दुकानों के किरायेदार भी अब उसे किराया देने नहीं आते। 
गुरुसेवक ने अपने मुँह से किसी से कुछ नहीं कहा। प्रथा ओर 
रुचि ने आप ही आप सारी व्यवस्था उलट-पलट कर दी है। पर 
ये ही वे बातें हैं, जिससे उसके आहत हृदय को ठेस लगती हे 

ओर उसकी मधुर स्मृतियों में एक क्षण के लिए ग्लानि की छाया 
आ पड़ती है। इसलिए अब वह यहाँ से जाकर किसी देहात में 
रहना चाहती है। आखिर जब ठाकुर साहब ने उसके नाम कुछ 
नहीं लिखा, उसे दूध की मक्खी की भाँति निकालकर फेंक दिया, 
तो वह यहाँ क्‍यों पड़ी दूसरों का मुँह जोहे? उसे अब एक टूटे-फूटे 
झोंपड़े ओर एक टुकड़े रोटी के सिवा और कुछ नहीं चाहिए। 
इसके लिए वह आपने हाथों से मेहनत कर सकती है। जहाँ 
रहेगी, वह अपने गुजर भर को कमा लेगी। उसने जो कुछ किया, 
यह उसी का तो फल है। वह अपनी झोंपड़ी में पड़ी रहती, तो 


आज क्‍यों यह अनादर और अपमान होता? झोंपड़ी छोड़कर महल 
के सुख भोगने का ही यह दंड हे। 

गुरुसेवक ने कहा -- आखिर सुने तो, कहाँ जाने का विचार कर 
रही हो? 

लोंगी -- जहाँ भगवान्‌ ले जाएँगे, वहाँ चली जाऊँगी, कोई नेहर या 
दूसरी ससुराल है, जिसका नाम बता दूँ? 

गुरुसेवक -- सोचती हो, तुम चली जाओगी, तो मेरी कितनी 
बदनामी होगी? दुनिया यही कहेगी कि इनसे एक बेवा का पालन 
न हो सका। उसे घर से निकाल दिया। मेरे लिए कहीं मुँह 
दिखाने की जगह न रहेगी। तुम्हें इस घर में जो शिकायत हो, 
वह मुझसे कहो, जिस बात की जरूरत हो, मुझसे बतला दो। 

अगर मेरी तरफ से उसमें जरा भी कोर-कसर देखो, तो फिर तुम्हें 
अख्तियार है, जो चाहे करना। यों में कभी न जाने दूँगा। 

लोंगी -- कया बाँधकर रखोगे? 

गुरुसेवक -- हाँ, बाँधकर रखेंगे। 

अगर उम्रभर में लोंगी को गुरुसेवक की कोई बात पसंद आई, तो 
उनका यही दुराग्रहपूर्ण वाक्य था। लोंगी का हृदय पुलकित हो 
गया। इस वाक्य में उसे आत्मीयता भरी हुई जान पड़ी। उसने 


जरा तेज होकर कहा -- बाँधकर क्‍यों रखोगे? कया तुम्हारी 
बेसाही हूँ? 


गुरुसेवक -- हाँ, बेसाही हो! मेंने नहीं बेसाहा, मेरे बाप ने तो 
बेसाहा है। बेसाही न होतीं, तो तुम तीस साल यहाँ रहती केसे? 
कोई ओर आकर क्‍यों न रह गई? दादाजी चाहते, तो एक दर्जन 
ब्याह कर सकते थे, कोौड़ियों रखेलियाँ रख सकते थे। यह सब 
उन्होंने क्‍यों नहीं किया? जिस वक्त मेरी माता का स्वर्गवास हुआ, 
उस वक्त उनकी जवानी की उम्र थी, मगर उनका कट्टर से कट्टर 
शत्रु भी आज यह कहने का साहस नहीं कर सकता कि उनके 
आचरण खराब थे। यह तुम्हारी ही सेवा की जंजीर थी, जिसने 
उन्हें बांध रखा, नहीं तो आज हम लोगों का कहीं पता न होता। 
में सत्य कहता हूँ, अगर तुमने घर के बाहर कदम निकाला, तो 
चाहे दुनिया मुझे बदनाम ही करे, में तुम्हारे पेर तोड़कर रख 
दूँगा। क्‍या तुम अपने मन की हो कि जो चाहोगी, करोगी और 
जहाँ चाहोगी, जाओगी और कोई न बोलेगा? तुम्हारे नाम के साथ 
मेरी और मेरे पूज्य बाप को इज्जत बँधी हुई हे। 

लोंगी के जी में आया कि गुरुसेवक के चरणों पर सिर रखकर 
रोऊँ ओर छाती से लगाकर कहूँ -- बेटा, मैंने तो तुझे गोद में 
खिलाया हे, तुझे छोड़कर भला में कहाँ जा सकती हूँ लेकिन उसने 


कऋद्ध भाव से कहा -- यह तो अच्छी दिल्‍लगी हुई। यह मुझे 
बाँध कर रखेंगे 

गुरुसेवक तो झललाए हुए बाहर चले गए ओर लोंगी अपने कमरे 
में जाकर खूब रोई। गुरुसेवक कया किसी महरी से कह सकते 
थे -- हम तुम्हें बाँधकर रखेंगे? कभी नहीं, लेकिन अपनी स्त्री से 
वह यह बात कह सकते हें, क्योंकि उसके साथ उनकी इज्जत 
बँधी हुई है। थोड़ी देर के बाद वह उठकर एक महरी से बोली 
-- सुनती हे रे, मेरे सिर में दर्द हो रहा है। जरा आकर दबा दे। 


आज कई महीने के बाद लोंगी ने सिर दबाने का हुक्म दिया 
था। इधर उसे किसी से कुछ कहते हुए संकोच होता था कि 
कहीं टाल न जाय। नोकरों के दिल में उसके प्रति वही श्रद्धा 
थी, जो पहले थी। लोंगी ने स्वयं उनसे कुछ काम लेना छोड़ 
दिया था। इन झगड़ों की भनक भी नोकरों के कानों में पड़ गई 
थी। उन्होंने अनुमान किया था कि गुरुसेवक ने लोंगी को किसी 
बात पर डाँटा है, इसलिए स्वभावत: उनकी सहानुभूति लोंगी के 
साथ हो गई थी। वे आपस में इस विषय पर मनमानी टिप्पणियाँ 
कर रहे थे। महरी उसका हुक्म सुनते ही तेल लाकर उसका 
सिर दबाने लगी। उसे अपने मनोभावों को प्रकट करने के लिए 
यह अवसर बहुत ही उपयुक्त जान पडा। बोली -- आज छोटे 
बाबू किस बात पर बिगड़ रहे थे, मालकिन? कमरे के बाहर सुनाई 


दे रहा था। तुम यहाँ से चली गईं मालकिन, तो एक नोकर भी न 
रहेगा। सबों ने सोच लिया हे कि जिस दिन मालकिन यहाँ से 
चली जाएंगी, हम सब भी भाग खड़े होंगे। अन्याय हम लोगों से 
नहीं देखा जाता। 

लोंगी ने दीन-भाव से कहा -- नसीब ही खोटा हे, नहीं तो क्‍यों 
किसी की झिड़कियाँ सुननी पड़ती? 

महरी -- नहीं मालकिन, नसीबों को न खोटा कहो। नसीब तो 
जेसा तुम्हारा है, वेसा किसी का क्‍या होगा! ठाकुर साहब मरते दम 
तक तुम्हारा नाम रटा किए। तुम क्‍यों जाती हो! किसी की 
मजाल क्‍या हे कि तुमसे कुछ कह सके? यह सारी संपदा तो 
तुम्हारी जोड़ी हुई है। इसे कोन ले सकता है? ठाकुर साहब को 
जो तुमसे सुख मिला, वह क्या किसी ब्याहता से मिल सकता था? 


सहसा मनोरमा ने कमरे में प्रवेश किया ओर लोंगी को सिर में 
तेल डलवाते देखकर बोली -- केसा जी हे, अम्माँ! सिर में दर्द हे 
क्या? 

लोंगी -- नहीं बेटा, जी तो अच्छा है। आओ, बेठो। 

मनोरमा ने महरी से कहा -- तुम जाओ, में दबाए देती हूँ। 
दरवाजे पर खड़ी होकर कुछ सुनना नहीं, दूर चली जाना। 


महरी इस समय यहाँ की बातें सुनने के लिए अपना सर्वस्व दे 
सकती थी, यह हुक्म सुनकर मन में मनोरमा को कोसती हुई 
चली गई। मनोरमा सिर दबाने बेठी, तो लॉगी ने उसका हाथ 
पकड़ लिया और बोली -- नहीं बेटा, तुम रहने दो। दर्द नहीं था, 
यों ही बुला लिया था। नहीं, में न दबवाऊँगी। यह उचित नहीं 
है। कोई देखे तो कहे कि बुढिया पगला गई हे, रानी से सिर 
दबवाती है। 


मनोरमा ने सिर दबाते हुए कहा -- रानी जहाँ हूँ, वहाँ हूँ, यहाँ तो 
तुम्हारी गोद की खिलाई नोरा हूँ। आज तो भैयाजी यहाँ से 
जाकर तुम्हारे ऊपर बहुत बिगडते रहे। में उसकी टाँग तोड़ 
दूँगा, गर्दन काट लूँगा। कितना पूछा, कुछ बताओं तो, बात क्‍या 
है? पर गुस्से में कुछ सुनें ही न। भाई तो क्‍या, पर उनका 
अन्याय मुझसे भी नहीं देखा जाता। वह समझते होंगे कि इस घर 
का मालिक हूँ, दादाजी मेरे नाम सब छोड़ गए हें। में जिसे चाहूँ, 
रखूँ, जिसे चाहूँ, निकालूँ। मगर दादाजी उनकी नीयत को पहले ही 
ताड़ गए थे। मेंने अब तक तुमसे नहीं कहा अम्माँजी, कुछ तो 
मोका न मिला और कुछ भैया का लिहाज था,पर आज उनकी 
बातें सुनकर कहती हूँ कि पिताजी ने अपनी सारी जायदाद तुम्हारे 
नाम लिख दी हे। 


लोंगी पर इस सूचना का जरा भी असर न हुआ। किसी प्रकार 
का उल्लास, उत्सुकता या गर्व उसके चेहरे पर न दिखाई दिया। 
वह उदासीन भाव से चारपाई पर पड़ी रही। 


मनोरमा ने फिर कहा -- मेरे पास उनकी लिखाई हुई वसीयत 
रखी हुई है और मुझी को उन्होंने उसका साक्षी बनाया है। जब 
यह महाशय वसीयत देखेंगे, तो आँखें खुलेंगी। 


लोंगी ने गंभीर स्वर में कहा -- नोरा, यह वसीयतनामा ले जाकर 
उन्हीं को दे दो। तुम्हारे दादाजी ने व्यर्थ ही वसीयत लिखाई। 

में उनकी जायदाद की भूखी न थी। उनके प्रेम की भूखी थी। 
ओर ईश्वर को साक्षी देकर कहती हूँ, बेटी, कि इस विषय में मेरा 
जैसा भाग्य बहुत कम स्त्रियों का होगा। में उनका प्रेम-धन 
पाकर ही संतुष्ट हूँ। इसके सिवा अब मुझे और किसी धन की 
इच्छा नहीं है। अगर में अपने सत पर हूँ, तो मुझे रोटी-कपड़े का 
कष्ट कभी न होगा। गुरुसेवक को मेंने गोद में खिलाया हे, उसे 
पाला-पोसा है। वह मेरे स्वामी का बेटा है। उसका हक में किस 
तरह छीन सकती हूँ? उसके सामने की थाली केसे खींच सकती 
हूँ? वह कागज फाड़कर फेंक दो। यह कागज लिखकर उन्होंने 
अपने साथ ओर गुरुसेवक के साथ अन्याय किया है। गुरुसेवक 
अपने बाप का बेटा है, तो मुझे उसी आदर से रखेगा। वह मुझे 
माने या न माने, में उसे अपना ही समझती हूँ। तुम सिरहाने बेठी 


मेरा सिर दबा रही हो, क्या धन में इतना सुख कभी मिल सकता 
है। गुरुसेवक के मुँह से “अम्माँ” सुनकर मुझे वह खुशी होगी, 
जो संसार की रानी बनकर भी नहीं हो सकती, तुम उनसे इतना 
ही कह देना। 


यह कहते-कहते लोंगी की आँखें सजल हो गईं। मनोरमा उसकी 
ओर प्रेम, श्रद्धा, गर्व और आश्चर्य से ताक रही थी, मानों वह कोई 
देवी हो। 

रानी वसुमती बहुत दिनों से स्नान, ब्रत, ध्यान तथा कीर्तन में मग्न 
रहती थीं, रियासत से उन्हें कोई सरोकार ही न था। भक्ति ने 
उनकी वासनाओं को शांत कर दिया था। बहुत सूक्ष्म आहार 
करती ओर वह भी केवल एक बार। वस्त्राभूषण से भी उन्हें 
विशेष रूचि न थी। देखने से मालूम होता था कि कोई तपस्विनी 
हैं। रानी रामप्रिया उसी एक रस पर चली जाती थीं। इधर उन्हें 
संगीत से विशेष अनुराग हो गया था। सबसे अलग अपनी कविता 
कुटीर में बेठी संगीत का अभ्यास करती रहती थीं। पुराने सिक्के, 
देश-देशांतरों के टिकट और इसी तरह की अनोखी चीजों का 


संग्रह करने की उन्हें धुन थी। उनका कमरा एक छोटा-मोटा 
अजायबखाना था। उन्होंने शुरू ही से अपने को दुनिया के झमेलों 
से अलग रखा था। इधर कुछ दिनों से रानी रोहिणी का चित्त भी 
भक्ति की ओर झुका हुआ नजर आता था। वही, जो पहले ईर्ष्या 
की अग्नि में जला करती थी, अब वह साक्षात्‌ क्षमा ओर दया की 
देवी बन गई थी। अहिल्या से उसे बहुत प्रेम था, कभी-कभी 
आकर घंटों बेठी रहती। शंखधर भी उससे बहुत हिल गया था। 
राजा साहब तो उसी के दास थे, जो शंखधर को प्यार करे। 
रोहिणी ने शंखधर को गोद में खिला-खिलाकर उनका मनोमालिन्य 
मिटा दिया। एक दिन रोहिणी ने शंखधर को एक सोने की घडी 
इनाम दी। शंखधर को पहली बार इनाम का मजा मिला, फूला न 
समाया, लेकिन मनोरमा अभी तक रोहिणी से चोंकती रहती थी। 
वह कुछ साफ-साफ तो न कह सकती थी, पर शंखधर का रोहिणी 
के पास आना-जाना उसे अच्छा न लगता था। 


जिस दिन मनोरमा अपने पिता की वसीयत लेकर लोंगी के पास 
गई थी, उसी दिन की बात है -- संध्या का समय था। राजा 
साहब पाईबाग में होज के किनारे बेंठे मछलियों को आटे की 
गोलियाँ खिला रहे थे। एकाएक पाँव की आहट पाकर सिर 
उठाया तो देखा, रोहिणी आकर खड़ी हो गई है। आज रोहिणी 
को देखकर राजा साहब को बड़ी करुणा आई! वह नेराश्य ओर 


वेदना की सजीव मूर्ति-सी दिखाई देती थी, मानो कह रही थी -- 
तुमने मुझे क्‍यों यह दंड दे रखा हे? मेरा क्या अपराध हे? क्या 
ईश्वर ने मुझे संतान न दी, तो इसमें मेरा कोई दोष था? तुम 
अपने भाग्य का बदला मुझसे लेना चाहते हो? अगर मैंने कटु 
वचन ही कहे थे, तो क्या उसका यह दंड था? 


राजा साहब ने कातर स्वर में पूछा -- केसे चली रोहिणी? आओ, 
यहाँ बेठो। 


रोहिणी -- आपको यहाँ बेठे देखा, चली आई। मेरा आना बुरा 
लगा हो, तो चली जाऊँ? 


राजा साहब ने व्यथित कंठ से कहा -- रोहिणी, क्यों लज्जित 
करती हो? में तो स्वयं लज्जित हूँ। मेंने तुम्हारे साथ बड़ा अन्याय 
किया है ओर नहीं जानता, मुझे उसका क्‍या प्रायश्चित्त करना 
पड़ेगा। 


रोहिणी ने सूखी हँसी हँसकर कहा -- आपने मेरे साथ कोई 
अन्याय नहीं किया। आपने वही किया, जो सभी पुरुष करते हें। 
ओर लोग छिपे-छिपे करते हें, राजा लोग वही काम खुले-खुले 
करते हैं। स्त्री कभी पुरुषों का खिलोना है, कभी उनके पाँव की 
जूती। इन्हीं दो अवस्थाओं में उसकी उम्र बीत जाती है। यह 
आपका दोष नहीं, हम स्त्रियों को ईश्वर ने इसीलिए बनाया ही 


है। हमें यह सब चुपचाप सहना चाहिए। गिला या मान करने 
का दंड बहुत कठोर होता हे और विरोध करना तो जीवन का 
सर्वनाश करना हे। 


यह व्यंग्य न था, बल्कि रोहिणी की दशा की सच्ची व निष्पक्ष 
आलोचना थी। राजा साहब सिर झुकाए सुनते रहे। उनके मुँह से 
कोई जवाब न निकला। उनकी दशा उसी शराबी की-सी थी, 
जिसने नशे में तो हत्या कर डाली हो कितु अब होश में आने पर 
लाश को देखकर पश्चात्ताप ओर वेदना से उसका हृदय फटा 
जाता हो। 


रोहिणी फिर बोली -- आज सोलह वर्ष हुए, जब में रूककर घर से 
बाहर निकल भागी थी। बाबू चक्रधर के आग्रह से लोट आई। 
वह दिन है और आज का दिन हे, कभी आपने भूलकर भी पूछा 
कि तू मरती हे या जीती? इससे तो यह कहीं अच्छा होता कि 
आपने मुझे चले जाने दिया होता। क्या आप समझते हें कि में 
कुमार्ग की ओर जाती? यह कुलटाओं का काम है। में गंगा की 
गोद के सिवा ओर कहीं न जाती। एक युग तक घोर मानसिक 
पीडा सहने से तो एक क्षण का कष्ट कहीं अच्छा होता, लेकिन 
आशा! हाय आशा! इसका बुरा हो। यही मुझे लोटा लाई। 
चक्रधर का तो केवल बहाना था। यही अभागिन आशा मुझे 
लोटा लाई ओर इसी ने मुझे फुसला-फुसलाकर एक युग कटवा 


दिया, लेकिन'आपको कभी मुझ पर दया न आई। आपको कुछ 
खबर हे, यह सोलह वर्ष के दिन मैंने केसे काटे हैं? किसी को 
संगीत में आनंद मिलता हो, मुझे नहीं मिलता। किसी को पूजा- 
भक्त में संतोष होता हो, मुझे नहीं होता। में नेराश्य की उस सीमा 
तक नहीं पहुंची। में पुरुष के रहते वेधव्य की कल्पना नहीं कर 
सकती। मन की गति तो विचित्र हे। वही पीडा, जो बाल-विधवा 
सहती है और सहने में अपना गौरव समझती हे, परित्यक्ता के 
लिए असहय हो जाती है। में राजपूत की बेटी हूँ, मरना भी 
जानती हूँ। कितनी बार मैंने आत्मघात करने का निश्चय किया, 
वह आप न जानेंगे। लेकिन हर दफे यही सोचकर रुक गई कि 
मर जाने से तो आप ओर भी सुखी होंगे। अगर यह विश्वास 
होता कि आप मेरी लाश पर आकर आँसू की चार बूदे गिरा देंगे, 
तो शायद में कभी की प्रस्थान कर चुकी होती। में इतनी उदार 
नहीं। मैंने हिसात्मक भावों को मन से निकालने की कितनी चेष्टा 
की है, यह भी आप न जानेंगे, लेकिन अपनी सीताओं की दुर्दशा ही 
ने मुझे धैर्य दिया है, नहीं तो अब तक में न जाने क्या कर 

बेठती! ईर्ष्या से उन्‍्मत्त स्त्री जो कुछ कर सकती है, उसकी अभी 
आप शायद कल्पना नहीं कर सकते, अगर सीता भी अपनी आँख 
से वह सब देखती, जो में आज सोलह वर्ष से देख रही हूँ, तो सीता 
न रहतीं। सीता बनाने के लिए राम जैसा पुरुष चाहिए। 


राजा साहब ने अनुताप से कंपित स्वर में कहा -- रोहिणी, क्या 
सारा अपराध मेरा ही हे? 


रोहिणी -- नहीं, आपका कोई अपराध नहीं है, सारा अपराध मेरे ही 
कर्मों का है। वह स्त्री सचमुच पिशाचिनी है, जो अपने पुरुष को 
अनभल सोचे। मुझे आपका अनभल सोचते हुए सोलह वर्ष हो 
गए। मेरी हार्दिक इच्छा यह रही कि आपका बुरा हो ओर में 
देखूँ,लेकिन इसलिए नहीं कि आपको दुःखी देखकर मुझे आनंद 
होता है। नहीं, अभी मेरा इतना अधःपतन नहीं हुआ। में आपका 
अनभल केवल इसीलिए चाहती थी कि आपकी आँखें खुलें, आप 
खोटे और खरे को पहचानें। शायद तब आपको मेरी याद आती, 
शायद तब मुझे अपना खोया हुआ स्थान पाने का अवसर 
मिलता। तब में सिद्ध कर देती कि आप मुझे जितनी नीच समझ 
रहे हैं, उतनी नीच नहीं हूँ। में आपको अपनी सेवा से लज्जित 
करना चाहती थी, लेकिन वह अवसर भी न मिला। 


राजा साहब को नारी-हृदय की तह तक पहुँचने का ऐसा अवसर 
कभी न मिला था। उन्हें विश्वास था कि अगर में मर जाऊँ, तो 
रोहिणी की आँखों में आँसू न आएँगे। वह अपने हृदय से उसके 
हृदय को परखते। उनका हृदय रोहिणी की ओर से बज्र हो गया 
था। वह अगर मर जाती, तो निस्संदेह उनकी आँखों से आँसू न 
आते, पर आज रोहिणी की बातें सुनकर उनका पत्थर-सा हृदय 


नरम पड़ गया। आह! इस हिंसा में कितनी कोमलता हे! मुझे 
परास्त भी करना चाहती हे, तो सेवा के अस्त्र से। इससे तीक्षण 
उसके पास कोई अस्त्र नहीं! 


उन्होंने गदगद कंठ से कहा -- क्‍या कहूँ रोहिणी, अगर में जानता 
कि मेरे अनभल ही से तुम्हारा उद्धार होगा, तो इसके लिए ईश्वर 
से प्रार्थना करता। 


अहिल्या को आते देखकर रोहिणी ने कुछ उत्तर न दिया। जरा 
देर वहाँ खड़ी रहकर दूसरी तरफ चली गई। राजा साहब के 
दिल पर से एक बोझा-सा उठ गया। उन्हें अपनी निष्ठुरता पर 
पछतावा हो रहा था। आज उन्हें मालूम हुआ कि रोहिणी का 
चरित्र समझने में उनसे केसी .भयंकर भूल हुई। यहाँ उनसे न 
रहा गया। जी यही चाहता था कि चलकर रोहिणी से अपना 
अपराध क्षमा कराऊँ। बात क्‍या थी ओर में क्‍या समझे बेठा 
था। यही बातें अगर इसने ओर पहले कही होतीं, तो हम दोनों में 
क्यों इतना मनोमालिन्य रहता? उसके मन की बात तो नहीं 
जानता, पर मुझसे तो इसने एक बार भी हँसकर बात की होती, 
एक बार भी मेरा हाथ पकड़कर कहती कि में तुम्हें न छोडूँगी, तो 
में कभी उसकी उपेक्षा न कर सकता, लेकिन स्त्री मानिनी होती 
है, वह मेरी खुशामद क्‍यों करती? सारा अपराध मेरा है। मुझे 
उसके पास जाना चाहिए था। 


सहसा उनके मन में प्रश्न उठा -- आज रोहिणी ने क्‍यों मुझसे ये 
बातें की? जो काम करने के लिए वह अपने को बीस वर्ष तक 
राजी न कर सकी, वह आज क्‍यों किया? इस प्रश्न के साथ ही 
राजा साहब के मन में शंका होने लगी। आज उसके मुख पर 
कितनी दीनता थी। बातें करते-करते उसकी आँखें भर-भर आती 
थीं। उसका कंठ स्वर भी काँप रहा था। उसके मुख पर इतनी 
दीनता कभी न दिखाई देती थी। उसके मुखमंडल पर तो गर्व 
की आभा झलकती रहती थी। मुझे देखते ही वह अभिमान से 
गर्दन उठाकर मुँह फेर लिया करती थी। आज यह कायापलट 
क्यों हो गया। 

राजा साहब ज्यों-ज्यों इस विषय की मीमांसा करते थे, त्यों-त्यों 
उनकी शंका बढ़ती जाती थी। रात आधी से अधिक बीत गई 
थी। रनिवास में सन्नाटा छाया हुआ था। नोकर-चाकर भी सभी सो 
गए थे, पर उनकी आँखों में नीद न थी। वह शंका उन्हें उद्विग्न 
कर रही थी। 

आखिर राजा साहब से लेटे न रहा गया। वह चारपाई से उठे 
ओर आहिस्ता-आहिस्ता रोहिणी के कमरे की ओर चले। उसकी 
डय्योढ़ी पर चोकीदारिन से भेंट हुई। उन्हें इस समय यहाँ देखकर 
वह अवाक्‌ रह गई। जिस भवन में इन्होंने बीस वर्ष तक कदम 


नहीं रखा, उधर आज केसे भूल पड़े? उसने राजा साहब के मुख 
की ओर देखा, मानो पूछ रही थी -- आप क्‍या चाहते हैं? 


राजा साहब ने पूछा -- छोटी रानी क्‍या कर रही हें? 


चोकीदारिन ने कहा -- इस समय तो सरकार सो रही होंगी। 
महाराज का कोई संदेश हो, तो पहुँचा दूँ। 


राजा ने कहा. -नहीं, में खुद जा रहा हूँ, तू यहीं रह। 


राजा साहब ने कमरे के द्वार पर खड़े होकर भीतर की ओर 
झाँका। रोहिणी मसहरी के अंदर चादर ओढ़े सो रही थी। वह 
अंदर कदम रखते हुए झिझके। भय हुआ कि कहीं रोहिणी 
उठकर कह न बेठे -- आप यहाँ क्‍यों आए? वह इसी दुविधा में 
आधे घंटे तक वहाँ खड़े रहे। कई बार धीरे-धीरे पुकारा भी, पर 
रोहिणी न मिनकी। इतनी देर में उसने एक बार भी करवट न 
ली। यहाँ तक कि उसकी साँस भी न सुनाई दी। ऐसा मालूम हो 
रहा था कि वह मक्र किए पड़ी है ओर देख रही है कि राजा 
साहब क्‍या करते हैं। शायद परीक्षा ले रही है कि अब भी इनका 
दिल साफ हुआ या नहीं। गाफिल नींद में पड़े हुए प्राणी की 
श्वास-क्रिया इतनी निःशब्द नहीं हो सकती। जरूर बहाना किए 
पड़ी हुई है, मेरी आहट पाकर चादर ओढ़ ली होगी। मान के 
साथ ही इसके स्वभाव में विनोद भी तो बहुत हे! पहले भी तो इस 


तरह की नकलें किया करती थी। मुझे आते देखकर कहीं छिप 
जाती और जब में निराश होकर बाहर जाने लगता, तो हँसती हुई 
न जाने किधर से निकल आती। उसके चुहल ओर दिल्‍लगी की 
कितनी ही पुरानी बातें राजा साहब को याद आ गईं। उन्होंने 
साहस करके कमरे में कदम रखा, पर अब भी किसी तरह का 
शब्द न सुनकर उन्हें खयाल आया, कहीं रोहिणी ने झूठमूठ चादर 
तो नहीं तान दी। मुझे चक्कर में डालने के लिए चारपाई पर 
चादर तान दी हो ओर आप किसी जगह छिपी हो। वह उसके 
धोखे में नहीं आना चाहते थे। उन्हें एक पुरानी बात याद आ 
गई, जब रोहिणी ने उनके साथ इसी तरह की दिल्‍लगी की थी, 
ओर यह कहकर उन्हें खूब आड़े हाथों लिया था कि आपकी प्रिया 
तो वह हें, जिन्हें आपने जगाया हे, में आपकी कौन होती हूँ? जाइए, 
उन्हीं से बोलिए-हँसिए। वह विनोदिनी आज फिर वही अभिनय 
कर रही है। इस अवसर के लिए कोई चुभती हुई बात गढ़ रखी 
होगी -- बीस बरस के बाद सूरत कया याद रह सकती हे? राजा 
साहब का साठवाँ साल था, लेकिन इस वक्त उन्हें इस क्रीडा में 
योवन काल का-सा आनंद ओर कुतूहल हो रहा था। वह दिखाना 
चाहते थे कि वह उसका कोशल ताड गए, वह उन्हें धोखा न दे 
सकेगी। लेकिन जब लगभग आधे घंटे तक खड़े रहने पर भी 
कोई आवाज या आहट न मिली, तो उन्होंने चारों तरफ चोकन्नी 


आँखों से देखकर धीरे-से चादर हटा दी। रोहिणी सोई हुई थी, 
लेकिन जब झुककर उसके मुख की ओर देखा, तो चोंककर पीछे 
हट गए। वह रोहिणी न थी, रोहिणी का शव था। बीस वर्ष की 
चिंता, दुःख, ईर्ष्या ओर नेराश्य के संताप से जर्जर शरीर आत्मा के 
रहने योग्य कब रह सकता था। उन निर्जीव, स्थिर, अनिमेष नेत्रों में 
अभी भी अतृप्त आकांक्षा झलक रही थी। उनमें तिरस्कार था, 
व्यंग्य था, गर्व था। दोनों ज्योतिहीन आँखें परित्यक्ता के जीवन 
की ज्वलंत आलोचनाएँ थीं। जीवन की सारी व्यथाएँ उनमें सार 
रूप से व्यक्त हो रही थीं। वे तीक्षण बाणों के समान राजा साहब 
के हृदय में चुभी जा रही थीं, मानों कह रही थीं -- अब तो 
तुम्हारा कलेजा ठंडा हुआ। अब मीठी नींद सोओ, मुझे परवा नहीं 


हे। 


राजा साहब ने दोनों आँखें बंद कर लीं ओर रोने लगे। उनकी 
आत्मा इस अमानुषीय निष्ठुरता पर उन्हें धिक्कार रही थी। किसी 
प्राणी के प्रति अपने कर्त्तव्य का ध्यान हमें उसके मरने के बाद 
ही आता है -- हाय! हमने इसके साथ कुछ न किया! हमने इसे 
उम्र भर जलाया, रुलाया, बेधा। हाय! यह मेरी रानी, जिस पर एक 
दिन में अपने प्राण न्‍्योछावर करता था, इस दीन दशा में पड़ी हुई 
है,न कोई आगे,न पीछे! कोई एक घूँट पानी देने वाला न था। 
कोई मरते समय परितोष देने वाला भी न था। राजा साहब को 


ज्ञात हुआ कि रोहिणी आज क्‍यों उनके पास गई थी! वह मुझे 
सूचना दे रही थी, लेकिन बुद्धि पर पत्थर पड गया था। उस 
समय भी में कुछ न समझा। आह! अगर उस वक्त उसका 
आशय समझ जाता, तो यह नोबत क्‍यों आती? उस वक्त भी यदि 
मैंने एक बार शुद्ध हृदय से कहा होता -- प्रिये, मेरा अपराध क्षमा 
करो, तो इसके प्राण बच जाते। अंतिम समय वह मेरे पास क्षमा 
का संदेश ले गई थी ओर में कुछ न समझा! आशा का अंतिम 
आदेश उसे मेरे पास ले गया; पर शोक! 


सहसा राजा को खयाल आया -- शायद अभी प्राण बच जाएँ। 
उन्होंने चोकीदारिन को पुकारा और बोले -- जरा जाकर दरबान 
से कह दे, डॉक्टर साहब को बुला लाए। इनकी दशा अच्छी नहीं 
है। चोकीदारिन रानी देवप्रिया के समय की स्त्री थी। रोहिणी के 
मुख की ओर देखकर बोली -- डॉक्टर को बुलाकर क्‍या 
कीजिएगा? अगर अभी कुछ कसर रहे गई हो, तो वह भी पूरी कर 
दीजिए। अभागिनी मरजाद ढोती रह गई। उसके ऊपर क्‍या बीती, 
तुम क्‍या जानोगे? तुम तो बुढ़ापे में विवाह करके बुद्धि ओर लज्जा 
दोनों ही खो बेठे। उसके ऊपर जो बीती, वह में जानती हूँ। 

हाय! रक्त के आँसू रो-रोकर बेचारी मर गई ओर तुम्हें दया न 
आई? क्या समझते हो, इसने विष खा लिया? इस ढांचे से प्राण को 
निकालने के लिए विष का क्‍या काम था? उसके मरने का 


आश्चर्य नहीं, आश्चर्य यह हे कि वह इतने दिन जीती कैसे रही! 
खेर, जीते-जी जो अभिलाषा न पूरी की, वह मरने पर तो पूरी कर 
दी। इतनी ही दया अगर पहले की होती, तो इसके लिए वह 
अमृत हो जाती! 


दम-के-दम में रनिवास में शोर मच यया ओर रानियाँ-बांदियाँ सब 
आकर जमा हो गईं। मगर मनोरमा न आई। 

रोहिणी के बाद राजा जगदीशपुर न रह सके। मनोरमा का भी 
जी वहाँ घबराने लगा। उसी के कारण मनोरमा को वहाँ रहना 
पड़ता था। जब वही न रही, तो किस पर रीस करती? उसे अब 
दुःख होता था कि में नाहक यहाँ आई। रोहिणी के कटु वाक्य 
सह लेती, तो आज उस बेचारी की जान पर क्‍यों बनती? मनोरमा 
इस ग्लानि को मन से न निकाल सकती थी कि में ही रोहिणी 
की अकाल मृत्यु का हेतु हुई। राजा साहब की निगाह भी अब 
उसकी ओर से फिरी हुई मालूम होती थी। अब खजांची उतनी 
तत्परता से उसकी फरमाइशें नहीं पूरी करता। राजा साहब भी 
अब उसके पास बहुत कम आते हैं। यहाँ तक कि गुरुसेवक 


सिंह को भी जवाब दे दिया है, ओर उन्हें रनिवास में आने की 
मनाही कर दी गई हे। रोहिणी ने प्राण देकर मनोरमा पर विजय 
पाई है। अब वसुमती और रामप्रिया पर राजा साहब की कुछ 
विशेष कृपा हो गई हे। दूसरे-तीसरे दिन जगदीशपुर चले जाते हैं 
ओर कभी-कभी दिन का भोजन भी यहीं करते हैं। वह अब अपने 
पापों का प्रायश्चित्त कर रहे हैं। रियासत में अब अंधेर भी ज्यादा 
होने लगा है। मनोरमा की खोली हुई शालाएँ बंद होती जा रही 
हैं। मनोरमा सब देखती है ओर समझती है, पर मुँह नहीं खोल 
सकती। उसके सोभाग्य-सूर्य का पतन हो रहा है। वही राजा 
साहब, जो उससे बिना कहे, सेर करने भी न जाते थे, अब हफ्तों 
उसकी तरफ झाँकते तक नहीं। नोकरों-चाकरों पर भी अब 
उसका प्रभाव नहीं रहा। वे उसकी बातों की परवाह नहीं करते। 
इन गाँवारों को हवा का रुख पहचानते देर नहीं लगती। रोहिणी 
का आत्म-बलिदान निष्फल नहीं हुआ। 


शंखधर को अब एक नई चिता हो गई। राजा साहब के रूठने 
से छोटी नानीजी मर गईं। क्‍या पिताजी के रूठने से अम्माँजी 
का भी यही हाल होगा? अम्माँजी भी तो दिन-दिन घुलती जाती 

हैं। जब देखो, तब रोया करती हैं। उसका नाम स्कूल में लिखा 
दिया है। स्कूल से छुट्टी पाकर वह सीधे लोंगी के पास जाता है 
ओर उससे तीर्थयात्रा की बातें पूछता है। यात्री लोग कहाँ ठहरते 


हैं, क्या खाते हें। जहाँ रेलें नहीं हैं, वहाँ लोग केसे जाते हें, चोर 
तो नहीं मिलते? लोंगी उसके मनोभावों को ताड़ती है, लेकिन इच्छा 
न होते हुए भी उसे सारी बातें बतानी पड़ती हें। वह झुँझलाती हे, 
घुडक बेठती है: लेकिन जब वह किशोर आग्रह करके उसकी 
गोद में बेठ जाता है, तो उसे दया आ जाती है। छुट्टियों के दिन 
शंखधर पितृगृह के दर्शन करने अवश्य जाता है। वह घर उसके 
लिए तीर्थ है, वह भक्त की श्रद्धा और उपासक के प्रेम से उस घर 
में कदम रखता है ओर जब तक वहाँ रहता है उस पर भक्ति-गर्व 
का नशा-सा छाया रहता है। निर्मला की आँखें उसे देखने से तृप्त 
ही नहीं होतीं। उसके घर में आते ही प्रकाश-सा फैल जाता है। 
वस्तुओं की शोभा बढ़ जाती है, दादा और दादी दोनों उसकी 
बालोत्साह से भरी बातें सुनकर मुग्ध हो जाते हैं, उनके हृदय 
पुलकित हो उठते हैं। ऐसा जान पड़ता है, मानो चक्रधर स्वयं 
बालरूप धारण करके उनका मन हरने आ गया हे। 


एक दिन निर्मला ने कहा -- बेटा, तुम यहीं आकर क्‍यों नहीं 
रहते? तुम चले जाते हो, तो यह घर काटने दोड़ता हे। 
शंखधर ने कुछ सोचकर गंभीर भाव से कहा -- अम्माँजी तो 
आती ही नहीं। वह क्‍यों कभी यहाँ नहीं आती, दादीजी? 


निर्मला -- कया जाने बेटा, में उनके मन की बात क्‍या जानू? तुम 
कभी कहते नहीं। आज कहना, देखो क्‍या कहती हें। 

शंखधर -- नहीं दादीजी, वह रोने लगेंगी। जब थोडे दिनों में में 
गद्दी पर बेहूँगा, तो यही मेरा राजभवन होगा। तभी अम्माँजी 
आएँगी। 

निर्मला -- जल्दी से बेठो बेटा, हम भी देख लें। 


शंखधर -- में बाबूजी के नाम से एक स्कूल खोलूँगा, देख लेना। 
उसमें किसी लड़के से फीस न ली जाएगी। 

वज््धर -- ओर हमारे लिए क्‍या करोगे, बेटा? 

शंखधर -- आपके लिए अच्छे-अच्छे सितारिए बुलाऊँगा। आप 
उनका गाना सुना कीजिएगा। आपको गाना किसने सिखाया, 
दादाजी? 


वज््धर -- मैंने तो एक साधु से यह विद्या सीखी, बेटा! बरसों 
उनकी खिदमत की, तब कहीं जाकर वह प्रसन्न हुए। उन्होंने मुझे 
ऐसा आशीर्वाद दिया कि थोडे ही दिनों में में गाने-बजाने में पक्का 
हो गया। तुम भी सीख लो बेटा, में बडे शोक से सिखाऊँगा। 
राजाओं-महाराजाओं के लिए तो यह विद्या ही हे बेटा, वही तो 
गुणियों का गुण परखकर उनका आदर कर सकते हैं। जिन्हें यह 


विद्या आ गई, बस, समझ लो कि उन्हें किसी बात की कमी न 
रहेगी। वह जहाँ रहेगा, लोग उसे सिर-आँखों पर बिठाएँगे। मेंने 
तो एक बार इसी विद्या की बदोलत बदरीनाथ की यात्रा की थी। 
पेदल चलता था। जिस गाँव में शाम हो जाती, किसी भले आदमी 
के द्वार पर चला जाता ओर दो-चार चीजें सुना देता। बस, मेरे 
लिए सभी बातों का प्रबंध हो जाता था। 


शंखधर ने विस्मित होकर कहा -- सच! तब तो में जरूर 
सीखूंगा। 


वज््धर -- जरूर सीख लो बेटा!लाओ आज ही से आरंभ कर दूँ। 


शंखधर को संगीत से स्वाभाविक प्रेम था। ठाकुरद्वारे में जब 
गाना होता, वह बडे चाव से सुनता। खुद भी एकांत में बेठा 
गुनगुनाया करता था। ताल-स्वर का ज्ञान उसे सुनने ही से हो 
गया था। एक बार भी कोई राग सुन लेता, तो उसे याद हो 
जाता। योगियों के कितने ही गीत उसे याद थे। खंजरी बजाकर 
वह सूर, कबीर, मीरा आदि संतों के पद गाया करता था। इस 
वक्त जो उसने कबीर का एक पद गाया, तो मुंशीजी उसके 
संगीत-ज्ञान और स्वर-लालित्य पर मुग्ध हो गए। बोले -- बेटा, 
तुम तो बिना सिखाए ही ऐसा गा लेते हो। तुम्हें तो में थोडे ही 
दिनों में ऐसा बना दूँगा कि अच्छे-अच्छे उस्ताद कानों पर हाथ 


धरेंगे। आखिर मेरे ही पोते तो हो। बस, तुम मेरे नाम पर एक 
संगीतालय खोल देना। 


शंखधर - जी हाँ, उसमें यही विद्या सिखाई जाएगी। 

निर्मला -- अपनी बुढिया दादीजी के लिए क्या करोगे, बेटा? 
शंखधर -- तुम्हारे लिए एक डोली रख दूँगा, जिसे दो कहार 
ढोएँगे। उसी पर बेठकर तुम नित्य गंगास्नान करने जाना। 
निर्मला -- में डोली पर न बेढूँगी। लोग हँसेंगे कि नहीं,कि राजा 
साहब की दादी डोली पर बेठी जा रही हे। 


शंखधर -- वाह! ऐसे आराम की सवारी और कोन होगी? 

इस तरह दोनों प्राणियों का मनोरंजन करके जब वह चलने लगा, 
तो निर्मला द्वार पर खड़ी हो गई, जहाँ से वह मोटर को दूर तक 
जाते हुए देखती रहें। 

सहसा शंखधर ड्योढ़ी में खड़ा हो गया और बोला -- दादीजी, 
आपसे कुछ माँगना चाहता हू। 

निर्मला ने विस्मित होकर सजल नेत्रों से उसे देखा और गद्गद 
होकर बोली -- क्या माँगते हो, बेटा? 


शंखधर -- मुझे आशीर्वाद दीजिए कि मेरी मनोकामना पूरी हो! 


निर्मला ने पोते को कंठ से लगाकर कहा - भैया, मेरा तो रोयाँ- 
रोयाँ तुम्हें आशीर्वाद दिया करता हे! ईश्वर तुम्हारी मनोकामनाएँ 
पूरी करें। 

शंखधर ने उनके चरणों पर सिर झुकाया ओर मोटर पर जा 
बेठा। निर्मला चोखट पर खड़ी, मोटर कार को निहारती रहीं। 
मोड पर आते ही मोटर तो आँखों से ओझल हो गई, लेकिन उस 
समय तक वहाँ से न हटीं, जब तक उसकी ध्वनि क्षीण होते-होते 
आकाश में विलीन न हो गई। अंतिम ध्वनि इस. तरह कान में 
आई, मानों अनंत की सीमा पर बेठे किसी प्राणी के अंतिम शब्द 
हों। जब यह आधार भी न रह गया, तो निर्मला रोती हुई अंदर 
चली गईं। 

शंखधर घर पहुँचा, तो अहिल्या ने पूछा -- आज इतनी देर कहाँ 
लगाई, बेटा? में कब से तुम्हारी राह देख रही हूँ। 

शंखधर -- अभी तो ऐसी बहुत देर नहीं हुई, अम्माँ। जरा दादीजी 
के पास चला गया था। उन्होंने तुम्हें आज एक संदेशा कहला 
भेजा है। 

अहिल्या -- क्या संदेशा हे, सुनूँ? कुछ तुम्हारे बाबूजी की खबर तो 
नहीं मिली हे? 


शंखधर -- नहीं! बाबूुजी की खबर नहीं मिली। तुम कभी-कभी 
वहाँ क्‍यों नहीं चली जाती? 


अहिल्या -- क्‍या इस विषय में कुछ कहती थीं? 


शंखधर -- कहती तो नहीं थीं, पर उनकी इच्छा ऐसी मालूम होती 
है। क्‍या इसमें कोई हर्ज हे? 


अहिल्या ने ऊपरी मन से यह तो कह दिया -- हर्ज तो कुछ नहीं, 
हर्ज क्या है, घर तो मेरा वही हे, यहाँ तो मेहमान हूँ, लेकिन भाव 
से साफ मालूम होता था कि वह वहाँ जाना उचित नहीं 

समझती। शायद वह कह सकती, तो कहती -- वहाँ से तो एक 
बार निकाल दी गई, अब कोन मुँह लेकर जाऊँ? क्‍या अब में 
कोई दूसरी हो गई हूँ?बालक से यह बात कहनी मुनासिब न 

थी। 


अहिल्या तश्तरी में मिठाइयाँ ओर मेवे लाई ओर एक लोंडी से 
पानी लाने को कहकर बेटे से बोली -- वहाँ तो कुछ जलपान न 
किया होगा, खा लो। आज तुम इतने उदास क्‍यों हो? 

शंखधर ने तश्तरी की ओर बिना देखे ही कहा -- इस वक्त तो 
खाने का जी नहीं चाहता, अम्माँ! 


एक क्षण के बाद उसने कहा -- क्यों अम्माँजी, बाबूुजी को हम 
लोगों की याद भी कभी आती होगी? 

अहिल्या ने सजल नेत्र होकर कहा -- क्‍या जाने बेटा, याद आती 
तो काले कोसों बेठे रहते। 

शंखधर -- क्‍या वह बडे निष्टुर हें, अम्माँ? | 

अहिल्या रो रही थी, कुछ न बोल सकी। 

शंखधर -- मुझे देखें, तो पहचान जाएँ कि नहीं, अम्माँजी? 

अहिल्या फिर भी कुछ न बोली -- उसका कंठ-स्वर अश्रुप्रवाह में 
डूबा जा रहा था। 

शंखधर ने फिर कहा -- मुझे तो मालूम होता है अम्माँजी, कि वह 
बहुत ही निर्दयी हैं, इसी से उन्हें हम लोगों का दुःख नहीं जान 
पडा। अगर वह भी इसी तरह रोते, तो जरूर आते। मुझे एक 
दफा मिल जाते, तो में उन्हें कायल कर देता। आप न जाने कहाँ 
बेठे हैं, किसी का क्‍या हाल हो रहा है, इसकी सुधि ही नहीं। मेरा 
तो कभी-कभी ऐसा चित्त होता हे कि देखूँ तो प्रणाम तक न करूँ, 


कह दूँ -- आप मेरे होते कोन हैं, आप ही ने तो हम लोगों को 
त्याग दिया हे। 


अब अहिल्या चुप न रह सकी, काँपते हुए स्वर में बोली -- बेटा, 
उन्होंने हमें त्याग नहीं दिया हे। वहाँ उनकी जो दशा हो रही 
होगी, उसे में ही जानती हूँ। हम लोगों की याद एक क्षण के 
लिए भी उनके चित्त से न उतरती होगी। खाने-पीने का ध्यान भी 
न रहता होगा। हाय! यह सब मेरा ही दोष है, बेटा! उनका कोई 
दोष नहीं। 


शंखधर ने कुछ लज्जित होकर कहा -- अच्छा अम्माँजी, यदि मुझे 
देखें, तो वह पहचान जाएँ कि नहीं? 


अहिल्या -- तुझे? में तो जानती हूँ,न पहचान सकें। तब तू 
बिल्कुल जरा-सा बच्चा था। आज उनको गए दसवाँ साल है। न 
जाने केसे होंगे। में तो तुम्हें देख-देखकर जीती हूँ, बह किसको 
देखकर दिल को ढाढ़स देते होंगे। भगवान्‌ करें, जहाँ रहें, कुशल 
से रहें। बदा होगा, तो कभी भेंट हो ही जाएगी। 

शंखधर अपनी ही धुन में मस्त था, उसने यह बातें सुर्नीं ही नहीं। 
बोला -- लेकिन अम्माँजी, में तो उन्हें देखकर फौरन पहचान 
जाऊँ। वह जाने किसी भेष में हों, में पहचान लूँगा। 

अहिल्या -- नहीं बेटा, तुम भी उन्हें न पहचान सकोगे। तुमने 


उनकी तस्‍वीरें ही देखी हें। ये तस्वीरें बारह साल पहले की हें। 
फिर उन्होंने केश भी बढा लिए होंगे। 


शंखधर ने कुछ जवाब न दिया। बगीचे में जाकर दीवारों को 
देखता रहा। फिर अपने कमरे में आया ओर चुपचाप बेठकर 
सोचने लगा। उसका मन भक्ति ओर उल्लास से भरा हुआ था। 
क्या में ऐसा बहुत छोटा हूँ? मेरा तेरहवाँ साल है। छोटा नहीं 
हूँ। इसी उम्र में कितने ही आदमियों ने बडे-बडे काम कर डाले 
हैं। मुझे करना ही क्‍या हे? दिन भर गलियों में घूमना ओर संध्या 
समय कहीं पड रहना। यहाँ लोगों की कया दशा होगी, इसकी 
उसे चिंता न थी। राजा साहब पागल हो जाएंगे, मनोरमा रोते-रोते 
अंधी हो जाएगी, अहिल्या शायद प्राण देने पर उतारू हो जाय, 
इसकी उसे इस वक्त बिल्कुल फिक्र न थी। वह यहाँ से भाग 
निकलने के लिए विकल हो रहा था। 


एकाएक उसे खयाल आया, ऐसा न हो कि लोग मेरी तलाश में 
निकलें, थाने में हुलिया लिखाएँ, खुद भी परेशान हों, मुझे भी 
परेशान करें, इसीलिए उन्हें इतना बतला देना चाहिए कि में कहाँ 
ओर किस काम के लिए जा रहा हूँ। अगर किसी ने मुझे 
जबरदस्ती लाना चाहा, तो अच्छा न होगा। हमारी खुशी है, जब 
चाहेंगे आएँगे, हमारा राज्य तो कोई नहीं उठा ले जाएगा। उसने 
एक कागज पर यह पत्र लिखा ओर अपने बिस्तरे पर रख दिया 


“सबको प्रणाम, मेरा कहा-सुना माफ कीजिएगा। में आज अपनी 
खुशी से पिताजी को खोजने जाता हूँ। आप लोग मेरे लिए जरा 
भी चिंता न कीजिएगा, न मुझे खोजने के लिए ही आइएगा, क्योंकि 
में किसी भी हालत में बिना पिताजी का पता लगाए न आऊँगा। 
जब तक एक बार दर्शन न कर लूँ ओर पूछ न लूँ कि मुझे किस 
तरह से जिंदगी बसर करनी चाहिए, तब तक मेरा जीना व्यर्थ है। 
में पिताजी को अपने साथ लाने की चेष्टा करूँगा। या तो उनके 
दर्शनों से कृतार्थ होकर लोटूँगा या इसी उद्योग में प्राण दे दूँगा। 
अगर मेरे भाग्य में राज्य करना लिखा हे, तो राज्य करूँगा, भीख 
माँगना लिखा है, तो भीख माँगूँगा, लेकिन पिताजी के चरणों की 
रज माथे पर बिना लगाए, उनकी कुछ सेवा किए बिना में घर न 
लोटूँगा। में फिर कहता हूँ कि मुझे वापस लाने की कोई चेष्टा 
न करे, नहीं तो में वहीं प्राण दे दूँगा। मेरे लिए यह कितनी 
लज्जा की बात हे कि मेरे पिताजी तो देश-विदेश मारे-मारे फिरें 
ओर में चेन करूँ। यह दशा अब मुझसे नहीं सही जाती। कोई 
यह न समझे कि में छोटा हूँ, भूल-भटक जाऊँगा। .मैंने ये सारी 
बातें अच्छी तरह सोच ली हैें। रुपये-पेसे की भी मुझे जरूरत 
नहीं। अम्माँजी, मेरी आपसे यही प्रार्थना हे कि आप दादाजी की 
सेवा कीजिएगा, और समझाइएगा कि वह मेरे लिए चिता न करें। 
रानी अम्माँ को प्रणाम, बाबाजी को प्रणाम। ” 


आधी रात बीत चुकी थी। शंखधर एक कुर्ता पहने हुए कमरे से 
निकला। बगल के कमरे में राजा साहब आराम कर रहे थे। 
वह पिछवाड़े की तरफ बाग में गया ओर एक अमरूद के पेड 
पर चढ़कर बाहर की तरफ कूद पडा। अब उसके सिर पर 
तारिकामडित नीला आकाश था, सामने विस्तृत मैदान और छाती 
में उल्लास, शंका ओर आशा से धड़कता हुआ हृदय। वह बड़ी 
तेजी से कदम बढाता हुआ चला; कुछ नहीं मालूम कि किधर जा 
रहा है, तकदीर कहाँ लिए जाती है। 


ऐसी ही अंधेरी रात थी, जब चक्रधर ने इस घर से गुप्त रूप से 
प्रस्थान किया था। आज भी वही अंधेरी रात है, ओर भागने वाला 
चक्रधर का आत्मज हे। कोन जानता हे, चक्रधर पर क्‍या बीती? 
शंखधर पर क्‍या बीतेगी, इसे भी कोन जान सकता हे? इस घर में 
उसे कौन-सा सुख नहीं था? उसके मुख से कोई बात निकलने भर 
की देर थी, पूरा होने में देर न थी। क्‍या ऐसी भी कोई वस्तु हे, 
जो इस ऐश्वर्य, भोग-विलास ओर राजपाट से प्यारी हे? 


अभागिनी अहिल्या! तू पड़ी सो रही हे। एक बार तूने अपना प्यारा 
पति खोया ओर अभी तक तेरी आँखों में आँसू नहीं थमे। आज 
फिर तू अपना प्यारा पुत्र, अपना प्राणाधार, अपना दुखिया का धन 
खोए देती है। जिस संपत्ति के निमित्त तूने अपने पति की उपेक्षा 
की थी, वही संपत्ति क्या आज तुझे अजीर्ण नहीं हो रही हे? 

पाँच वर्ष व्यतीत हो गए।पर न शंखधर का कहीं पता चला, न 
चक्रधर का। राजा विशालसिंह ने दया ओर धर्म को तिलांजलि दे 
दी हे ओर खूब दिल खोलकर अत्याचार कर रहे हैं। दया ओर 
धर्म से जो कुछ होता है, उसका अनुभव करके अब वह यह 
अनुभव करना चाहते हैं कि अधर्म ओर अविचार से कया होता 

है। रियासत में धर्मार्थ जितने काम होते थे,वे सब बंद कर दिए 
गए हं। मंदिरों में दिया नहीं जलता, साधु-संत द्वार से,खड़े-खड़े 
निकाल दिए जाते हैं ओर प्रजा पर नाना प्रकार के अत्याचार किए 
जा रहे हैं। उनकी फरियाद कोई नहीं सुनता। राजा साहब को 
किसी पर दया नहीं आती। अब क्या रह गया हे, जिसके लिए 
वह धर्म का दामन पकड़े? वह किशोर अब कहाँ हे, जिसके दर्शन 
मात्र से हृदय में प्रकाश का उदय हो जाता था? वह जीवन ओर 
मृत्यु की सभी आशाओं का आधार कहाँ चला गया? कुछ पता 
नहीं। यदि विधाता ने उनके ऊपर यह निर्दय आघात किया हे, तो 
वह भी उसी के बनाए हुए मार्ग पर चलेंगे। इतने प्राणियों में 
केवल एक मनोरमा हे, जिसने अभी तक घेर्य का आश्रय नहीं 


छोड़ा, लेकिन उसकी अब कोई नहीं सुनता। राजा साहब अब 
उसकी सूरत भी नहीं देखना चाहते। वह उसी को सारी विपत्ति 
का मूल कारण समझते हैं। वही मनोरमा, जो उनकी हृदयेश्वरी 
थी, जिसके इशारे पर रियासत चलती थी, अब भवन में भिखारिन 
की भाँति रहती है, कोई उसकी बात तक नहीं पूछता। वह इस 
भीषण अंधकार में अब भी दीपकःकी भाँति जल रही है। पर 
उसका प्रकाश केवल अपने ही तक रह जाता हे, अंधकार में 
प्रसारित नहीं होता। 


आह अबोध बालक! अब तूने देखा कि जिस अभीष्ट के लिए तूने 
जीवन की सभी आकांक्षाओं का परित्याग कर दिया, वह कितना 
असाध्य हे! इस विशाल प्रदेश में जहाँ तीस करोड प्राणी बसते हें, 
तू एक प्राणी को केसे खोज पाएगा? कितना अबोध साहस था, 
बालोचित सरल उत्साह की कितनी अलोकिक लीला! 


संध्या हो गई। सूर्यदेव पहाड़ियों की आड़ में छिप गए हें, 
इसीलिए संध्या से पहले ही अंधेरा हो चला है। रमणियाँ जल 
भरने के लिए कुएँ पर आ गई हैं। इसी समय एक युवक हाथ 
में एक खंजरी लिए, आकर कुएँ की जगत पर बेठ गया। यही 
शंखधर है। उसके वर्ण, रूप ओर वेश में इतना परिवर्तन हो गया 
है कि शायद अहिल्या भी उसे देखकर चोंक पड़ती। यह वह 
तेजस्वी किशोर नहीं, उसकी छाया मात्र है। उसका मांस गल 


गया हे, केवल अस्थिपंजर मात्र रह गया हे, मानों किसी भयंकर 
रोग से ग्रस्त रहने के बाद उठा हो। मानसिक ताप, वेदना ओर 
विषाद की उसके मुख पर एक ऐसी गहरी रेखा है कि मालूम 
होता है, उसके प्राण अब निकलने के लिए अधीर हो रहे हें। 
उसकी निस्तेज आँखों में आकांक्षा ओर प्रतीक्षा की झलक की 
जगह अब घोर नेराश्य प्रतिबिबित हो रहा था -- वह नेराश्य 
जिसका परितोष नहीं। वह सजीव प्राणी नहीं, किसी अनाथ का 
रोदन या किसी वेदना की प्रतिध्वनि मात्र है। पाँच वर्ष के कठोर 
जीवन-संग्राम ने उसे इतना हताश कर दिया है कि कदाचित्‌ इस 
समय अपने उपास्यदेव को सामने देखकर भी उसे अपनी आँखों 
पर विश्वास न आएगा। 


एक रमणी ने उसकी ओर देखकर पूछा -- कहाँ से आते हो 
परदेशी, बीमार मालूम होते हो? 
शंखधर ने आकाश की ओर अनिमेष नेत्रों से देखते हुए कहा -- 
बीमार तो नहीं हूँ माता, दूर से आते-आते थक गया हूँ। 
यह कहकर उसने अपनी खंजरी उठा ली ओर उसे बजाकर यह 
पद गाने लगा -- 
बहुत दिनों तक मोन-मंत्र मन-मंदिर में जपने के बाद। 
पाऊँगी जब उन्हें प्रतीक्षा के तप में तपने के बाद। 


ले तब उन्हें अंक में नयनों के जल से नहलाऊँगी। 

सुमन चढ़ाकर प्रेम पुजारिन में उनकी कहलाऊँगी। 

ले अनुराग आरती उनकी तभी उतारूँगी सप्रेम । 

स्नेह सुधा नेवेद्य रूप में सम्मुख रक्खूँगी कर प्रेम। 

ले लूँगी वरदान भक्ति-वेदी पर बलि हो जाने पर। 

साध तभी मन की साधूँगी प्राणनाथ के आने पर। 
इस क्षीणकाय युवक के कंठ में इतना स्वर-लालित्य, इतना विकल 
अनुराग था कि रमणियाँ चित्रवत्‌ खड़ी रह गईं। कोई कुएं में 
कलसा डाले हुए उसे खींचना भूल गई, कोई कलसे से रस्सी का 
फंदा लगाते हुए उसे कुएं में डालना भूल गई ओर कोई कूल्हे 
पर कलसा रखे आगे बढ़ना भूल गई -- सभी मंत्र-मुग्ध-सी हो 
गईं। उनकी हृदय वीणा से भी वही अनुरक्त ध्वनि निकलने 
लगी। 


एक युवती ने पूछा -- बाबाजी, अब तो बहुत देर हो गई हे; यहीं 
ठहर जाओ न। आगे तो बहुत दूर तक कोई गाँव नहीं हे। 


शंखधर -- आपकी इच्छा हे माता, तो यहीं ठहर जाऊँगा। भला, 
माताजी, यहाँ कोई महात्मा तो नहीं रहते? | 


युवती -- नहीं, यहाँ तो कोई साधु-संत नहीं हैं। हाँ, देवालय हे। 


दूसरी रमणी ने कहा -- अभी कई दिन हुए, एक महात्मा आकर 
टिके थे, पर वह साधुओं के वेश में न थे। वह यहाँ एक महीने 
भर रहे। तुम एक दिन पहले यहाँ आ जाते, तो उनके दर्शन हो 
जाते। 


एक वृद्धा बोली -- साधु-संत तो बहुत देखे, पर ऐसा उपकारी जीव 
नहीं देखा। तुम्हारा घर कहाँ हे, बेटा? 


शंखधर -- कहाँ बताऊँ माता, यों ही घूमता-फिरता हूँ। 

वृद्धा -- अभी तुम्हारे माता-पिता हैं न, बेटा? 

शंखधर -- कुछ मालूम नहीं, माता! पिताजी तो बहुत दिन हुए, 
कहीं चले गए। में तब दो-तीन वर्ष का था। माताजी का हाल 
नहीं मालूम। 

वुद्धा -- तुम्हारे पिता क्यों चले गए? तुम्हारी माता से कोई झगडा 
हुआ था? 

शंखधर -- नहीं माताजी, झगडा तो नहीं हुआ। गृहस्थी के माया- 
मोह में नहीं पडना चाहते थे। 

वृद्धा -- तो तुम्हें घर छोड़े कितने दिन हुए? 

शंखधर -- पाँच साल हो गए, माता! पिताजी को खोजने निकल 
पडा था,पर अब तक कहीं पता नहीं चला। 


एक युवती ने अपनी सहेली के कंधे से मुँह छिपाकर कहा -- 
इनका ब्याह तो हो गया होगा? 


सहेली ने उसे कुछ उत्तर न दिया। वह शंखधर के मुँह की ओर 
ध्यान से देख रही थी। 


सहसा उसने वृद्धा से कहा -- अम्माँ, इनकी सूरत महात्मा से 
मिलती है कि नहीं, कुछ तुम्हें दिखाई देता है? 


वृद्धा -- हाँ रे, कुछ-कुछ मालूम तो होता हे। (शंखधर से) क्यों 
बेटा, तुम्हारे पिताजी को क्‍या अवस्था होगी? 


शंखधर -- चालीस वर्ष के लगभग होगी ओर क्‍्या। 

वुद्धा -- आँखें खूब बड़ी-बड़ी हें? 

शंखधर - हाँ, माताजी, उतनी बड़ी आँखें तो मेंने किसी की देखीं 
ही नहीं। 

वृद्धा -- लंबे-लंबे गोरे आदमी हें? 


शंखधर का हृदय धक-धक करने लगा। बोला - हाँ माताजी, 
उनका रंग बहुत गोरा है। 


वुद्धा -- अच्छा, दाहिनी ओर माथे पर किसी नोट का दाग हे? 


शंखधर -- हो सकता हे, माताजी मेंने तो केवल उनका चित्र देखा 
है। मुझे तो वह दो वर्ष का छोड़कर घर से निकल गए थे। 


वृद्धा -- बेटा, जिन महात्मा की मैंने तुमसे चर्चा की हे, उनकी 
सूरत तुमसे बहुत मिलती । 


शंखधर -- माता, कुछ बता सकती हो, वह यहाँ से किधर गए? 


वृद्धा -- यह तो कुछ नहीं कह सकती, पर वह उत्तर ही की ओर 
गए हैं। तुमसे कया कहूँ बेटा, मुझे तो उन्होंने प्राणदान दिया हे, 
नहीं तो अब तक मेरा न जाने क्‍या हाल होता! नदी में स्नान 
करने गई थी। पेर फिसल गया। महात्माजी तट पर बेठे ध्यान 
कर रहे थे। डुबकियाँ खाते देखा, तो चट पानी में तेर गए ओर 
मुझे निकाल लाए। वह न निकालते, तो प्राण जाने में कोई संदेह 
न था। महीने भर यहाँ रहे। इस बीच में कई जानें बचाईं। कई 
रोगियों को तो मोत के मुँह से निकाल लिया! 


शंखधर ने काँपते हुए हृदय से पूछा -- उनका नाम क्‍या. था, 
माताजी? 

वृद्धा -- नाम तो उनका था भगवानदास, पर यह उनका असली 
नाम नहीं मालूम होता था, असली नाम कुछ ओर ही था। 


एक युवती ने कहा -- यहाँ उनकी तस्वीर भी तो रखी हुई हे! 


वुद्धा -- हाँ बेटा, इसकी तो हमें याद ही नहीं रही थी। इस गाँव 
का एक आदमी बंबई में तस्वीर बनाने का काम करता है। वह 
यहाँ उन दिनों आया हुआ था। महात्माजी तो “नहीं-नहीं” करते 
रहे, पर उसने झट से अपनी डिबिया खोलकर उनकी तस्वीर 
उतार ही ली। न जाने उस डिबिया में कया जादू है कि जिसके 
सामने खोल दो, उसकी तस्वीर उसके भीतर खिंच जाती हे। 


शंखधर का हृदय शतगुण वेग से धड़क रहा था। बोले -- जरा 
वह तस्वीर मुझे दिखा दीजिए, आपकी बड़ी कृपा होगी। 


युवती लपकी हुई घर गई ओर एक क्षण में तस्वीर लिए हुए 
लोटी! आह! शंखधर की इस समय विचित्र दशा थी! उसकी हिम्मत 
क पड़ी कि तस्वीर देखे। कहीं यह चक्रधर की तस्वीर न हो! 
अगर उन्हीं की तस्वीर हुई, तो शंखधर क्या करेगा? वह अपने 
पेरों पर खड़ा रह सकेगा? उसे मूर्च्छा तो न आ जाएगी। अगर 
यह वास्तव में चक्रधर ही का चित्र हे, तो शंखधर के सामने एक 
नई समस्या खड़ी हो जाएगी। उसे अब क्‍या करना होगा? अब 
तक वह एक निश्चित मार्ग पर चलता आया था, लेकिन अब उसे 
एक ऐसे मार्ग पर चलना पड़ेगा, जिससे वह बिल्कुल परिचित न 
था। क्‍या वह चक्रधर के पास जाएगा? जाकर क्‍या कहेगा? उसे 
देखकर वह प्रसन्न होंगे, या सामने से दुतकार देंगे? उसे वह 


पहचान भी सकेंगे? कहीं पहचान लिया ओर उससे अपना पीछा 
छुड़ाने के लिए कहीं ओर चले गए तो? 

सहसा वृद्धा ने कहा -- देखो बेटा! यह तस्वीर हे। 

शंखधर ने दोनों हाथों से हृदय को संभालते हुए तस्वीर पर एक 
भय-कंपित दृष्टि डाली और पहचान गया। हाँ,चक्रधर ही की 
तस्वीर थी। उसकी देह शिथिल पड़ गई, हृदय का धड़कना शांत 
हो गया। आशा, भय, चिंता और अस्थिरता से व्यग्र होकर वह 
हतबुद्धि-सा खड़ा रह गया, मानों किसी पुरानी बात को याद कर 
रहा है। 

वुद्धा ने उत्सुकता से पूछा -- बेटा कुछ पहचान रहे हो? 
शंखधर ने कुछ उत्तर न दिया। 

वुद्धा ने फिर पूछा -- चुप केसे हो भेया, तुमने अपने पिताजी की 
जो सूरत देखी है, उससे यह तस्वीर कुछ मिलती है? 

शंखधर ने अब भी कुछ उत्तर न दिया, मानों उसने कुछ सुना ही 
नहीं। 


सहसा उसने निद्रा से जागे हुए मनुष्य की भाँति पूछा -- वह 
उधर उत्तर ही की ओर गए हें? आगे कोई गाँव पड़ेगा? 


वुद्धा -- हाँ, बेटा, पाँच कोस पर गाँव हे! भला-सा उसका नाम हे, 
हाँ साईंगंज, साईंगंज, लेकिन आज तो तुम यहीं रहोगे? 


शंखधर ने केवल इतना कहा -- नहीं माता, आज्ञा दीजिए, ओर 
खंजरी उठाकर चल खड़ा हुआ। युवतियाँ ठगी-सी खड़ी रह गईं। 
जब तक वह निगाहों से छिप न गया, सबकी सब उसकी ओर 
टकटकी लगाए ताकती रहीं, लेकिन शंखधर ने एक बार भी पीछे 
फिरकर न देखा। 


सामने गगनचुंबी पर्वत अंधकार में विशालकाय राक्षस को भाँति 
खड़ा था। शंखधर बड़ी तीत्र गति से पतली पगडंडी पर चला जा 
रहा था। उसने अपने आपको उसी पगडंडी पर छोड़ दिया हे। 
वह कहाँ ले जाएगी, वह नहीं जानता। हम भी इस जीवन रूपी 
पतली मिटी-मिटी पगडंडी पर क्‍या उसी भाँति तीब्र गति से दोड़े 
नहीं चले जा रहे हैं? क्या हमारे सामने उनसे भी ऊँचे अंधकार के 
पर्वत नहीं खड़े हें? 

रात्रि के उस अगम्य अंधकार में शंखधर भागा चला जा रहा था! 
उसके पेर पत्थर के टुकड़ों से चलनी हो गए थे। सारी देह 


थककर चूर हो गई थी, भूख के मारे आँखों के सामने अंधेरा 
छाया जाता था, प्यास के मारे कंठ में कांटे पड रहे थे, पेर कहीं 
रखता था, पड़ते कहीं थे, पर वह गिरता-पड़ता भागा चला जाता 
था। अगर वह प्रातःकाल तक साईंगंज न पहुँचा, तो संभव हे, 
चक्रधर कहीं चले जाएँ, ओर फिर उस अनाथ की पाँच साल की 
मेहनत ओर दोड-धूप पर पानी न फिर जाय। सूर्य निकलने के 
पहले उसे कहाँ पहुँच जाना था, चाहे इसमें प्राण ही क्‍यों न चले 
जाएँ |हिख्र पशुओं का भयंकर गर्जन सुनाई देता था, अंधेरे में खड्ढ 
ओर खाई का पता न चलता था, पर उसे अपने प्राणों की चिता न 
थी। उसे केवल धुन थी -- “मुझे सूर्योदय से पहले साईंगंज पहुँच 
जाना चाहिए। ” आह! लाड-प्यार में पले हुए बालक, तुझे मालूम 
नहीं कि तू कहाँ जा रहा हे! साईंगंज की राह भूल गया। इस 
मार्ग से तू ओर जहाँ चाहे पहुँच जाय, पर साईंगंज नहीं पहुँच 
सकता। 

गगन मंडल पर ऊषा का लोहित प्रकाश छा गया। तारागण 
किसी थके हुए पथिक की भाँति अपनी उज्ज्वल आँखें बंद करके 
विश्राम करने लगे। पक्षीगण वृक्षों पर चहकने लगे, पर साईंगंज 
का कहीं पता न चला। 

सहसा एक बहुत दूर की पहाड़ी पर कुछ छोटे-छोटे मकान 
बालिकाओं के घरोंदे की तरह दिखाई दिए। दो-चार आदमी भी 


गुड़ियों के सदृश चलते-फिरते नजर आए। वह साईंगंज आ 
गया। शंखधर का कलेजा धक-धक करने लगा। उसके जीर्ण- 
शरीर में अद्भुत स्फूर्ति का संचार हो गया, पेरों में न जाने कहाँ से 
दुगुना बल आ गया। वह ओर वेग से चला। वह सामने 
मुसाफिर की मंजिल है। वह उसके जीवन का लक्ष्य दिखाई दे 
रहा है! वह इसके जीवन यज्ञ की पूर्णाहुति है। आह! भ्रांत बालक! 
वह साईंगंज नहीं है। 


पहाड़ी की चढाई कठिन थी! शंखधर को ऊपर चढ़ने का रास्ता 
न मालूम था,न कोई आदमी ही दिखाई देता था, जिससे रास्ता 
पूछ सके। वह कमर बाँधकर चढने लगा। गाँव के एक आदमी 
ने ऊपर से आवाज दी -- इधर से कहाँ आतें हो, भाई? रास्ता तो 
पश्चिम की ओर से हे! कहीं पेर फिसल जाय, तो दो सो हाथ नीचे 
जाओ। लेकिन शंखधर को इन बातों के सुनने की फुरसत कहाँ 
थी? वह इतनी तेजी से ऊपर चढ़ रहा था कि उस आदमी को 
आश्चर्य हो गया। दम के दम में वह ऊपर पहुँच गया। 


किसान ने शंखधर को सिर से पाँव तक कुतृहल से देखकर कहा 
-- देंखने में तो एक हड्डी के आदमी हो, पर हो बडे हिम्मती। 
इधर से आने की आज तक किसी की हिम्मत नहीं पड़ती थी। 
कहाँ घर हे? 


शंखधर ने दम लेकर कहा -- बाबा भगवानदास अभी यही हें न? 


किसान -- कौन बाबा भगवानदास? यहाँ तो वह नहीं आए। तुम 
कहाँ से आते हो? 


शंखधर -- बाबा भगवानदास को नहीं जानते? वह इसी गाँव में तो 
आए हैं। साईंगंज यही है न? 


किसान -- साईंगंज! अ-र-र | साईंगंज तो तुम पूरब छोड़ आए। 
इस गाँव का नाम बेंदो हे। 


शंखधर ने हताश होकर कहा -- तो साईंगंज यहाँ से कितनी दूर 


हे? 


किसान -- साईंगंज तो पड़ेगा यहाँ से कोई पाँच कोस, मगर रास्ता 
बहुत बीहड़ है। 


शंखधर कलेजा थामकर बेठ गया! पाँच कोस की मंजिल, उस पर 
रास्ता बीहड़। उसने आकाश की ओर एक बार नेराश्य में डूबी 
हुई आँखों से देखा ओर सिर झुकाकर सोचने लगा -- यह अवसर 
फिर हाथ न आएगा! अगर आराध्य देव के दर्शन आज न किए, तो 
फिर न कर सकूँगा। सारा जीवन दोड़ते ही बीत जाएगा। भोजन 
करने का समय नहीं ओर विश्राम करने का समय भी नहीं। 


बेठने का समय फिर आएगा। आज या तो इस तपस्या का अंत 
हो जाएगा या.इस जीवन का ही! वह उठा खड़ा हुआ। 


किसान ने कहा -- क्‍या चल दिए, भाई? चिलम-विलम तो पी लो। 


लेकिन शंखधर इसके पहले ही चल चुका था। वह कुछ नहीं 
देखता, कुछ नहीं सुनता, चुपचाप किसी अंध शक्ति की भाँति चला 
जा रहा है। वसंत का शीतल एवं सुगंध से लदा हुआ समीर पुत्र- 
वत्सला माता की भाँति वृक्षों को हिंडोले में झुला रहा है, नवजात 
पल्‍लव उसकी गोद में मुस्कराते ओर प्रसन्न हो-होकर ठुमकते हें, 
चिड़ियाँ उन्हें गा-गाकर लोरियाँ सुना रही हें, सूर्य की स्वर्णमयी 
किरणें उनका चुम्बन कर रही हैं। सारी प्रकृति वात्सल्य के रंग 
में डूबी हुई है, केबल एक ही प्राणी अभागा है, जिस पर इस 
प्रकृति-वात्सल्य का जरा भी असर नहीं! वह शंखधर हे। 


शंखधर सोच रहा है, अब की फिर कहीं रास्ता भूला, तो सर्वनाश 
ही हो जाएगा। तब वह समझ जाएगा, मेरा जीवन रोने ही के 
लिए बनाया गया है। रोदन -- अनंत रोदन ही उसका काम हे। 
अच्छा, कहीं पिताजी मिल गए? उनके सम्मुख वह जा भी सकेगा 
या नहीं? वह उसे देखकर कद्ध तो न होंगे? जिसे दिल से भुला 
देने के लिए ही उन्होंने यह तपस्या ब्रत लिया हे, उसे सामने 
देखकर वह प्रसन्न होंगे? 


अच्छा, वह उनसे क्‍या कहेगा? अवश्य ही उनसे घर चलने का 
अनुरोध करेगा। क्‍या माता की दारुण दशा पर उन्हें दया न 
आएगी? क्‍या जब वह सुनेंगे कि रानी अम्माँ गलकर काँटा हो गई 
हैं, नानाजी रो रहे हैं, दादीजी रात-दिन रोया करती हें, तो क्या 
उनका हृदय द्रवित न हो जाएगा? वह हृदय, जो पर दुःख से 
पीडित होता है, क्या अपने घर वालों के दुःख से दुखी न होगा? 
जब वह नयमनों में अश्रुजल भरे उनके चरणों पर गिरकर कहेगा 
कि अब घर चलिए, तो क्‍या उन्हें उस पर दया न आएगी? अम्माँ 
कहती हैं, वह मुझे बहुत प्यार करते थे, क्या अपने प्यारे पुत्र की 
यह दयनीय दशा देखकर उनका हृदय मोम न हो जाएगा? हा 
क्यों नहीं? वह जाएँगे केसे नहीं? उन्हें वह खींचकर ले जाएगा। 
अगर वह उसके साथ न आएँगे.तो वह भी लोटकर घर न 
जाएगा, उन्हीं के साथ रहेगा, उनकी ही सेवा में रहकर अपना 
जीवन सफल करेगा। 

इन्हीं कल्पनाओं में डूबा हुआ वह अंधकार पर धावा मारे चला 
जा रहा था। रास्ते में जो मिलता, उससे वह पूछता, साईंगंज 
कितनी दूर है? जवाब मिलता -- बस, साईंगंज ही है। लेकिन जब 
आगे वाली बस्ती में पहुँचकर पूछता -- क्या यही साईंगंज हे, तो 
फिर यही जवाब मिलता -- बस, आगे साईंगंज है। आखिर 
दोपहर होते-होते उसे दूर से एक मंदिर का कलश दिखाई दिया! 


एक चरवाहे से पूछा -- यह कौन गाँव है? उसने कहा -- 
साईंगंज। साईंगंज आ गया! वह गाँव, जहाँ उसकी किस्मत का 
फेसला होने वाला था, जहाँ इस बात का निश्चय होगा कि वह 
राजा बनकर राज्य करेगा या रंक बनकर भीख माँगेगा। 

लेकिन ज्यों-ज्यों गाँव निकट आता था, शंखधर के पाँव सुस्त पड़ते 
जाते थे। उसे यह शंका होने लगी कि वह यहाँ से चले न गए 
हों। अब उनसे भेंट न होगी। वह इस शंका को कितना ही दिल 
से निकालना चाहता था, पर वह अपना आसन न छोड़ती थी। 


अच्छा! अगर उनसे यहाँ भेंट न हुई, तो क्या वह और आगे जा 
सकेगा? नहीं, अब उससे एक पग भी न चला जाएगा। अगर भेंट 
होगी, तो यहीं होगी, नहीं तो फिर कोन जाने क्‍या होगा। अच्छा, 
अगर भेंट हुई और उन्होंने उसे पहचान लिया तो? पहचान कर 
वह उसकी ओर से मुँह फेर लें तो? तब वह क्‍या करेगा? उस 
दशा में क्या वह उनके पेरों पड सकेगा? उनके सामने रो सकेगा, 
अपनी विपत्ति-कथा कह सकेगा? कभी नहीं। उसका आत्मसम्मान 
उसकी जबान पर मुहर लगा देगा। वह फिर एक शब्द भी मुँह 
से न निकाल सकेगा। आँसू की एक बूँद भी कया उसकी आँखों 
से निकलेगी? वह जबर्दस्ती उनसे आत्मीयता न जताएगा, “मान न 
मान, में तेरा मेहमान” न बनेगा। तो क्‍या वह इतने निर्दयी, इतने 
निष्ठुर हो जाएंगे? नहीं, वह ऐसे नहीं हो सकते। हाँ,यह हो सकता 


है कि उन्होंने कर्त्तत्य का जो आदर्श अपने सामने रखा है ओर 
जिस निःस्वार्थ कर्म के लिए राजपाट को त्याग दिया है, वह उनके 
मनोभावों को जबान पर न आने दे, अपने प्रिय को हृदय से लगाने 
के लिए विकल होने पर भी छाती पर पत्थर की शिला रखकर 
उसकी ओर से मुँह फेर लें। तो क्या इस दशा में उसका उनके 
पास जाना, उन्हें इतनी कठिन परीक्षा में डालना, उन्हें आदर्श से 
हटाने की चेष्टा करना उचित है? कुछ भी हो, इतनी दूर आकर 
अब उनके दर्शन किए बिना वह न लोटेगा। उसने ईश्वर से 
प्रथा की कि वह उसे “पहचान न सकें। वह अपने मुँह से एक 
शब्द भी ऐसा न निकालेगा, जिससे उन्हें उसका परिचय मिल 
सके। वह उसी भाँति दूर से उनके दर्शन करके. अपने को कृतार्थ 
समझेगा, जेसे उनके ओर भक्त करते हें। 


साईंगंज दिखाई देने लगा। स्त्री-पुरुष खेतों में अनाज काटते नजर 
आने लगे। अब वह गाँव के डांड पर पहुँच गया। कई आदमी 
उसके सामने से होकर निकल भी गए, पर उसने किसी से कुछ 
नहीं पूछा। अगर किसी ने कह दिया -- बाबाजी हें, तो वह क्‍या 
करेगा? इसी असमंजस में पडा हुआ वह मंदिर के सामने चबूतरे 
पर बेठ गया। सहसा मंदिर में से एक आदमी को निकलते 
देखकर वह चोंक पडा, अनिमेष नेत्रों से उसकी ओर एक क्षण 
देखा, फिर उठा कि उस पुरुष के चरणों पर गिर पड़े, पर पेर 


थरथरा गए। मालूम हुआ, कोई नदी उसकी ओर बही चली आती 
है -- वह मूच्छित होकर गिर पडा। 


वह पुरुष कोन था? वही जिसकी मूर्ति उसके हृदय'में बसी हुई थी, 
जिसका वह उपासक था। 

अभागिनी अहिल्या के लिए संसार सूना हो गया। पति को पहले 
ही खो चुकी थी। जीवन का एकमात्र आधार पुत्र रह गया था, 
उसे भी खो बेठी। अब वह किसका मुँह देखकर जिएगी। वह 
राज्य उसके लिए किसी-ऋषि का अभिशाप हो गया। पति ओर 
पुत्र को पाकर अब वह टूटे-फूटे झोंपड़े में कितने सुख से रहेगी। 
तृष्णा का उसे बहुत दंड मिल चुका। भगवान्‌, इस अनाथिनी पर 
दया करो। | 


अहिल्या को अब वह राजभवन फाड़े खाता था। वह अब उसे 
छोड़कर कहीं चली जाना चाहती थी। कोई सड़ा-गला झोंपड़ा, 
किसी वृक्ष की छाँह, पर्वत की गुफा, किसी नदी का तट उसके 
लिए इस भवन से सहस्रों गुना अच्छा था। वे दिन कितने अच्छे 
थे, जब वह अपने स्वामी के साथ पुत्र को हृदय से लगाए एक 


छोटे से मकान में रहती थी। वे दिन फिर न आएँगे। वह 
मनहूस घडी थी, जब उसने इस भवन में कदम रखा था। वह 
क्या जानती थी कि इसके लिए उसे अपने पति ओर पुत्र से हाथ 
धोना पड़ेगा? आह! जब उसका पति जाने लगा, तो वह भी उसके 
साथ ही क्‍यों न चली गई? रह-रहकर उसको अपनी भोग-लिप्सा 
पर क्रोध आता था, जिसने उसका सर्वनाश कर दिया था। क्‍या 
उस पाप का कोई प्रायश्चित नहीं है? क्या इस जीवन में स्वामी 
के दर्शन न होंगे? अपने प्रिय पुत्र की मोहिनी मूर्ति फिर वह न 
देख सकेगी? कोई ऐसी युक्ति नहीं है? 


राजभवन अब भूतों का डेरा हो गया है। उसका अब कोई स्वामी 
नहीं रहा। राजा साहब अब महीनों नहीं आते। वह अधिकतर 
इलाके ही में घूमते रहते हें। उनके अत्याचार की कथाएँ सुनकर 
लोगों के रोएँ खड़े हो जाते हैं। सारी रियासत में हाहाकार मचा 
हुआ है। कहीं किसी गाँव में आग लगाई जाती हे, किसी गाँव में 
कुएं भ्रष्ट किए जाते हैं। राजा साहब को किसी पर दया नहीं। 
उनके सारे सद्भाव शंखधर के साथ चले गए। विधाता ने अकारण 
ही उन पर इतना कठोर आघात किया है। वह उस आघात का 
बदला दूसरों से ले रहे हैं। जब उनके ऊपर किसी को दया नहीं 
आती, तो वह किसी पर क्‍यों दया करें? अगर ईश्वर ने उनके घर 
में आग लगाई है, तो वह भी दूसरों के घर में आग लगाएंगे। 


ईश्वर ने उन्हें रुलाया है, तो वह दूसरों को रुलाएँगे। लोगों को 
ईश्वर की याद आती हे, तो उनकी धर्मबुद्धि जागृत हो जाती हे, 
लेकिन किन लोगों की? जिनके सर्वनाश में कुछ कसर रह गई 
हो, जिनके पास रक्षा करने के योग्य कोई वस्तु रह गई हो, 
लेकिन जिसका सर्वनाश हो चुका है, उसे किस बात का डर? 


अब राजा साहब के पास जाने का किसी को साहस नहीं होता। 
मनोरमा को देख-देखकर तो वह जामे से बाहर हो जाते हें। 
अहिल्या भी उनसे कुछ कहते हुए थर-थर काँपती है। अपने 
प्यारों को खोजने के लिए वह तरह-तरह के मनसूबे बाँधा करती 
है, लेकिन कहे किससे? उसे ऐसा विदित होता हे कि ईश्वर ने 
उसकी भोग-लिप्सा का यह दंड दिया हे। यदि वह अपने पति के 
घर जाकर इसका प्रायश्चित करे, तो कदाचित्‌ ईश्वर उसका 
अपराध क्षमा कर दें। उसका डूबता हुआ हृदय इस तिनके के 
सहारे को जोरों से पकड़े हुए है, लेकिन हाय रे मानव हृदय! इस 
घोर विपत्ति में भी मान का भूत सिर से नहीं उतरता। जाना तो 
चाहती हे, 


लेकिन उसके साथ यह शर्त है कि कोई बुलाए। अगर राजा 
साहब मुंशीजी से इस विषय में कुछ संकेत कर दें, तो उसके लिए 
अवश्य बुलावा आ जाए, पर राजा साहब से तो भेंट ही नहीं होती 
ओर भेंट भी होती है, तो कुछ कहने की हिम्मत नहीं पड़ती। 


इसमें संदेह नहीं कि वह अपने मन की बात मनोरमा से कह 
देती, तो बहुत आसानी से काम निकल जाता, लेकिन अहिल्या का 
मन मनोरमा से न पहले कभी मिला था,न अब मिलता था। 
उससे यह बात केसे कहती? जो मनोरमा अब गाने-बजाने ओर 
सेर-सपाटे में मग्न रहती हे, उससे वह अपनी व्यथा केसे कह 
सकेगी? वह कहे भी;'तो मनोरमा क्‍यों उसके साथ सहानुभूति करने 
लगी? वह दिन के दिन ओर रात की रात पड़ी रोया करती हे। 
मनोरमा कभी भूलकर भी उसकी बात नहीं पूछती, अपने रंग में 
मस्त रहती है। वह भला, अहिल्या की पीर क्‍या जानेगी? 


तो मनोरमा सचमुच राग-रंग में मस्त रहती हे? हाँ, देखने में तो 
यही मालूम होता है। लेकिन उसके हृदय पर क्या बीत रही हे, 
यह कौन जान सकता हे? वह आशा ओर नेराश्य, शान्ति ओर 
अशान्ति, गम्भीरता ओर उच्छुंखलता, अनुराग ओर विराग की एक 
विचित्र समस्या बन गई है। अगर वह सचमुच हँसती ओर गाती 
है, तो उसके मुख की वह कांति कहाँ हे, जो चंद्र को लजाती थी, 
बह चपलता कहाँ है, जो हिरन को हराती थी! उसके मुख ओर 
उसके नेत्रों को जरा सूक्ष्म दृष्टि से देखो, तो मालूम होगा कि 
उसकी हंसी उसका आरत्तनाद है और उसका राग-:प्रेम, मर्मान्तक 
व्यथा का चिहन। वह शोक की उस चरम सीमा को पहुँच गई 
है, जब चिंता और वासना दोनों ही का अंत हो जाता है, लज्जा 


ओर आत्मसम्मान का लोप हो जाता है, जब शोक रोग का रूप 
धारण कर लेता है। मनोरमा ने कच्ची बुद्धि में योवन जेसा रत्न 
देकर जो सोने की गुड़िया खरीदी थी, वह अब किसी पक्षी की 
भाँति उसके हाथों से उड़ गई थी। उसने सोचा था, जीवन का 
वास्तविक सुख धन ओर ऐश्वर्य में हे, किंतु अब बहुत दिन से उसे 
ज्ञात हो रहा था कि जीवन का वास्तविक सुख कुछ ओर ही हे, 
ओर वह उससे आजीवन वंचित रही। सारा जीवन गुड़िया खेलने 
ही में कट गया ओर अंत में वह गुड़िया भी हाथ से निकल गई। 
यह भाग्य-व्यंग्य रोने की वस्तु नहीं, हँसने की वस्तु है। हम 
उससे कीं ज्यादा हँसते हैं, जितना परम आनंद में हँस सकते हें। 
प्रकाश जब हमारी सहन-शक्ति से अधिक हो जाता हे, तो अन्धकार 
बन जाता हे, क्योंकि हमारी आँखें ही बंद हो जाती हें। 


एक दिन अहिल्या का चित्त इतना उद्विग्न हुआ कि वह संकोच 
ओर झिझक छोड़कर मनोरमा के पास आ बेठी। मनोरमा के 
सामने प्रार्थी के रूप में आते हुए उसे जितनी मानसिक वेदना हुई, 
उसका अनुमान इसी से किया जा सकता हे,कि अपने कमरे से 
यहाँ तक आने में उसे कम-से-कम दो घंटे लगे। कितनी ही बार 
द्वार तक आकर लोट गई। जिसकी सदेव अवहेलना की, उसके 
सामने अब अपनी गरज लेकर जाने में उसे लज्जा आती थी, 


लेकिन जब भगवान्‌ ने ही गर्व तोड़ दिया था, तो अब झूठी ऐंठ से 
क्या हो सकता था? 


मनोरमा ने उसे देखकर कहा -- क्या, रो रही थी, अहिल्या? यों 
कब तक रोती रहोगी? 


अहिल्या ने दीन-भाव से कहा -- जब तक भगवान्‌ रुूलावें! 


कहने को तो अहिल्या ने यह कहा, पर इस प्रश्न से उसका गर्व 
जाग उठा ओर वह पछताई कि यहाँ नाहक आई। उसका मुख 
तेज से आरक्त हो गया। 


मनोरमा ने उपेक्षा-भाव से कहा -- तब तो ओर हँसना चाहिए। 
जिसमें दया नहीं, उसके सामने रोकर अपना दीदा क्‍यों खोती हो? 
भगवान्‌ अपने घर का भगवान्‌ होगा। कोई उसके रुलाने से क्‍यों 
रोए? मन में एक बार निश्चय कर लो कि अब न रोऊँगी, फिर 
देखूँ कि केसे रोना आता हे! 

अहिल्या से अब जब्त न हो सका, बोली -- तुम तो जले पर 
नमक छिड़कती हो, रानीजी तुम्हारा जेसा हृदय कहाँ से लाऊँ? 
और फिर रोता भी वह हे, जिस पर पड़ती है। जिस पर पड़ी ही 
नहीं, वह क्‍यों रोएगा? 


मनोरमा हँसी -- वह हँसी, जो या तो मूर्ख ही हँस सकता है या 
ज्ञानी ही। बोली -- अगर भगवान्‌ किसी को रुलाकर ही प्रसन्न 
होता है, तब तो वह विचित्र ही जीव है। अगर कोई माता या 
पिता अपनी संतान को रोते देखकर प्रसन्न हों, तो तुम उसे कया 
कहोगी -- बोलो? तुम्हारा जी चाहेगा कि ऐसे प्राणी का मुँह न 
देखूँ। क्या ईश्वर हमसे ओर तुमसे भी गया-बीता है? आओ 
बैठकर गावें। इससे ईश्वर प्रसन्न होगा। वह जो कुछ करता हे, 
सबके भले के लिए करता हें! इसलिए जब वह देखता है कि उसे 
लोग अपना शत्रु समझते हें, तो उसे दुःख होता है। तुम अपने 
पुत्र को इसीलिए तो ताड़ना देती हो कि वह अच्छे रास्ते पर 
चले। अगर तुम्हारा पुत्र इस बात पर तुमसे रूठ जाय ओर तुम्हें 
अपना शत्रु समझने लगे, तो तुम्हें कितना दुःख होगा? आओ, तुम्हें 
एक भेरवी सुनाऊँ। देखो, में केसा अच्छा गाती हूँ। 


अहिल्या ने गाना सुनने के प्रस्ताव को अनसुना करके कहा -- 
माता-पिता संतान को इसीलिए तो ताड़ना देते हैं कि वह बुरी 
आदतें छोड़ दे, अपने बुरे कामों पर लज्जित हो और उसका 
प्रायश्चित करे? हमें भी जब ईश्वर ताड़ना देता है, तो उसकी भी 
यही इच्छा होती है। विपत्ति ताड़ना ही तो है। में भी प्रायश्चित 
करना चाहती हूँ और आपसे उसके लिए सहायता मांगने आई 

हूँ। मुझे अनुभव हो रहा है कि यह सारी विडंबना मेरे विलास-प्रेम 


का फल हे, ओर में इसका प्रायश्चित करना चाहती हूँ। मेरा मन 
कहता है कि यहाँ से निकलकर में अपना मनोरथ पा जाऊँगी। 
यह सारा दंड मेरी विलासांधता का है। आप जाकर अम्माँजी से 
कह दीजिए, मुझे बुला लें। इस घर में आकर में अपना सुख खो 
बेठी ओर इस घर से निकलकर ही उसे पाऊँगी। 


मनोरमा को ऐसा मालूम हुआ, मानों उसकी आँखें खुल गईं। क्‍या 
वह भी इस घर से निकलकर सच्चे आनंद का अनुभव करेगी? 
क्या उसे भी ऐश्वर्य-प्रेम ही का दंड भोगना पड रहा हे? क्या वह 
सारी अंतर्वेदना इसी विलास प्रेम के कारण हे? 

उसने कहा -- अच्छा, अहिल्या, में आज ही जाती हूँ। 

इसके चोथे दिन मुंशी वज़्धर ने राजा साहब के पास रुखसती का 
संदेशा भेजा। राजा साहब इलाके पर थे। संदेशा पाते ही 
जगदीशपुर आए। अहिल्या का कलेजा धक-धक करने लगा कि 
राजा साहब कहीं आ न जाएँ। इधर-उधर छिपती-फिरती थी कि 
उनका सामना न हो जाय। उसे मालूम होता था कि राजा साहब 
ने रुखसती मंजूर कर ली है, पर अब जान के लिए वह बहुत 
उत्सुक न थी। यहाँ से जाना तो चाहती थी, पर जाते दुःख होता 
था। यहाँ आए उसे चोदह साल हो गए। वह इसी घर को 
अपना घर समझने लगी थी। ससुराल उसके लिए बिरानी जगह 


थी। कहीं निर्मला ने कोई बात कह दी तो वह क्या करेगी? जिस 
घर से मान करके निकली थी, वहीं अब विवश होकर जाना पड 
रहा था। इन बातों को सोचते-सोचते आखिर उसका दिल इतना 
घबराया कि वह राजा साहब के पास जाकर बोली -- आप मुझे 
क्यों बिदा करते हें? में नहीं जाना चाहती। 


राजा साहब ने हँसकर कहा -- कोई लड़की ऐसी भी हे, जो खुशी 
से ससुराल जाती हो? और कोन पिता ऐसा है, जो लड़की को खुशी 
से विदा करता हो? में कब चाहता हूँ कि तुम जाओ, लेकिन मुंशी 
वज्रधर की आज्ञा है; और यह मुझे शिरोधार्य करनी पड़ेगी। वह 
लड़के के बाप हें, में लड़की का बाप हूँ, मेरी ओर उनकी क्‍या 
बराबरी? ओर बेटी, मेरे दिल में भी अरमान हें, उसके पूरा करने 
का ओर कौन अवसर आएगा? शंखधर होता, तो उसके विवाह में 
वह अरमान पूरा होता। अब वह तुम्हारे गौने में पूरा होगा। 
अहिल्या इसका क्या जवाब देती? 

दूसरे दिन से राजा साहब ने विदाई की तेयारियाँ करनी शुरू कर 
दीं। सारे इलाके के सुनार पकड़ बुलाए गए ओर गहने बनने 
लगे। इलाके ही के दर्जी कपड़े सीने लगे। हलवाइयों के कड़ाह 


चढ़ गए और पकवान बनने लगे। घर की सफाई ओर रंगाई 
होने रगी। राजाओं, रईसों ओर अफसरों को निमंत्रण भेजे जाने 


लगे। सारे शहर की वेश्याओं को बयाने दे दिए गए। बिजली 
को रोशनी का इंतजाम होने लगा। ऐसा मालूम होता,था, मानों 
किसी बड़ी बारात के स्वागत ओर सत्कार की तेयारी हो रही हे। 
अहिल्या यह सामान देख-देखकर दिल में झुँझलाती में ओर 
शरमाती थी। सोचती -- कहाँ से कहाँ मेंने यह विपत्ति मोल ले 
ली। अब इस बुढ़ापे में मेरा गोना! में मरने की राह देख रही हूँ. 
यहाँ गोने की तैयारी हो रही है। कोन जाने, यह अंतिम विदाई ही 
हो। राजा साहब ऐसे व्यस्त थे कि किसी से बात करने की भी 
फुर्सत उन्हें न थी। कहीं सुनारों के पास बेठे अच्छी नक्काशी 
करने की ताकीद कर रहे हैं। कहीं जोहरियों के पास बैठे 
जवाहरात परख रहे हैं। उनके अरमानों का पारावार ही न था। 
मन की मिठाई घी-शक्कर की मिठाई से कम स्वादिष्ट नहीं होती। 

शंखधर को होश आया, तो अपने को मंदिर के बरामदे में चक्रधर 
की गोद में पडा हुआ पाया। चक्रधर चितित नेत्रों से उसके मुँह 

की ओर ताक रहे थे। गाँव के कई आदमी आस-पास खड़े पंखा 
झल रहे थे। आह! आज कितने दिनों के बाद शंखधर को यह 


सोभाग्य प्राप्त हुआ है। वह पिता की गोद में लेट हुआ हे! 
आकाश के निवासियों, तुम पुष्प की वर्षा क्‍यों नहीं करते? 


शंखधर ने फिर आँखें बंद कर लीं। उसकी चिर सन्तप्त आत्मा 
एक अलोकिक शीतलता, एक अपूर्ब तृप्ति, एक स्वर्गीय आनंद का 
अनुभव कर रही थी। इस अपार सुख को वह इतनी जल्द न 
छोड़ना चाहता था। उसे अपनी वियोगिनी माता की याद आई। 
वह उस दिन का स्वप्न देखने लगा, जब वह अपनी माता को भी 
इस परम आनंद का अनुभव कराएगा, उसका जीवन सफल 
करेगा। 


चक्रधर ने स्नेह-मधुर स्वर में पूछा -- क्‍यों बेटा, अब केसी 
तबीयत हे? 


कितने स्नेह-मधुर शब्द थे। किसी के कानों ने कभी इतने 
कोमल शब्द सुने हैं? भगवान्‌ इन्द्र भी आकर उससे बोलते, तो 
क्या वह इतना गोरवान्वित हो सकता था? 


“क्यों बेटा, कैसी तबीयत है” -- वह इसका क्‍या जवाब दे? अगर 
कहता है -- अब में अच्छा हूँ,तो इस सुख से वंचित होना 

पड़ेगा। उसने कोई उत्तर नहीं दिया। देना भी चाहता, तो उसके 
मुँह से शब्द न निकलते। उसका जी चाहा, इन चरणों पर सिर 
रखकर खूब रोए। इससे बढ़कर ओर किसी सुख की वह कल्पना 


ही न कर सकता था। संसार की कोई वस्तु कभी इतनी सुंदर 
थी? वायु ओर प्रकाश, वृक्ष ओर वन, पृथ्वी ओर पर्वत कभी इतने 
प्यार न लगते थे। उनकी छटा ही कुछ ओर हो गई थी, उनमें 
कितना वात्सल्य था, कितनी आत्मीयता। 

चक्रधर ने फिर पूछा -- क्‍यों बेटा, केसी तबीयत हे? 

शंखधर ने कातर स्वर से कहा -- अब तो अच्छा हूँ। आप ही 
का नाम बाबा भगवानदास हे? 

चक्रधर -- हाँ मुझी को भगवानदास कहते हें। 

शंखधर -- में आप ही के दर्शनों के लिए आया हूँ। बहुत दूर से 
आया हूँ। मेंने बेंदों में आपकी खबर पाई थी। वहाँ मालूम हुआ 
कि आप साईंगंज चले गए हैं। वहाँ से साईंगंज चला। सारी रात 
चलता रहा, पर साईंगंज न मिला। एक दूसरे गाँव में जा पहुँचा 
-- वह जो पर्वत के ऊपर बसी हुआ है। वहाँ मालूम हुआ कि 
में रास्ता भूल गया था। उसी वक्त इधर चला। 

चक्रधर -- रात को कहीं ठहरे नहीं? 

शंखधर -- यही भय था कि शायद आप कहीं और आगे न बढ़ 
जाएँ? 


चक्रधर -- कुछ भोजन भी न किया होगा? 


शंखधर -- भोजन की तो ऐसी इच्छा न थी। आपके दर्शन हुए, 
में कृतार्थ हो गया। अब मेरे संकट कट जाएंगे। में आपका यश 
सुनकर आया हूँ। आप ही मेरा उद्धार कर सकते हें। 


चक्रधर -- बेटा, संकट काटने वाला ईश्वर हे, में तो उनका हक्षुद्र 
सेवक हूँ, लेकिन पहले कुछ भोजन कर लो ओर आराम से सो 
रहो। मुझे कई रोगियों को देखने जाना है। में शाम को लोटूँगा, 
तो तुमसे बातें होंगी। क्‍या कहूँ, मेरे कारण तुम्हें इतना कष्ट 
उठाना पडा। 


शंखधर ने मन में कहा -- इस परम आनंद के लिए में क्‍या नहीं 
सह सकता था! अगर मुझे मालूम हो जाता कि अग्नि-कुंड में जाने 
से आपके दर्शन होंगे, तो कया में एक क्षण का भी विलंब करता? 

कदापि नहीं। प्रकट में उसने कहा -- मुझे तो यह स्वर्ग यात्रा-सी 
मालूम होती थी। भूख, प्यास, थकान कुछ भी नहीं थी। 


चक्रधर का चित्त अस्थिर हो गया। उस युवक के रूप में ओर 
वाणी में न जाने कौन-सी बात थी,जो उनके मन में उससे 
बातचीत करने की प्रबल इच्छा हो रही थी। रोगियों को देखने न 
जाना चाहते थे, मन बहाना खोजने लगा। रोगियों को दवा तो दे 
ही आया हूँ, उनकी चेष्टा भी कुछ ऐसी चिताजनक नहीं। जाना 
व्यर्थ हे। जरा पूछना चाहिए कि यह युवक कोन हे? क्यों मुझसे 


मिलने के लिए उत्सुक है? कितना सुशील बालक है! इसकी वाणी 
में कितना विनय है ओर स्वरूप तो देवकुमारों का-सा हे। किसी 
उच्च कुल का युवक हे। 

लेकिन फिर उन्होंने सोचा -- मेरे न जाने से रोगियों को कितनी 
निराशा होगी? कोन जाने, उनकी दशा बिगड़ गई हो। जाना ही 
चाहिए। तब तक यह बालक भी तो आराम कर लेगा! बेचारा 
सारी रात चलता रहा। में जानता, तो बेंदों में टिक गया होता। 


एक आदमी पानी लाया। शंखधर ने मुँह-हाथ धोया और चाहता 
था कि खाली पेट पानी पो ले, लेकिन चक्रधर ने मना किया -- 
हाँ-हाँ, यह क्या? अभी पानी न पियो। रात भर कुछ खाया नहीं 
ओर पानी पीने लगे। आओ, कुछ भोजन कर लो। 

शंखधर -- बड़ी प्यास लगी हे। 

चक्रधर -- पानी कहीं भागा तो नहीं जाता। कुछ खाकर पीना, 
ओर वह भी इतना नहीं कि पेट में पानी डोलने लगे। 

शंखधर -- दो ही घूँट पी लूँ। नहीं रहा जाता। 

चक्रधर ने आकर उसके हाथ से लोटा छीन लिया और कठोर 
स्वर में कहा -- अभी तुम एक बूँद भी पानी नहीं पी सकते। 
क्या जान देने पर उतारू हो गए हो? 


शंखधर को इस भर्त्सना में जो आनंद मिल रहा था, वह कभी 
माता की प्रेम-भरी बातों में भी न मिला था। पाँच वर्ष हुए, जब से 
वह अपने मन की करता आया है। वह जो पाता हे, खाता है, जब 
चाहता हे, पानी पीता हे, जहाँ जगह पाता है, पड रहता है। किसी 
को इसकी कुछ परवा नहीं होती। लोटा हाथ से न छीना गया 
होता तो वह बिना दो-चार घुड़कियाँ खाए न मानता। 


मंदिर के पीछे छोटा-सा बाग और कुआँ था। वहीं एक वृक्ष के 
नीचे चक्रधर की रसोई बनी थी। चक्रधर अपना भोजन आप 
पकाते थे, बर्तन भी आप ही धोते थे, पानी भी खुद खींचते थे। 
शंखधर उनके साथ भोजन करने गया, तो देखा कि रसोई में पूरी, 
मिठाई, दूध, दही सब कुछ है। उसकी राल टपकने लगी। इन 
पदार्थों का स्वाद चखे हुए उसे एक युग बीत गया था, मगर उसे 
कितना आश्चर्य हुआ, जब उसने देखा कि ये सारे पदार्थ उसी के 
लिए मँगवाए गए हें। 

चक्रधर ने उसके लिए तो खाना एक पत्तल में रख दिया ओर 
आप कुछ मोटी रोटियाँ ओर भाजी लेकर बैठे, जो खुद उन्होंने 
बनाई थीं। 

शंखधर ने कहा -- आप तो सब मुझी को दिए जाते हें, अपने 
लिए कुछ रखा ही नहीं? 


चक्रधर -- मेरे लिए तो यह रोटियाँ हैं। मेरा भोजन यही हे। 
शंखधर -- तो फिर मुझे भी रोटियाँ ही दीजिए। : 

चक्रधर - में तो बेटा, रोटियों के सिवा ओर कुछ नहीं खाता। 
मेरी पाचन-शक्ति अच्छी नहीं हे। दिन में एक बार खा लिया 
करता हूँ। 


शंखधर -- मेरा भोजन तो थोडा-सा सत्तू या चबेना हे। मेंने तो 
बरसों से इन चीजों की सूरत तक नहीं देखी। अगर आप न 
खाएँगे, तो में भी न खाऊँगा। 


आखिर शंखधर के आग्रह से चक्रधर को अपना नियम तोड़ना 
पडा। सोलह वर्षों का पाला हुआ नियम, बड़े-बड़े रईसों और 
राजाओं का भक्तिमय आग्रह भी न तोड़ सका, आज इस अपरिचित 
बालक ने तोड़ दिया। उन्होंने झुँआलाकर कहा -- भाई, तुम बड़े 
जिद्दी मालूम होते हो। अच्छा, लो, में भी खाता हूँ। अब तो 
खाओगे, या अब भी नहीं? उन्होंने सब चीजों में से जरा-जरा-सा 
निकालकर अपनी पत्तल में रख लिया ओर बाकी चीजें शंखधर के 
आगे रख दीं। शंखधर ने अब भी भोजन में हाथ नहीं लगाया। 


चक्रधर ने पूछा -- अब क्‍या बेठे हो, खाते क्‍यों नहीं? तुम्हारे मन 
की बात हो गई? या अब भी कुछ बाकी हे? 


शंखधर -- आपने तो केवल उलाहना छुड़ाया हे। लाइए, में परस 
दूँ। 

चक्रधर -- अगर तुम इस तरह जिद करोगे, तो में तुम्हारी दवा न 
करूँगा। तुम्हें अपने साथ रखूँगा भी नहीं। 

शंखधर -- मुझे क्या,न दवा कीजिएगा, तो यहीं पड़ा-पड़ा मर 
जाऊँगा। कौन कोई रोने वाला बेठा हुआ है? 

यह कहते-कहते शंखधर की आँखें सजल हो गईं। चक्रधर ने 
विकल होकर कहा -- अच्छा लाओ, तुम्हीं अपने हाथ से दे दो। 
अपशब्द क्‍यों मुँह से निकालते हो? लाओ, कितना देते हो? अब से 
में तुम्हें अलग भोजन मँँगवा दिया करूँगा। 

शंखधर ने सभी चीजों में से आधी से अधिक उनके सामने रख दीं 
ओर आप एक पंखा लेकर उन्हें झलने लगा। चक्रधर ने 
वात्सल्यपूर्ण कठोरता से कहा -- मालूम होता है, आज तुम मुझे 
बीमार करोगे। भला, इतनी चीजें में खा सकूँगा? 

शंखधर -- इसीलिए तो मेंने थोड़ी-थोड़ी दी हें। 

चक्रधर -- यह थोड़ी-थोड़ी हैं। तो क्या तुम सबकी सब मेरे ही 
पेट में हूँस देना चाहते हो? अब भी बेठोगे या नहीं? मुझे पंखे की 
जरूरत नहीं। 


शंखधर -- आप खाएँ, में पीछे से खा लूँगा। 

चक्रधर -- भाई, तुम विचित्र जीव हो। तीन दिन के भूखे हो ओर 
मुझसे कहते हो, आप खाइए, में फिर खा लूँगा। 

शंखधर -- में तो आपका जूठन खाऊँगा। 

उसकी आँखें फिर सजल हो गईं! चक्रधर ने तिरस्कार के भाव से 
कहा - क्‍यों भाई, मेरा जूठन क्‍यों खाओगे? अब तो सब बातें 
तुम्हारे ही मन की हो रही हें। 

शंखधर -- मेरी बहुत दिनों से यही आकांक्षा थी। जब से आपकी 
कीर्ति सुनी, तभी से यह अवसर खोज रहा था। 

चक्रधर -- तुम न आप खाओगे, न मुझे खाने दोगे। 

शंखधर -- में तो आपका जूठन ही खाऊँगा। 


चक्रधर को फिर हार माननी पड़ी। वह एकांतवासी, संयमी, 
ब्रतधारी योगी आज इस अपरिचित दीन बालक के दुराग्रहों को 
किसी भाँति न टाल सकता था। 


शंखधर को आज खड़े होकर पंखा झलने में जो आनंद, जो 
आत्मोललास, जो गर्व हो रहा था, उसका कौन अनुमान कर सकता 
है। इस आनंद के सामने वह त्रिलोक के राज्य पर भी लात मार 
सकता था। आज उसे यह सोभाग्य प्राप्त हुआ कि अपने पूज्य 


पिता की कुछ सेवा कर सके। कठिन तपस्या के बाद आज उसे 
यह वरदान मिला हे। उससे बढ़कर सुखी और कोन हो सकता 
है! आज उसे अपना जीवन सार्थक मालूम हो रहा है -- वह 
जीवन, जिसका अब तक कोई उद्देश्य न था! आनंद के आँसू 
उसकी आँखों से बहने लगे। 


चक्रधर जब भोजन करके उठ गए तो उसने उसी पत्तल में 
अपनी पत्तल की चीजें डाल लीं ओर भोजन करने बैठा। ओह! 
इस भोजन में कितना स्वाद था! कया सुधा में इतना स्वाद हो 
सकता है? उसने आज से कई साल पहले उत्तम से उत्तम पदार्थ 
खाए थे, लेकिन उनमें यह अलोकिक स्वाद कहाँ था? 

चक्रधर हाथ-मुँह धोकर गद्गद कंठ से बोले -- तुमने आज मेरे 
दो नियम भंग कर दिए। बिना जाने-बुझे किसी को मेहमान बना 
लेने का यही फल होता है। अब में आज कहीं न जाऊँगा। तुम 
भोजन कर लो ओर मुझसे जो कुछ कहना हो, कहो। में ऐसे 
जिद्दी लड़के को अपने साथ और न रखूँगा। तुम्हारा घर कहाँ है? 
यहाँ से कितनी दूर हे? 

शंखधर -- मेरे तो कोई घर ही नहीं। 


चक्रधर -- माता-पिता तो होंगे? वह किस गाँव में रहते हें? 


शंखधर -- यह मुझे कुछ नहीं मालूम। पिताजी तो मेरे बचपन 
ही में घर से चले गए ओर माताजी का पाँच साल से मुझे कोई 
समाचार नहीं मिला। 


चक्रधर को ऐसा मालूम हुआ, मानों पृथ्वी नीचे खिसकी जा रही 
है, मानो वह जल में बहे जा रहे हें। पिता बचपन ही में घर से 
चले गए ओर माताजी का पाँच साल से कुछ समाचार नहीं 
मिला? भगवान्‌, क्या यह वही नन्‍्हा-सा बालक हे! वही, जिसे अपने 
हृदय से निकालने की चेष्टा करते हुए आज सोलह वर्षो से 
अधिक हो गए। 


उन्होंने हृदय को संभालते हुए पूछा -- तुम पाँच साल तक कहाँ 
रहे बेटा, जो घर नहीं गए? 

शंखधर -- पिताजी को खोजने निकला था ओर अब जब तक वह 
न मिलेंगे, लोटकर घर न जाऊँगा। 

चक्रधर को ऐसा मालूम हुआ, मानों पृथ्वी डगमगा रही है, मानों 
समस्त ब्रह्माण्ड एक प्रलयकारी भूचाल से आंदोलित हो रहा हे। 
वह.सायबान के स्तम्भ के सहारे बेठ गए ओर एक ऐसे स्वर में 
बोले, जो आशा ओर भय के वेगों को दबाने के कारण क्षीण हो 
गया था। यह प्रश्न न था, बल्कि एक जानी हुई बात का समर्थन 
मात्र था। तुम्हारा नाम क्या हे बेटा? इस प्रश्न का उत्तर क्‍या 


वही होगा, जिसकी संभावना चक्रधर को विकल ओर पराभूत कर 
रही थी? संसार में क्या ऐसा एक ही बालक हे, जिसे उसका बाप 
बचपन में छोड़कर चला गया हो? क्या ऐसा एक ही किशोर हे, जो 
अपने बाप को खोजने निकला हो? यदि उसका उत्तर वही हुआ, 
जिसका उन्हें भय था, तो वह क्या करेंगे? उनके सामने एक 
कठिन समस्या उपस्थित हो गई। वह धड़कते हुए हृदय से उत्तर 
की ओर कान लगाए थे, जेसे कोई अपराधी अपना कर्मदंड सुनने 
के लिए न्यायाधीश की ओर कान लगाए खड़ा हो। 


शंखधर ने जवाब दिया -- मेरा तो नाम शंखधर सिंह है। 

चक्रधर -- और तुम्हारे पिता का क्‍या नाम हे? 

शंखधर -- मुंशी चक्रधर कहते हें। 

चक्रधर -- घर कहाँ हे? . 

शंखधर -- जगदीशपुर! 

सर्वनाश! चक्रधर को ऐसा ज्ञात हुआ कि उनकी देह से प्राण 
निकल गए हें, मानों उनके चारों ओर शून्य है! “शंखधर” बस यही 
एक शब्द उस प्रशस्त शून्य में किसी पक्षी की भाँति चक्कर लगा 


रहा था। “शंखधर!” यही एक स्मृति थी, जो उस प्राण-शून्य दशा 
में चेतना को संस्कारों में बांधे हुई थी। 

राजा विशालसिंह ने जिस होसले से अहिल्या का गौना किया, वह 
राजाओं-रईसों में भी बहुत कम देखने में आता है। तहसीलदार 
साहब के घर में इतनी चीजों के रखने की जगह भी न थी। 
बर्तन, कपड़े, शीशे के समान, लकड़ी की अलभ्य वस्तुएँ, मेवे, 
मिठाइयाँ, गायें, भेंसें -- इनका हफ्तों तक तांता लगा रहा। दो 
हाथी ओर पाँच घोड़े भी मिले, जिनके बांधने के लिए घर में जगह 
न थी। पाँच लोडियाँ अहिल्या के साथ आईं। यद्यपि तहसीलदार 
साहब ने नया मकान बनवाया था, पर वह क्‍या जानते थे कि एक 
दिन यहाँ रियासत जगदीशपुर की आधी संपत्ति आ पहुँचेगी? घर 
का कोना-कोना सामानों से भरा हुआ था। कई पड़ोसियों के 
मकान भी अंट उठे। उस पर लाखों रुपये नकद मिले, वह 
अलग। तहसीलदार साहब लाने को तो सब कुछ ले आए, पर 
अब उन्हें देख-देख रोते ओर कुढ़ते। कोई भोगने वाला नहीं! 
अगर यही संपत्ति आज से पचीस साल पहले मिली होती, तो 
उनका जीवन सफल हो जाता, जिंदगी का कुछ मजा उठा लेते, 
अब बुढ़ापे में इनको लेकर क्या करें? चीजों को बेचना अपमान 


की बात थी। हाँ, यार-दोस्तों को जो कुछ भेंट कर सकते थे, 
किया। अनाज की कई गाड़ियाँ मिली थीं, वह सब उन्होंने लुटा 
दी। 


कई महीने सदाब्रत-सा चलता रहा। नोकरों को हुक्म दे दिया कि 
किसी आदमी को कोई चीज मंगनी देने से इंकार मत करो। 
सहालग के दिनों में रोज ही हाथी, घोड़े, पालकियाँ, फर्श आदि 
सामान मंगनी जाते। सारे शहर में तहसीलदार साहब की कीर्ति 
छा गई। बडे-बडे रईस उनसे मुलाकात करने आने लगे। नसीब 
जगे, तो इस तरह जगे। कहाँ रोटियों भी न मयस्सर होती थीं, 
आज द्वार पर हाथी झूमता है। सारे शहर में यही चर्चा थी। 


मगर मुंशीजी के दिल पर जो कुछ बीत रही थी, वह कोन जान 
सकता हे? दिन में बीसों ही बार चक्रधर पर बिगड़ते -- 
नालायक। आप तो आप गया, अपने साथ लड़के को भी ले 
गया। न जाने कहाँ मारा-मारा फिरता होगा, देश का उपकार 
करने चला है। सच कहा है -- घर की रोएँ, बन की सोएँ। घर 
के आदमी मरें, परवा नहीं, दूसरों के लिए जान देने को तेयार। 
अब बताओ, इन हाथी, घोड़े, मोटरों ओर गाडियों को लेकर क्‍या 
करूँ। अकेले किस-किस पर बेहूँ? बहू है, उसे रोने से फुर्सत 
नहीं। बच्चा की माँ हे, उनसे अब मारे शोक से रहा नहीं जाता। 
कोन बेठे? यह सामान तो मेरे जी का जंजाल हो गया। पहले 


बेचारे शाम-सबेरे कुछ गा-बजा लेते थे कुछ सरूर भी जमा लिया 
करते थे अब इन चीजों की देखभाल ही में भोर जो जाता। क्षण 
भर भी आराम से बेठने की मुहलत न मिलती। निर्मला किसी 
चीज की शोर आँख उठाकर भी न देखती, मुंशीजी ही को सबकी 
निगरानी करनी पड़ती थी। 


अहिल्या यहाँ आकर ओर भी पछताने लगी। वह रनिवास के 
विलासमय जीवन से विरक्त होकर यहाँ प्रायश्चित्त करने के इरादे 
से आई थी, पर वह विपत्ति उसके साथ यहाँ भी आई। वहाँ उसे 
घर-गृहस्थी से कोई मतलब न था, यहाँ वह विपत्ति भी सिर पड़ी। 
जिन वस्तुओं से उसे जरा भी मोह न था, उन्हीं के खो जाने की 
खबर हो जाने पर उसे दुःख होता था। वह माया को जीतना 
चाहती थी, पर माया ने उसी को परास्त कर दिया। संपत्ति से 
गला छुड़ाना चाहती थी, पर संपत्ति उससे और चिमट गई थी। 
वहाँ कुछ देर शांति से बेठ सकती थी, कुछ देर हँस-बोलकर जी 
बहला लेती थी, किसी के ताने-मेहने न सुनने पड़ते थे, यहाँ निर्मला 
बाणों से छेदती ओर घाव पर नमक छिड़कती रहती थी। बहू के 
कारण वह अपने पुत्र से वंचित हुई। बहू के ही कारण पोता भी 
हाथ से गया। ऐसी बहू को वह पान-फूल से न पूज सकती थी। 
संपत्ति लेकर वह क्‍या करे? चाटे? पुत्र और पोत्र के बदले में इस 
अतुल धन का क्या मूल्य था? भोजन वह अब भी अपने हाथों से 


ही पकाती थी। अहिल्या के साथ जो महराजिनें आई थीं, उनका 
पकाया हुआ भोजन ग्रहण न कर सकती थी। अहिल्या से भी वह 
छूत मानती थी। इन दिनों मंगला भी आई हुई थी। उसका जी 
चाहता था कि यहाँ की सारी चीजें समेट ले जाऊँ। अहिल्या 
अपनी चीजों को तीन-तेरह न होने देना चाहती थी। इससे ननद- 
भावज में कभी-कभी खटपट हो जाती थी। 

बर्तनों में कई बडे-बडे कंडाल भी-थे। एक कंडाल इतना बड़ा था 
कि उसमें ढाई सो कलसे पानी आ जाता था। मंगला ने एक दिन 
यह कंडाल अपने घर भिजवा दिया। कई दिन बाद अहिल्या को 
यह खबर मिली, तो उसने जाकर सास से पूछा -- अम्माँजी, वह 
बड़ा कंडाल कहाँ हे, दिखाई नहीं देता? 

निर्मला ने कहा -- बाबा, में नहीं जानती, केसा कंडाल था। घर में 
है, तो कहाँ जा सकता? 

अहिल्या -- जब घर में हो तब न? 

निर्मला -- घर में से कहाँ गायब हो जाएगा? 

अहिल्या -- घर की चीज घर के आदमियों के सिवा ओर कोन छू 
सकता हे? 


निर्मला -- तो क्या इस घर में सब चोर ही .बसते हें? 


अहिल्या -- यह तो में नहीं कहती, लेकिन चीज का पता तो 
लगना ही चाहिए। 


निर्मला -- तुम चीजें लादकर ले जाओगी, तुम्हीं पता लगाती 
फिरो। यहाँ चीजों को लेकर क्‍या करना हे? इना चीजों को 
देखकर मेरी तो आँखें फूटती हैं। इन्हीं के लिए तो तुमने मेरे 
बच्चे को बनवास दे दिया। इन्हीं के पीछे अपने बेटे से हाथ धो 
बैठी। तुम्हें ये सारी चीजें प्यारी होंगी। मुझे तो नहीं प्यारी हें। 


बात कड़वी थी, पर यथार्थ थी। अगर धन-मद ने अहिल्या की 
बुद्धि पर पर्दा न डाल दिया होता तो आज उसे क्‍यों यह दिन 
देखना पड़ता? दरिद्र रहकर भी सुखी होती। मोह ने उसका 
सर्वनाश कर दिया। फिर भी वह मोह को गले लगाए हुए है। 
नेहर रो उसकी आई हुई चीज अपनी न थी, सब कुछ अपना होते 
हुए भी उसका कुछ न था। जो कुछ अधिकार था, वह पुत्र के 
नाते। जब पुत्र की कोई आशा न रही, तो अधिकार भी न रहा, 
पर यहाँ की सब चीजें उसी की थीं। उन पर उसका नाम खुदा 
हुआ था। अधिकार में स्वयं एक आनंद है, जो उपयोगिता की 
परवा नहीं करता। उन वस्तुओं को देख-देखकर उसे गर्व होता 
था। 


लेकिन आज निर्मला के कठोर शब्दों ने उसमें ग्लानि ओर विवेक 
का संचार कर दिया। उसने निश्चय किया, अब इन चीजों के 
लिए कभी न बोलूँगी। अगर अम्माँजी को किसी चीज का मोह 
नहीं है, तो में ही क्या करूँ? कोई आग लगा दे, मेरी बला से। 


जब घर में कोई किसी चीज की चोकसी करने वाला न रहा, तो 
चारों ओर लूट मच गई। कुछ मालूम न होता कि घर में कौन 
लुटेरा आ बेठा है, पर चीजें एक-एक करके निकलती जाती थीं। 
अहिल्या देखकर अनदेखी ओर सुनकर अनसुनी कर जाती थी, पर 
अपनी चीजों को तहस-नहस होते देखकर उसे दुःख होता था। 
उसका विराग मोह का दूसरा रूप था -- वास्तविक रूप से भी 
भयंकर ओर दाहऊ। 


इस तरह कई महीने गुजर गए, अहिल्या का आशा-दीपक दिन-दिन 
मंद होता गया। वह कितना ही चाहती थी कि मोह-बंधन से 
अपने को छुड़ा ले, पर मन पर कोई वश न चलता था। उसके 
मन में बेठा हुआ कोई नित्य कहा करता था -- जब तक मोह 
में पड़ी रहोगी, पति-पुत्र के दर्शन न होंगे। पर इसका विश्वास 
कोन दिला सकता था कि मोह टूटते ही उसके मनोरथ पूरे हो 
जाएंगे? तब कया वह भिखारिणी होकर जीवन व्यतीत करेगी? 
संपत्ति के हाथ से निकल जाने पर फिर उसके लिए कौन आश्रय 
रह जाएगा? क्या वह फिर अपने पिता के घर जा सकती थी? 


कदापि नहीं। पिता ने इतनी धूमधाम से उसे विदा किया, इसका 
अर्थ ही यह शा कि अब तुम इस घर से सदा के लिए जा रही 
हो। 


अहिल्या बार-बार ब्रत करती कि अब अपने सारे काम अपने हाथ 
से करूँगी, अब सदा एक ही जून भोजन किया करूँगी, मोटा से 
मोटा अन्न खाकर जीवन व्यतीत करूँगी, लेकिन उसमें किसी ब्रत 
पर स्थिर रहने की शक्ति न रह गई थी। जब उसके स्नान कर 
चुकने पर लोंडी उसकी साडी छांटने चलती, तो वह उसे मना न 
कर सकती थी। जो काम आज सोलह वर्षों से करती आ रही 
थी, उसके विरुद्ध आचरण करना उसे अब अस्वाभाविक जान 
पड़ता था, मोटा अनाज खाने का निश्चय रहते हुए भी वह 
स्वादिष्ट भोजन को सामने से हा न सकती थी। विलासिता ने 
उसकी क्रिया-शक्ति को निर्बल कर दिया था। 


यहाँ रहकर वह अपने उद्धार के लिए कुछ न कर सकेगी, यह 
बात शनेः-शने: अनुभव से सिद्ध हो गई। लेकिन अब कहाँ जाए? 
जब तक मन की वृत्ति न बदल जाए, तीर्थयात्रा पाखंड-सी जान 
पड़ती थी। किसी दूसरी जगह अकेले रहने के लिए कोई बहाना 
न था, पर यह निश्चय था कि अब वह यहाँ न रहेगी, यहाँ तो वह 
बंधन में ओर भी जकड़ गई थी। 


अब उसे वागीश्वरी की याद आई। सुख के दिन वही थे, जो 
उसके साथ कटे। असली मौका न होने पर भी जीवन का जो 
सुख वहाँ मिला, वह फिर न नसीब हुआ। अब उसे याद आता था 
कि में वहाँ से दुःख झेलने के लिए आई थी। वह स्नेह-सुख 
स्वप्न हो गया। सास मिली वह इस तरह की, ननद मिली वह 
इस ढंग की। माँ थी ही नहीं, केवल बाप को पाया; मगर उसके 
बदले में क्या-क्या देना पडा। जिस दिन मालूम हुआ कि वह 
राजा की बेटी है, वह फूली न समाई थी। उसके पाँव जमीन पर 
न पड़ते थे, पर आह! क्‍या मालूम था कि उस क्षणिक आनंद के 
लिए उसे सारी उम्र रोना पड़ेगा। 


अब अहिल्या को रात-दिन यही धुन रहने लगी कि किसी तरह 
वागीश्वरी के पास चलूँ, मानों वहाँ उसके सारे दुःख दूर हो 
जाएँगे। इधर कई महीनों से वागीश्वरी का पत्र न आया था, पर 
मालूम हुआ कि वह आगरे ही में है। अहिल्या ने कई बार 
बुलाया था, पर वागीश्वरी ने लिखा था -- में बडे आराम से हूँ 
मुझे अब यहीं पड़ी रहने दो। अब अहिल्या का मन वागीश्वरी के 
पास जाने के लिए अधीर हो उठा। वागीश्वरी भी उसी की भाँति 
दुःखिनी हे। सारी आशाओं एवं सारे माया-मोह से मुक्त हो चुकी 
है। वही उसके साथ सच्ची सहानुभूति कर सकती है, वही अपने 
मातृस्नेह से उसका क्लेश हर सकती हे। 


आखिर एक दिन अहिल्या ने सास से यह चर्चा कर ही दी। 
निर्मला ने कुछ भी आपत्ति नहीं की। शायद वह खुश हुई कि 
किसी तरह यहाँ से टले। मंगला तो उसके जाने का प्रस्ताव 
सुनकर हर्षित हो उठी। जब वह चली जाएगी, तो घर में मंगला 
का राज हो जाएगा। जो चीज चाहेगी, उठा ले जाएगी, कोई हाथ 
पकड़ने वाला या टोकने वाला न रहेगा। दो महीने भी अहिल्या 
वहाँ रह गई तो मंगला अपना घर भर लेगी। ज्यादा नहीं, तो 
आधी संपदा तो अपने घर पहुँचा ही देगी। 


अहिल्या जब यात्रा की तैयारियाँ करने लगी, तो मंगला ने कहा -- 
भाभी तुम चली जाओगी, तो यहाँ बिल्कुल अच्छा न लगेगा। वहाँ 
कब तक रहोगी? 


अहिल्या -- अभी क्या कहूँ बहिन, यह तो वहाँ जाने पर मालूम 
होगा। 


मंगला -- इतने दिनों के बाद जा रही हो, दो-तीन महीने तो रहना 
ही पड़ेगा। तुम चली जा रही हो, तो में भी चली जाऊँगी। अब 
तो रानी साहिबा से भी भेंट नहीं होती, अकेले केसे रहा जाएगा। 
तुम्हीं दोनों जनों से मिलने तो आई थी। रानी साहिबा ने तो भुला 
ही दिया, तुम छोड़े चली जाती हो। 


यह कहकर मंगला रोने लगी। 


दूसरे दिन अहिल्या यहाँ से चली। अपने साथ कोई साज-सामान 
न लिया। साथ की लॉडियाँ चलने को तेयार थीं, पर उसने किसी 
को साथ न लिया। केवल एक बुड़े कहार को पहुँचाने के लिए 
ले लिया। ओर उसे भी आगरे पहुँचने के दूसरे ही दिन विदा कर 
दिया। 


आज बीस साल के बाद अहिल्या ने इस घर में फिर प्रवेश किया 
था, पर आह इस घर की दशा ही कुछ ओर थी। सारा घर गिर 
पडा था। न आंगन का पता था,न बेठक का। चारों ओर मलवे 
का ढेर जमा हो रहा था। उस पर मदार ओर धतूरे के पौधे उगे 
हुए थे। एक छोटी-सी कोठरी बच रही थी। वागीश्वरी उसी में 
रहती थी। उसकी सूरत भी उस घर के समान ही बदल गई 
थी। न मुँह में दाँत,न आँखों में ज्योति, सिर के बाल सन हो गए 
थे, कमर झुककर कमान हो गई थी। दोनों गले मिलकर खूब 
रोईं। जब आँसुओं का वेग कम हुआ तो वागीश्वरी ने कहा -- 
बेटी, तुम अपने साथ समान नहीं लाईं -- क्‍या दूसरी ही गाडी से 
जाने का विचार हे? इतने दिनों के बाद आई भी, तो इस तरह! 
बुढिया को बिल्कुल भूल ही गई! खंडहर में तुम्हारा जी क्‍यों 
लगेगा? 


अहिल्या -- अम्माँ, महल में रहते-रहते जी ऊब गया, अब कुछ 
दिन इस खंडहर में ही रहूँगी ओर तुम्हारी सेवा करूँगी। जब से 


तुम्हारे घर से गई, तब से एक दिन भी सुख नहीं पाया। तुम 
समझती होगी कि में वहाँ बडे आनंद से रहती हूँगी, लेकिन अम्माँ, 
मेने वहाँ दुःख ही दुःख पाया, आनंद के दिन तो इसी घर में बीते 
थे। 


वागीश्वरी -- लड़के का अभी कुछ पता न चला? 


अहिल्या -- किसी का पता नहीं चला, अम्माँ! में राज्य-सुख पर 
लट्टू हो गई थी। उसी का दंड भोग रही हूँ। राज्य-सुख भोगकर 
तो जो कुछ मिलता है, वह देख चुकी, अब उसे छोड़कर देखूँगी 
कि क्या जाता हे, मगर तुम्हें तो बड़ा कष्ट हो रहा हे, अम्माँ? 


वागीश्वरी -- केसा कष्ट बेटी? जब तक स्वामी जीते रहे, उनकी 
सेवा करने में सुख मानती थी। तीर्थ, ब्रत, पुण्य, धर्म सब कुछ 
उनकी सेवा ही में था। अब वह नहीं हैं, तो उनकी मर्यादा की 
सेवा कर रही हूँ। आज भी उनके कितने ही भक्त मेरी मदद 
करने को तैयार हें, लेकिन क्यों किसी की मदद लूँ। तुम्हारे 
दादाजी सदेव दूसरों की सेवा करते रहे। इसी में अपनी उम्र 
काट दी। तो फिर में किस मुँह से सहायता के लिए हाथ 
फैलाऊँ? 

यह कहते-कहते वृद्धा का मुखमंडल गर्व से चमक उठा। उसकी 
आँखों में एक विचित्र स्फूर्ति झलकने लगी! अहिल्या का सिर 


लज्जा से झुक गया। माता, तुझे धन्य हे! तू वास्तव में सती हे, तू 
अपने ऊपर जितना गर्व करे, वह थोडा हे। 


वागीश्वरी ने फिर कहा -- ख्वाजा महमूद ने बहुत चाहा कि में 
कुछ महीना ले लिया करूँ। मेरे मेके वाले कई बार मुझे बुलाने 
आए। यह भी कहा कि महीने में कुछ ले लिया करो। भेया बड़े 
भारी वकील हें, लेकिन मेंने किसी का एहसान नहीं लिया। पति 
की कमाई को छोड़कर ओर किसी की कमाई पर स्त्री का 
अधिकार नहीं होता। चाहे कोई मुँह से न कहे, पर मन में जरूर 
समझेगा कि में इन पर एहसान कर रहा हूँ। जब तक आँखें थीं, 
सिलाई करती रही। जब से आँखें गईं, दलाई करती हूँ। कभी- 
कभी उन पर जी झुँझलाता है। जो कुछ कमाया, उड़ा दिया। 
तुम तो देखती ही थीं। ऐसा कोन-सा दिन जाता था कि द्वार पर 
चार मेहमान न आ जाते हों? लेकिन फिर दिल को समझाती हूँ 
कि उन्होंने किसी बुरे काम में तो धन नहीं उड़ाया!जो कुछ 
किया, दूसरों के उपकार ही के लिए किया। यहाँ तक कि अपने 
प्राण भी दे दिए। फिर में क्‍यों पछताऊँ ओर क्‍यों रोऊँ? यश सेंत 
में थोडे ही मिलता है, मगर में तो अपनी बातों में लग गई। चल, 
हाथ-मुँह धो डालो, कुछ खा-पी लो, फिर बातें करूँ। 


लेकिन अहिल्या हाथ-मुँह धोने न उठी। वागीश्वरी की आदर्श 
पति-भक्ति देखकर उसकी आत्मा उसका तिरस्कार कर रही थी। 


अभागिनी! इसे पति-भक्ति कहते हें! सारे कष्ट झेलकर स्वामी की 
मर्यादा का पालन कर रही है। नेहर वाले बुलाते हैं ओर नहीं 
जाती, हालांकि इस दशा में मेके चली जाती, तो कोई बुरा न 
कहता। सारे कष्ट झेलती है और खुशी से झेलती है। एक तू हे 
कि मेंके की संपत्ति देखकर फूल उठी, अंधी हो गई। राजकुमारी 
ओर पीछे चलकर राजमाता बनने की धुन में तुझे पति की 
परवाह ही न रही, तूने संपत्ति के सामने पति को कुछ न समझा, 
उसकी अवहेलना की। वह तुझे अपने साथ ले जाना चाहते थे, तू 
न गई, राज्य-सुख तुझसे न छोड़ा गया! रो, अपने कर्मों को। 


वागीश्वरी ने फिर कहा -- अभी तक तू बेठी ही है। हाँ, लॉडी 
पानी नहीं लाई न, केसे उठेगी! ले, में पानी लाए देती हूँ, हाथ-मुँह 
धो डाल। तब तक में तेरे लिए गरम रोटियाँ सेकती हूँ। देखूँ, 
तुझे अभी भी भाती हैं कि नहीं। तू मेरी रोटियों का बहुत बखान 
करके खाती थी। 


अहिल्या स्नेह में सने ये शब्द सुनकर पुलकित हो उठी। इस 

तू” में जो सुख था वह आप ओर सरकार में कहाँ? बचपन के 
दिन आँखों में फिर गए। एक क्षण के लिए उसे अपने सारे दुःख 
विस्मृत हो गए। बोली -- अभी तो भूख-प्यास नहीं है अम्माँजी, 
बेठिए कुछ बातें कीजिए। में आपसे अपने दुःख की कथा कहने 
के लिए व्याकुल हो रही हूँ। बताइए, मेरा उद्धार केसे होगा? 


वागीश्वरी ने गंभीर भाव से कहा -- पति-प्रेम से वंचित होकर 
स्त्री के उद्धार का कोन उपाय हे, बेटी? पति ही स्त्री का सर्वस्व 
है। जिसने अपना सर्वस्व खो दिया, उसे सुख केसे मिलेगा? जिसको 
लेकर तूने पति का त्याग किया, उसको त्याग कर ही पति को 
पाएगी। तू इतनी कर्त्तव्य-भ्रष्ट केसे हो गई, यह मेरी समझ में ही 
नहीं आया। यहाँ तो धन पर इतना जान न देती थी। ईश्वर ने 
तेरी परीक्षा ली और तू उसमें चूक गई। जब तक धन ओर 
राज्य का मोह न छोड़ेंगी, तुझे उस त्यागी पुरुष के दर्शन न 
होंगे। 

अहिल्या -- अम्माँजी, सत्य कहती हूँ, में केवल शंखधर के हित 
का विचार करके उनके साथ न गई। 


वागीश्वरी -- उस विचार में क्‍या तेरी भोग-लालसा न छिपी थी! 
खूब ध्यान करके सोच, तू इससे इनकार नहीं कर सकती! 


अहिल्या ने लज्जित होकर कहा -- हो सकता हे, अम्माँजी, में 
इनकार नहीं कर सकती। 


वागीश्वरी -- संपत्ति यहाँ भी तेरा पीछा करेगी, देख लेना। 


अहिल्या -- अब तो उससे जी भर गया, अम्माँजी! 


वागीश्वरी -- जभी तो वह फिर तेरा पीछा करेगी। जो उससे 
भागता हे, उसके पीछे दोड़ती हे। मुझे शंका होती है कि कहीं तू 
फिर लोभ में न पड़ जाय। एक बार चूकी, तो चोदह वर्ष रोना 
पडा, अब की चूकी तो बाकी उम्र ही गुजर जाएगी! 

शंखधर को अपने पिता के साथ रहते एक महीना हो गया। न 
वह जाने का नाम लेता है,न चक्रधर ही जाने को कहते हें। 
शंखधर इतना प्रसन्नचित्त रहता है, मानो अब उसके सिवा संसार में 
कोई दुःख, कोई बाधा नहीं है। इतने ही दिनों में उसका रंग-रूप 
कुछ ओर हो गया है। मुख पर योवन-तेज झलकने लगा और 
जीर्ण शरीर भर आया है। मालूम होता है, कोई अखंड ब्रह्मचर्य 
ब्रतधारी ऋषिकुमार हे। 


चक्रधर को अब अपने हाथों कोई काम नहीं करना पड़ता। वह 
जब एक गाँव से दूसरे गाँव जाते हैं, तो उनका सामान शंखधर 
उठा लेता है, उन्हें अपना भोजन तैयार मिलता हे, बर्तन मँजे हुए, 
साफ-सुथरे। शंखधर कभी उन्हें अपनी धोती भी नहीं छांटने 
देता। दोनों प्राणियों के जीवन का वह समय सबसे आनंदमय 


होता है, जब एक प्रश्न करता ओर दूसरा उसका उत्तर देता है। 
शंखधर को बाबाजी की बातों से अगर तृप्ति नहीं होती, तो 
अल्पभाषी बाबाजी को भी बातें करने से तृप्ति नहीं होती। वह 
अपने जीवन के सारे अनुभव, दर्शन, विज्ञान, इतिहास की सारी बातें 
घोलकर पिला देना चाहते हैं। उन्हें इसकी परवाह नहीं होती कि 
शंखधर उन बातों को ग्रहण भी कर रहा हे या नहीं, शिक्षा देने में 
वह इतने तल्लीन हो जाते हैं। जड़ी-बूटियों का जितना ज्ञान 
उन्होंने बडे-बडे महात्माओं से बरसों में प्राप्त किया था, वह सब 
शंखधर को सिखा दिया। वह उसे कोई नई बात बताने का 
अवसर खोजा करते हैं, उसकी एक-एक बात पर उनकी सूक्ष्म- 
दृष्टि पड़ती है। दूसरों से उसकी सज्जनता और सहनशीलता का 
बखान सुनकर उन्हें कितना गर्व होता है। वह मारे आनंद के 
गद्गद हो जाते हैं, उनकी आँखें सजल हो जाती हैं। सब जगह 
यह बात खुल गई कि यह युवक उनका पुत्र है। दोनों की सूरत 
इतनी मिलती है कि चक्रधर के इनकार करने पर भी किसी को 
विश्वास नहीं आता। जो बात सब जानते हैं, उसे वह स्वयं नहीं 
जानते ओर न जानना ही चाहते हें। 


एक दिन वह एक गाँव में पहुँचे, तो वहाँ दंगल हो रहा था। 
शंखधर भी अखाड़े के पास जाकर खड़ा हो गया। एक पट्टे ने 
शंखधर को ललकारा। वह शंखधर का ड्योढ़ा था, पर शंखधर ने 


कुश्ती मंजूर कर ली। चक्रधर बहुत कहते रहे -- यह लड़का 
लड़ना क्‍या जाने, कभी लड़ा हो तो जाने। भला, यह क्‍या लड़ेगा, 
लेकिन शंखधर लंगोट कसकर अखाड़े में उतर ही तो पडा उस 
समय चक्रधर की सूरत देखने योग्य थी। चेहरे पर एक रंग 
जाता था, एक रंग आता था। अपनी व्यग्रता को छिपाने के लिए 
अखाड़े से दूर जा बेठे थे, मानों वह इस बात से बिल्कुल उदासीन 
हैं। भला, लड़कों के खेल से बाबाजी का क्‍या संबंध? लेकिन 
किसी न किसी बहाने अखाड़े की ओर आ ही जाते थे। जब उस 
पट्टे ने पहली ही पकड़ में शंखधर को धर दबाया, तो बाबाजी 
आवेश में आकर स्वयं झुक गए। शंखधर ने जोर मारकर उस 
पट्टे को ऊपर उठाया, तो बाबाजी भी सीधे हो गए और जब 
शंखधर ने कुश्ती मार ली, तब तो चक्रधर उछल पड़े ओर 
दोड़कर शंखधर को गले लगा लिया। मारे गर्व के उनकी आँखें 
उन्मत्त-सी हो गईं। उस दिन अपने नियम के विरुद्ध उन्होंने रात 
को बड़ी देर तक गाना सुना। 

शंखधर को कभी-कभी प्रबल इच्छा होती थी कि पिताजी के 
चरणों पर गिर पड़ूँ ओर साफ-साफ कह दूँ। वह मन में कल्पना 
किया करता कि अगर ऐसा करूँ, तो वह क्‍या कहेंगे? कदाचित्‌ 
उसी दिन मुझे सोता छोड़कर किसी ओर की राह लेंगे। इस भय 
से बात उसके मुँह तक आके रुक जाती थी, मगर उसी के मन 


में यह इच्छा नहीं थी। चक्रधर भी कभी-कभी पुत्र-प्रेम से विकल 
हो जाते ओर चाहते कि उसे गले लगाकर कहूँ -- बेटा, तुम मेरी 
ही आँखों के तारे हो, तुम मेरे ही जिगर के टुकड़े हो, तुम्हारी याद 
दिल से कभी न उतरती थी, सब कुछ भूल गया, पर तुम न भूले। 
वह शंखधर के मुख से उसकी माता की विरह-व्यथा, दादी के 
शाक ओर दादा के क्रोध की कथाएँ सुनते कभी न थकते थे। 
रानीजी उससे कितना प्रेम करती थीं, यह चर्चा सुनकर चक्रधर 
बहुत दुःखी हो जाते। जिन बाबाजी की रूखे-सूखे भोजन से तुष्टि 
होती थी, यहाँ तक कि भक्तों के बहुत आग्रह करने पर भी खोये 
ओर मक्खन को हाथ से न छ थे, वही बाबाजी इन पदार्थों को 
पाकर प्रसन्न हो जाते थे। वह स्वयं अब भी वही रूखा-सूखा 
भोजन ही करते थे, पर शंखधर को खिलाने में जो आनंद मिलता 
था, वह क्या कभी आप खाने में मिल सकता था? 

इस तरह एक महीना गुजर गया ओर अब शंखधर को यह फिक्र 
हुई कि इन्हें किस बहाने से घर ले चलूँ। अहा, केसे आनंद का 
समय होगा, जब में इनके साथ घर पहुँचूँगा! 

लेकिन बहुत सोचने से भी उसे कोई बहाना न मिला। तब उसने 
निश्चय किया कि माताजी को पत्र लिखकर यहीं क्‍यों न बुला 
लूँ? माताजी पत्र पाते ही सिर के बल दोडी आएगी। सभी 

आएँगे। तब देखूँ,यह किस तरह निकलते हैं? वह पछताया कि 


मैंने व्यर्थ ही इतनी देर लगाई। अब तक तो अम्माँजी पहुँच गई 
होतीं। उसी रात को उसने अपनी मात। के नाम पत्र डाल 
दिया। वहाँ का पता-ठिकाना, रेल का स्टेशन, सभी बातें स्पष्ट 
करके लिख दीं! अंत में यह लिखा -- आप आने में विलंब करेंगी, 
तो पछताएँगी। यह आशा छोड़ दीजिए कि में जगदीशपुर राज्य 
का स्वामी बनूँगा। पिताजी के चरणों की सेवा छोड़कर में राज्य 
का सुख नहीं भोग सकता। यह निश्चय है। इन्हें यहाँ से ले 
जाना असंभव हे। इन्हें यदि मालूम हो जाय कि में इन्हें 
पहचानता हूँ, तो आज ही अंतर्धान हो जाएँ। मेंने इनको अपना 
परिचय दे दिया है, आप लोगों की बातें भी सुनाया करता हूँ, पर 
मुझे इनके मुख पर जरा भी आवेश का चिहन नहीं दिखाई देता, 
भावों पर इन्होंने अधिकार प्राप्त कर लिया है। आप जल्द से 
जल्द आवें। 

वह सारी रात इस कल्पना में मग्न रहा कि अम्माँजी आ जाएंगी, 
तो पिताजी को झुककर प्रणाम करूँगा ओर पूछूँगा -- अब 
भागकर कहाँ जाइएगा? फिर हम दोनों उनका पल्‍ला न छोड़ेंगे, 
मगर मन की सोची हुई बात कभी पूरी हुई हे? 

एक महीना पूरा गुजर गया और न अहिल्या ही आई, न कोई 
दूसरा ही। शंखधर दिन भर उसकी बाट जोहता रहता। रेल का 
स्टेशन वहाँ से पाँच मील पर था। रास्ता भी साफ था फिर भी 
कोई नहीं आया। चक्रधर जब कहीं चले जाते, तो वह चुपके से 
स्टेशन की राह लेता ओर निराश होकर लोट आता। आखिर एक 
महीने के बाद तीसरे दिन उसे एक पत्र मिला, जिसे पढ़कर उसके 
शोक की सीमा न रही। अहिल्या ने लिखा था -- में बड़ी 
अभागिनी हूँ। तुम इतनी कठिन तपस्या करके जिस देवता के 
दर्शन कर पाए, उनके दर्शन करने की परम अभिलाषा होने पर भी 
में हिल नहीं सकती। एक महीने से बीमार हूँ, जीने की आशा 
नहीं, अगर तुम आ जाओ, तो तुम्हें देख लूँ, नहीं तो यह अभिलाषा 
भी साथ जाएगी! में कई महीने हुए, आगरे में पड़ी हूँ। जी 
घबराया करता है। अगर किसी तरह स्वामीजी को ला सको, तो 
अंत समय उनके चरणों के दर्शन भी कर लूँ। में जानती हूँ, वह 
न आएँगे। व्यर्थ ही उनसे आग्रह न करना, मगर तुम आने में 
एक क्षण का भी विलंब न करना। 


शंखधर डाकखाने के सामने खड़ा देर तक रोता रहा। माताजी 
बीमार हैं। पुत्र ओर स्वामी के वियोग से ही उनकी यह दशा 
हुई। क्‍या वह माता को इस दशा में छोड़कर एक क्षण भी यहाँ 
विलंब कर सकता हे? उसने पाँच साल तक अपना कोई समाचार 
न लिखकर माता के साथ जो अन्याय किया था, उसकी व्यथा से 
वह अधीर हो उठा। 


उसका मुख उतरा हुआ देखकर चक्रधर ने पूछा -- क्‍यों बेटा, 
आज उदास क्‍यों मालूम होते हो? 


शंखधर -- माताजी का पत्र आया हे, वह बहुत बीमार हें। में 
पिताजी को खोजने निकला था। वह तो न मिले, माताजी भी चली 
जा रही हैं। पिताजी इस समय मिल जाते, तो में उनसे अवश्य 
कहता.... 


चक्रधर -- क्‍या कहते, कहो न? | 


शंखधर -- कह देता कि...कि....आप ही माताजी के प्राण ले रहे 
हैं। आपका विराग ओर तप किस काम का, जब अपने घर के 
प्राणी की रक्षा नहीं कर सकते? आपके पास बड़ी-बड़ी आशाएँ 
लेकर आया था, पर आपने भी अनाथ पर दया न को। आपको 
परमात्मा ने योगबल दिया है, आप चाहते, तो पिताजी की टोह 
लगा देते। 


चक्रधर ने गंभीर स्वर में कहा -- बेटा, में योगी नहीं हूँ, पर 
तुम्हारे पिताजी की टोह लगा चुका हूँ। उनसे मिल भी चुका हूँ। 
तुम नहीं जानते, पर वे गुप्त रीति से तुम्हें देख भी चुके हैं। आह! 
उन्हें तुमसे जितना प्रेम है, उसकी कल्पना नहीं कर सकते। 
तुम्हारी माता को वह नित्य याद किया करते हैं, लेकिन उन्होंने 
अपने जीवन का जो मार्ग निश्चित कर लिया हे, उसे छोड़ नहीं 
सकते ओर न स्वयं किसी के साथ जबरदस्ती कर सकते हें। 
तुम्हारी माताजी अपनी ही इच्छा से वहाँ रह गई थीं। वह तो 
उन्हें अपने साथ लाने को तैयार थे। 


शंखधर -- आजकल तो माताजी आगरे में हैं। वागीश्वरी देवी से 
मिलने आई थीं, वहीं बीमार पड़ गईं, लेकिन आपने पिताजी से भेंट 
की ओर मुझसे कुछ न कहा। इससे तो यह प्रकट होता है कि 
आपको भी मुझ पर दया नहीं आती। 


चक्रधर ने कुछ जवाब न दिया। जमीन की ओर ताकते रहे। 
वह अत्यंत कठिन परीक्षा में पड़े हुए थे। बहुत दिन के बाद, 
अनायास ही उन्हें पुत्र का मुख देखने का सोभाग्य प्राप्त हो गया 
था। वे सारी भावनाएँ, सारी अभिलाषाएँ, जिन्हें वह दिल से निकाल 
चुके थे, जाग उठी थीं और इस समय वियोग के भय से आर्त्तनाद 
कर रही थीं। वह मोह-बंधन, जिसे वह बड़ी मुश्किल से ढीला 
कर पाए थे, अब उन्हें शतगुण वेग से अपनी ओर खींच रहा था, 


मानो उसका हाथ उनके अस्थिपंजर को चीरता हुआ उनके 
अंतस्तल तक पहुँच गया हे। 


सहसा शंखधर ने अवरुद्ध कंठ से कहा - तो में निराश हो 
जाऊँ? 


चक्रधर ने हृदय से निकलते उच्छवास को दबाते हुए कहा -- 
नहीं बेटा, संभव है, कभी वह स्वयं पुत्रप्रेम से विकल होकर तुम्हारे 
पास दोड़े जाएँ। इसका निश्चय तुम्हारे आचरण करेंगे। अगर 
तुम अपने जीवन में ऊँचे आदर्श का पालन कर सके, तो तुम 
उन्हें अवश्य खींच लोगे। यदि तुम्हारे आचरण भ्रष्ट हो गए, तो 
कदाचित्‌ इस शोक में वह अपने प्राण दे दें। 


शंखधर -- आपके दर्शन मुझे फिर कब होंगे? आपका पता केसे 
मिलेगा? यद्यपि मुझे पिताजी के दर्शनों का सोभाग्य नहीं प्राप्त हुआ: 
लेकिन पिता के पुत्रप्रेम की मेरे मन में जो कल्पना थी, जिसकी 
तृष्णा मुझे पाँच साल तक वन-वन घुमाती रही, वह आपकी दया 
से पूरी हो गई। मेंने आपको पिता-तुल्य ही समझा है ओर जीवन- 
पर्यत समझता रहूँगा। यह स्नेह, यह वात्सल्य, यह अपार करुणा 
मुझे कभी न भूलेगी। इन चरण-कमलों की भक्ति मेरे मन में 
सदेव बनी रहेगी। आपके दर्शनों के लिए मेरी आत्मा सदेव 


विकल रहेगी ओर माताजी के स्वस्थ होते ही में फिर आपकी 
सेवा में आऊँगा। 


चक्रधर ने आर्द्र कंठ से कहा -- नहीं बेटा, तुम यह कष्ट न 
करना। में स्वयं कभी-कभी तुम्हारे पास आया करूँगा! मैंने भी 
तुमको पुत्र-तुल्य समझा है ओर सदेव समझता रहूँगा। मेरा 
आशीर्वाद सदेव तुम्हारे साथ रहेगा। 


संध्या समय शंखधर अपने पिता से विदा होकर चला। चक्रधर 
को ऐसा मालूम हो रहा था, मानों उनका हृदय वक्ष-स्थल को 
तोड़कर शंखधर के साथ चला जा रहा है। जब वह आँखों से 
ओझल हो गया तो उन्होंने एक लंबी साँस ली ओर बालकों की 
भाँति बिलख-बिलखकर रोने लगे। ऐसा मालूम हुआ, मानों चारों 
ओर शून्य है। चला गया! वह तेजस्वी कुमार चला गया, जिसको 
देखकर छाती गज भर की हो जाती थी, ओर जिसके जाने से अब 
जीवन निरर्थक, व्यर्थ जान पड़ता था! 


उन्हें ऐसी भावना हुई कि फिर उस प्रतिभा-संपन्न युवक के दर्शन 
न होंगे! 

अहिल्या के आने की खबर पाकर मुहल्ले की सेकड़ों ओरतें टूट 
पड़ी। शहर के बडे-बडे घरों की स्त्रियाँ भी आ पहुँची। शाम 
तक तांता लगा रहा। कुछ लोग डेपुटेशन बनाकर संस्थाओं के 
लिए चंदे माँगने आ पहुँचे। अहिल्या को इन लोगों से जान 
बचानी मुश्किल हो गई। किस-किससे अपनी विपत्ति कहे? अपनी 
गरज के बावले अपनी कहने में मस्त रहते हैं, किसी की सुनते ही 
कब हें? इस वक्त अहिल्या को फटे हालों यहाँ आने पर बड़ी 
लज्जा आई। वह जानती कि यहाँ यह हरबोंग मच जाएगा, तो 
साथ दस-बीस हजार के नोट लेती आती। उसे अब इस टूटे-फूटे 
मकान में ठहरते भी लज्जा आती थी। जब से देश ने जाना कि 
वह राजकुमारी है, तब से वह कहीं बाहर न गई थी। कभी 
काशी रहना हुआ, कभी जगदीशपुर। दूसरे शहर में आने का यह 
पहला ही अवसर था। अब उसे मालूम हुआ कि धन केवल भोग 
की वस्तु नहीं है, उससे यश ओर कीर्ति भी मिलती है। भोग से 
तो उसे घृणा हो गई थी, लेकिन यश का स्वाद उसे पहली ही 
बार मिला। शाम तक उसने पंद्रह-बीस हजार के चंदे लिख दिए 
ओर मुंशी वज्र्धर को रुपये भेजने के लिए पत्र लिख दिया। खत 
पहुँचने की देर थी। रुपये आ गए। फिर तो उसके द्वार पर 
भिक्षुकों का जमघट रहने लगा। लंगड़ों-अंधों से लेकर जोड़ी और 
मोटर पर बेठने वाले भिक्षुक भिक्षा दान माँगने आने लगे। कहीं 


से किसी अनाथालय के निरीक्षण करने का निमंत्रण आता, कहीं से 
टी-पार्टी में सम्मिलित होने का। कुमारी-सभा, बालिका विद्यालय, 
महिला क्लब आदि संस्थाओं ने उसे मानपत्र दिए ओर उसने ऐसे 
सुंदर उत्तर दिए कि उसकी योग्यता ओर विचारशीलता का सिक्का 
बेठ गया। “आए थे हरिभजन को, ओटन लगे कपास” वाली 
कहावत हुई। तपस्या करने आई थी, यहाँ सभ्य समाज की 
क्रीड़ाओं में मगन हो गई। अपने अभीष्ट का ध्यान ही न रहा। 


ख्वाजा महमूद को भी खबर मिली। बेचारे आँखों से माजूर थे। 
मुश्किल से चल-फिर सकते थे। उन्हें आशा थी कि रानीजी मुझे 
जरूर सरफराज फरमाएँगी, लेकिन-जब एक हफ्ता गुजर गया और 
अहिल्या ने उन्हें सरफराज न किया, तो एक दिन तामजान पर 
बेठकर स्वयं आए ओर लाठी टेकते हुए द्वार पर खड़े हो गए। 
उनकी खबर पाते ही अहिल्या निकल आई और बड़ी नम्नता से 
बोली -- ख्वाजा साहब, मिजाज तो अच्छे हें? में खुद ही हाजिर 
होने वाली थी, आपने नाहक तकलीफ की। 

ख्वाजा -- खुदा का शुक्र है। जिंदा हूँ। हुजूर तो खेरियत से 
रहीं? 


अहिल्या -- आपकी दुआ हे, मगर आप मुझसे यों बातें कर रहे हें, 
गोया में कुछ ओर हो गई हूँ। में आपकी पाली हुईं वही लड़की 


हूँ,जो आज से पंद्रह साल पहले थी, और आपको उसी निगाह से 
देखती हूँ। 


ख्वाजा साहब अहिल्या की नम्नरता और शील पर मुग्ध हो गए। 
वल्लाह! क्या इन्कसार हे, कितनी खाकसारी है!इसी को शराफत 
कहते हैं कि इंसान अपने को भूल न जाए। बोले -- बेटी, तुम्हें 
खुदा ने यह दरजा अता किया, मगर तुम्हारा मिजाज वही हे, वरना 
किसे अपने दिन याद रहते हैं। प्रभुता पाते ही लोगों की निगाहें 
बदल जाती हैं, किसी को पहचानते तक नहीं. जमीन पर पाँव तक 
नहीं रखते। कसम खुदा की, मेंने जिस वक्त तुम्हें नाली में रोते 
पाया था, उसी वक्त समझ गया था कि यह किसी बड़े घर का 
चिराग है। में यशोदानन्दन मरहूम से भी बराबर यह बात कहता 
रहा। इतनी हिम्मत, इतनी दिलेरी, अपनी असमत के लिए जान 
पर खेल जाने का यह जोश, राजकुमारियों ही में हो सकता हे। 
खुदा आपको हमेशा खुश रखे। आपको देखकर आँखें मसरूर हो 
गईं। आपकी अम्माँजान तो अच्छी तरह हें? क्या करूँ, पडोस में 
रहता हूँ, मगर बरसों आने की नोबत नहीं,आती। उनकी सी 
पाकीजा सिफत खातून दुनिया में कम होंगी? 


अहिल्‍्या -- आप उन्हें समझाते नहीं, क्‍यों इतना कष्ट झेलती हें? 


ख्वाजा -- अरे बेटा, एक बार नहीं, हजार बार समझा चुका, मगर 
जब वह खुदा की बंदी माने भी। कितना कहा कि मेरे पास जो 
कुछ हे, वह तुम्हारा है! यशोदानन्दन मरहूम से मेरा बिरादराना 
रिश्ता है। सच पूछो तो में उन्हीं का बनाया हुआ हूँ। मेरी 
जायदाद में तुम्हारा भी हिस्सा है, लेकिन मेरी बातों का मुतलक 
लिहाज न किया। यह तवक्कुल खुदा की देन है। आपको इस 
मकान में तकलीफ होती होगी। मेरा बंगला खाली है, अगर कोई 
हरज न समझो, तो उसी में कयाम करो। 


वास्तव में अहिल्या को उस घर में बड़ी तकलीफ होती थी। रात 
में नींद ही न आती। आदमी अपनी आदतों को एकाएक नहीं 
बदल सकता। पंद्रह साल से वह उंस महल में रहने की आदी 
हो रही थी, जिसका सानी बनारस में न था। इस तंग, गन्दे एवं 
टूटे-फूटे अंधेरे मकान में, जहाँ रात भर मच्छरों की शहनाई बजती 
रहती थी, उसे कब आराम मिल सकता था? उसे चारों तरफ से 
बदबू आती हुई मालूम होती थी। साँस लेना मुश्किल था, पर 
ख्वाजा साहब के निमंत्रण को वह स्वीकार न कर सकी, 
वागीश्वरी से अलग वह वहाँ न रह सकती थी। बोली -- नहीं 
ख्वाजा साहब, यहाँ मुझे कोई तकलीफ नहीं है। आदमी को अपने 
दिन न भूलने चाहिए। इसी में सोलह साल रही हूँ। जिंदगी में 


जो कुछ सुख देखा, वह इसी घर में देखा। पुराने साथी का साथ 
केसे छोड़ दूँ! 
ख्वाजा -- बाबू चक्रधर का अब तक कुछ पता न चला? 


अहिल्या -- इसी लिहाज से तो में बड़ी बदनसीब हूँ, ख्वाजा 

साहब! उनको गए पंद्रह साल गुजर गए। पाँच साल से लड़का भी 
गायब है। उन्हीं की तलाश में निकला हुआ है। लोग समझते 
होंगे कि इसकी-सी सुखी औरत दुनिया में न होगी! ओर में अपनी 
किस्मत को रोती हूँ। इरादा था कुछ दिनों अम्माँजी के साथ 
अकेली पड़ी रहूँगी,पर अमीरी की बला यहाँ भी सिर से न टली। 
कहिए, अब यहाँ तो आपस में दंगा-फिसाद नहीं होता? 


ख्वाजा -- जी नहीं, अभी तक तो खुदा का फजल हे, लेकिन यह 
देखता हूँ कि आपस में पहले की-सी मुहब्बत नहीं है। दोनों 
कोमों में कुछ ऐसे लोग हैं, जिनकी इज्जत ओर सरवत दोनों को 
लड़ाते रहने पर ही कायम है। बस, वह एक न एक शिगूफा 
छोड़ा करते हैं। मेरा तो यह कोल हे कि हिन्दू रहो, चाहे 
मुसलमान, खुदा के सच्चे बंदे रहो। सारी खूबियाँ किसी एक ही 
कोम के हिस्से में नहीं आईं। न सब मुसलमान पाकीजा हें, न 
सब हिन्दू देवता हैं, इसी तरह न सभी हिन्दू काफिर हें,न सभी 
मुसलमान मोमिन। जो आदमी दूसरी कोम से जितनी नफरत 


करता है, समझ लीजिए कि वह खुदा से उतनी दूर है। मुझे 
आपसे कमाल हमदर्दी हे, मगर चलने-फिरने से मजबूर हूँ, वर्ना 
बाबू साहब जहाँ होते, वहाँ से खींच लाता। 


ख्वाजा साहब जाने लगे, तो अहिल्या ने इस्लामी यतीमखाने के 
लिए पाँच हजार रुपये दान दिए। इस दान से मुसलमानों के 
दिलों पर भी उसका सिक्का बेठ गया। चक्रधर की याद फिर 
ताजी हो गई। मुसलमान महिलाओं ने भी उसकी दावत की। 


अहिल्या को अब रोज ही किसी-न-किसी जलसे में जाना पड़ता, 
ओर वह बडे शोक से जाती। दो ही सप्ताह में उसका कायापलट- 
सा हो गया। यश-लालसा ने धन की उपेक्षा का भाव उसके दिल 
से निकाल दिया! वास्तव में वह समारोहों में अपनी मुसीबतें भूल 
गई। अच्छे-अच्छे व्याख्यान तेयार करने में वह इतना तत्पर 
रहने लगी, मानो उसे नशा हो गया हे। वास्तव में यह नशा ही 
था। यह लालसा से बढ़कर दूसरा नशा नहीं। 


वागीश्वरी पुराने विचारों की स्त्री थी। उसे अहिल्या का यों घूम- 
घूमकर व्याख्यान देना ओर रुपये लुटाना अच्छा न लगता था। 
एक दिन उसने कह ही डाला -- क्यों री अहिल्या, तू अपनी 
संपत्ति लुटाकर ही रहेगी? 


अहिल्या ने गर्व से कहा -- ओर हे ही किसलिए, अम्माँजी? धन में 
यही बुराई हे। कि इससे विलासिता बढ़ती हे, लेकिन इसमें 
परोपकार करने की सामर्थ्य भी हे। 


वागीश्वरी ने परोपकार के नाम से चिढ़कर कहा -- तू जो कर 
रही है, यह परोपकार नहीं, यश-लालसा है। अपने पुरुष ओर पुत्र 
का उपकार तो तू कर न सकी, संसार का उपकार करने चली हे! 


अहिल्या -- तुम तो अम्माँजी आपे से बाहर हो जाती हो। 


वागीश्वरी -- अगर तू धन के पीछे अंधी न हो जाती, तो तुझे यह 
दंड न भोगना पड़ता। तेरा चित्त कुछ-कुछ ठिकाने पर आ रहा 
था, तब तक तुझे यह नई सनक सवार हो गई। परोपकार तो 
तब समझती, जब तू वहीं बेठे-बेठे गुप्त रूप से चंदे भिजवा देती। 
मुझे शंका हो रही है कि इस वाह-वाह से तेरा सिर न फिर 
जाय। धन का भूत तेरे पीछे बुरी तरह पडा हुआ है ओर अभी 
तेरा कुछ और अनिष्ट करेगा। 

अहिल्या ने नाक सिकोड़कर कहा -- जो कुछ करना था, कर 
चुका, अब क्‍या करेगा? जिंदगी ही कितनी रह गई है, जिसके लिए 
रोऊँ? 

दूसरे दिन प्रातःकाल डाकिया शंखधर का पत्र लेकर पहुँचा, जो 
जगदीशपुर ओर काशी से घूमता हुआ आया था। अहिल्या पत्र 


पढ़ते ही उछल पड़ी ओर दोडी हुई वागीश्वरी के पास जाकर 
बोली -- अम्माँ, देखो, लल्‍लू का पत्र आ गया। दोनों जने एक ही 
जगह हें। मुझे बुलाया हे। 

वागीश्वरी -- ईश्वर को धन्यवाद दो बेटी। कहाँ हें? 

अहिल्या -- दक्षिण की ओरे हें, अम्माँजी! पता-ठिकाना सब लिखा 
हुआ है। 

वागीश्वरी -- तो बस, अब तू चली जा। चल, में भी तेरे साथ 
चलूँगी। 

अहिल्या -- आज पूरे पाँच साल के बाद खबर मिली हे, अम्माँजी! 
मुझे आगरे आना फल गया। यह तुम्हारे आशीर्वाद का फल हे, 
अम्माँजी | 

वागीश्वरी -- में तो उस लड़के के जीवट को बखानती हूँ कि 
बाप का पता लगाकर ही छोड़ा। 

अहिल्या -- इस आनंद में आज उत्सव मनाना चाहिए, अम्माँजी। 
वागीश्वरी -- उत्सव पीछे मनाना, पहले वहाँ चलने की तेयारी 
करो। कहीं और चले गए, तो हाथ मलकर रह जाओगी। 


लेकिन सारा दिन गुजर गया और अहिल्या ने यात्रा की कोई 
तैयारी न की। वह अब यात्रा के लिए उत्सुक न मालूम होती 


थी। आनंद का पहला आवेश समाप्त होते ही वह इस दुविधा में 
पड गई थी कि वहाँ जाऊँ या न जाऊँ? वहाँ जाना केवल दस- 
पाँच दिन या महीने के लिए जाना न था, वरन्‌ राजपाट से हाथ धो 
लेना ओर शंखधर के भविष्य को बलिदान करना था। वह 
जानती थी कि पितृभक्त शंखधर पिता को छोड़कर किसी भाँति न 
आएगा ओरे में भी प्रेम के बंधन में फँस जाऊँगी। उसने यही 
निश्चय किया कि शंखधर को किसी हीले से बुला लेना चाहिए। 
उसका मन कहता था कि शंखधर आ गया, तो स्वामी के दर्शन 
भी उसे अवश्य होंगे। शंखधर ने पत्र में लिखा था कि पिताजी 
को मुझसे अपार स्नेह है। क्‍या यह पुत्र-प्रेम उन्हें खींच न 
लाएगा? वह चाहे संन्यासी ही के रूप में आएं, पर आएँगे जरूर, 
ओर जब अबकी वह उनके चरणों को पकड़ लेगी, तो फिर वह 
नहीं छुड़ा सकेंगे। शंखधर के राजसिंहासन पर बेठ जाने के बाद 
यदि स्वामीजी की इच्छा हुई, तो वह उनके साथ चली जाएगी 
ओर शेष जीवन उनके चरणों की सेवा में काटेगी। इस वक्त 
वहाँ जाकर वह अपनी प्रेमाकांक्षाओं की वेदी पर अपने पुत्र के 
जीवन को बलिदान न करेगी। जेसे इतने दिनों पति-वियोग में 
जली है, उसी तरह कुछ दिन और जलेगी। उसने मन में यह 
निश्चय करके शंखधर के पत्र का उत्तर दे दिया। लिखा -- “में 
बहुत बीमार हूँ, बचने की कोई आशा नहीं, बस, एक बार तुम्हें 


देखने की अभिलाषा हैे। तुम आ जाओ, तो शायद जी उदूँ, लेकिन 
न आए तो समझ लो अम्माँ मर गई। ” अहिल्या को विश्वास था 
कि यह पत्र पढ़कर शंखधर दोड़ा चला आएगा ओर स्वामी भी 
यदि उसके साथ न आएँगे, तो उसे आने से रोकेंगे भी नहीं। 


अभागिनी अहिल्या! तू फिर धन-लिप्सा के जाल में फँस गई। क्‍या 
इच्छाएँ भी राक्षसों की भाँति अपने ही रक्त से उत्पन्न होती हें? वे 
कितनी अजेय हें! जब ऐसा ज्ञात होने लगा कि वे निर्जीव हो गई 
हैं, तो सहसा वे फिर जी उठी और संख्या में पहले से शतगुण 
होकर। पंद्रह वर्ष की दारुण वेदना एक क्षण में विस्मृत हो गई। 
धन्य रे तेरी माया! 


संध्या समय वागीश्वरी ने पूछा -- क्‍या जाने का इरादा नहीं हे? 

अहिल्या ने शरमाते हुए कहा -- अभी तो अम्माँजी मेंने लल्लू को 
बुलाया है। अगर वह न आवेगा, तो चली जाऊँगी। 

वागीश्वरी -- लल्‍लू के साथ क्‍या चक्रधर भी आ जाएंगे? तू ऐसा 


अवसर पाकर भी छोड़ देती है। न जाने तुझ पर क्‍या आने वाली 


हे! 
अहिल्या अपने सारे दुःख भूलकर शंखधर के राज्याभिषेक की 
कल्पना में विभोर हो गई। 

गाडी अंधकार को चीरती हुई चली जाती थी। सहसा शंखधर 
“हर्षपुर” का नाम सुनकर चोंक पडा। वह भूल गया, में कहाँ जा 
रहा हूँ,किस काम से जा रहा हूँ ओर मेरे रुक जाने से कितना 
बड़ा अनर्थ जो जाएगा? किसी अज्ञात शक्ति ने उसे गाडी छोड़कर 
उतर आने पर मजबूर कर दिया। उसने स्टेशन को गोर से 
देखा। उसे जान पड़ा, मानो उसने इसे पहले भी देखा है। वह 
एक क्षण तक आत्मविस्मृति की दशा में खड़ा रहा। फिर 
टहलता हुआ स्टेशन के बाहर चला गया। 


टिकट बाबू ने पूछा -- आपका टिकट तो आगरे का हे? 
शंखधर ने लापरवाही से कहा -- कोई हरज नहीं। 


वह स्टेशन से बाहर निकला, तो उस समय अंधकार में भी वह 
स्थान परिचित मालूम हुआ। ऐसा जान पडा, मानों बहुत दिनों तक 
यहाँ रहा है। वह सड़कों पर हो लिया ओर आबादी की ओर 
चला। ज्यों-ज्यों बस्ती निकट आती थी, उसके पाँव तेज होते जाते 
थे। उसे एक विचित्र उत्साह हो रहा था, जिसका आशय वह 
स्वयं कुछ न समझ सकता था। एकाएक उसके सामने एक 


विशाल भवन दिखाई दिया। भवन के सामने एक छोटा-सा बाग 


था। वह बिजली की रोशनी से जगमगा रहा था। उस दिव्य 
प्रकाश में भवन की शुश्र छुट देखकर शंखधर उछल पडा! उसे 
ज्ञात हुआ, यही उसका पुराना घर हे, यहीं उसका बालपन बीता 
है। भवन के भीतर का एक-एक कमरा उसकी आँखों में फिर 
गया! ऐसी इच्छा हुई कि उड़कर अंदर चला जाऊँ। बाग के द्वार 
पर एक चोकीदार संगीन चढ़ाए खड़ा था। शंखधर को अंदर 
कदम रखते देखकर बोला -- तुम कोन हो? | 


शंखधर ने डांटकर कहा -- चुप रहो, महारानीजी के पास जा रहे 
हें। 

वह रानी कोन थी, वह क्‍यों उसके पास जा रहा था, ओर उसका 
रानी से कब परिचय हुआ था, यह सब शंखधर को कुछ याद न 
आता था। दरबान को उसने जो जवाब दिया था, वह भी अनायास 
ही उसके मुँह से निकल गया था। जेसे नशे में आदमी का 
अपनी चेतना पर कोई अधिकार नहीं रहता, उसकी वाणी, उसके 
अंग, उसकी कर्मेन्द्रियाँ उसके काबू के बाहर हो जाती हें, वही 
दशा शंखधर की भी हो रही थी। चोकीदार उसका उत्तर सुनकर 
रास्ते से हट गया ओर शंखधर ने बाग में प्रवेश किया। बाग का 
एक-एक पोधा, एक-एक क्‍्यारी, एक-एक कुंज, एक-एक मूर्ति, होज, 
संगमरमर का चबूतरा उसे जाना-पहचाना-सा मालूम हो रहा था। 
वह निश्शंक भाव से राजभवन में जा पहुँचा। 


एक सेविका ने पूछा -- तुम कौन हो? 

शंखधर ने कहा -- साधु हूँ। जाकर महारानी को सूचना दे दें। 
सेविका -- महारानीजी इस समय पूजा पर हैं। उनके पास जाने 
का हुक्म नहीं है। 

शंखधर -- क्‍या बहुत देर तक पूजा करती हैं? 

सेविका -- हाँ,कोई तीन बजे रात को पूजा से उठेंगी। उसी वक्त 
नाम मात्र को पारण करेंगी ओर घंटे भर आराम करके स्नान 
करने चली जाएंगी। फिर तीन बजे रात तक एक क्षण के लिए 
भी आराम न करेंगी। यही उनका जीवन हे। 

शंखधर -- बड़ी तपस्या कर रही हें! 


सेविका -- ओर कैसी तपस्या होगी, महाराज? न कोई शोक है,न 
शुृंगार है, न किसी से हँसना,न बोलना। आदमियों की सूरत से 
कोसों भागती हैं। दिन-रात जप-तप के सिवा और कोई काम ही 
नहीं। जब से महाराज का स्वर्गवास हुआ हे, तभी से तपस्विनी 
बन गई हैं। आप कहाँ से आए हैं ओर उनसे कया काम हे? 


शंखधर -- साधु-संतों को किसी से क्या काम? महारानी की साधु- 
सेवा की चर्चा सुनकर चला आया। 


सेविका -- आपकी आवाज तो मालूम होता हे, कहीं सुनी हे, 
लेकिन आपको देखा नहीं। 


यह कहते-कहते वह सहसा काँप उठी। शंखधर की तेजमयी मूर्ति 
में उसे उस आकृति का प्रतिबिंब अमानुषीय प्रकाश से दीप 
दिखाई दिया, जिसे उसने बीस वर्ष पूर्व देखा था! वह सादृश्य 
प्रतिक्षण प्रत्यक्ष होता जाता था, यहाँ तक कि वह भयभीत होकर 
वहाँ से भागी और रानी कमला के कमरे में जाकर सहमी हुई 
खड़ी हो गई। 


रानी कमलावती ने आग्नेय नेत्रों से देखकर पूछा - तू यहाँ क्‍या 
करने आई? इस समय तेरा यहाँ कया काम हे? 


सेविका -- महारानीजी, क्षमा कीजिए। प्राणदान मिले तो कहूँ। 
आंगन में एक तेजस्वी पुरुष खड़ा आपको पूछ रहा है। में क्‍या 
कहूँ महारानीजी, उसका कंठ-स्वर और आकृति हमारे महाराज से 
इतनी मिलती है कि मालूम होता हे, वही खड़े हेैं। न जाने, केसी 
देवी लीला है अगर मैंने कभी किसी का अहित चेता हो, तो में सी 
जन्म नरक भोगँ। 

रानी कमला पूजा पर से उठ खड़ी हुई ओर गंभीर भाव से बोली 
- डर मत, डर मत, उन्होंने तुझसे क्‍या कहा? 


सेविका -- सरकार, मेरा तो कलेजा काँप रहा है। उन्होंने सरकार 
का नाम लेकर कहा कि उन्हें द्वारे आने की सूचना दे दे। 


रानी -- उनकी क्‍या अवस्था हे? 
सेविका -- सरकार, अभी तो मसें भीग रही हें। 


रानी कमला देर तक विचार में मग्न खड़ी रहीं। क्या हो सकता 
है। क्‍या इस जीवन में अपने प्राणाधार के दर्शन फिर हो सकते 
हैं? बीस ही वर्ष तो हुए उन्हें शरीर त्याग किए हुए। क्‍या ऐसा 
कभी हो सकता हे? 


उसकी पूर्व स्मृतियाँ जागृत हो गईं। एक पर्वत की गुफा में 
महेन्द्र के साथ रहना याद आया। उस समय भी वह ब्रह्मचर्य 
का पालन कर रहे थे। उनके कितने ही अलोकिक कृत्य याद 
आ गए, जिनका मर्म वह अब तक न समझ सकी थी। फिर 
वायुयान पर उनके साथ बेठकर उडने की याद आई। आह! वह 
गीत याद आया, जो उस समय उसने गाया था। उस समय 
प्राणनाथ कितने प्रेमविष्वल हो रहे थे। उनकी प्रेम-प्रदीस छवि 
उसके सामने छा गई। हाय! उन नेत्रों में कितनी तृष्णा थी, 
कितनी अतृप्त लालसा! उस अपार सुखमय अशांति, उस मधुर 
व्यथापूर्ण उल्लास को याद करके वह पुलकित हो उठी। आह! 
वह भीषण अंत! उसे ऐसा जान पडा, वह खड़ी न रह सकेगी। 


सेविका ने कातर स्वर में पूछा -- सरकार, क्या आज्ञा हे? 
रानी ने चॉंककर कहा -- चल, देखूँ तो कोन हे? 


वह हृदय को संभालती हुई आंगन में आई। वहीं बिजली के 
उज्ज्वल प्रकाश में उसे शंखधर की दिव्य मूर्ति ब्रह्मचर्य के तेज 
से चमकती हुई खड़ी दिखाई दी; मानों उसका सोभाग्य सूर्य उदित 
हो गया हो। क्‍या अब भी कोई संदेह हो सकता था? लेकिन 
संस्कारों को मिटाना भी तो आसान नहीं। संसार में कितना कपट 
है, क्या इसका उसे काफी अनुभव न था! यद्यपि उसका हृदय उन 
चरणों से दोड़कर लिपट जाने के लिए अधीर हो रहा था,फिर भी 
मन को रोककर उसने दूर ही से पूछा -- महाराज, आप कोन हें 
ओर मुझे क्‍यों याद किया हे? 


शंखधर ने रानी के समीप जाकर कहा - क्या मुझे इतनी जल्द 
भूल गईं, कमला? क्या इस रूपान्तर ही से तुम्हें यह भ्रम हो रहा 
है? में वही हूँ,जिसने न जाने कितने दिन हुए, तुम्हारे हृदय में प्रेम 
के रूप में जन्म लिया था, ओर तुम्हारे प्रियतम के रूप में तुम्हारे 
सत्‌, ब्रत ओर सेवा में अमर होकर आज तक उसी अपार आनंद 
की खोज में भटकता फिरता हूँ। क्‍या कुछ ओर परिचय दूँ? वह 
पर्वत की गुफा तुम्हें याद हे? वह वायुयान पर बेठकर आकाश में 
भ्रमण करना याद हे? आह | तुम्हारे उस स्वर्गीय संगीत की ध्वनि 


अभी तक कानों में गूँज रही है। प्रिये, कह नहीं सकता, कितनी 
बार तुम्हारे हृदय-मंदिर के द्वार पर भिक्षुक बनकर आया, लेकिन 
दो बार आना याद है। मैंने उसे खोलकर अंदर जाना चाहा, पर 
दोनों ही बार असफल रहा। वही अतृप्त आकांक्षा मुझे फिर खींच 


लाई है, ओर... । 


रानी कमला ने उन्हें अपना वाक्य पूरा न करने दिया। वह 
दोड़कर उनके चरणों पर गिर पड़ी ओर उन्हें अपने आँसुओं से 
पखारने लगी। यह सोभाग्य किसको प्राप्त हुआ है? जिस पवित्र 
मूर्ति की वह बीस वर्ष से उपासना कर रही थी, वही उसके 
सम्मुख खड़ी थी। वह अपना सर्वस्य त्याग देगी, इस ऐश्वर्य को 
तिलांजलि दे देगी ओर अपने प्रियतम के साथ पर्वतों में रहेगी। 
वह सब कुछ झेलकर अपने स्वामी के चरणों से लगी रहेगी। 
इसके सिवा अब उसे कोई आकांक्षा, कोई इच्छा नहीं हे। 


लेकिन एक ही क्षण में उसे अपनी शारीरिक अवस्था की याद आ 
गई। उसके उन्मत्त हृदय को ठोकर-सी लगी। योवन काल के 
रूप-लावण्य के लिए उसका मन लालायित हो उठा, वे काले-काले 
लंबे केश, वह पुष्प के समान विकसित कपोल, वे मदभरी आँखें 
वह कोमलता, वह माधुर्य अब कहाँ? क्या इस दशा में वह अपने 
स्वामी की प्राणेश्वरी बन सकेगी? 


सहसा शंखधर बोले -- कमला, कभी तुम्हें मेरी याद आती थी? 


रानी ने उनका हाथ पकड़कर कहा -- स्वामी, आज बीस वर्ष से 

तुम्हारी उपासना कर रही हूँ। आह! आप उस समय आए हैं, जब 
मेरे पास प्रेम नहीं, केवल श्रद्धा ओर भक्ति हे। आइए, मेरे हृदय- 

मंदिर में विराजिए। 


शंखधर -- ऐसा क्यों कहती हो, कमला? 


कमला ने सजल नेत्रों से शंखधर को ओर देखा, पर मुँह से कुछ 
न बोली। शंखधर ने उसके मन का भाव ताड़कर कहा -- प्रिये, 
मेरी दृष्टि में तुम वही हो, जो आज से बीस वर्ष पहले थीं। नहीं, 
तुम्हारा आत्मस्वरूप उससे कहीं सुंदर, कहीं मनोहर हो गया हे, 
लेकिन तुम्हें संतुष्ट करने के लिए में तुम्हारा कायाकल्प कर 
दूँगा। विज्ञान में इतनी विभूति है कि काल के चिहनों को भी 
मिटा दे? 


कमला ने कातर स्वर में कहा -- प्राणनाथ, क्या यह संभव हे 


शंखधर - हाँ प्रिये, प्रकृति जो कुछ कर सकती हे, वह सब 
विज्ञान के लिए संभव है। यह ब्रह्मांड एक विराट प्रयोगशाला के 
सिवा ओर क्या है? कमला के मनोल्‍लास का अनुमान कौन कर 
सकता है? आज बीस वर्ष के बाद उसके होठों पर मधुर हास्य 
क्रीडा करता हुआ दिखाई दिया। दान, ब्रत ओर तप के प्रभाव का 


उसे आज अनुभव हुआ। इसके साथ ही उसे अपने सोभाग्य पर 
भी गर्व हो उठा। यह मेरी तपस्या का फल हे ! में अपनी 
तपस्या से प्राणनाथ को देवलोक से खींच लायी हूँ! दूसरा कोन 
इतना तप कर सकता है? कौन इन्द्रिय सुखों को त्याग सकता हे? 


यह भाव मन में आया ही था कि कमला चोंक पड़ी! हाय! यह 
क्या हुआ? उसे ऐसा मालूम हुआ कि उसकी आँखों की ज्योति 
क्षीण हो गई है। शंखधर का तेजमय स्वरूप उसे मिटा-मिटा-सा 
दिखाई दिया ओर सभी वस्तुएँ साफ नजर न आती थीं, केवल 
शंखधर दूर-दूर होते जा रहे थे। 

कमला ने घबराकर कहा -- प्राणनाथ, क्या आप मुझे छोड़कर 
चले जा रहे हैं! हाय | इतनी जल्द? 

शंखधर ने गंभीर स्वर में कहा -- नहीं प्रिये, प्रेम का बंधन इतना 
निर्बल नहीं होता। 

कमला -- तो आप मुझे जाते हुए क्यों दीखते हें? 

शंखधर -- इसका कारण अपने मन में देखो! 

प्रातःकाल शंखधर ने कहा -- प्रिये, मेरी प्रयोगशाला की दशा क्‍या 


हे? 


कमला -- चलिए, आपको दिखाऊँ। 


शंखधर-उस कठिन परीक्षा के लिए तेयार हो? 
कमला -- आपके रहते मुझे कया भय हे? 


लेकिन प्रयोगशाला में पहुँचकर सहसा कमला का दिल बेठ गया। 
जिस सुख की लालसा उसे माया के अंधकार में लिए जाती हे, 
क्या वह सुख स्थायी होगा? पहले ही की भाँति क्‍या फिर दुर्भाग्य 
की एक कुटिल क्रीडा उसे इस सुख से वंचित न कर देगी? उसे 
ऐसा आभास हुआ कि अनंत काल से वह सुख-लालसा के इसी 
चक्र में पड़ी हुई यातनाएँ झेल रही है। हाय रे ईश्वर | तूने ऐसा 
देवतुल्य पुरुष देकर भी मेरी सुख-लालसा को तृप्त न होने दिया। 
इतने में शंखधर ने कहा.-प्रिये, तुम इस शिला पर लेट जाओ और 
आँखें बंद कर लो। 


कमला ने शिला पर बेठकर कातर स्वर में पूछा -- प्राणनाथ, तब 
मुझे ये बातें याद रहेंगी? 


शंखधर ने मुस्कराकर कहा -- सब याद रहेंगी प्रिये, इससे 
निश्चित रहो। 


कमला -- मुझे यह राजपाट त्याग करना पड़ेगा? 


शंखधर ने देखा, अभी तक कमला मोह में पड़ी हुई है। अनंत 
सुख की आशा भी उसके मोह-बंधन को नहीं तोड़ सकी। दुःखी 


होकर बोले -- हाँ, कमला, तुम इससे बडे राज्य की स्वामिनी बन 
जाओगी। राज्य सुख में बाधक नहीं होता, यदि विलास की ओर 
न ले जाए। 

पर कमला ने ये शब्द न सुने। शिला से प्रवाहित विद्युत शक्ति ने 


उसे अचेत कर दिया था। केवल उसकी आँखें खुली थीं। उनमें 
अब भी तृष्णा चमक रही थी। 

राजा विशालसिंह की हिंसा-वृत्ति किसी प्रकार शांत न होती थी। 
ज्यों-ज्यों अपनी दशा पर उन्हें दुःख होता था, उनके अत्याचार 
ओर भी बढ़ते थे। उनके हृदय में अब सहानुभूति, प्रेम ओर घेर्य 
के लिए जरा भी स्थान न था। उनकी संपूर्ण वृत्तियाँ “हिसा- 
हिंसा!” पुकार रही थीं। जब उन पर चारों ओर से देवी आघात हो 
रहे थे, उनकी दशा पर देव को लेशमात्र भी दया न आती थी, तो 
वह क्‍यों किसी पर दया करें? अगर उनका वश चलता तो 
इन्द्रलोक को भी विध्वंस कर देते। देवताओं पर ऐसा आक्रमण 
करते कि वृत्रासुर की याद भूल जाती। स्वर्ग का रास्ता बंद 
पाकर वह अपनी रियासत को हो खून के आँसू रुलाना चाहते 


थे। इधर कुछ दिनों से उन्होंने प्रतिकार का एक और ही शस्त्र 
खोज निकाला!| था। उन्हें निःसंतान रखकर मिली हुई संतान 
उनकी गोद से छीनकर, देव ने उनके साथ सबसे बड़ा अन्याय 
किया था। देव के शस्त्रालय में उनका दमन करने के लिए यही 
सबसे कठोर शस्त्र था। इसे राजा साहब उनके हाथों से छीन 
लेना चाहते थे। उन्होंने सातवाँ विवाह करने का निश्चय कर 
लिया था। राजाओं के लिए कन्याओं की क्‍या कमी? ब्राह्मणों ने 
राशि, वर्ण ओर विधि मिला दी थी। बडे-बडे पंडित इस काम के 
लिए बुलाए गए थे। उन्होंने व्यवस्था दे दी थी कि यह विवाह 
कभी निष्फल नहीं जा सकता, अतएव कई महीने से इस सातवें 
विवाह की तेयारियाँ बडे जोरों से हो रही थीं। कई राजवेद्य रात- 
दिन बेठे भाँति-भाँति के रस बनाते रहते। पोष्टिक ओषधियां चारों 
ओर से मँगाई जा रही थीं। राजा साहब यह विवाह इतनी 
धूमधाम से करना चाहते थे कि देवताओं के कलेजे पर साँप 
लोटने लगें। 


रानी मनोरमा ने इधर बहुत दिनों से घर या रियासत के किसी 
मामले में बोलना छोड़ दिया था। वह बोलती भी, तो सुनता कोन? 
कहाँ तो यह हाल था कि राजा साहब को उसके बगैर एक क्षण 
भी चेन न आता था, उसे पाकर मानों वह सब कुछ पा गए थे। 
रियासत का सियाह-सुफेद सब कुछ उसी के हाथों में था, यहाँ 


तक कि उसके प्रेम-प्रवाह में राजा साहब की संतान-लालसा भी 
विलीन हो गई थी। बही मनोरमा अब दूध की मक्खी बनी हुई 
थी। राजा साहब को उसकी सूरत से घृणा हो गई थी। मनोरमा 
के लिए अब यह घर नरक-तुल्य था। चुपचाप सारी विपत्ति सहती 
थी। उसे बड़ी इच्छा होती थी कि एक बार राजा साहब के पास 
जाकर पूछूँ, मुझसे क्या अपराध हुआ है, पर राजा साहब उसे 
इसका अवसर ही न देते थे। उनके मन में एक धारणा बेठ गई 
थी ओर किसी तरह न हटती थी। उन्हें विश्वास था कि मनोरमा 
ही ने रोहिणी को विष देकर मार डाला। इसका कोई प्रमाण हो 
या न हो, पर यह बात उनके मन में बेठ गई थी। इस हत्यारिन 
से वह केसे बोलते? 


मनोरमा को आए दिन कोई न कोई अपमान सहना पड़ता था। 
उसका गर्व चूर करने के लिए रोज कोई न कोई षडयंत्र रचा 
जाता था। पर वह उद्डंड प्रकृति वाली मनोरमा अब धेर्य और 
शांति का अथाह सागर हे, जिसमें वायु के हल्के-हल्के झोकों से 
कोई आंदोलन नहीं होता। वह मुस्कराकर सब कुछ शिरोधार्य 
करती जाती है| यह विकट मुस्कान उसका साथ कभी नहीं 
छोड़ती। इस मुस्कान में कितनी वेदना, विडम्बनाओं की कितनी 
अवहेलना छिपी हुई है, इसे कोन जानता है? वह मुस्कान नहीं, 
“वह भी देखा, यह भी देखा” वाली कहावत का यथार्थ रूप है। 


नई रानी साहिबा के लिए सुंदर भवन बनवाया जा रहा था। 
उसकी सजावट के लिए एक बडे आईने की जरूरत थी। शायद 
बाजार में इतना बड़ा आईना न मिल सका। हुक्म हुआ -- छोटी 
रानी के दीवनखाने का बड़ा आईना उतार लाओ। मनोरमा ने 
यह हुक्म सुना ओर मुस्करा दी। फिर कालीन की जरूरत पड़ी। 
फिर वही हुआ-छोटी रानी के दीवानखाने से लाओ। मनोरमा ने 
मुस्कराकर सारी कालीनें दे दीं। इसके कुछ दिनों बाद हुक्म 
हुआ -- छोटी रानी की मोटर नए भवन में लाई जाय। मनोरमा 
इस मोटर को बहुत पसंद करती थी, उसे खुद चलाती थी। यह 
हुक्म सुना, तो मुस्करा दी। मोटर चली गई। 


मनोरमा के पास पहले बहुत-सी सेविकाएँ थी इधर घटते-घटते 
उनकी संख्या तीन तक पहुँच गई थी। एक दिन हुक्म हुआ कि 
तीन सेविकाओं में से दो नए महल में नियुक्त की जायें। उसके 
एक सप्ताह बाद वह एक भी बुला लो गई। मनोरमा के यहाँ अब 
कोई सेविका न रही। इस हुक्म का भी मनोरमा ने मुस्कराकर 
स्वागत किया। मगर अभी सबसे कठोर आघात बाकी था। नई 
रानी के लिए तो नया महल बन ही रहा था, उसकी माताजी के 
लिए एक दूसरे मकान की जरूरत पड़ी। माताजी को अपनी पुत्री 
का वियोग असहय था। राजा साहब ने नए महल में उनका 
निवास उचित न समझा। माता के रहने से नई रानी की 


स्वाधीनता में विध्न पड़ेगा, इसलिए हुक्म हुआ कि छोटी रानी का 
महल खाली करा लिया जाय। रानी ने यह हुक्म सुना और 
मुस्करा दी! महल खाली करा दिया गया। जिस हिस्से में पहले 
महरियाँ रहती थी, उसी को उसने अपना निवास स्थान बना 

लिया। द्वार पर टाट के परदे लगवा दिए। यहाँ पर भी उतनी ही 
प्रसन्न थी, जितनी अपने महल में। 


एक दिन गुरुसेवक मनोरमा से मिलने आए। राजा साहब की 
अप्रसन्नता का पहला वार उन्हीं पर हुआ था। वह दरबार से 
अलग कर दिए गए थे। वह अपनी जमींदारी की देखभाल करते 
थे। अधिकार छीने जाने पर वह अधिकार के शत्रु हो गए थे। 
अब फिर वह किसानों का संगठन करने लगे थे, बेगार के विरुद्ध 
अब फिर उनकी आवाज उठने लगी थी। मनोरमा पर ये सब 
अत्याचार देख-देखकर उनकी क्रोधाग्नि भड़कती रहती थी। जिस 
दिन उन्होंने सुना कि मनोरमा अपने महल से निकाल दी गई हे, 
उनके क्रोध का पारावार न रहा। उनकी सारी वृत्तियाँ इस 
अपमान का बदला लेने के लिए तिलमिला उठी। 


मनोरमा ने उनका तमतमाया हुआ चेहरा देखा, तो काँप उठी। 


गुरुसेवक ने आते ही पूछा -- तुमने महल क्‍यों छोड़ दिया? 


मनोरमा -- कोई किसी से जबरदस्ती मान करा सकता हे? मुझे 
वहीं कोन-सा ऐसा बड़ा सुख था,जो महल छोड़ने का दुःख होता? 
में यहाँ भी खुश हूँ। 

गुरुसेवक -- में देख रहा हूँ, बुड्ढा दिन-दिन सठियाता जाता हे। 
विवाह के पीछे अंधा हो गया है। 


मनोरमा -- भेया, आप मेरे सामने ऐसे शब्द मुँह से न निकालें। 
आपके पेरों पड़ती हूँ। 


गुरुसेवक -- तुम शब्दों को कहती हो, में इनकी मरम्मत करने 
की फिक्र में हूँ। जरा विवाह का मजा चख लें। 


मनोरमा ने त्योरियाँ बदलकर कहा -- भेया, में फिर कहती हूँ कि 
आप मेरे सामने ऐसी बातें न करें। मुझे उनसे कोई शिकायत 
नहीं। वह इस समय अपने होश में नहीं हें। यही क्या, कोई 
आदमी शोक के ऐसे निर्दय आघात सहकर अपने होश में नहीं 
रह सकता। में या आप उनके मन के भावों का अनुमान नहीं 
कर सकते। जिस प्राणी ने चालीस वर्ष तक एक अभिलाषा को 
हृदय में पाला हो, उसी एक अभिलाषा के लिए उचित-अनुचित, सब 
कुछ किया हो ओर चालीस वर्ष के बाद जब उस अभिलाषा के 
पूरे होने के सब सामान हो गए हों, एकाएक उसके गले पर छुरी 
चल जाय, तो सोचिए कि उस प्राणी की क्‍या दशा होगी? राजा 


साहब ने सिर पटक कर प्राण नहीं दे दिए, यही क्या कम है? कम 
से कम में तो इतना धेर्य न रख सकती। मुझे इस बात का दुःख 
है कि उनके साथ मुझे जितनी सहानुभूति होनी चाहिए, में नहीं कर 
रही हूँ। 

गुरुसेवक ने गंभीर भाव से कहा -- अच्छा, प्रजा पर इतना जुल्म 
क्यों हो रहा है? यह भी बेहोशी हे? 


मनोरमा -- बेहोशी नहीं तो ओर क्‍या है। जो आदमी पेंसठ वर्ष 
की उम्र में संतान के लिए विवाह करे, वह बेहोश ही है। चाहे 
उसमें बेहोशी का कोई लक्षण न भी दिखाई दे। 

गुरुसेवक लज्जित और निराश होकर यहाँ से चलने लगे, तो 
मनोरमा खड़ी हो गई ओर आँखों में आँसू भरकर बोली -- भेया, 
अगर कोई शंका की बात हो, तो मुझे बतला दो। 

गुरुसेवक ने आँखें नीची करके कहा -- शंका की कोई बात 
नहीं। शंका की कौन बात हो सकती हे, भला? 

मनोरमा -- मेरी ओर ताक नहीं रहे हो, इससे मुझे शक होता 
है। देखों भेया, अगर राजा साहब पर जरा भी आँच आई, तो बुरा 
होगा। जो बात हो, साफ-साफ कह दो। 


गुरुसेवक -- मुझसे राजा साहब से मतलब ही क्‍या? अगर तुम 
खुश हो, तो मुझे उनसे कौन-सी दुश्मनी हे? रही प्रजा। वह जाने 
ओर राजा साहब जानें। मुझसे कोई सरोकार नहीं मगर बुरा न 
मानो, तो एक बात पूछूँ। वह तो तुम्हें ठोकरें मारते हें और तुम 
उनके पाँव सहलाती हो। क्‍या समझती हो कि तुम्हारी इस भक्ति 
से राजा साहब फिर तुमसे खुश हो जाएंगे? 


मनोरमा ने भाई को तिरस्कार की दृष्टि से देखकर कहा -- अगर 
ऐसा समझती हूँ तो कया बुराई करती हूँ। उनकी खुशी की परवा 
नहीं, तो फिर किसकी खुशी की परवा करूँगी? जो स्त्री अपने पति 
से दिल में कीना रखे, उसे विष खाकर प्राण दे देना चाहिए। 
हमारा धर्म कीना रखना नहीं, क्षमा करना है। मेरा विवाह हुए 
बीस वर्ष से अधिक हुए। बहुत दिनों तक मुझ पर उनकी 
कृपादृष्टि रही। अब वह मुझसे तने हुए हैं। शायद मेरी सूरत से 
भी घृणा हो। लेकिन आज तक उन्होंने मुझे एक भी कठोर शब्द 
नहीं कहा। संसार में ऐसे कितने पुरुष हैं,जो अपनी जबान को 
इतना संभाल सकते हों? मेरी यह दशा जो हो रही है, मान के 
कारण हो रही है। अगर में मान को त्याग कर उनके पास 
जाऊँ, तो मुझे विश्वास है कि इस समय भी मुझसे वह हँसकर 
बोलेंगे ओर जो कुछ कहूँगी, उसे स्वीकार करेंगे। कया इन बातों 


को में कभी भूल सकती हूँ? में तुम्हारे पेरों पड़ती हूँ, अगर कोई 
शंका की बात हो तो मुझे बतला दो। 

गुरुसेवक्‌ ने बँगलें झाँकते हुए कहा -- में तो कह चुका, मुझसे 
इन बातों से कोई मतलब नहीं। 


यह कहते हुए गुरुसेवक ने आगे कदम बढाया। मगर मनोरमा ने 
उनका हाथ पकड़ लिया और अपनी ओर खींचती हुई बोली -- 
तुम्हारे मुख का भाव कहे देता है कि तुम्हारे मन में कोई न 
कोई बात अवश्य हे, जिसे तुम मुझसे छिपा रहे हो। जब तक 
मुझे न बताओंगे, में तुम्हें जाने न दूँगी। 

गुरुसेवक -- नोरा! तुम नाहक जिद करती हा। 

मनोरमा -- अच्छी बात हे,न बताइए। जाइए, अब न पूछूँगी। 
आज से समझ लीजिएगा कि नोरा मर गई। 

गुरुसेवक ने हारकर कहा -- अगर में कोई बात अनुमान से बता 
ही दूँ,तो तुम क्या कर लोगी? | 


मनोरमा -- अगर रोक सकूँगी, तो रोकूँगी। 


गुरुसेवक -- उसको तुम नहीं रोक सकतीं, मनोरमा! ओर न में ही 
रोक सकता हूँ। 


मनोरमा कुछ उत्तेजित होकर बोली -- कुछ मुँह से कहिए भी 
तो। 


गुरुसेवक -- प्रजा राजा साहब की अनीति से तंग आ गई हे। 


मनोरमा -- यह तो में बहुत पहले से जानती हूँ! भारत भी तो 
अंग्रेजों की अनीति से तंग आ गया है। फिर इससे क्‍या? 


गुरुसेवक -- में विश्वासघात नहीं कर सकता। 
मनोरमा -- भैया, बता दीजिए, नहीं तो पछताइएगा। 


गुरुसेवक -- में इतना नीच नहीं हूँ। बस, बस, इतना ही बता 
देता हूँ कि राजा साहब से कह देना, विवाह के दिन सावधान 

रहें। 

गुरुसेवक लपककर बाहर चले गए! मनोरमा स्तम्भित-सी खड़ी रह 
गई, मानों हाथ के तोते उड़ गए हों। इस वाक्य का आशय 
उसकी समझ में न आया। हाँ,इतना समझ गई कि बारात के 
दिन कुछ न कुछ उपद्रव अवश्य होने वाला हे! 


कल ही विवाह का दिन था। सारी तेयारियाँ हो चुकी थीं। संध्या 
हो गई थी। प्रातःकाल बारात यहाँ से चलेगी। ज्यादा सोचने- 
विचारने का समय नहीं था। इसी वक्त राजा साहब को सचेत 
कर देना चाहिए। कल फिर अवसर हाथ से निकल जाएगा। 


उसने राजा साहब के पास जाने का निश्चय किया, मगर पुछवाए 
किससे कि राजा साहब हें या नहीं? इस वक्त तो वह रोज सेर 
करने जाते हैं, आज शायद सेर करने न गए हों, मगर तेयारियों में 
लगे होंगे! 


मनोरमा उसी वक्त राजा साहब के दीवानखाने की ओर चली। 
इस संकट में वह मान केसे करती? मान करने का समय नहीं 
है। चार वर्ष के बाद आज उसने पति के शयनागार में प्रवेश 
किया। जगह वही थी, पर कितनी बदली हुई। पौधों के गमले 
सूखे पड़े थे,चिड़ियों के पिंजरे खाली। द्वार पर चिक पड़ी हुई 
थी। राजा साहब कहीं बाहर जाने के लिए कपड़े पहने तेयार 

थे। मेज पर बेठे जल्दी-जल्दी कोई पत्र लिख रहे थे, मनोरमा को 
देखते ही कुर्सी से चॉककर उठ बेठे और बाहर की ओर चले, 
मानो कोई भयंकर जन्तु सामने आ गया हो। 


मनोरमा ने सामने खड़े होकर कहा -- में आपसे एक बहुत जरूरी 
बात कहने आई हूँ। एक क्षण के लिए ठहर जाइए। 


राजा साहब कुछ झिझककर खड़े हो गए। जिस अत्याचारी के 
आतंक से सारी रियासत त्राहि-त्राहि कर रही थी,जिसके भय से 
लोगों के रक्त सूखे जाते थे, जिसके सम्मुख जाने का साहस किसी 
को नहीं होता था, उसे ही देखकर दया आती थी। वह भवन जो 


किसी समय आसमान से बातें करता था, इस समय पृथ्वी पर 
मस्तक रगड़ रहा था। यह निराशा की सजीव मूर्ति थी, दलित 
अभिलाषाओं की जीती-जागती तस्वीर, पराजय की करुण प्रतिमा, 
मर्दित अभिमान का आरत्तनाद। और वह मोह का उपासक विवाह 
करने जा रहा था। मनोरथों पर पड़ी हुई तुषार सिर, मूँ ओर 
भोहों को संपूर्ण रूप से ग्रस चुकी थी,जिनकी ठंडी सांसों से दांत 
तक गल गए थे वही अपनी झुकी हुई कमर ओर काँपती हुई 
टांगों से प्रणण मंदिर की ओर दोड़ा जा रहा था। वाह रे, मोह की 
कुटिल क्रीडा! 


मनोरमा ने आग्रहपूर्ण स्वर से कहा -- जरा बेठ जाइए, में आपका 
बहुत समय न लूँगी। 


राजा -- बेहूँगा नहीं, मुझे फुरसत नहीं है। जो बात कहनी हे, वह 
कह दो, मगर मुझे ज्ञान का उपदेश मत देना। 


मनोरमा -- ज्ञान का उपदेश में भला आपको क्‍या दूँगी? केवल 
इतना ही कहती हूँ कि कल बारात में सावधान रहिएगा। 


राजा - क्‍यों? 
मनोरमा -- उपद्रव हो जाने का भय हे। 


बस -- बस, इतना ही कहना है या कुछ ओर? 


मनोरमा -- बस इतना ही। 


राजा -- तो तुम जाओ, में उपद्रवों की परवा नहीं करता। लुटेरों 
का भय उसे होता है, जिसके पास सोने की गठरी हो। मेरे पास 
क्या है, जिसके लिए डरूँ? 


एकाएक उनकी मुखाकृति कठोर हो गई। आँखों में अस्वाभाविक 
प्रकाश दिखाई दिया। उद्ंडता से बोले -- मुझे किसी का भय 
नहीं है। अगर किसी ने चूँ भी किया तो रियासत में आग लगा 
दूँगा। खून की नदी बहा दूँगा। विशालसिंह रियासत का मालिक 
है, उसका गुलाम नहीं। कौन हे जो मेरे सामने खड़ा हो सके -- 
मेरी एक तेज निगाह शत्रुओं का पित्ता पानी कर देने के लिए 
काफी हे। 


मनोरमा का हृदय करुणा से व्याकुल हो उठा। इन शब्दों में 
कितनी मानसिक वेदना भरी हुई थी, वे होश की बातें नहीं, बेहोशी 
की बाड़ थी। आग्रह करके बोली -- फिर भी सावधान रहने में 
तो कोई बुराई नहीं। में आपके साथ रहूँगी। 


राजा ने मनोरमा को घोर सशंक नेत्रों से देखकर कहा -- नहीं, 
नहीं, तुम मेरे साथ नहीं रह सकतीं, किसी तरह नहीं। में तुमको 
खूब जानता हूँ। 


यह कहते हुए राजा साहब बाहर चले गए। मनोरमा खड़ी सोचती 
रह गई कि इन बातों का क्‍या आशय हे? इन शब्दों में जो शंका 
ओर दुश्चिंता छिपी हुई थी,यदि इनकी गंध भी उसे मिल जाती, 
तो शायद उसका हृदय फट जाता, वह वहीं खड़ी-खड़ी चिललाकर 
रो पड़ती। उसने समझा, शायद राजा साहब को उसे अपने साथ 
रखने में वही संकोचमय आपत्ति हे, जो प्रत्येक पुरुष को स्त्रियों से 
सहायता लेने में होती है। इस वक्त लोट गई, लेकिन वह खटका 
उसे बराबर लगा हुआ था। 


रात अधिक बीत गई थी। बाहर बारात की तैयारियाँ हो रही 

थीं। ऐसा शानदार जुलूस निकालने की आयोजना की जा रही थी, 
जेसा इस नगर में कभी न निकला हो। गोरी फोज थी, काली 
फोज थी, रियासत की फोज थी। फोजी बेंड था, कोतल घोड़े, सजे 
हुए हाथी, फूलो की सँवारी हुई सवारी गाड़ियाँ, सुंदर पालकियाँ -- 
इतनी जमा की गई थीं कि शाम से घडी रात तक उनका तांता 
ही न टूटे। बेंड से लेकर डफले ओर नृसिंहे तक सभी प्रकार के 
बाजे थे। सेकडों ही विमान सजाए गए थे ओर फुलवारियों की तो 
गिनती ही नहीं थी। सारी रात द्वार पर चहल-पहल रही। ओर 
सारी रात राजा साहब सजाबट का प्रबंध करने में व्यस्त रहे। 
मनोरमा कई बार उनके दीवानखाने में आई ओर उन्हें वहाँ न 
देखकर लोट गई। उसके जी में बार-बार आता था कि बाहर ही 


चलकर राजा साहब से अनुनय-विनय करूँ, लेकिन भय यही था 
कि कहीं वह सबके सामने बकझक न करने लगें। उसे कुछ 
कह न बेढें। जो अपने होश में नहीं, उसे किसकी लज्जा ओर 
किसका संकोच! आखिर, जब इस तरह जी न माना, तो वह द्वार 
पर जाकर खड़ी हो गई कि शायद राजा साहब उसे देखकर 
उसकी तरफ आएँ लेकिन उसे देखकर भी राजा साहब उसकी 
ओर न आए, बल्कि ओर दूर निकल गए। 


सारे शहर में इस जुलूस ओर इस विवाह का उपहास हो रहा था, 
नोकर-चाकर तक आपस में हँसी उड़ाते थे, राजा साहब की 
चुटकियाँ लेते थे। अपनी धुन में मस्त राजा साहब को कुछ न 
सूझता था, कुछ न सुनाई देता था। सारी रात बीत गई ओर 
मनोरमा को कुछ कहने का अवसर न मिला। तब वह अपनी 
कोठरी में लोट आई ओर ऐसी फूट-फूटकर रोई, मानों उसका 
कलेजा बाहर निकल पड़ेगा। उसे आज बीस वर्ष पहले की बात 
याद आई। जब उसने राजा से विवाह के पहले कहा था -- मुझे 
आपसे प्रेम नहीं है, और न हो सकता है। उसने अपने मनोभावों 
के साथ कितना अन्याय किया था। आज वह बड़ी खुशी से राजा 
साहब की रक्षा के लिए अपना बलिदान कर देगी। इसे वह 
अपना धन्य भाग्य समझेगी। यह उस अखंड प्रेम का प्रसाद हे, 
जिसका उसने पंद्रह वर्ष तक आनंद उठाया और जिसकी एक-एक 


बात उसके हृदय पर अंकित हो गई थी। उन अंकित चिहनों को 
कौन उसके हृदय से मिटा सकता हे? निष्ठुरता में इतनी शक्ति 
नहीं! अपमान में इतनी शक्ति नहीं! प्रेम अमर है, अमिट हे। 

दूसरे दिन बारात निकलने से पहले मनोरमा फिर राजा साहब के 
पास जाने को तैयार हुई, लेकिन कमरे से निकली ही थी कि दो 
हथियारबंद सिपाहियों ने उसे रोका। रानी ने डाँटकर कहा -- 
हट जाओ, नमकहरामो! मेंने ही तुम्हें नोकर रखा ओर तुम मुझसे 
ही गुस्ताखी करते हो? 

एक सिपाही बोला -- हुजूर के हुक्म के ताबेदार हें, क्या करें? 
महाराजा साहब का हुक्म हे कि हुजूर इस भवन से बाहर न 
निकलने पावें। हमारा क्‍या अपराध हे, सरकार? 

मनोरमा - तुम्हें किसने यह आज्ञा दी हे? 

सिपाही -- खुद महाराजा साहब ने। 

मनोरमा -- में केवल एक मिनट के लिए राजा साहब से मिलना 
चाहती हूँ। 


सिपाही -- बड़ी कड़ी ताकीद हे सरकार, हमारी जान न बचेगी। 


मनोरमा ऐंठकर रह गई। एक दिन सारी रियासत उसके इशारे 
पर चलती थी। आज पहरे के सिपाही तक उसकी बात नहीं 
सुनते। तब और अब में कितना अंतर हे! 

मनोरमा ने वहीं खड़े-खड़े पूछा -- बारात निकलने में कितनी देर 
है? 

सिपाही -- अब कुछ देर नहीं है। सब तैयारी हो चुकी हे। 
मनोरमा -- राजा साहब की सवारी के साथ पहरे का कोई विशेष 
प्रबंध भी किया गया हे? 

सिपाही -- हाँ हुजूर! महाराज के साथ एक सो गोरे रहेंगे। 
महाराज की सवारी उन्हीं के बीच में रहेगी। 

मनोरमा संतुष्ट हो गई। उसकी इच्छा पूरी हो गई। राजा साहब 
सावधान हो गए, किसी वात का खटका नहीं। वह अपने कमरे में 
लोट गई। 

चार बजते-बजते बारात निकली। जुलूस की लंबाई दो मील से 
कम न थी। भाँति-भाँति के बाजे बज रहे थे, रुपये लुटाए जा रहे 
थे, पग-पग पर फूलों की वर्षा की जा रही थी। सारा शहर 
तमाशा देखने को फटा पड़ता था। 


इसी समय अहिल्या ओर शंखधर ने नगर में प्रवेश किया ओर 
राजभवन की ओर चले, कितु थोड़ी ही दूर गए थे कि बारात के 
जुलूस ने रास्ता रोक दिया। जब यह मालूम हुआ कि महाराज 
विशालसिंह की बारात है, तो शंखधर ने मोटर रोक दी ओर उस 
पर खड़े होकर अपना रूमाल हिलाते हुए जोर से बोले -- सब 
आदमी रुक जाएँ, कोई एक कदम भी आगे न बढ़े! फौरन 
महाराज साहब को सूचना दो कि कुँवर शंखधर आ रहे हें। 


दम के दम में सारी बारात रुक गई। कुँवर साहब आ गए। यह 
खबर वायु के झोंके की भाँति इस सिरे से उस सिरे तक दोड 
गई। जो जहाँ था, वहीं खड़ा रह गया। फिर उनके दर्शन के 
लिए लोग दोड़-दोड़कर जमा होने लगे। जुलूस तितर-बितर हो 
गया। विशालसिंह ने यह भगदड़ देखी, तो समझे, कुछ उपद्रव हो 
गया। गोरों को तेयार हो जाने का हुक्म दे दिया। कुछ अंधेरा 
हो चला था। किसी ने राजा साहब से साफ तो न कहा कि 
कुँवर साहब आ गए, बस जिसने सुना, झंडी-झंडे, बललम-भाले फेंक- 
फाँककर भागा। राजा साहब का घबरा जाना स्वाभाविक ही था। 
उपद्रव की शंका पहले ही से थी। तुरंत खयाल हुआ कि उपद्रव 
हो गया। गोरों को बंदूकें संभालने का हुक्म'दिया। 


उसी क्षण शंखधर ने सामने आकर राजा साहब को प्रणाम 
किया। शंखधर को देखते ही राजा साहब घोड़े से कूद पड़े और 


उसे छाती से लगा लिया। आज इस शुभ मुहूर्त में, वह अभिलाषा 
भी पूरी हो गई, जिसके नाम को वह रो चुके थे। बार-बार कुँवर 
को छाती रो लगाते थे, पर तृप्ति ही न होती थी। आँखों से आँसू 
की झड़ी लगी हुई थी। जब जरा चित्त शांत हुआ तो बोले -- 
तुम आ गए बेटा, मुझ पर बड़ी दया की। चक्रधर को लाए हो 
न? 


शंखधर ने कहा -- वह तो नहीं आए। 


राजा -- आएँगे, मेरा मन कहता है। में तो निराश हो गया था, 
बेटा। तुम्हारी माता भी चली गईं। तुम पहले ही चले गए, फिर 
में किसका मुँह देख-देखकर जीता? जीवन का कुछ तो आधार 
चाहिए। अहिल्या तभी से न जाने कहाँ घूम रही हे। 

शंखधर -- वह तो मेरे साथ हें। 

राजा -- अच्छा, वह भी आ गई। वाह, मेरे ईश्वर! सारी खुशियाँ 
एक ही दिन के लिए जमा कर रखी थीं। चलो, उसे देखकर 
आँखें ठंडी करूँ। 

बारात रुक गई। राजा साहब ओर शंखधर अहिल्या के पास 
आए। पिता ओर पुत्री का सम्मिलन बडे आनंद का दृश्य था। 
कामनाओं के वे वृक्ष, जो मुद्दत हुई, निराशा-तुषार की भेंट हो चुके 
थे, आज लहलहाते, हरी-भरी पत्तियों से लदे हुए सामने खड़े थे। 


आँसुओं का वेग शांत हुआ, तो राजा साहब बोले -- तुम्हें यह 
बारात देखकर हँसी आई होगी। सभी हँस रहे हैं, लेकिन बेटा, यह 
बारात नहीं हे। केसी बारात ओर कैसा दूल्हा! यह विक्षिप्त हृदय 
का उद्बार है, और कुछ नहीं। मन कहता था -- जब ईश्वर को 
मेरी सुधि नहीं, मुझ पर जरा भी दया नहीं करते, अकारण ही मुझे 
सताते हैं, तो में क्यों उनसे डरूँ? जब स्वामी को सेवक की फिक्र 
नहीं, तो सेवक को स्वामी की फिक्र क्‍यों होने लगी? मैंने उतना 
अन्याय किया, जितना मुझसे हो सका। धर्म ओर अधर्म, पाप और 
पुण्य के विचार दिल से निकाल डाले। आखिर मेरी विजय हुई 
कि नहीं? 
अहिल्या -- लल्लू अपने लिए रानी भी लेता आया हे। 
राजा -- सच कहना। यह तो खूब हुई। क्‍या वह भी साथ हे? 
मोटर के पिछले भाग में बहू बेठी थी। अहिल्या ने पुकारकर 
कहा -- बहू, पिताजी के चरणों के दर्शन कर लो। 
बहू आई। राजा साहब देखकर चकित हो गए। ऐसा अनुपम 
सोंदर्य उन्होंने किसी चित्र में भी न देखा था। बहू को गले 
लगाकर आशीर्वाद दिया और अहिल्या से मुस्कराकर बोले -- 
शंखधर तो बड़ा भाग्यवान मालूम होता है। यह देवकन्या कहाँ से 
उड़ा लाया? 


अहिल्या -- दक्षिण के एक राजा की कुमारी हैे। ऐसा शील 
स्वभाव है कि देखकर भूख-प्यास बंद हो जाती है। आपने सच ही 
कहा -- देवकन्या हे। 


राजा -- तो यह मेरी बारात का जुलूस नहीं, शंखधर के विवाह 
का उत्सव हे! 

कमला को जगदीशपुर में आकर ऐसा मालूम हुआ कि वह एक 
युग के बाद अपने घर आई है। वहाँ की सभी चीजें, सभी प्राणी 
उसके जाने-पहचाने थे; पर अब उनमें कितना अंतर हो गया था। 
उसका विशाल नाचघर बिल्कुल बेमरम्मत पडा हुआ था। मोर 
उड़ गए थे, हिरन भाग गए थे ओर फोवारे सूखे हुए पड़े थे। 
लताएँ ओर गमले कब के मिट चुके थे, केवल लंबे-लंबे स्तम्भ 
खड़े थे; पर कमला को नाचघर के विध्वंस होने का जरा भी दुःख 
न हुआ। उसकी यह दशा देखकर उसे एक प्रकार का संतोष 
हुआ, मानों उसके घृणित विलास की चिता हो । अगर वह 
नाचघर आज वेसा ही हरा-भरा होता, जैसे उसके समय में था, तो 
क्‍या वह उसके अंदर कदम रख सकती? कदाचित्‌ वह वहीं गिर 


पड़ती। अब भी उसे ऐसा जान पडा कि यह उसके उसी जीवन 
का चित्र है। कितनी ही पुरानी बातें उसकी आँखों में फिर गईं, 
कितनी ही स्मृतियाँ जागृत हो गईं। भय ओर ग्लानि से उसके 
रोएँ खड़े हो गए। आह! यही वह स्थान है, जहाँ उस हतभागिनी ने 
स्वयं अपने पति को पहचानकर उसके लिए अपने कलुषित प्रेम 
का जाल बिछाया था। आह! काश, वह पिछली बातें भल जातीं। 
उस विलास-जीवन की याद उसके हृदय पट से मिट जाती! उन 
बातों को याद रखते हुए क्या इस जीवन का आनंद उठा सकती 
थी? मृत्यु का भयंकर हाथ न जाने कहाँ से निकलकर उसे डराने 
लगा। ईश्वरीय दंड के भय से वह काँप उठी। दीनता के साथ 
मन में ईश्वर से प्रार्थना की -- भगवान्‌, पापिनी में हूँ, मेरे पापों के 
लिए महेन्द्र को दंड मत देना। में सहस्र जीवन तक प्रायश्चित 
करूँगी, मुझे वेधव्य की आग में न जलाना! 


नाचघर से निकलकर देवप्रिया ने रानी मनोरमा के कमरे में प्रवेश 
किया। वह अनुपम छवि अब मलिन पड गई थी। जिस 
केशराशि को हाथ में लेकर एक दिन वह चकित हो गई थी, 
उसका अब रूपांतर हो गया था। जिन आँखों में मद, माधुर्य का 
प्रवाह था, अब वह सूखी पड़ी थीं। उत्केठा की वह एक करुण 
प्रतिमा थी जिसे देखकर हृदय के टुकड़े हुए जाते थे। कोन कह 
सकता था, वह सरला विशालसिंह के गले पड़ेगी। 


मनोरमा बोली -- नाचधर देखने गई थीं। आजकल तो बेमरम्मत 
पडा हुआ है। उसकी शोभा तो रानी देवप्रिया के साथ चली 
गयी। 


देवप्रिया ने धीरे से कहा -- वहाँ आग क्‍यों न लग गई -- यही 
आश्चर्य है? 

मनोरमा -- क्‍या कुछ सुन चुकी हो? 

देवप्रिया -- हाँ, जितना जानती हूँ, उतना ही बहुत हे ओर ज्यादा 
नहीं जानना चाहती। 

यहाँ से वह रानी रामप्रिया के पास गई। उसे देखकर देवप्रिया 
की आँखें सजल हो गईं। बड़ी मुश्किल से आँसुओं को रोक 
सकी। आह! जिस बालिका को उसने एक दिन गोद में खिलाया 
था, वही अब इस समय यौवन की स्मृति मात्र रह गई थी। 
देवप्रिया ने वीगा की ओर देखकर कहा -- आपको संगीत से 
बहुत प्रेम हे? 

रामप्रिया अनिमेष नेत्र से उसकी ओर ताक रही थी। शायद 
देवप्रिया की बात उसके कानों तक पहुँची ही नहीं। 


देवप्रिया ने फिर कहा -- में भी आपसे कुछ सीखूँगी। 


रामप्रिया अभी तक उसकी छवि निहारने में मगन थी। अब की 
भी कुछ न सुन सकी। 


देवप्रिया फिर बोली -- आपको मेरे साथ बहुत परिश्रम न करना 
पड़ेगा। थोडा बहुत जानती भी हूँ। 


यह कहकर उसने फिर वीणा उठा ली और यह गीत गाने लगी 


प्रभु के दर्शन केसे पाऊँ? 

बनकर सरस सुमन की लतिका, पद कमलों से लग जाऊँ; 
या तेरे मन मंदिर की हरि, प्रेम पुजारिन बन जाऊँ। 

प्रभु के दर्शन केसे पाऊँ? 


आह! यही गीत था, जो रामप्रिया ने कितनी बार देवप्रिया को गाते 
सुना था, वही स्वर था, वही माधुर्य था, वही लोच था, वही हृदय में 
चुभने वाली तान थी। रामप्रिया ने भयातुर नेत्रों से देवप्रिया की 
ओर देखा ओर मूर्छित हो गई। देवप्रिया को भी अपनी आँखों के 
सामने एक पर्दा-सा गिरता हुआ मालूम हुआ। उसकी आँखें आप- 
ही-आप झपकने लगीं। एक क्षण ओर, सारा रहस्य खुल जाएगा! 
कदाचित्‌ कायाकल्प का आवरण हट जाय ओर फिर न जाने क्‍या 
हो? वह रामप्रिया को उसी दशा में छोड़कर इस तरह अपने भवन 
की ओर चली, मानों कोई उसे दोड़ा रहा हो। 


मनोरमा को ज्योंही एक लॉंडी से रामप्रिया के मूच्छित हो जाने 
की खबर मिली, वह तुरंत रामप्रिया के पास आई ओर घंटों की 
दोड-धूप के बाद कहीं रामप्रिया ने आँखें खोलीं। मनोरमा को 
खड़ी देखकर वह फिर सहम उठी और सशंक दृष्टि से चारों ओर 
देखकर उठ बेठी। 


मनोरमा ने कहा -- आपको एकाएक यह क्‍या हो गया? अभी तो 
बहू यहाँ बेठी थीं। 


रामप्रिया ने मनोरमा के कान के पास मुँह ले जाकर कहा -- 
कुछ कहते नहीं बनता बहन? मालूम नहीं, आँखों को धोखा हो रहा 
है या क्या बात हे। बहू की सूरत बिल्कुल देवप्रिया बहन से 
मिलती है। रत्ती भर भी फर्क नहीं है। 


मनोरमा -- कुछ-कुछ मिलती तो है, मगर इससे क्‍या? एक ही 
सूरत के दो आदमी क्या नहीं होते? 


रामप्रिया -- नहीं मनोरमा, बिल्कुल वही सूरत है। रंग-ढंग, 
बोलचाल सब वही है। गीत भी इसने वही गाया, जो देवप्रिया 
बहन गाया करती थी। बिल्कुल यही स्वर था, यही आवाज। अरे 
बहन, तुमसे क्‍या कहूँ, आँखों में वही मुस्कराहट है, तिल ओर मसों 
में भी फर्क नहीं। तुमने देवप्रिया को जवानी में नहीं देखा। मेरी 
आँखों में तो आज भी उनकी वह मोहिनी छवि फिर रही हे। 


ऐसा मालूम होता हे कि बहन स्वयं कहीं से आ गई हैं। क्‍या 
रहस्य है, कह नहीं सकती: पर यह वही देवप्रिया हें, इसमें रत्ती भर 
भी संदेह नहीं। 


मनोरमा -- राजा साहब ने भी तो रानी देवप्रिया को जवानी में 
देखा होगा? 

रामप्रिया -- हाँ, देखा हे ओर देख लेना, वह भी यही बात कहेंगे। 
सूरत का मिलना ओर बात हे, वही हो जाना ओर बात है। चाहे 
कोई माने या न माने, में तो यही कहूँगी कि देवप्रिया फिर अवतार 
लेकर आई हेै। 


मनोरमा -- हाँ,यह बात हो सकती हे। 


रामप्रिया -- सबसे बड़ा आश्चर्य तो यह है कि इसने गीत भी वही 
गाया, जो देवप्रिया बहन को बहुत पसंद था। ज्योतिषियों से इस 
विषय में राय लेनी चाहिए। देवप्रिया को जो कुछ भोग-विलास 
करना था, कर चुकी। अब वह यहाँ क्या करने आई हे? 


मनोरमा -- आप तो ऐसी बात कर रही हें, मानों वह अपनी खुशी 
से आई हे। 


रामप्रिया -- यह तो होता ही है, ओर क्‍या समझती हो? आत्मा को 
वही जन्म मिलता हे जिसकी उसे प्रबल इच्छा होती है। मेंने कई 


पुस्तकों में पढ़ा है, आत्माएँ एक जन्म का अधूरा काम पूरा करने 
के लिए फिर उसी घर में जन्म लेती हैं। इसकी कितनी ही 
मिसालें मिलती हें। 


मनोरमा -- लेकिन रानी देवप्रिया तो राजपाट स्वयं छोड़कर 
तीर्थयात्रा करने गई थीं। 


रामप्रिया -- क्या हुआ बहन, उनकी भोग तृष्णा शांत न हुई थी। 
अगर वही तृष्णा उन्हें फिर लाई है, तो कुशल नहीं हे। 

मनोरमा -- आपकी बातें सुनकर तो मुझे भी शंका होने लगी हे। 
इसी समय अहिल्या सामने से निकल गई। मारे गर्व ओर आनंद 
के उसके पाँव जमीन पर न पड़ते थे। पति की याद भी इस 
आनंद प्रवाह में विलीन हो गई थी; जेसे संगीत की ध्वनि आकाश 
में बिलीन हो जाती है। 

मुंशी वज़्धर ने यह शुभ समाचार सुना, तो फोरन घोड़े पर सवार 
हुए ओर राजभवन आ पहुँचे। शंखधर उनके आने का समाचार 
पाकर नंगे पाँव दोड़े ओर उनके चरणों को स्पर्श किया। मुंशीजी 


ने पोते को छाती से लगा लिया ओर गद्गद कंठ से बोले -- यह 
शुभ दिन भी देखना बदा था बेटा, इसी से अभी तक जीता हूँ। 
यह अभिलाषा पूरी हो गई। बस, इतनी लालसा ओर हे कि 
तुम्हारा राजतिलक देख लूँ। तुम्हारी दादी बेठी तुम्हारी राह देख 
रही हैं। क्‍या उन्हें भूल गए? 

शंखधर ने लजाते हुए कहा -- जी नहीं, शाम को जाने का इरादा 
था। उन्हीं के आशीर्वाद से तो मुझे पिताजी के दर्शन हुए। उन्हें 
कैसे भूल सकता हूँ? 

मुंशीजी -- तुम ललल्‍लू को अपने साथ घसीट नहीं लाए? 


शंखधर -- वह अपने जीवन में जो पवित्र कार्य कर रहे हें, उसे 
छोड़कर कभी न आते। मेंने अपने को जाहिर भी नहीं किया, नहीं 
तो वह मुझसे मिलना भी स्वीकार न करते। 


इसके बाद शंखधर ने अपनी यात्रा का, अपनी कठिनाइयों का और 
पिता से मिलने का सारा वृत्तांत कहा। 

यों बातें करते हुए मुंशीजी राजा साहब के पास आ पहुँचे। राजा 
साहब ने बडे आदर से उनका अभिवादन किया और बोले -- 

आप तो इधर का रास्ता ही भूल गए। 


मुंशीजी -- महाराज, अब आपका ओर मेरा संबंध ओर प्रकार का 
है। ज्यादा आऊँ जाऊँ तो आप ही कहेंगे, यह अब क्‍या करने 
आते हैं, शायद कुछ लेने की नीयत से आते होंगे। कभी जिंदगी 
में धनी नहीं रहा, पर मर्यादा की सदेव रक्षा की हे। 


राजा -- आखिर आप दिन भर बेठे-बेठे वहाँ क्या करते हैं, दिल 
नहीं घबराता? (मुस्कराकर) समधिनजी में भी तो अब आकर्षण नहीं 
रहा। 


मुंशीजी -- वाह, आप उस आकर्षण का मजा क्‍या जानोगे? मेरा तो 
अनुभव हे कि स्त्री-पुरुष का प्रेम-सूत्र दिन-दिन दृढ़ होता जाता 

है। अब तो राजकुमार का तिलक हो जाना चाहिए। आप भी 
कुछ दिन शांति का आनंद उठा लें। 

राजा -- विचार तो मेरा भी है, लेकिन मुंशीजी!न जाने क्या बात 
है कि जब से शंखधर आया हे, क्‍यों शंका हो रही है कि इस 
मंगल में कोई न कोई विध्न अवश्य पड़ेगा। दिल को बहुत 
समझाता हूँ, लेकिन न जाने क्‍यों यह शंका अंदर से निकलने का 
नाम नहीं लेती। 


मुंशीजी -- आप ईश्वर का नाम लेकर तिलक कीजिए। जब टूटी 
हुई आशाएँ पूरी हो गईं, तो अब सब कुशल ही होगा। आज मेरे 
यहाँ कुछ आनंदोत्सव होगा। आजकल शहर में अच्छे-अच्छे 


कलाबंत आए हुए हैं, सभी आएँगे। आपने कृपा की, तो मेरे 
सोभाग्य की बात होगी। 


राजा -- नहीं मुंशीजी, मुझे तो क्षमा कीजिए। मेरा चित्त शांत 
नहीं। आपसे सत्य कहता हूँ मुंशीजी, आज अगर मेरा प्राणांत हो 
जाये तो मुझसे बढ़कर सुखी प्राणी संसार में न होगा। अगर प्राण 
देने की कोई सरल तरकीब मुझे मालूम होती, तो जरूर दे देता। 
शोक की पराकाष्ठा देख ली, आनंद की पराकाष्ठा भी देख ली। 
अब ओर कुछ देखने की आकांक्षा नहीं है। डरता हूँ, कहीं पलड़ा 
फिर न दूसरी ओर झुक जाये। 


मुंशीजी देर तक बैठे राजा साहब को तस्कीन देते रहे, फिर सब 
महिलाओं को अपने यहाँ आने का निमंत्रण देकर ओर शंखधर 
को गले लगाकर वह घोड़े पर सवार हो गए। इन नि्द्ग जीव ने 
चिंताओं को कभी अपने पास नहीं फटकने दिया। धन की इच्छा 
थी, ऐश्वर्य की इच्छा थी;पर उन पर जान न देते थे। संचय 
करना तो उन्होंने सीखा ही न था। थोडा मिला तब भी अभाव 
रहा, बहुत मिला तब भी अभाव रहा। अभाव से जीवन पर्यत 
उनका गला न छूटा। एक समय था, जब स्वादिष्ट भोजनों को 
तरसते थे। अब दिल खोलकर दान देने को तरसते हैं। क्‍या 
पाऊँ ओर क्‍या दे दूँ? बस, फिक्र थी तो इतनी। कमर झुक गई 
थी, आँखों से सूझता भी कम था, लेकिन मजलिस नित्य जमती थी, 


हँसी-दिललगी करने में कभी न चूकते थे। दिल में कभी किसी से 
कीना नहीं रखा और न कभी किसी की बुराई चेती। 


दूसरे दिन संध्या समय मुंशीजी के घर बड़ी धूमधाम से उत्सव 
मनाया गया। निर्मला पोते को छाती से लगाकर खूब रोई। 
उसका जी चाहता था, यह मेरे ही घर रहता। कितना आनंद 
होता! शंखधर से बातें करने से उसको तृप्ति ही न होती थी। 
अहिल्या ही के कारण उसका पुत्र हाथ से गया। पोता भी उसी 
के कारण हाथ से जा रहा है। इसलिए अब भी उसका मन 
अहिल्या से न मिलता था। निर्मला को अपने बाल-बच्चों के साथ 
रहकर सभी प्रकार का कष्ट सहन मंजूर था। वह अब इस 
अंतिम समय किसी को आँखों की ओट न करना चाहती थी। न 
जाने कब दम निकल जाय, कब आँखें बंद हो जाएँ। बेचारी किसी 
को देख भी न सके। 


बाहर गाना हो रहा था। मुंशीजी शहर के रईसों की दावत का 
इंतजाम कर रहे थे। अहिल्या लालटेन ले-लेकर घर भर की 
चीजों को देख रही थी और अपनी चीजों के तहस-नहस होने पर 
मन-ही-मन झुँझला रही थी। उधर निर्मला चारपाई पर लेटी 
शंखधर की बातें सुनने में तन्मय हो रही थी। कमला उसके पाँव 
दबा रही थी, और शंखधर उसे पंखा झल रहा था। क्‍या स्वर्ग में 


इससे बढ़कर कोई सुख होगा? इस सुख से उसे अहिल्या वंचित 
कर रही थी। आकर उसका घर मटियामेट कर दिया। 


प्रातःकाल जब शंखधर विदा होने लगे, तो निर्मला ने कहा -- - 
बेटा, अब बहुत दिन न चलूँगी। जब तक जीती हूँ, एक बार रोज 
आया करना। 


मुंशीजी ने कहा -- आखिर सैर करने को तो रोज ही निकलोगे। 
घूमते हुए इधर भी आ जाया करो। यह मत समझो कि यहाँ 
आने से तुम्हारा समय नष्ट होगा। बडे-बूढ़ों के आशीर्वाद निष्फल 
नहीं जाते। मेरे पास राजपाट नहीं; पर ऐसा धन हे, जो राजपाट से 
कहीं बढ़कर है। बड़ी सेवा, बड़ी तपस्या करके मैंने उसे एकत्र 
किया है। वह मुझसे ले लो। अगर साल भर भी बिना नागा 
अभ्यास करो, तो बहुत कुछ सीख सकते हो। इसी विद्या की 
बदौलत तुमने पाँच वर्ष देश-विदेश की यात्रा की। कुछ दिन ओर 
अभ्यास कर लो, तो पारस हो जाओ। 


निर्मला ने मुंशीजी का तिरस्कार करते हुए कहा -- भला, रहने दो 
अपनी विद्या, आए हो वहाँ से बडे विद्वान बनके। उसे तुम्हारी 
विद्या नहीं चाहिए। चाहे तो सारे देश के उस्तादों को बुलाकर 
गाना सुने। उसे कमी काहे की हे? 


मुंशीजी -- तुम तो हो मूर्ख। तुमसे कोई कया कहे? इस विद्या से 
देवता प्रसन्न हो जाते हैं, ईश्वर हे।के दर्शन हो जाते हें, तुम्हें कुछ 
खबर भी हे? जो बडे भाग्यवान्‌ होते हें, उन्हें ही यह विद्या आती 
हे। 

निर्मला -- जभी तो बड़े भाग्यवान हो। 

मुंशीजी -- तो ओर क्या भाग्यहीन हूँ? जिसके ऐसा देवरूप पोता 
हो, ऐसी देव-कन्या-सी बहू हो, मकान हो, जायदाद हो, चार को 
खिलाकर खाता हो, क्या वह अभागा है? जिसकी इज्जत आबरू से 
निभ जाय, जिसका लोग यश गावें, वही भाग्यवान्‌ है। धन गाड 
लेने से ही कोई भाग्यवान्‌ नहीं हो जाता। 

आज राजा साहब के यहाँ भी उत्सव था, इसलिए शंखधर इच्छा 
रहते हुए भी न ठहर सके। 

स्त्रियाँ निर्मला के चरणों को अंचल से स्पर्श करके बिदा हो गईं, 
शंखधर खड़े हो गए। 

निर्मला ने रोते हुए कहा -- कल में तुम्हारी बाट देखती रहूँगी। 
शंखधर ने कहा -- अवश्य आऊँगा। 

जब मोटर में बेठ गए, तो निर्मला द्वार पर खड़ी होकर उन्हें 
देखती रही। शंखधर के साथ उसका हृदय भी चला जा रहा 


था। युवकों के प्रेम में उद्विग्नता होती हे, वृद्धों का प्रेम हृदय 
विदारक होता है। युवक जिससे प्रेम करता हे, उससे प्रेम की 
आशा भी रखता है। अगर उसे प्रेम के बदले प्रेम न मिले, तो वह 
प्रेम को हृदय से निकालकर फेंक देगा। वृद्ध जनों की भी क्‍या 
वही आशा होती हे? वे प्रेम करते हें ओर जानते हैं कि इसके 
बदले में उन्हें कुछ न मिलेगा या मिलेगी, तो दया। शंखधर की 
आँखों में आँसू न थे, हृदय में तड़प न थी। वह यों प्रसन्नचित्त 
चले जा रहे थे, मानो सेर करके लोटे जा रहे हों। 


मगर निर्मला का दिल फटा जाता था ओर मुंशी वज्रधर की 
आँखों के सामने अंधेरा छा रहा था। 

कई दिन गुजर गए। राजा साहब हरिभजन ओर देवोपासना में 
व्यस्त थे। इधर पाँच-छ: वर्षो से उन्होंने किसी मदिर की तरफ 
झाँका भी न था। धर्म-चर्चा का बहिष्कार-सा कर रखा था। 
रियासत में धर्म का खाता ही तोड़ दिया गया था। जो कुछ 
धार्मिक जीवन था, वह वसुमती के दम से। मगर अब एकाएक 
देवताओं से राजा साहब की फिर श्रद्धा हो आई थी। धर्मखाता 


फिर खोला गया ओर जो वृत्तियाँ बंद कर दी गई थीं;वे फिर से 
बाँधी गईं। राजा साहब ने फिर चोला बदला। वह धर्म था देवता 
किसी के साथ नि:ःस्वार्थ प्रेम नहीं रखते थे। जब संतान की ओर 
से निराशा हो गई तो उनका धर्मानुराग भी शिथिल हो गया। जब 
अहिल्या और शंखधर ने उनके जीवन-क्षेत्र में पदार्पण किया, तब 
फिर धर्म ओर दान ब्रत की ओर उनकी रुचि हुई। जब शंखधर 
चला गया और ऐसा मालूम हुआ कि अब उसके लोटने की आशा 
नहीं रही है, तो राजा साहब ने धर्म की अवहेलना ही नहीं की, 
बल्कि देवताओं के साथ जोर-जोर से प्रतिरोध भी करने लगे। 
धर्मसंगत बातों को चुन-चुनकर बंद किया। अधर्म की बातें चुन- 
चुनकर ग्रहण कीं। शंखधर के लोटते ही उनका धर्मानुराग फिर 
जागृत हो गया। संपत्ति मिलने पर ही तो रक्षकों की आवश्यकता 
होती है। 


इन दिनों राजा साहब बहुधा एकांत में बेठे किसी चिता में निमग्न 
रहते थे, बाहर कम निकलते। भोजन से भी उन्हें अरुचि हो गई 
थी। वह मानसिक अंधकार, जो नेराश्य की दशा में उन्हें घेरे हुए 
था, अब एकाएक आशा के प्रकाश से छिन्न-भिन्न हो गया था। 
धर्मानुराग के साथ उनका कर्त्तव्य-ज्ञान भी जाग पडा था। जैसे 
जीवन-लीला के अंतिम कांड में हमें भक्ति की चिता सवार होती हे 
बडे-बडे भोगी भी रामायण ओर भागवत का पाठ करने लगते हें, 


उसी भाँति राजा साहब को भी अब बहुधा अपनी अपकीर्ति पर 
पश्चात्ताप होता था। 

आधी रात से अधिक बीत चुकी थी। रनिवास में सोता पडा हुआ 
था। अहिल्या के बहुत समझाने पर भी मनोरमा अपने पुराने भवन 
में न आई। वह उसी छोटी कोठरी में पड़ी हुई थी। सहसा 
राजा साहब ने प्रवेश किया। मनोरमा विस्मित होकर उठ खड़ी 
हुई। 

राजा साहब ने कोठरी को ऊपर-नीचे देखकर करुणस्वर में कहा 
-- नोरा, में आज तुमसे अपना अपराध क्षमा कराने आया हूँ। मेंने 
तुम्हारे साथ बड़ा अन्याय किया हे, इसे क्षमा कर दो। मुझे इतने 
दिनों तक क्‍या हो गया था, कह नहीं सकता। ऐसा मालूम होता 
था कि शत्रुओं से घिरा हूँ। मन में भाँति-भाँति की शंकाएँ उठा 
करती थीं। किसी पर विश्वास न होता था। अब भी मुझे किसी 
अनिष्ट की शंका हो रही है; लेकिन वह दशा नहीं। तुम मेरी 
रक्षा के लिए जो कुछ कहती ओर करती थीं, उसमें मुझे कपट 
की गंध आती थी। अबकी भी तुमने मुझे सावधान रहने के लिए 
कहा था; लेकिन में उसका आशय कुछ ओर ही समझ बेठा था। 
ओर तुम्हारे ऊपर पहरा बिठा दिया था। अपने होश में रहने 
वाला आदमी कभी ऐसी बातें न करेगा। 


मनोरमा ने सजल नेत्र होकर कहा -- उन बातों को याद न 
कीजिए। आपको भी दुःख होता है ओर मुझे भी दुःख होता हे। 
मेरा ईश्वर ही जानता हे कि एक क्षण के लिए भी मेरे हृदय में 
आपके प्रति दुर्भावना नहीं उत्पन्न हुई। 


राजा -- जानता हूँ नोरा, जानता हूँ। तुम्हें इस कोठरी में पड़े 
देखकर इस समय मेरा हृदय फटा जाता है! अब मुझे मालूम हो 
रहा है कि दुर्दिन में मन के कोमल भावों का सर्वनाश हो जाता है 
और इनकी जगह कठोर एवं पाशविक भाव जागृत हो जाते हें। 
सच तो यह है नोरा कि मेरा जीवन निष्फल हो गया। प्रभुता 
पाकर मुझे जो कुछ करना चाहिए था, सो कुछ न किया; जो कुछ 
करने के मंसूबे दिल में थे,एक भी पूरे न हुए। जो कुछ किया, 
उलटा ही किया। में रानी देवप्रिया के राज्य प्रबंध पर हँसा 
करता था; पर मैंने प्रजा पर जितना अन्याय किया, उतना देवप्रिया 
ने कभी नहीं किया था। में कर्ज को काला साँप समझता था: पर 
आज रियासत कर्ज के बोझ से लदी हुई है। प्रजा रानी देवप्रिया 
का नाम आज भी आदर के साध्य लेती हैे। मेरा नाम सुनकर 
लोग कानों पर हाथ रख लेते हैं। में कभी-कभी सोचता हूँ, मुझे 
यह रियासत न मिली होती, तो मेरा जीवन कहीं अच्छा होता। 


मनोरमा -- मुझे भी अक्सर यही विचार हुआ करता है। 


राजा -- अब जीवन-लीला समाप्त करते समय अपने जीवन पर 
निगाह डालता हूँ, तो मालूम होता है, मेरा जन्म ही व्यर्थ हुआ। 
मुझसे किसी का उपकार न हुआ। में गृहस्थ के उस सुख से भी 
वंचित रहा, जो छोटे से छोटे मनुष्य के लिए भी सुलभ हे। मेंने 
कुल मिलाकर छः विवाह किए ओर सातवाँ करने जा रहा था। 
क्या किसी भी स्त्री को मुझसे सुख पहुँचा? यहाँ तक कि तुम जेसी 
देवी को भी में सुखी न रख सका। नोरा, इसमें रत्ती भर भी 
बनावट नहीं है कि मेरे जीवन में अगर कोई मधुर स्मृति हे, तो 
वह तुम हो, और तुम्हारे साथ मैंने यह व्यवहार किया! कह नहीं 
सकता, मेरी आँखों पर क्‍या पर्दा पडा हुआ था। शंखधर अपने 
साथ मेरे हृदय की सारी कोमलताओं को लेता गया था। उसे 
पाकर आज में फिर अपने को पा गया हूँ। सच कहता हूँ, उसके 
आते ही में अपने को पा गया; लेकिन नोरा, हृदय अंदर ही अंदर 
काँप रहा है। में इस शंका को किसी तरह दिल से बाहर नहीं 
निकाल सकता कि कोई अनिष्ट होने वाला है! उस समय मेरी 
क्या दशा होगी? उसकी कल्पना करके में घबरा जाता हूँ, मुझे 
रोमांच हो जाता है ओर जी चाहता हे, प्राणों का अंत कर दूँ। 

ऐसा मालूम होता है, में सोने की गठरी लिए भयानक बन में 
अकेला चला जा रहा हूँ,न जाने कब डाकुओं का निर्दय हाथ मेरी 


गठरी पर पड़ जाय बस, यह धड़कन मेरे रोम-रोम में समायी हुई 


हे! 


मनोरमा -- जब ईश्वर ने गई हुई आशाओं को जिलाया हे, तो 
अब सब कुशल ही होगी। अगर अनिष्ट होना होता तो यह बात 
ही न होती। में तो यही समझती हूँ। 


राजा -- कया करूँ नोरा, मुझे इस विचार से शांति नहीं होती। 
मुझे भय होता है कि यह किसी अमंगल का पूर्वाभास है। 


यह कहते-कहते राजा साहब मनोरमा के और समीप चले आए 
ओर उसके कान के पास मुँह ले जाकर बोले -- यह शंका 
बिल्कुल अकारण ही नहीं हे, नोरा! रानी देवप्रिया के पति मेरे बड़े 
भाई होते थे। उनकी सूरत शंखधर से बिल्कुल मिलती हे। 
जवानी में मेंने उनको देखा था। हू-बू-ह्‌ यही सूरत थी। तिल 
बराबर भी फर्क नहीं। भाई साहब का एक चित्र भी मेरे अलबम 
में है। तुम यही कहोगी कि यह शंखधर ही का चित्र है। इतनी 
समानता तो जुड़वाँ भाइयों में भी नहीं होती। कोई पुराना नोकर 
नहीं है, नहीं तो में इसकी साक्षी दिला देता। पहले शंखधर की 
सूरत भाई साहब से उतनी ही मिलती थी,जितनी मेरी। अब तो 
ऐसा जान पड़ता है कि स्वयं भाई साहब ही आ गए हें। 


मनोरमा -- तो इसमें शंका की क्‍या बात हे? उसी वृक्ष का फल 
शंखधर भी तो हे। 

राजा -- आह! नोरा, तुम यह बात नहीं समझ रही हो। तुम्हें केसे 
समझा दूँ? इसमें भयंकर रहस्य हे, नोरा! मैंने अबकी शंखधर को 
देखा, तो चॉंक पडा। सच कहता हूँ, उसी वक्त मेरे रोएँ खड़े हो 
गए। 


मनोरमा -- आश्चर्य तो मुझे भी हो रहा है। रानी रामप्रिया आई 
थीं। वह कहती थीं, बहू की सूरत रानी देवप्रिया से बिल्कुल 
मिलती है। वह भी बहू को देखकर विस्मित रह गई थीं। 


राजा ने घबराकर कहा -- रामप्रिया ने मुझसे बात नहीं कही, 
नोरा! अब कुशल नहीं है। में तुमसे कहता हूँ नोरा, मेरी बात को 
यथार्थ समझो। अब कुशल नहीं है। कोई भारी दुर्घटना होने 
वाली है। हा! विधाता, इससे तो अच्छा था में नि:संतान ही रहता। 


राजा साहब ने विकल होकर दोनों हाथों से सिर पकड़ लिया और 
चिता में डूब गए। एक क्षण बाद मानों मन-ही-मन निश्चय 
करके, कि अमुक दशा में उन्हें क्या करना होगा, अत्यंत स्नेह- 
करूण शब्दों में मनोरमा से बोले -- क्‍यों नोरा, एक बात तुमसे 
पूछूँ, बुरा तो न मानोगी? मेरे मन में कभी-कभी यह प्रश्न हुआ 
करता है कि तुमने मुझसे क्‍यों विवाह किया? उस वक्त भी मेरी 


अवस्था ढल चुकी थी। धन का इच्छुक मेंने तुम्हें कभी नहीं 
पाया। जिन वस्तुओं पर अन्य स्त्रियाँ प्राण देती हैं, उनकी ओर 
मैंने तुम्हारी रुचि कभी नहीं देखी। वह क्‍या केवल ईश्वरीय 
प्रेरणा थी, जिनके द्वारा पूर्व-पुण्य का उपहार दिया गया हो? 


मनोरमा ने मुस्कराकर कहा -- दंड कहिए। 


राजा -- नहीं नोरा, मैंने जीवन में जो कुछ सुख ओर स्वाद पाया, 
वह तुम्हारे स्नेह और माधुर्य में पाया। यह भाग्य की निर्दय 
कीडा हे कि जिसे में अपना सर्वस्व सुख समझता था, उस पर 
सबसे अधिक अन्याय किया; कितु अब मुझे अपने अन्याय पर 
दुःख के बदले एक प्रकार का संतोष हो रहा है। वह परीक्षा थी, 
जिसने तुम्हारे सतीत्व को ओर भी उज्ज्वल कर दिया, जिसने 
तुम्होीरे हृदय की उस अपार कोमलता का परिचय दे दिया, जो 
कठोर होना नहीं जानती, जो कंचन की भाँति तपने पर ओर भी 
विशुद्ध एवं उज्ज्वल हो जाती है। इस परीक्षा के बिना तुम्हारे ये 
गुण छिपे रह जाते। मैंने तुम्हारे साथ जो-जो नीचताएँ कीं, वे 
किसी दूसरी स्त्री में शत्रुता के भाव उत्पन्न कर देतीं। वह 
मानसिक वेदना, वह अपमान, वह दुर्जनता दूसरा कोन सहता और 
सहकर हृदय में मैल न आने देता? इसका बदला में तुम्हें क्या दे 
सकता हूँ? 


मनोरमा -- स्त्री क्या बदले ही के लिए पुरुष की सेवा करती हे? 


राजा -- इस विषय को ओर न बढ़ाओ मनोरमा, नहीं तो कदाचित्‌ 
तुम्हें मेरे मुँह से अपनी अन्य बहनों के विषय में अप्रिय सत्य 
सुनना पड़ जाय। मेरे इस प्रश्न का उत्तर दो, जो अभी मेंने तुमसे 
किया था। वह कौन-सी बात थी, जिसने तुम्हें मुझसे विवाह करने 
की प्रेरणा दी? 

मनोरमा -- बता दूँ? आप हँसिएगा तो नहीं? में रानी बनना चाहती 
थी। मेंने बाबूजी से आपकी तारीफ सुनी थी। इसका भी एक 
कारण था -- आपकी सहृदयता और आपकी विश्वासमय सेवा। 


राजा -- रानी किसलिए बनना चाहती थीं, नोरा? 
मनोरमा -- आप राजा जिस लिए बनना चाहते थे, उसी लिए में 


रानी बनना चाहती थी। कीर्ति, दान, यश, सेवा में इन्हीं को 
अधिकार के सुख समझती हूँ; प्रभुतु और विलास को नहीं। 


राजा -- इसका आशय यह नहीं हे कि कीर्ति तुम्हारे जीवन की 
सबसे बड़ी आकांक्षा थी या कुछ और? कीर्ति के लिए तुमने योवन 
के अन्य सुखों का त्याग कर दिया। में पहले से ही जानता था 
नोरा, ओर इसीलिए स्वभाव के कृपण होने पर भी मेंने तुम्हारे 
उपकार के कामों में बाधा नहीं डाली। मेरे लिए सेवा ओर 
उपकार गोण बातें थीं। अधिकार, ऐश्वर्य, शासन इन्हीं को में 


प्रधान समझता हूँ। तुम्हारा आदर्श कुछ ओर हे, मेरा कुछ ओऔर। 
जब कीर्ति के लिए तुमने जीवन के ओर सुखों पर लात मार दी, 
तो में चाहता हूँ कि कोई ऐसी व्यवस्था कर दूँ, जिससे तुम्हें आगे 
चलकर किसी बाधा का सामना न करना पड़े। कोन जानता हे 
कि क्या होने वाला हे, नोरा! पर में यह आशा कदापि नहीं करता 
कि शंखधर तुम्हें प्रसन्न रखने की उतनी ही चेष्टा करेगा, जितनी 
उसे करनी चाहिए। में उसकी बुराई नहीं कर रहा हूँ। मनुष्य 
का स्वभाव ही ऐसा हे, इसलिए में यह चाहता हूँ कि रियासत का 
एक भाग तुम्हारे नाम लिख दूँ। मेरी बात सुन लो मनोरमा! मैंने 
दुनिया देखी है और दुनिया का व्यवहार जानता हूँ। इसमें न मेरी 
कोई हानि है न तुम्हारी और न शंखधर की। तुम्हें इसका 
अख्तियार होगा कि यदि इच्छा हो, तो अपना हिस्सा शंखधर को 
दे दो; लेकिन एक हिस्से पर तुम्हारा नाम होना जरूरी हे। में 
कोई आपत्ति न मानूँगा। 


मनोरमा -- मेरी कीर्ति अब इसी में है कि आपकी सेवा करती 
रहूँ। 

राजा -- नोरा, तुम अब भी मेरी बातें नहीं समझीं। मेरे मन में 
केसी-केसी शंकाएँ हैं, यह में तुमसे कहूँ, तो तुम्हारे ऊपर जुल्म 
होगा। मुझे लक्षण बुरे दिखाई दे रहे हें। 


मनोरमा ने अबकी दृढ़ता से कहा - शंकाएँ निर्मूल हैं; लेकिन 
यदि ईश्वर कुछ बुरा ही करने वाले हों, तो भी में शंखधर की 
प्रतियोगिनी बनना स्वीकार न करूँगी, जिसे मैंने पुत्र की भाँति 
पाला है। चक्रधर का पुत्र इतना कृतध्न नहीं हो सकता। 


राजा ने जांघ पर हाथ पटकर कहा -- -नोरा, तुम अब भी नहीं 
समझी। खेर, कल से तुम नए भवन में रहोगी। यह मेरी आज्ञा 


है। 


यह कहते हुए वह उठ खड़े हुए। बिजली के निर्मल प्रकाश में 
मनोरमा उन्हें खड़ी देखती रही। गर्व से उसका हृदय फूला न 
समाता था। इस बात का गर्व नहीं था कि अब फिर रियासत में 
उसकी तूती बोलेगी, फिर वह मनमाना धन लुटाएगी। गर्व इस 
बात का था कि स्वामी मेरा इतना आदर करते हैं। आज 
विशालसिंह ने मनोरमा के हृदय पर अंतिम विजय पाई। आज 
मनोरमा को अपने स्वामी की सहृदयता ने जीत लिया। प्रेम 
सहृदयता ही का रसमय रूप है। प्रेम के अभाव में सहृदयता ही 
दम्पति के सुख का मूल हो जाती हे। 

राजा साहब को अब किसी तरह शांति न मिलती थी। कोई न 
कोई भयंकर विपत्ति आने वाली है, इस शंका को वह दिल से न 
निकाल सकते थे। दो-चार प्राणियों को जोर-जोर से बातें करते 
सुनकर वह घबरा जाते थे कि कोई दुर्घटना तो नहीं हो गई। 
शंखधर कहीं जाता,तो जब तक कुशल से लोट न आए, वह 
व्याकुल रहते थे। उनका जी चाहता था कि यह मेरी आँखों के 
सामने से दूर न हो। उसके मुख की ओर देखकर उनकी आँखें 
आप ही आप सजल हो जाती थीं। वह रात को उठकर 
ठाकुरुद्वारे में चले जाते ओर घंटों ईश्वर की वंदना किया करते। 
जो शंका उनके मन में थी, उसे प्रकट करने का उन्हें साहस न 
होता था। वह उसे स्वयं व्यक्त करते थे। वह अपने मरे हुए 
भाई की स्मृति को मिटा देना चाहते थे,पर वह सूरत आँख से न 
टलती। कोई ऐसी क्रिया, ऐसी आयोजना, ऐसी विधि न थी,जो इन 
पर मंडराने वाले संकट का मोचन करने के लिए न की जा रही 
हो; पर राजा साहब को शांति न मिलती थी। 


संध्या हो गई थी। राजा साहब ने मोटर मँगवाई ओर मुंशी 
वज़धर के मकान पर जा पहुँचे। मुंशीजी की संगीत मंडली जमा 
हो गई थी। संगीत ही उनका दान, ब्रत, ध्यान ओर तप था। 
उनकी सारी चिंताएं ओर सारी बाधाएँ संगीत के स्वरों में विलीन 
हो जाती थीं। मुंशीजी राजा साहब को देखते ही खड़े होकर बोले 


-- आइए, महाराज! आज ग्वालियर के एक आचार्य का गाना 
सुनवाऊँ! आपने बहुत गाने सुने होंगे, पर इनका गाना कुछ और 


ही चीज हे। 


राजा साहब मन में मुंशीजी की बेफिक्री पर झुँझलाए। ऐसे प्राणी 
भी संसार में हें, जिन्हें अपने विलास के आगे किसी वस्तु की 
परवाह नहीं। शंखधर से मेरा ओर इनका एक-सा संबंध हे; पर 
यह अपने संगीत में मस्त हैं ओर में शंकाओं से व्यग्र हो रहा हूँ। 
सच है -- “सबसे अच्छे मूढ जिन्हें न व्यापत जगत गति!” बोले 
-- इसीलिए तो आया ही हूँ; पर जरा देर के लिए आपसे कुछ 
बातें करना चाहता हूँ। 

दोनों आदमी अलग एक कमरे में जा बेठे। राजा साहब सोचने 
लगे, किस तरह बात शुरू करूँ? मुंशीजी ने उनको असमंजस में 
देखकर कहा -- मेरे लायक जो काम हो, फरमाइये। आप बहुत 
चिंतित मालूम होते हैं। बात क्‍या हे? 


राजा -- मुझे आपके जीवन पर डाह होता है। आप मुझे भी क्‍यों 
नहीं निई्ंद्व रहना सिखा देते! 


मुंशीजी -- यह तो कोई कठिन बात नहीं। इतना समझ लीजिए 
कि ईश्वर ने संसार की सृष्टि की हे और वही इसे चलाता हे। 


जो कुछ उसकी इच्छा होगी, वही होगा। फिर उसकी चिता का 
भार क्‍यों लें। 

राजा -- यह तो बहुत दिनों से जानता हूँ। पर इससे चित्त को 
शांति नहीं होती! अब मुझे मालूम हो रहा है कि संसार में मन 
लगाना ही सारे दुःख का मूल है। जगदीशपुर राज्य को भोगना 
ही मेरे जीवन का लक्ष्य था। मैंने अपने जीवन में जो कुछ किया, 
इसी उद्देश्य को पूरा करने के लिए। अपने जीवन पर कभी एक 
क्षण के.लिए भी विचार नहीं किया। जब राज्य न था, तब अवश्य 
कुछ दिनों के लिए सेवा के भाव मन में जागृत हुए थे -- वह भी 
बाबू चक्रधर के सत्संग से। राज्य मिलते ही मेरा कायापलट हो 
गया। फिर कभी आत्मचिंतन की नोबत न आई। शंखधर को 
पाकर में निहाल हो गया। मेरे जीवन में ज्योति-सी आ गई, में 
सब कुछ पा गया, पर अबकी जब से शंखधर लोटा हे, मुझे उसके 
विषय में भयंकर शंका हो रही है। आपने मेरे भाई साहब को 
देखा था? 

मुंशीजी -- जी नहीं, उन दिनों तो में यहाँ से बाहर नोकर था। 
अजी, तब इल्म की कदर थी। मिडिल पास करते ही सरकारी 
नोकरी मिल गई थी। स्कूल में कोई लड़का मेरी टक्कर का न 
था। अध्यापकों को भी मेरी बुद्धि पर आश्चर्य होता था। बड़े 
पंडितजी कहा करते थे, यह लड़का एक दिन ओहदे पर पहुँचेगा। 


उनकी भविष्यवाणी उस दिन पूरी हुई, जब में तहसीलदारी पर 
पहुँचा। 

राजा -- भाई साहब की सूरत आज तक मेरी आँखों में फिर रही 
है। यह देखिए, उनकी तस्वीर है। 

राजा साहब ने एक फोटो निकालकर मुंशीजी को दिखाया। 
मुंशीजी उसे देखते ही बोले -- यह तो शंखधर की तस्वीर हे। 
राजा -- नहीं साहब, यह मेरे बडे भाई का फोटो है। शंखधर ने 
तो अभी तक तस्वीर ही नहीं खिंचवाई। न जाने तस्वीर खिंचवाने 
से उसे क्‍यों चिढ़ हे! 

मुंशीजी -- में इसे केसे मान लूँ?यह तस्वीर साफ शंखधर की 

है। 


राजा -- तो मालूम हो गया कि मेरी आँखें धोखा नहीं खा रही 
थीं? 

मुंशीजी -- जी हाँ,यकीन मानिए तब तो बड़ी विचित्र बात हे। 
राजा -- अब आपसे क्‍या अर्ज करूँ? मुझे बड़ी शंका हो रही हे। 
रात को नींद नहीं आती। दिन को बेठे चौंक पड़ता हूँ। प्राणियों 


की सूरतें कभी इतनी नहीं मिलतीं। भाई साहब ने ही फिर मेरे 
घर में जन्म लिया है। इसमें मुझे बिल्कुल शंका नहीं रही। 


ईश्वर ही जाने, क्यों उन्होंने कृपा की है, अगर शंखधर का बाल 
भी बाँका हुआ, तो मेरे प्राण न बचेंगे। 

मुंशीजी -- ईश्वर चाहेंगे तो सब कुशल होगी। घबराने की कोई 
बात नहीं। कभी-कभी ऐसा होता हे। 


राजा -- अगर ईश्वर चाहते कि कुशल हो, तो यह समस्या ही 
क्यों आगे आती? उन्हें कुछ अनिष्ट करना है। मेरी शंका निर्मूल 
नहीं है मुंशीजी! बहू की सूरत भी रानी देवप्रिया से मिल रही है। 
रामप्रिया तो बहू को देखकर मूच्छित हो गई थी। वह कहती थी, 
देवप्रिया ही ने अवतार लिया है। भाई ओर भावज का फिर इस 
घर में अवतार लेना क्या अकारण ही हे? भगवान, अगर तुम्हें फिर 
वही लीला दिखानी हो, तो मुझे संसार से उठा लो। 


मुंशीजी ने अब की कुछ चिंतित होकर कहा -- यह तो वास्तव में 
बड़ी विचित्र बात हे! 


राजा -- विचित्र नहीं हे, मुंशीजी, इस रियासत का सर्वनाश होने 
वाला हे! रानी देवप्रिया ने अगर जन्म लिया हे, तो वह कभी सधवा 
नहीं रह सकती। उसे न जाने कितने दिनों तक अपने पूर्व कर्मों 
का प्रायश्चित करना पड़ेगा। देव ने मुझे दंड देने ही के लिए मेरे 
पूर्व कर्मों के फलस्वरूप यह विधान किया है, पर आप देख 
लीजिएगा, में अपने को उसके हाथों की कठपुतली न बनाऊँगा; 


अगर मेंने बुरे कर्म किए हैं तो मुझे चाहे जो दंड दो, में उसे सहर्ष 
स्वीकार करूंगा। मुझे अंधा कर दो, भिक्षुक बना दो, मेरा एक- 
एक अंग गल-गलकर गिरे, में दाने-दाने को मोहताज हो जाऊँ। ये 
सारे ही दंड मुझे मंजूर हैं, लेकिन शंखधर का सिर दुखे, यह में 
सहन नहीं कर सकता। इसके पहले में अपनी जान दे दूँगा। 
विधाता के हाथ की कठपुतली न बनूँगा। 


मुंशीजी -- आपने किसी पंडित से इस विषय में पूछताछ नहीं 
की? 


राजा -- जी नहीं, किसी से नहीं। जो बात प्रत्यक्ष देख रहा हूँ, 
उसे किसी से.क्या पूछूँ? कोई अनुष्ठान, कोई प्रायश्चित इस संकट 
को नहीं टाल सकता। उसके रूप की कल्पना करके मेरी आँखों 
में अंधेरा छा जाता है। पंडित लोग अपने स्वार्थ के लिए तरह- 
तरह के अनुष्ठान बता देंगे; लेकिन अनुष्ठानों से क्या विधि का 
विधान पलटा जा सकता हे? में अपने को इस धोखे में नहीं डाल 
सकता। मुंशीजी, अनुष्ठानों का मूल्य में खूब जानता हूँ। माया 
बड़ी कठोर-हृदया होती है, मुंशीजी! मेंने जीवन-पर्यनत उसकी 
उपासना की है। कर्म-अकर्म का एक क्षण भी विचार नहीं 

किया। इसका मुझे यह उपहार मिल रहा हे! लेकिन में उसे दिखा 
दूँगा कि वह मुझे अपने विनोद का खिलोना नहीं बना सकती। में 
उसे कुचल दूँगा, जेसे कोई जहरीले साँप को कुचल डालता हे। 


अपना सर्वनाश अपनी आँखों देखने ही में दुख है। में उस 
पिशाचिनी को यह अवसर न दूँगा कि वह मुझे रूलाकर आप 
हँसे। में संसार के सबसे सुखी प्राणियों में हूँँ। इसी दशा में हूँ 
ओर इसी दशा में संसार से विदा हो जाऊँगा। मेरे बाद मेरा 
निर्माण किया हुआ भवन रहेगा या गिर पड़ेगा, इसकी मुझे चिता 
नहीं। अपनी आँखों से अपना सर्वनाश न देखूँगा | मुझे आश्चर्य 
हो रहा है कि इस स्थिति में भी आप केसे संगीत का आनंद उठा 
सकते हें? 

मुंशीजी ने गंभीर भाव से कहा -- मैं अपनी जिंदगी में कभी नहीं 
रोया। ईश्वर ने जिस दशा में रखा, उसी में प्रसन्न रहा। फाके 
भी किए हैं ओर आज ईश्वर की दया से पेट भर भोजन भी 
करता हूँ पर रहा एक ही रस। न साथ कुछ लाया हूँ,न ले 
जाऊँगा। व्यर्थ क्‍यों रोऊँ? 

राजा -- आप ईश्वर को दयालु समझते हें? ईश्वर दयालु नहीं 

है। 

मुंशीजी -- में ऐसा नहीं समझता। 

राजा -- नहीं, वह परले सिरे का कपटी व निर्दयी जीव हे, जिसे 
अपने ही रचे हुए प्राणियों को सताने में आनंद मिलता हे, जो अपने 
ही बालकों के बनाए हुए घरोंदे रोंदता फिरता है। आप उसे 


दयालु कहें, संसार उसे दयालु कहे, में तो नहीं कह सकता। अगर 
मेरे पास शक्ति होती, तो में उसका सारा विधान उलट-पलट 

देता। उसमें संसार के रचने की शक्ति हे, किंतु उसे. चलाने की 
नहीं! 


राजा साहब उठ खड़े हुए ओर चलते-चलते गंभीर भाव से बोले 
- जो बात पूछने आया था, वह तो भूल ही गया। आपने साधु- 
संतों की बहुत सेवा की है। मरने के बाद जीव को किसी बात 
का दुःख तो नहीं होता? 


मुंशी -- सुना तो यही हे कि होता है. और उससे अधिक होता हे, 
जितना जीवन में। 


राजा -- झूठी बात हे, बिल्कुल झूठी। विश्वास नहीं आता। उस 
लोक के दुःख-सुख ओर ही प्रकार के होंगे। में तो समझता हूँ, 
किसी बात की याद ही न रहती होगी। सूक्ष्म शरीर ओर कारण 
शरीर ये सब विद्वानों के गोरख-धंधे हैं। उनमें न पढूँगा। अपने 
को ईश्वर की दया ओर भय के धोखे में न डालूँगा! मेरे बाद जो 
कुछ होना है, वह तो होगा ही, आपसे इतना ही कहना है कि 
अहिल्या को ढाढ़स दीजिएगा। मनोरमा की ओर से में निश्चित 
हूँ। वह सभी दशाओं में संभल सकती हे। अहिल्या उस वज्रघात 
को न सह सकेगी। 


मुंशीजी ने भयभीत होकर राजा साहब का हाथ पकड़ लिया ओर 
सजल नेत्र होकर बोले -- आप इतने निराश क्‍यों होते हें? ईश्वर 
पर भरोसा, कीजिए। सब कुशल होगी। 


राजा -- क्‍या करूँ मेरा हृदय आपका-सा नहीं हे। शंखधर का 
मुँह देखकर मेरा खून ठंडा हो जाता हे। वह मेरा नाती नहीं शत्रु 
है। इससे कहीं अच्छा था कि नि:संतान रहता। मुंशीजी, आज 
मुझे ऐसा मालूम हो रहा है कि निर्धन होकर में इससे कहीं सुखी 
रहता। 


राजा साहब द्वार की ओर चले -- मुंशीजी भी उनके साथ मोटर 
तक आए। शंका के मारे मुँह से शब्द न निकलता था। दीन 
भाव से राजा साहब की ओर देख रहे थे, मानो प्राण-दान माँग रहे 
हों। 

राजा साहब ने मोटर पर बेठकर कहा -- अब तकलीफ न 
कीजिए। जो बात कही है, उसका ध्यान रखिएगा। 


मुंशीजी मूर्तिवत्‌ खड़े रहे। मोटर चली गई। 

शंखधर राजकुमार होकर भी तपस्वी है। विलास की किसी भी 
वस्तु से उसे प्रेम नहीं। दूसरों से वह बहुत प्रसन्न होकर बातें 
करता है। अहिल्या ओर मनोरमा के पास वह घंटों बेठा गप-शप 
किया करता है। दादा ओर दादी के समीप जाकर तो उसकी 
हंसी की पिटारी-सी खुल जाती हे, लेकिन सेर-शिकार से कोसों 
भागता है। एकांत में बेठा हुआ वह नित्य गहरे विचारों में मग्न 
रहता है। उसके जी में बार-बार आता है कि पिताजी के पास 
चला जाऊँ, पर घर वालों के दुःख का विचार करके जाने की 
हिम्मत नहीं पड़ती। जब उसके पिता ने सेवाब्रत ले रखा हे, तो 
वह किस हृदय से राजसुख भोगे? नरम-नरम तकिए उसके हृदय 
में काँटे के समान चुभते हें, स्वादिष्ट भोजन उसे जहर की तरह 
लगता है। पर सबसे विचित्र बात यह है कि वह कमला से 
भागता रहता है। युवती देवप्रिया अब वह रानी कमला नहीं है, जो 
हर्षपुर में तप और ब्रत में मगन रहती थी। वे सभी कामनाएँ, जो 
रमणी के हृदय में लहरें मारा करती हें, उदित हो गई हैं। वह 
नित्य नए रूप बदलकर शंखधर के पास आती हे, पर ठीक उसी 
समय शंखधर को या तो कोई जरूरी काम बाहर ले जाता हे, या 
वह कोई धार्मिक प्रश्न उठा देता है। रात को भी शंखधर कुछ 
न कुछ पढ़ता-लिखता रहता है। कभी-कभी सारी रात पढने में 
कट जाती है। देवप्रिया उसकी राह देखती-देखती सो जाती हे। 


बिपत्ति तो यह है कि देवप्रिया को पूर्वजन्म की सभी बातें याद हें, 
वायुयान का दृश्य भी याद हे, पर वह सोचती हे, एक बार ऐसा 
हुआ, तो क्‍या बार-बार होगा? उसने अपना वेधव्य कितने संयम से 
व्यतीत किया था। पूर्व-कर्मो का प्रायश्चित क्या इतने पर भी पूरा 
नहीं हुआ? 


प्रकृति माधुर्य में डूबी हुई है। आधी रात का समय है। चारों 
तरफ चाँदनी छिटकी हुई है। व॒क्षों के नीचे केसा जाल बिछा 
हुआ है! क्‍या पक्षी हृदय को फँसाने के लिए ? नदियों पर कैसा 
सुंदर जाल है! क्या मीन हृदय को तड़पाने के लिए? ये जाल 
किसने फेला रखे हें? 


देवप्रिया ने आज अपने आभूषण उतार दिए हें, केश खोल दिए हें 
ओर वियोगिनी के रूप में पति से प्रेम की भिक्षा माँगने जा रही 
है। आईने के सामने जाकर खड़ी हो गई। आईना चमक उठा। 
देवप्रिया विजय गर्व से मुस्करायी। कमरे के बाहर निकली। 


सहसा उसके अंतःकरण में कहीं से आवाज आई, “सर्वनाश!” 
देवप्रिया के पाँव रूक गए। देह शिथिल पड गई। उसने भीत 
दृष्टि से इधर-उधर देखा। फिर आगे बढ़ी। 

उसी समय वायु बडे वेग से चली। कमरे में कोई चीज “खट- 
खट!” करती हुई नीचे गिर पड़ी। देवप्रिया ने कमरे में जाकर 


देखा, शंखधर का तेल-चित्र संगमरमर की भूमि पर गिरकर चूर- 
चूर हो गया था। देवप्रिया के अंतःकरण में फिर वही आवाज 
आई “सर्वनाश!” उसके रोएँ खड़े हो गए। पुष्प के समान कोमल 
शरीर मुरझा गया। वह एक क्षण तक खड़ी रही। फिर आगे 
बढ़ी। 


शंखधर दीवानखाने में बेठे सोच रहे थे। मेरे बार-बार जन्म लेने 
का हेतु क्‍या हे? क्या मेरे जीवन का उद्देश्य जवान होकर मर 
जाना ही है? कया मेरे जीवन की अभिलाषाएँ कभी पूरी न होंगी? 
संसार के सब प्राणियों के लिए यदि भोग-विलास वर्जित नहीं हे, तो 
मेरे लिए ही क्‍यों हे? क्या परीक्षा की आग में जलते ही रहना मेरे 
जीवन का ध्येय हे? 


देवप्रिया द्वार पर जाकर खड़ी हो गई। 


शंखधर ने उसका अलंकार-विहीन रूप देखा, तो उन्मत्त हो गए। 
अलंकारों का त्याग करके वह मोहिनी हो गई थी। 


देवप्रिया ने द्वार पर खड़े-खड़े कहा -- अंदर आऊँ? 


शंखधर के अंतःकरण में कहीं से आवाज आई। मुँह से कोई 
शब्द न निकला। 


देवप्रिया ने फिर कहा -- अंदर आऊँ? 


शंखधर ने कातर-स्वर में कहा -- नेकी ओर पूछ-पूछ! 

देवप्रिया -- नहीं प्रियतम, तुम्हारे पास आते डर लगता हे। 

शंखधर ने एक पग बढ़कर देवप्रिया का हाथ पकड़ा और अंदर 
खींच लिया। उसी वक्त वायु का वेग प्रचंड हो गया। बिजली का 
दीपक बुझ गया। कमरे में अंधकार छा गया। 

देवप्रिया ने सहमी हुई आवाज में कहा -- मुझे छोड़ दो! 

उसका हृदय धक-धक कर रहा था। 

सितार पर चोट पड़ते ही जेसे उसके तार गूंज उठते हें, बेसे ही 
शंखधर का स्नायुमंडल थरथरा उठा। रमणी को करपाश में 
लपेट लेने की प्रबल इच्छा हुई। मन को संभालकर कहा -- घर 
आई हुई लक्ष्मी को कोन छोड़ता हे! 


देवप्रिया -- बिना बुलाया मेहमान बिना कहे जा भी तो सकता 


है। 


शंखधर की विचित्र दशा थी। भीतर भय था, बाहर इच्छा। मन 
पीछे हटता था, पेर आगे बढ़ते थे। उसने बिजली का बटन 
दबाकर कहा -- लक्ष्मी बिना बुलाए नहीं आती प्रिये। कभी नहीं। 
उपासक का हृदय अव्यक्त रूप से नित्य उसकी कामना करता ही 


रहता है। वह मुँह से कुछ न कहे, पर उसके रोम-रोम से 
आहवान के शब्द निकलते हें। 


देवप्रिया की चिरक्षुधित प्रेमाकांक्षा आतुर हो उठी। अनंत वियोग 
से तड़पता हुआ हृदय आलिंगन के लिए चीत्कार करने लगा। 
उसने अपना सिर शंखधर के वक्षस्थल पर रख दिया ओर दोनों 
बांहें उसके गले में डाल दीं। कितना कोमल, कितना मधुर, 
कितना अनुरक्त स्पर्श था!शंखधर प्रेमोल्लास से विभोर हो गया 
था। उसे जान पडा कि पृथ्वी नीचे काँप रही है ओर आकाश 
ऊपर उड़ा जाता है। फिर ऐसा हुआ कि वज्र बड़े वेग से उसके 
सिर पर गिरा। वह मूच्छित हो गया। 


देवप्रिया के अंतःकरण में फिर आवाज आई, “सर्वनाश! सर्वनाश! 
सर्वनाश!” 


घबराकर बोली -- प्रियतम, तुम्हें क्या हो गया? हाय! तुम कैसे हुए 
जाते हो? हाय | में जानती कि मुझ पापिन के कारण तुम्हारी यह 
दशा होगी, तो अंतकाल तक वियोगाग्नि में जलती रहती, पर 
तुम्हारे निकट न आती। प्यारे, आँखें खोलो तुम्हारी कमला रो 
रही है। 

शंखधर ने आँखें खोल दीं। उनमें अकथनीय शोक था, असहनीय 
वेदना थी, अपार तृष्णा थी। 


अत्यंत क्षीण स्वर में बोले -- प्रिये! फिर मिलेंगे। यह लीला उस 
दिन समाप्त होगी, जब प्रेम में वासना न रहेगी। 


चाँदनी अब भी छिटकी हुई थी। वृक्षों के नीचे भी चाँदनी का 
जाल बिछा हुआ था। जल क्षेत्र में अब भी चाँदनी नाच रही थी। 
वायु-संगीत अब भी प्रवाहित हो रहा था, पर देवप्रिया के लिए चारों 
ओर अंधकार ओर शून्य हो गया था। 

सहसा राजा विशालसिंह द्वार पर आकर खड़े हो गए। 


देवप्रिया ने विलाप करके कहा -- हाय नाथ! तुम मुझे छोड़कर 
कहाँ चले गए? क्या इसीलिए, इसी क्षणिक मिलाप के लिए मुझे 
हर्षपुर से लाए थे? 


राजा साहब ने यह करुण विलाप सुना और उनके पैरों तले से 
जमीन निकल गई। उन्होंने विधि को परास्त करने का संकल्प 
किया था। विधि ने उन्हें परास्त कर दिया। वह विधि को हाथ 
का खिलोना बनाना चाहते थे। विधि ने दिखा दिया, तुम मेरे हाथ 
के खिलोने हो। वह अपनी आँखों से जो कुछ न देखना चाहते थे, 
वह देखना पडा ओर इतनी जल्द! आज ही वह मुंशी वज्रधर के 
पास से लोटे थे। आज ही उनके मुख से वे अहंकारपूर्ण शब्द 
निकले थे। आह! कौन जानता था कि विधि इतनी जल्द यह 


सर्वनाश कर देगा! इससे पहले कि वह अपने जीवन का अंत कर 
दें, विधि ने उनकी आशाओं का अंत कर दिया। 


राजा साहब ने कमरे में जाकर शंखधर के मुख की ओर देखा। 
उनके जीवन का आधार निर्जीव पडा हुआ था। यही दृश्य आज 
से पचास वर्ष पहले उन्होंने देखा था। यही शंखधर था! हाँ, यही 
शंखधर था! यही कमला थी! हाँ, यही कमला थी! वह स्वयं बदल 
गए थे। उस समय दिल में मनसूबे थे, बड़े-बड़े इरादे थे। आज 
नेराश्य ओर शोक के सिवा कुछ न था। 

उनके मुख से विलाप का एक शब्द भी न निकला। आँखों से 
आँसू की एक बूँद भी न गिरी। खड़े-खड़े भूमि पर गिर पड़े ओर 
दम निकल गया। 

शंखधर के चले आने के बाद चक्रधर को संसार शून्य जान पड़ने 
लगा। सेवा का वह पहला उत्साह लुप्त हो गया। उसी सुंदर 
युवक की सूरत आँखों में नाचती रहती। उसी की बातें कानों में 
गूँजा करतीं। भोजन करने बेठते, तो उसकी जगह खाली देखकर 
उनके मुँह में कोर न धँसता। हरदम कुछ खोए-खोए से रहते 


थे। बार-बार यह जी चाहता था कि उसके पास चला जाऊँ।! बार- 
बार चलने का इरादा करते, पर पग रुक जाते। साईंगंज से जाने 
का अब उनका जी नहीं चाहता था। इतने दिनों तक वह एक 
जगह कभी नहीं रहे। शंखधर जिस कंबल पर सोता था, उसे रोज 
झाड़-पोंछकर तह करते हैं। शंखधर अपनी खंजरी यहीं छोड़ गया 
है। चक्रधर के लिए संसार में इससे बहुमूल्य कोई वस्तु नहीं 

है। शंखधर की पुरानी धोती और फटे हुए कुर्ते सिरहाने रखकर 
सोते हैं। रमणी अपने सुहाग के जोड़े की भी इतनी देखरेख न 
करती होगी। 

संध्या हो गई हे। चक्रधर मंदिर के दालान में बेठे हुए चलने की 
तेयारी कर रहे हैं। अब यहाँ नहीं रहा जा सकता। उस 
देवकुमार को देखने के लिए आज वह बहुत विकल हो रहे हें। 
गाँव के चोधरी ने आकर कहा -- महाराज, आप व्यर्थ गठरी बाँध 
रहे हैं। हम लोगों का प्रेम फिर आधे रास्ते से खींच लाएगा। 
आप हमारी विनती न सुनें, पर प्रेम की रस्सी को केसे तोड़ 
डालिएगा? 

चक्रधर -- नहीं भाई, अब जाने दो। बहुत दिन हो गए। चोधरी 
का लड़का नीचे रखी हुई खंजरी उठाकर बजाने लगा। चक्रधर 


ने उसके हाथ से खंजरी छीन ली और बोले -- खंजरी हमें दे दो 
बेटा, टूट जाएगी। 

लड़के ने रोकर कहा -- हम खंजरी लेंगे। 

चोधरी ने चक्रधर की ओर देखकर कहा -- बाबाजी के चरण 
छुओ, तो दिला दूँ। 

चक्रधर बोले -- नहीं भाई, खंजरी न दूँगा। । यह खंजरी उस 
युवक की है, जो कई दिनों तक मेरे पास रहा था। दूसरे की 
चीज केसे दे दूँ? 

गाँव के बहुत से आदमी जमा हो गए। चक्रधर विदा हुए। कई 
आदमी मील भर तक उनके साथ आए। 

लेकिन प्रातःकाल लोग मंदिर पर पूजा करने आए, तो देखा कि 
बाबा भगवानदास चबूतरे पर झाड़ू लगा रहे हें। 

एक आदमी बोला -- हम कहते थे, महाराज न जाइए, लेकिन 
आपने न माना। आखिर हमारी भक्ति खींच लाई न? अब इसी 
गाँव में आपको कुटी बनानी पड़ेगी। 

चक्रधर ने सकुचाते हुए कहा -- अभी यहाँ कुछ दिन ओर अन्न- 
जल हे, भाई! सचमुच इस गाँव की मुहब्बत नहीं छोड़ती। 


चक्रधर ने मन में निश्चय किया, अब शंखधर को देखने का 
इरादा कभी न करूँगा। वह अपने घर पहुँच गया। संभव हे, 
उसका तिलक भी हो गया हो। मेरी याद भी उसे न आती 
होगी। में व्यर्थ ही उसके लिए इतना चितित हूँ। पुत्र सभी के 
होते हैं, पर उसके पीछे कोई इतना अंधा नहीं हो जाता कि और 
सब काम छोड़कर बस उसी के नाम रोता रहे। 


फिर सोचा -- एक बार देख आने में हरज ही क्‍या हे? कोई मुझे 
बाँध तो रखेगा नहीं। जब उस वक्त कोई न रोक सका, तो आज 
कोन रोकेगा? जरा देखूँ, किस ढंग से राज करता है। मेरे उपदेशों 
का कुछ फल हुआ या पड़ गया उसी चक्कर में? धुन का पक्का तो 
जरूर है। कर्मचारियों के हाथ की कठपुतली तो शायद न बने, 
मगर कुछ कहा नहीं जा सकता। मानवीय चरित्र इतना जटिल हे 
कि बुरे से बुरा आदमी भी देवता हो जाता है, और अच्छे से 
अच्छा आदमी पशु। मुझे देखकर झेंपेगा तो क्या! में यों उसके 
सम्मुख जाऊँ ही क्‍यों? दूर ही से देखकर चला आऊँगा। रंग-ढंग 
से दो-चार आदमियों से बातें करते ही मालूम हो जाएगा। 


यह सोचते-सोचते चक्रधर सो गए। रात को उन्हें एक भयंकर 
स्वप्न दिखाई दिया। क्‍या देखते हैं कि शंखधर एक नदी के 
किनारे उनके साथ बेठा हुआ है। सहसा दूर से एक नाव आती 
हुई दिखाई दी। उसमें से मन्नास्सिंह उतर पड़ा। उसने हँसकर 


कहा -- बाबूजी, यही राजकुमार हें न? में बहुत दिनों से खोज रहा 
हूँ। राजा साहब इन्हें बुला रहे हैं। शंखधर उठकर मन्नासिंह के 
साथ चला। दोनों नाव पर बेठे। मन्नासिंह डाँड़ चलाने लगा। 
चक्रधर किनारे ही खड़े रह गए। नाव थोड़ी ही दूर जाकर चक्कर 
खाने लगी। शंखधर ने दोनों हाथ उठाकर उन्हें बुलाया! वह देड़े, 
पर इतने में नाव डूब गई। एक क्षण में फिर नाव ऊपर आ 
गई। मन्नासिंह पूर्ववत्‌ डाँड़ चला रहा था,पर शंखधर का पता न 
था। 

चक्रधर जोर से चीख मारकर जग पड़े! उनका हृदय धक-धक 
कर रहा था। उनके मुख से शब्द निकल पड़े -- ईश्वर! यह 
स्वन है या होने वाली बात? अब उनसे वहाँ न रहा गया। उसी 
वक्त उठ बैठे, बकुचा लिया और चल खड़े हुए। 


चाँदनी छिटकी हुई थी। चारों ओर सन्नाटा था। पर्वत श्रेणियाँ 
अभिलाषाओं की समाधियों-सी मालूम होती थीं। वृक्षों के समूह 
श्मशान से उठने वाले धुएँ की तरह नजर आते थे। चक्रधर 
कदम बढाते हुए पथरीली पगडंडियों पर चले जाते थे! 


चक्रधर की इस वक्त वह मानसिक दशा हो गई थी, जब अपने 


ही को अपनी खबर नहीं रहती। वह सारी रात पथरीले पथ पर 
चलते रहे। प्रातःकाल रेलवे स्टेशन मिला। गाडी आई, उस पर 


जा बेठे। गाडी में कोन लोग थे, उन्हें देख-देखकर लोग उनसे 
क्या प्रश्न करते थे, उनका वह क्‍या उत्तर देते थे, रास्ते में कोन- 
कोन से स्टेशन मिले, कब दोपहर हुई, कब संध्या हुई, इन बातों 
का उन्हें जरा भी ज्ञान न हुआ। पर वह कर वही रहे थे, जो 
उन्हें करना चाहिए था। किसी की बातों का ऊटपटांग जवाब न 
देते थे,जिन गाडियों पर बेठना न चाहिए था, उन पर न बेठते थे, 
जिन स्टेशनों पर उतरना न चाहिए था, वहाँ न उतरते थे। 
अभ्यास बहुधा चेतना का स्थान ले लिया करता है। 


तीसरे दिन प्रातःकाल गाडी काशी जा पहुँची। ज्यों हो गाडी गंगा 
के पुल पर पहुँची, चक्रधर की चेतना जाग उठी! संभल बेठे। गंगा 
के बाएं किनारे पर हरियाली छाई हुई थी। दूसरी ओर काशी का 
विशाल नगर, ऊँची अट्टालिकाओं ओर गगनचुंबी मंदिर-कलशों से 
सुशोभित, सूर्य के स्निग्ध प्रकाश से चमकता हुआ खड़ा था। मध्य 
में गंगा मंद गति से अनंत की ओर दोडी चली जा रही थी, मानों 
अभिमान से अटल नगर ओर उच्छूंखलता से झूमती हुई हरियाली 
से कह रही हो -- अनंत जीवन अनंत प्रवाह में है। आज बहुत 
दिनों के बाद यह चिरपरिचित दृश्य देखकर चक्रधर का हृदय 
उछल पडा। भक्ति का उद्बार मन में उठा। एक क्षण के लिए 
वह अपनी सारी चिताएँ भूल गए, गंगास्नान की प्रबल इच्छा हुई। 
इसे वह किसी तरह न रोक सके। 


स्टेशन पर कई पुराने मित्रों से उनकी भेंट हो गई। उनकी सूरतें 
कितनी बदल गई थीं। वे चक्रधर को देखकर चौके, कुशल पूछी 
ओर जल्दी से चले गए। चक्रधर ने मन में कहा -- कितने रूखे 
लोग हैं कि किसी को बातें करने की फुर्सत नहीं। 


वह एक ताँगे पर बेठकर स्नान करने चले। थोड़ी ही दूर गए थे 
कि गुरुसेवकसिंह मोटर पर सामने से आते दिखाई दिए। चक्रधर 
ने ताँगेवाले को रोक दिया। गुरुसेवक ने भी मोटर रोकी ओर 
पूछा -- क्‍या अभी चले आ रहे हें? 


चक्रधर -- जी हाँ,चला ही आता हूँ। 


गुरुसेवक ने मोटर आगे बढा दी। चक्रधर को इनसे इतनी 
रुखाई की आशा न थी। चित्त खिन्न हो उठा। 


दशाश्वमेध घाट पहुँचकर ताँगे से उतरें। इसी घाट पर वह पहले 
भी स्नान किया करते थे। सभी पंडे उन्हें जानते थे,पर आज 
किसी ने भी प्रसन्न चित्त से उनका स्वागत नहीं किया। ऐसा जान 
पड़ता था कि उन लोगों को उनसे बातें करते जब्र हो रहा है। 
किसी ने न पूछा -- कहाँ-कहाँ घूमे? क्या करते रहे? 

स्नान करके चक्रधर फिर ताँगे पर आ बेठे ओर राजभवन की 
ओर चले। ज्यों-ज्यों भवन निकट आता था, उनका आशंकित 
हृदय अस्थिर होता जाता था। 


ताँगा सिंहद्वार पहुँचा। वह राज्य पताका, जो मस्तक ऊँचा किए 
लहराती रहती थी,झुकी हुई थी। चक्रधर का दिल बेठ गया। 

इतने जोर से धड़कन होने लगी, मानों हथौंड़ की चोट पड रही 
हो। 


ताँगा देखते ही एक बूढ़ा दरबान आकर खड़ा हो गया, चक्रधर 
को ध्यान से देखा ओर भीतर की ओर दोड़ा। एक क्षण के अंदर 
हाहाकार-मच गया। चक्रधर को मालूम हुआ कि वह किसी 
भयंकर जंतु के उदर में पड़े हुए तड़फड़ा रहे हें। 

किससे पूछे, क्या विपत्ति आई है? कोई निकट नहीं आता। सब 
दूर सिर झुकाए खड़े हैं। वह कौन लाठी टेकता हुआ चला आता 
है? अरे! यह तो मुंशी वज्रधर हैं। चक्रधर ताँगे से उतरे ओर 
दोड़कर पिता के चरणों पर गिर पड़े। 

मुंशीजी ने तिरस्कार के भाव से कहा -- दो-चार दिन पहले न 
आते बना कि लड़के का मुँह तो देख लेते। अब आए हो, जबकि 
सर्वनाश हो गया! कया बेठे यही मना रहे थे? 

चक्रधर रोए नहीं, गंभीर एवं सुदृढ़ भाव से बोले -- ईश्वर की 
इच्छा। मुझे किसी ने एक पत्र तक न लिखा। बीमारी क्‍या थी? 
मुंशी -- अजी, सिर तक नहीं दुखा, बीमारी होना किसे कहते हें? 
बस, होनहार! तकदीर! रात को भोजन करके बेठे एक पुस्तक पढ़ 


रहे थे। बहू से बातें करते हुए स्वर्ग की राह ली। किसी हकीम 
वैद्य की अक्ल नहीं काम करती कि क्‍या हो गया था। जो 
सुनता, दाँतों तले अँगुली दबाकर रह जाता है। बेचारे राजा साहब 
भी इस शोक में चल बसे। तुमने उसे भुला दिया था, पर उसे 
तुम्हारे नाम की रट लगी हुई थी। बेचारे के दिल में केसे-केसे 
अरमान थे! हम ओर तुम क्‍या रोएँगे, रोती हे प्रजा! इतने ही दिनों 
में सारी रियासत उस पर जान देने लगी थी। इस दुनिया में क्‍या 
कोई रहे!जी भर गया। अब तो जब तक जीना है, तब तक रोना 
है। ईश्वर बड़ा ही निर्दयी है। 


चक्रधर ने लंबी साँस खींचकर कहा - मेरे कर्मों का फल हे। 
ईश्वर को दोष न दीजिए। 


मुंशी -- तुमने ऐसे कर्म किए होंगे, मेंने नहीं किए। मुझे क्‍यों 
इतनी बड़ी चोट लगाई? में भी अब तक ईश्वर को दयालु 
समझता था, लेकिन अब वह श्रद्धा नहीं रही। गुणानुवाद करते 
सारी उम्र बीत गई। उसका यह फल! उस पर कहते हो, ईश्वर 
को दोष न दीजिए। अपने कल्याण ही के लिए तो ईश्वर का 
भजन किया है या किसी की जीभ खुजलाती है? कसम ले लो, जो 
आज से कभी एक पद भी गाऊँ। तोड़ आया सितार-सारंगी, सरोद- 
पखावज, सब पटककर तोड़ डाले। ऐसे निर्दयी की महिमा कौन 
गाए ओर क्‍यों गाए? मर्द आदमी, तुम्हारी आँखों में आँसू भी नहीं 


निकलते? खड़े ताक रहे हो? में कहता हूँ -- रो लो, नहीं तो कलेजे 
में नासूर पड जाएगा! बडे-बडे त्यागी देखे हैं, लेकिन जो पेट 
भरकर रोया नहीं, उसे फिर हँसते नहीं देखा। आओ, अंदर चलो। 
बहू ने दीवार से सिर पटक दिया, पट्टी बांधे पड़ी हुई है। तुम्हें 
देखकर उसे धीरज हो जाएगा! में डरता हूँ कि वहाँ जाकर कहीं 
तुम भी रो न पड़ो, नहीं तो उसके प्राण ही निकल जाएंगे। 


यह कहकर मुंशीजी ने उनका हाथ पकड़ लिया और अंतःपुर में 
ले गए। अहिल्या को उनके आने की खबर मिल गई थी। 
उठना चाहती थी,पर उठने की शक्ति न थी। चक्रधर ने सामने 
आकर कहा - अहिल्या! 


अहिल्या ने फिर चेष्टा की। बरसों की चिता, कई दिनों के 
शोक,ओर उपवास एवं बहुत-सा रक्त निकल जाने के कारण शरीर 
जीर्ण हो गया था। करवट घूमकर दोनों हाथ पति के चरणों की 
ओर बढ़ाए, पर वह चरणों को स्पर्श न कर सकी, हाथ फेले रह 
गए, ओर एक क्षण में भूमि पर लटक गए। चक्रधर ने घबराकर 
उसके मुख की ओर देखा। निराशा मुर॒झाकर रह गई थी। नेत्रों 
में करुण याचना भरी हुई थी। 


चक्रधर ने रुंधे हुए स्वर में कहा -- अहिल्या, में आ गया, अब 
कहीं न जाऊँगा।! ईश्वर से कहता हूँ, कहीं न जाऊँगा। हाय 
ईश्वर! क्या मुझे यही दिखाने के लिए यहाँ लाया था? 

अहिल्या ने एक बार तृषित, दीन एवं तिरस्कारमय नेत्रों से पति की 
ओर देखा। आँखें सदेव के लिए बंद हो गईं। 

उसी वक्त मनोरमा आकर द्वार पर खड़ी हो गई। चक्रधर ने 
आँसुओं को रोकते हुए कहा -- रानीजी, जरा आकर इन्हें चारपाई 
से उतरवा दीजिए। 

मनोरमा ने अंदर आकर अहिल्या का मुख देखा ओर रोकर बोली 
- आपके दर्शन बदे थे, नहीं तो प्राण कबके निकल चुके थे। 
दुखिया का कोई भी अरमान पूरा न हुआ। यह कहते-कहते 
मनोरमा की आँखों से आँसुओं की झड़ी लग गई! 


उपसंहार 


कई साल बीत गए हैं। मुंशी वज्र्धर नहीं रहे। घोड़े की सवारी 
का उन्हें बड़ा शोक था। नर घोड़े ही पर सवार होते थे। बग्धी, 
मोटर, पालकी इन सभी को वह जनानी सवारी कहते थे!एक दिन 


जगदीशपुर से बहुत रात गए लोट रहे थे। रास्ते में एक नाला 
पड़ता था। नाले में उतरने के लिए रास्ता भी बना हुआ था, 
लेकिन मुंशीजी नाले में उतरकर पार करना अपमान की बात 
समझते थे। घोड़े ने जस्त मारी, उस पार निकल भी गया, पर 
उसके पाँव गड्ढे में पड़ गए। गिर पड़ा, मुंशीजी भी गिरि और फिर 
न उठे। हँस-खेल कर जीवन काट दिया। निर्मला भी पति का 
वियोग सहने के लिए बहुत दिन जीवित न रही। उसकी अंतिम 
अभिलाषा, कि चक्रधर फिर विवाह कर लें, पूरी नहीं हो सकी। 


देवप्रिया फिर जगदीशपुर पर राज्य कर रही है। हाँ, उसका नाम 
बदल गया हे। विलासिनी देवप्रिया, अब तपस्विनी देवप्रिया हे। 
उसका भविष्य अब अन्धकारमय नहीं है। प्रभात की आशामयी 
किरणें उसके जीवन-मार्ग को आलोकित कर रही हें। 


रानी मनोरमा नए भवन में रहती हैं। उसने कितनी ही चिड़ियाँ 
पाल रखी हें। उन्हीं की देख-रेख में अब वह अपने दिन काटती 
है। पक्षियों में वह अपनी मनोव्यथा को विलीन कर देना चाहती 
है। उसके शयनागार में सोने के चोखट में खड़ा हुआ एक चित्र 
दीवार से लटका हुआ हे, जिसमें दीवान हरिसेवक के मुँह से 
निकले हुए शब्द अंकित हैं -- 

“लोंगी को देखो!” 


आज से कई साल पहले, जब राजा साहब जीवित थे, मनोरमा को 
उसके पिता ने यहीं अंतिम उपदेश दिया था। उसी दिन से यह 
उपदेश उसका जीवन-मंत्र बना हुआ हे। 


चक्रधर बहुत दिन घर पर न रहे। माता-पिता के बाद वह घर, 
घर ही न रहा। फिर दक्षिण की ओर सिधारे, लेकिन अब वह 
केवल सेवा-कार्य ही नहीं करते, उन्हें पक्षियों से बहुत प्रेम हो गया 
है। विचित्र पक्षियों की उन्हें नित्य खोज रहती हे। भक्तजन 
उनका यह पक्षी-प्रेम देखकर उन्हें प्रसन्न करने के लिए नाना 
प्रकार के पक्षी लाते हैं। इन पक्षियों के अलग-अलग नाम हें। 
अलग-अलग उनके भोजन की व्यवस्था है। उन्हें पढ़ाने, घुमाने व 
चुगाने का समय नियत हे। 


साँझ हो गई थी। मनोरमा बाग में टहल रही थी। सहसा होज 
के पास एक बहुत ही सुन्दर पिंजरा दिखाई दिया। उसमें पहाड़ी 
मेना बेठी हुई थी। रानीजी को आश्चर्य हुआ। यहाँ पिंजरा कहाँ 
से आया? उसके पास कई चिड़िया थीं, जिन्हें उसने सेकड़ों रुपये 
खर्च करके खरीदा था, पर ऐसी सुन्दर एक भी चीज न थी। रंग 
पीला था। सिर पर लाल दाग था;चोंच इतनी प्यारी कि चूम लेने 
को जी चाहता था। मनोरमा समीप गई, तो मैना बोली -- नोरा! 
हमें भूल गईं? तुम्हारा पुराना सेवक हूँ। 


मनोरमा के आश्चर्य का पारावार न रहा। उसे कुछ भय-सा 
लगा। इसे मेरा नाम किसने पढ़ाया? किसकी चिड़िया हे? यहाँ केसे 
आई? इसका स्वामी अवश्य कोई होगा? आता होगा, देखूँ कोन हे? 


मनोरमा बड़ी देर तक खड़ी उस आदमी का इंतजार करती रही। 
जब अब भी कोई न आया, तो उसने माली को बुलाकर पूछा -- 
यह पिंजरा बाग में कोन लाया? 


माली ने कहा -- पहचानता तो नहीं हजर, पर हैं कोई भले 


उऊ ५८ 


आदमी। मुझसे देर तक रियासत की बातें पूछते रहे। पिंजरा 
रखकर गए कि ओर चिड़िया लेता आऊँ पर लोटकर न आए। 
रानी -- आज फिर आएँगे? 

माली - हाँ, हुजूर, कह तो गए हें। 

रानी -- आएँ तो मुझे खबर देना। 

माली -- बहुत अच्छा, सरकार। 

रानी -- सूरत केसी है, बता सकते हे? 


माली -- बड़ी-बड़ी आँखें हें, हुजूर, लम्बे आदमी हैं। एक-एक 
बाल पक रहा हे। 


रानी ने उत्सुकता से कहा -- आएँ तो मुझे जरूर बुला लेना। 


रानी पिंजरा लिए हुए चली आई। रात भर वही मेैना उसके ध्यान 
में बसी रही। उसकी बातें कानों में गूँजती रहीं। 


कोन कह सकता है, यह संकेत पाकर उसका मन कहाँ-कहाँ 
विचर रहा था। सारी रात वह मधुर स्मृतियों का सुखद स्वप्न 
देखने में मग्न रहीं। प्रातःकाल उसके मन में आया, चलकर देखूँ, 
वह आदमी आया है या नहीं। वह भवन से निकली, पर फिर 
लोट गई। 


थोड़ी ही देर में फिर वही इच्छा हुई वह आदमी कोन हे, क्या 
यह बात उससे छिपी हुई थी? वह बाग में फाटक तक आई, पर 
वहीं से लोट गई। उसका हृदय हवा के पर लगाकर उस मनुष्य 
के पास पहुँच जाना चाहता था, पर आह! केसे जाए? 


चार बजे वह ऊपर के कमरे में जा बेठी ओर उस आदमी की 
राह देखने लगी। वहाँ से माली का मकान साफ दिखाई देता 
था। बेंठे-बेठे बहुत देर हो गई। अंधेरा होने लगा। रानी ने एक 
गहरी साँस ली। शायद अब न आएँगे। 

सहसा उसने देखा, एक आदमी दो पिंजरे दोनों हाथों में लटकाए 
बाग में आया। मनोरमा का हृदय बाँसों उछलने लगा। सहस्र 
घोड़ों की शक्ति वाला इंजन उसे उस आदमी की ओर खींचता 
हुआ जान पड़ा। वह बेठी न रह सकीं। दोनों हाथों से हृदय 


थामे, साँस बंद किए मनोवेग से आंदोलित वह खड़ी रही। उसने 
सोचा, माली अभी मुझे बुलाने आता होगा, पर माली न आया ओर 
वह आदमी वहीं पिंजरा रखकर चला गया! मनोरमा अब वहाँ न 
रह सकी। हाय! वह चले जा रहे हैं!तब जमीन पर लेटकर 
फफक-फफक रोने लगी। 


सहसा माली ने आकर कहा -- सरकार, वह आदमी दो पिंजरे रख 
गया है ओर कह गया है कि फिर कभी ओर चिड़िया लेकर 
आऊँगा। 


मनोरमा ने कठोर स्वर में पूछा -- तूने मुझसे उसी वक्त क्‍यों 
नहीं कहा। 


माली पिंजरे को उसके सामने जमीन पर रखता हुआ बोला -- 
सरकार, में उसी वक्त आ रहा था, पर उसी आदमी ने मना 
किया। कहने लगा, अभी सरकार को क्‍यों बुलाओगे? में फिर 
कभी ओर चिड़िया लाकर आप ही उनसे मिलूगा। 


रानी कुछ न बोली। पिंजरे में बंद दोनों चिड़ियों को सजल नेत्रों 
से देखने लगी। 


